



مقالہ نگاروں کے لیے ہدایات

- ۱۔ ”دریافت“، تحقیقی و تنقیدی مجلہ ہے جس میں اردو زبان و ادب کے حوالے سے غیر مطبوعہ مقالات شائع کیے جاتے ہیں۔
- ۲۔ تمام مقالات ایچ ای سی کے طے کردہ ضوابط کے مطابق شائع کیے جاتے ہیں۔
- ۳۔ تمام مقالات کا اشاعت سے قبل Peer Review ہوتا ہے جس میں دو سے تین ماہ لگ سکتے ہیں۔
- ۴۔ ”دریافت“ کی اشاعت ہر سال جنوری میں ہوتی ہے۔ مقالات سال گذشتہ ستمبر، اکتوبر میں موصول ہو جانے چاہئیں۔
- ۵۔ ”دریافت“ میں مقالہ بھیجنے کے بعد اس کے انتخاب یا معذرت کی اطلاع موصول ہونے تک مقالہ کہیں اور نہ بھیجا جائے۔
- ۶۔ ”دریافت“ کی ایچ ای سی میں طے شدہ کمیٹی کے اراکین اور دیگر شعبہ جات کے کالرز مقالات بھیجنے کی زحمت نہ کریں۔
- ۷۔ اردو کے علاوہ کسی دوسری زبان یا ادب سے متعلق اردو میں لکھا گیا مقالہ قابل قبول نہ ہوگا۔
- ۸۔ اردو کے علاوہ کسی دوسری زبان میں لکھا گیا مقالہ قابل قبول نہیں ہوگا۔
- ۹۔ تراجم اور تخلیقی تحریریں مثلاً غزل، نظم، افسانہ وغیرہ ارسال نہ کی جائیں۔
- ۱۰۔ مقالہ بھیجنے وقت درج ذیل امور کا خیال رکھا جائے:
 - i۔ مقالہ کمپوز شدہ ہو۔ ہارڈ کے ساتھ سوفٹ کاپی بھی ارسال کی جائے۔ غیر کمپوز شدہ مقالہ بھی بھیجا جاسکتا ہے تاہم اس کی عبارت خوش خط اور صفحے کے ایک طرف لکھی ہونی چاہیے۔
 - ii۔ مقالے میں انگریزی Abstract شامل ہو۔ (تقریباً ۱۰۰ الفاظ)
 - iii۔ مقالے کے عنوان کا انگریزی ترجمہ، مقالہ نگار کے نام کے انگریزی سچے اور موجودہ سٹیٹس درج کیا جائے۔
 - iv۔ مقالہ نگار اپنا مکمل پتہ اور رابطہ نمبر درج کرے۔
 - v۔ مقالے کے ساتھ الگ صفحے پر حلف نامہ منسلک کیا جائے کہ یہ تحریر مطبوعہ، مسروقہ یا کاپی شدہ نہیں۔
 - vi۔ کمپوزنگ ان پیج فارمیٹ میں ہو۔ (فائل: لیٹر، مارجن دائیں بائیں 1.85، اوپر 1، نیچے 2 انچ)۔ متن کا فونٹ نوری سنسلیق اور سائز ۱۳ رکھا جائے۔ اقتباس کا فونٹ سائز ۱۲ رکھا جائے۔ مقالے میں ہندسوں کا اندراج اردو میں ہو۔
 - vii۔ مقالے کے آخر میں حوالہ جات اور حواشی ضرور درج کیے جائیں۔ بصورت دیگر مقالہ قابل قبول نہیں ہوگا۔
 - viii۔ مقالے میں کہیں بھی آرائشی خط، علامات یا اشارات استعمال نہ کیے جائیں۔
 - ix۔ حوالہ جات کی عمومی ساخت یہ ہو: (مصنف کا نام، کتاب کا نام، ادارہ، مقام، سال، صفحہ نمبر) مزید تفصیل کے لیے ملاحظہ ہو مل شعبہ اردو کا کتابچہ ”اردو رسمیات مقالہ نگاری“ مرتبہ ڈاکٹر شفیق انجم۔

دریافت

شماره: ۱۲
(ISSN # 1814-2885)

سرپرست اعلیٰ
میجر جنرل (ر) مسعود حسن [ریکٹر]

سرپرست
بریگیڈیر اعظم جمال [ڈائریکٹر جنرل]

نگران
افتخار عارف

مدیران
ڈاکٹر روبینہ شہناز
ڈاکٹر عابد سیال

معاونین
ڈاکٹر نعیم مظہر
ظفر احمد
رخشندہ مراد



نیشنل یونیورسٹی آف ماڈرن لینگویجز، اسلام آباد

E-mail: numl_urdu@yahoo.com

Web: <http://www.numl.edu.pk/daryaft.aspx>

مجلس مشاورت

ڈاکٹر ابوالکلام قاسمی

شعبہ اردو، علی گڑھ مسلم یونیورسٹی، علی گڑھ، بھارت

ڈاکٹر رشید امجد

شعبہ اردو، انٹرنیشنل اسلامک یونیورسٹی، اسلام آباد

ڈاکٹر محمد فخر الحق نوری

صدر شعبہ اردو، یونیورسٹی اورینٹل کالج، لاہور

ڈاکٹر بیگ احساس

صدر شعبہ اردو، حیدرآباد یونیورسٹی، حیدرآباد، بھارت

ڈاکٹر صغیر افرام

شعبہ اردو، علی گڑھ مسلم یونیورسٹی، علی گڑھ، بھارت

سویامانے یاسر

شعبہ ایریا سٹڈیز (ساؤتھ ایشیا)، اوسا کا یونیورسٹی، جاپان

ڈاکٹر محمد کیومرٹی

صدر شعبہ اردو، تہران یونیورسٹی، تہران، ایران

ڈاکٹر علی بیات

شعبہ اردو، تہران یونیورسٹی، تہران، ایران

ڈاکٹر فوزیہ مسلم

شعبہ اردو، انٹرنیشنل یونیورسٹی آف ماڈرن لینگویجز، اسلام آباد

~~~~~

## جملہ حقوق محفوظ

مجلد: دریافت (ISSN # 1814-2885) شماره: (۱۲) جنوری دو ہزار تیرہ

ناشر: انٹرنیشنل یونیورسٹی آف ماڈرن لینگویجز، اسلام آباد۔ پریس: نمل پرنٹنگ پریس، اسلام آباد

رابطہ: شعبہ اردو، انٹرنیشنل یونیورسٹی آف ماڈرن لینگویجز، ایچ/انان، اسلام آباد

فون: 051-9257646-50/224,312 ای میل: numl\_urdu@yahoo.com

ویب سائٹ: <http://www.numl.edu.pk/daryaft.aspx>

قیمت فی شمارہ: ۳۰۰ روپے۔ بیرون ملک: 5 ڈالر (علاوہ ڈاک خرچ)

## فہرست

|     |                                         |                                                        |
|-----|-----------------------------------------|--------------------------------------------------------|
| ۷   |                                         | اداریہ                                                 |
|     |                                         | ○                                                      |
| ۹   | ڈاکٹر ارشد محمود ناشاد                  | ڈاکٹر غلام جیلانی برق کے نام مشاہیر کے خطوط            |
|     |                                         | ○                                                      |
| ۱۹  | ڈاکٹر غلام عباس گوندل / ڈاکٹر شفیق احمد | ”قواعد اردو“ مؤلفہ مولوی عبدالحق                       |
| ۴۶  | ڈاکٹر ناصر رانا                         | پاکستان کا لسانی جغرافیہ                               |
| ۶۰  | ڈاکٹر فوزیہ اسلم / ساجد عباس            | اردو املا: چند معروضات                                 |
| ۷۰  | ساجد جاوید                              | بولی اور زبان: افتراق، وظائف اور حدود                  |
|     |                                         | ○                                                      |
| ۸۱  | ڈاکٹر قاضی عابد                         | موجودہ کارپوریٹ کلچر اور منشی کی تخلیقی دنیا           |
| ۹۰  | ڈاکٹر شگفتہ حسین                        | باغی شہزادی عابدہ سلطان: تحقیقی و تنقیدی جائزہ         |
| ۱۰۰ | ڈاکٹر نجمیہ عارف                        | نیاردو افسانہ: متصوفانہ جہات                           |
| ۱۱۲ | زینت افشاں                              | سقوط ڈھا کہ کے موضوع پر اردو فکشن میں حریت فکر کا عنصر |



- ۱۲۱ ڈاکٹر معراج رعنا اردو شاعری کا علمیا تی مخاطبہ
- ۱۳۸ ڈاکٹر طارق محمود ہاشمی جوش کا تصور انسان
- ۱۴۵ سمیرا اعجاز کلام منیر نیازی میں اختلافِ متن کی صورتیں
- ۱۶۰ ڈاکٹر نعیم مظہر / ارشد محمود قیام پاکستان کے بعد کی غزل: اہم موضوعات



- ۱۶۸ ڈاکٹر محمد یوسف خشک کثیر ثقافتیت، عالمگیریت، نسلیت اور سرائیکی عوام
- آزادی اور ادیب: بیسویں صدی کی عالمی تحریکات
- ۱۷۴ آصف علی چٹھہ اور انقلابات کے تناظر میں



- ۱۸۶ ڈاکٹر محمد سفیان صفی (بحوالہ مکتوبات اقبال) مادہ، روح اور ابلیس: اقبال کی نظر میں
- ۱۹۵ ڈاکٹر مزمل حسین سید فدا حسین اولیس: ایک گمنام اقبال شناس



- ۲۰۷ ڈاکٹر سید عامر سہیل / ملک عبدالعزیز گنجیرا 'جادوئی حقیقت نگاری' کی تکنیک: تحقیقی و تنقیدی تناظر
- ۲۲۶ ڈاکٹر فریحہ نگہت مابعد الطبیعیات کے بنیادی مباحث

## اداریہ

ہائر ایجوکیشن کمیشن سے منظور شدہ جرائد کے علمی معیار کو قائم رکھنے کے لیے کمیشن نے عالمی معیارات کے مطابق شرائط رکھی ہیں جن سے گزر کر معیاری مقالات ان جرائد کی زینت بنتے ہیں۔ لیکن ہمارے ہاں تحقیق میں غیر محسوس طور پر ایک رویہ موجود ہے جس کے تحت محققین، خاص طور پر نئے محققین، اپنے مقالات کو قیام بنانے اور استناد کے لیے اقتباسات اور حوالے زیادہ تر مطبوعہ کتب سے اٹھاتے ہیں۔ اور اس میں بھی ہر موضوع پر چند مخصوص کتابیں بار بار حوالے کے طور پر استعمال کی جاتی ہیں اور ان کتابوں میں سے بھی بعض اوقات چند مخصوص اقتباسات کی تکرار کا تاثر موجود ہے۔ بظاہر یہ کوئی ایسی بات نہیں جس سے لازمی طور پر مقالات کے معیار کے بارے میں کوئی رائے قائم کی جاسکتی ہو۔ لیکن دو باتیں بہر حال ذہن میں آتی ہیں۔ اول یہ کہ محقق نے ثانوی ماخذ سے حوالے اٹھا کر انہیں بنیادی ماخذ کے طور پر پیش کرنے کی سعی کی ہے۔ اور اگر ان اقتباسات میں نقل در نقل سے پیدا ہونے والے عبارت کے عمومی نقائص بھی موجود ہوں تو اس شبہ کو تقویت ملتی ہے۔ دوسرے یہ کہ محققین رسائل و جرائد میں چھپنے والے تازہ مقالات کی نسبت کئی برس اور بعض اوقات کئی دہائیاں قبل چھپی ہوئی کتابوں میں موجود آرا پر بھروسہ کرتے ہیں جن میں سے بعض آرا سے، ممکن ہے، ان کے مصنفین بھی رجوع کر چکے ہوں یا انہیں بہتر بنا چکے ہوں۔

ان معروضات سے مراد یہ ہے کہ ہمارے ہاں یہ تحقیق کرنے کی طرف توجہ کم ہے کہ کوئی رائے یا نقطہ نظر اپنی ارتقائی منازل سے گزر کر اب کس مرحلے پر پہنچ چکا ہے۔ یہی وجہ ہے کہ آپ زیادہ تر تھیسز اور مقالات ایسے دیکھیں گے جن کی کتابیات میں رسائل کی تعداد نسبتاً بہت کم ہوتی ہے۔ اور جو ہیں ان میں بھی معاصر جرائد کے حوالے مزید کم ہوتے ہیں۔ یعنی ہمارا محقق معاصر ادبی و تحقیقی منظر نامے سے کسی قدر دور ہی نظر آتا ہے۔ اس کا ایک نقصان تو ظاہر ہے کہ تحقیق کے آگے بڑھنے کی رفتار سست ہوتی ہے لیکن ایک اور بڑا نقصان یہ ہے کہ ہمارے جدید محققین کی تحریریں بعد کے تحقیقی کاموں میں حوالہ نہیں بن پاتیں۔ تحقیق کے عالمی منظر نامے میں کسی کام کے معیار اور اس کی قدر و قیمت کے تعین میں یہ امر اساسی اہمیت رکھتا ہے کہ وہ کس کس جگہ اور کتنی بار دوسرے تحقیقی کاموں میں حوالہ بنا۔ آن لائن تحقیقی جرائد میں اس کا باقاعدہ حساب رکھا جاتا ہے اور اسی سے ایمپیکٹ فیکٹر بنتا ہے۔ ہائر ایجوکیشن کمیشن کی کمیٹی نے اردو کے چند تحقیقی جرائد کو Z سے ۷ کیٹیگری میں بھیج کر ان کا درجہ بڑھانے کی سفارش کی ہے۔ اس سفارش پر عمل درآمد میں جو چیز رکاوٹ ہے وہ یہی ہے کہ ان رسائل کی انڈیکسیشن اور ایمپیکٹ فیکٹر کا کوئی طریقہ کار اردو میں

اب تک وضع نہیں کیا گیا۔ اس سلسلے میں مقتدرہ قومی زبان (حال ادارہ فروغ قومی زبان)، اسلام آباد نے ایک رسالے ”علم و فن“ کا اجرا کیا اور اس میں چند جرائد کی انڈیکسیشن کی کوشش کی۔ اس کا بھی ایک ہی شمارہ شائع ہو سکا۔ پتہ نہیں، یہ سلسلہ جاری رہ پاتا ہے کہ نہیں۔ ویسے بھی مقتدرہ قومی زبان کا بنیادی مینڈیٹ اردو زبان اور اس کے نفاذ سے متعلق کام کرنا ہے۔ تحقیق کے ضمن میں اساسی نوعیت کے کام کرنا بنیادی طور پر جامعات اور ہائر ایجوکیشن کمیشن یا اس کے ذیلی اداروں کا کام ہے۔ بہر حال کوئی ادارہ بھی یہ قومی خدمت سرانجام دے اس کا خیر مقدم کیا جانا چاہیے اور ان کوششوں کو تیز تر کیا جانا چاہیے۔ اس کے ساتھ ساتھ بنیادی ذمہ داری محققین اور ان کے نگران اساتذہ کی ہے کہ وہ اس بات کو یقینی بنائیں کہ جس موضوع پر بھی مقالہ لکھا جائے اس میں تازہ ترین تحقیقی حوالے تلاش کیے جائیں اور اس ضمن میں خاص توجہ معاصر تحقیقی و ادبی رسائل کو دی جائے تاکہ ہماری تحقیق عصری رویوں کی زیادہ سے زیادہ عکاسی کے فریضے سے عہدہ برآ ہو سکے۔

○

”دریافت“ کا بار ہواں شمارہ پیش خدمت ہے۔ ہماری کوشش ہوتی ہے کہ ہر شمارے میں مقالات اور ان کی پیش کش کا معیار ایسا ہو جس کی توقع ”دریافت“ کے قارئین کرتے ہیں اور اسے مزید بہتر بنایا جائے۔ اور ظاہر ہے کہ یہ معیار اس کے لکھنے والوں کی محنت سے بنتا ہے۔ ہم امید کرتے ہیں کہ ہمیں مسلسل آپ کا تعاون حاصل رہے گا۔

مدیران



## ڈاکٹر غلام جیلانی برق کے نام مشاہیر کے خطوط

**Dr Arshad Mehmood Nashad**

Assistant Professor, Department of Urdu, AIOU, Islamabad

### Letters of Renowned Writers Addressed to Dr Ghulam Jilani Barq

Dr Ghulam Jilani Barq is a renowned writer, educationist, poet and religious scholar of 20th century. Although his major scholarly contribution is in the field of religion but his literary works are also of great importance. Dr Barq had continuous correspondence with the renowned writers and scholars. The article presents some letters of writers addressed to Dr Ghulam Jilani Barq, which are of great archival importance. Some important notes and references are also added at the end to explain the historical and literary perspective of the text.

ڈاکٹر غلام جیلانی برق بیسویں صدی کے معروف مذہبی سکالر، ادیب، ماہر تعلیم، اقبال شناس اور شاعر تھے۔ انھوں نے اگرچہ دینی اور مذہبی موضوعات اور مسائل پر زیادہ لکھا تاہم ان کی ادبی خدمات سے بھی صرف نظر نہیں کیا جاسکتا۔ وہ ۱۹۰۱ء کو کنٹ تحصیل پنڈی گھیب ضلع انک میں پیدا ہوئے جہاں ان دنوں ان کے والد محترم محمد قاسم شاہ بہ سلسلہ ملازمت اقامت گزریں تھے۔ ان کا آبائی تعلق علاقہ جنڈال کے قصبہ بسال سے تھا۔ ڈاکٹر برق کی ابتدائی تعلیم کا آغاز اسی قصبہ کے لوہڑ پرائمری سکول سے ہوا لیکن بہت جلد ان کے والد محترم نے انھیں دینی تعلیم کی غرض سے سکول سے اٹھالیا۔ ان کے سب سے بڑے بھائی مولوی نورالحق علوی دیوبند کے فارغ التحصیل تھے، ممکن ہے برق اور عزیز [برق کے بڑے بھائی غلام ربانی عزیز] کو سکول سے اٹھانے اور دینی تعلیم دلوانے میں ان کا مشورہ بھی شامل ہو۔ ڈاکٹر برق اور پروفیسر عزیز نے دینی تعلیم کا آغاز اپنے بڑے بھائی مولوی نورالحق علوی کی نگرانی میں کیا۔ بعد ازاں یہ دونوں بھائی ۱۹۰۸ء سے ۱۹۱۷ء تک اورنگ آباد ضلع انک کے ایک دینی مدرسے میں زیر تعلیم رہے۔ یہاں سے پنڈی سرہال ضلع انک اور پھر چکوال کے دارالعلوم میں چلے گئے۔ ۱۹۱۸ء کے اواخر میں دارالعلوم نعمانیہ، لاہور اور پھر دارالعلوم حمیدیہ، لاہور میں زیر تعلیم رہے۔ ڈاکٹر برق نے ۱۹۱۹ء میں منشی فاضل، ۱۹۲۱ء میں مولوی فاضل اور ۱۹۲۲ء میں ادیب فاضل کے امتحانات پاس کیے۔ ۱۹۲۳ء میں میٹرک، ۱۹۲۴ء میں او ٹی، ۱۹۲۵ء میں

ایف اے، ۱۹۲۸ء میں بی اے ۱۹۳۱ء میں ایم اے عربی، ۱۹۳۴ء میں ایم اے فارسی اور اسی سال ایم او ایل کا امتحان پاس کیا۔ ۱۹۴۰ء میں امام ابن تیمیہ کے موضوع پر انگریزی میں مقالہ لکھ کر پنجاب یونیورسٹی، لاہور سے ڈاکٹریٹ کی ڈگری حاصل کی۔

ڈاکٹر غلام جیلانی برقی نے عملی زندگی کا آغاز ۱۹۲۰ء میں اسلامیہ ہائی سکول، نوشہرہ میں استاد کی حیثیت سے کیا۔ بعد ازاں وہ جالندھر، گوجران، چکوال، نارل سکول لالہ موسیٰ، نارل سکول، کیمبل پور [موجودہ: انک]، بھکر اور گورنمنٹ ہائی سکول، تلہ گنگ میں استاد کے فرائض انجام دیتے رہے۔ ۱۹۳۳ء میں وہ گورنمنٹ کالج، ہوشیار پور میں لیکچرار مقرر ہوئے۔ ۱۹۳۸ء میں ان کا تبادلہ گورنمنٹ کالج، انک میں ہوا جہاں وہ ملازمت سے سبک دوشی [۱۹۵۷ء] تک خدمات انجام دیتے رہے۔ کالج ملازمت سے سبک دوشی کے بعد سات سال تک پبلک سکول، کیمبل پور کے پرنسپل رہے۔ زندگی کے آخری دو تین سال بیماری میں گزار کر ۱۲ مارچ ۱۹۸۵ء کو راجھی ملک بقا ہوئے۔

ڈاکٹر غلام جیلانی برقی اپنے تجلص کی طرح زندگی بھر متحرک اور فعال رہے۔ ان کی ساری تعلیم دینی مدارس اور مکاتب میں ہوئی۔ مگر دین سے بیزار اور مذہب سے دُوری نے ایک زمانے میں انھیں دہریت کا دہیز نشین کر دیا۔ وہ بہت عرصہ اس عرصہ گمراہی میں غلطاں رہے۔ ۱۹۲۰ء سے ۱۹۳۰ء تک کا زمانہ کم و بیش وہ اسی تاریکی میں ڈوبے رہے۔ اس زمانے کا ذکر کرتے ہوئے وہ رقم طراز ہیں:

”مجھ پر ایک دور الحاد (۱۹۲۵ء تا ۱۹۳۰ء) بھی گزر چکا ہے، جب قرآن حکیم پر پھبتیاں کسنا، مذہب کو

ڈھونگ قرار دینا، اللہ کا مذاق اڑانا، میرا مشغلہ ہوا کرتا تھا۔“ (۱)

مشرق و مغرب کے مختلف فلسفیوں کے مطالعے نے ان میں تشکیک کا بیج بویا۔ علامہ نیاز فتح پوری، علامہ پرویز، علامہ مشرقی اور مولانا عبدالماجد دریابادی کی فکر کے بعض اجزاسے بھی انھیں تعلق خاطر رہا۔ عرصہ الحاد سے باہر نکل آنے کے باوجود انھوں نے بعض ایسے چونکانے والے موضوعات پر قلم اٹھایا، جن کی جدید تعلیم یافتہ طبقات میں تو بہت پذیرائی ہوئی اور ان کی کتابوں کو ہاتھ لیا گیا مگر مذہبی طبقوں نے ان سے شدید اختلاف کیا اور بعض کتابوں کے رد میں کئی کتابیں، رسائل اور کتابچے شائع ہوئے۔ ڈاکٹر برقی کی تصانیف کی تعداد چالیس کے لگ بھگ ہے۔ ان کی معروف کتابوں میں دو قرآن، دو اسلام، جہان نو، حرفِ محمدی، بھائی بھائی، یورپ پر اسلام کے احسانات، من کی دُنیا، مؤرخین اسلام، فلسفیان اسلام، الحاد و مغرب اور ہم، اسلام اور عصرِ رواں، مسائل نو، عظیم کائنات کا عظیم خدا، تاریخِ حدیث، دانش عرب و عجم اور میری آخری کتاب شامل ہیں۔ ڈاکٹر برقی نے آغازِ شباب میں شاعری آغاز کی، ان کی شاعری مختلف رسائل و جرائد میں شائع ہوتی رہی۔ تاہم اپنی شاعری کے بارے میں ان کا ذاتی نقطہ نظر مثبت نہ تھا اور اس میدان میں انھوں نے اپنی بھرپور صلاحیتوں کا مظاہرہ بھی نہ کیا، اس کے باوجود ان کی شاعری سے صرف نظر نہیں کیا جاسکتا۔ سید شاہ القادری نے ان کی شاعری کا مجموعہ ”برقی بے تاب“ کے نام سے ۲۰۰۴ء میں شائع کیا ہے۔ اس مجموعے میں شامل کلام کا بیش تر حصہ ڈاکٹر برقی کی قدرتِ کلام کا مظہر ہے۔ ان کی شاعری پر علامہ اقبال کی شاعری اور فکر کی گہری چھاپ واضح طور پر دکھائی دیتی ہے۔ ڈاکٹر برقی کی ایک نظم فصل بہار سے دو بند ملاحظہ ہوں:

جب تلک پاؤں میں ذوقِ آبلہ پائی نہ ہو  
 جب تلک سینے میں داغوں سے بہا آئی نہ ہو  
 جب تلک سر میں جنونِ دشتِ پیمائی نہ ہو  
 جب تلک ہر گم میں شورِ محشر آرائی نہ ہو  
 اے گرفتارِ طلسمِ خامشی ممکن نہیں  
 تجھ کو حاصل ہو وصالِ لیبیِ محملِ نشیں

تنگیِ دل کی کشائش، وسعتِ صحرا میں ہے  
 تندریِ موجِ صبا میں، شورشِ دریا میں ہے  
 نالہٴ بلبلِ میں، رقصِ آہوئے رعنا میں ہے  
 شوکتِ کہسار میں، دشتِ جنوں آسا میں ہے  
 اے ملکینِ خانہ آ، میداں میں گرمِ کار ہو  
 آنے والے دورِ گیتی کے لیے تیار ہو (۲)

ڈاکٹر برق مجلسی آدمی تھے۔ ان کا حلقہٴ احباب بہت وسیع تھا اور اس میں ہر طرح اور ہر مزاج کے لوگ شامل رہے۔ برصغیر پاک و ہند کے مشاہیر اہل علم اور اہل قلم سے ان کے دوستانہ مراسم زندگی بھر قائم رہے۔ خط لکھنے اور خطوں کے جواب دینے میں وہ بہت مستعد تھے۔ برصغیر کے نام وراور مشاہیر شعرا، ادبا اور علما کے ساتھ ان کا سلسلہٴ مراسلت زندگی بھر جاری رہا۔ ڈاکٹر عبدالعزیز ساآ نے مشاہیر کے نام ڈاکٹر برق کے مکاتیب کا ایک مجموعہ ”ڈاکٹر غلام جیلانی برق کے خطوط“ کے نام سے حواشی و تعلیقات کے ساتھ ۱۹۹۹ء میں شائع کیا۔ افسوس کہ ڈاکٹر برق کے نام مشاہیر کے خطوط ہنوز مدون نہیں ہو سکے۔ محترم میاں محمد اکرم کی عنایت سے ڈاکٹر برق کے نام مشاہیر کے چھ خطوط کی عکسی نقل مجھے حاصل ہوئی ہے۔ زیرِ نظر مضمون میں انھی خطوط کو محفوظ کیا جا رہا ہے۔

زیرِ نظر چھ خطوط میں سب سے قدیم خط خاکسار تحریک کے بانی اور سماجی مصلح علامہ عنایت اللہ خاں المشرقی کا ہے۔ یہ خط ۲۸ اگست ۱۹۳۰ء کا نگارشتہ ہے۔ ڈاکٹر برق نے ان کی شہرہٴ آفاق تصنیف تذکرہ کی جلد اول کی تعریف میں یہ خط لکھا تھا۔ دوسرا خط شاعرِ رومان اختر شیرانی کا ہے۔ خط تاریخ سے عاری ہے مگر راقم کا اندازہ ہے کہ خط ۱۹۳۱ء کا ہے۔ ایک ایک خط ابوالاثر حفیظ جالندھری اور احمد ندیم قاسمی کا ہے جب کہ دو خط نام ورمزاج نگار کرنل محمد خان کے نام ہیں۔ کرنل محمد خان، برق صاحب کے شاگردوں میں شامل ہیں۔ ان کے خط بے تکلفی کے ذائقے سے معمور ہیں اور ان میں کرنل محمد خان کا رنگِ خاص جلوہ گر ہے۔ مشاہیر کے یہ خطوط مختصر حواشی و تعلیقات کے ساتھ پیش کیے جاتے ہیں۔

[خط:۱]

علامہ عنایت اللہ المشرقی [۱۸۸۸ء تا ۱۹۶۳ء]

از پشاور ۴/۲۰۰۰ ریزنڈنسی روڈ

۲۸ اگست ۱۹۳۰ء

مکرم و محترم! السلام علیکم ورحمۃ اللہ وبرکاتہ۔

میں یہاں پر موجود نہ تھا، اس لیے آپ کا محبت سے بھرا خط ابھی ابھی ملا۔ میں اس امر کے لیے خدائے عزوجل کا کمال سپاس گزار ہوں کہ تذکرہ کے ذریعے سے قرآن حکیم کی عظمت پھر مسلمانوں کے دلوں میں بیٹھ رہی ہے اور جس خلوص دل اور حقیقت نوازی سے آپ نے اس کا اظہار اپنے خط میں کیا ہے وہ اس قابل ہے کہ اس کے لیے آپ کو مبارک باد کہوں۔ میری ذات کے متعلق جو کچھ آپ نے کہا ہے، اس کا اہل نہیں ہوں اگرچہ خوش ہوں کہ آپ نے تذکرہ (۳) کی تعلیم کو قابل قدر پایا اور اس کو مسلمانوں کی نجات دنیوی اور اخروی کا ذریعہ سمجھتے ہیں۔

اس پر آشوب زمانے میں کہ ہر طرف ہندوستان میں ہیجان برپا ہے اور دیگر ممالک بھی اس سے متاثر ہو رہے ہیں میرے نزدیک مسلمانوں کے لیے بہترین طرز عمل یہ ہے کہ اپنی بہبودی کے لیے یک قلم سرگرم عمل ہو جائیں۔ اور قومیں عمل کا نمونہ خود ان کے سامنے پیش کر رہی ہیں اور اب کوئی گنجائش نہیں رہی کہ جمود اختیار کیا جائے۔ ایسے وقت میں کتابوں کی نسبت عمل زیادہ موزوں ہے۔ کیا آپ کے نزدیک تذکرہ کی پہلی جلد کافی اور وافی نہیں یا کیا دوسری جلد کی اس لیے ضرورت ہے کہ پہلی پر عمل مکمل ہو چکا ہے؟ میرے نزدیک مسلمانوں نے ابھی اس کا پہلا صفحہ بھی نہیں پڑھا اور پہلے صفحے کے پہلے حرف پر بھی عمل نہیں کیا۔ اگر میں زندہ رہا تو بقیہ جلدوں کو مکمل کر کے چھوڑوں گا لیکن اگر زندہ نہ رہا تو میرے جیسے اور بہت آجائیں گے جو اس کو بہ احسن وجوہ کر کے رہیں گے۔ اللہ عزوجل کے پاس کسی شے کی کمی نہیں۔ صرف وہی بے مثال ہے، میرا وجود ایسا ہے کہ میں خود اس سے شرم سار ہوں۔ یعنی عمل کا وقت ہے اور ابھی میں تیار نہیں ہوا۔

آپ کی آیت الذین تدعون من دون اللہ عباد امثالکم (۴) کو جو آپ نے ”الوسیلۃ“ کی تائید میں لکھی ہے، دیکھ کر خود آپ کے بیان کی کہ میرے جیسا پیدا ہونا مشکل ہے، تکذیب ہوتی ہے۔ دیکھیے خود آپ ہی نے ایک اور آیت پیش کر دی۔ یہ آیت میں نے پیر پرستی کے خلاف تیسری مجلد میں لکھی ہے۔

مخلص

عنایت اللہ

[خط: ۲]

اختر شیرانی [۱۹۰۵ء تا ۱۹۳۸ء]

برادر محترم!

تسلیم۔ مدت ہوئی آپ کا والد نامہ باصرہ نواز ہوا تھا۔ بے حد افسوس اور ندامت ہے کہ پیہم علالت کی وجہ سے جواب نہ دے سکا۔ امید ہے آپ معاف فرمائیں گے۔

ایک نیا رسالہ نکال رہا ہوں۔ (۵) اس عریضے کا مقصد آپ کی توجہات کو اُس کی طرف منعطف کرانا ہے۔ فی الحال احباب کی سعی توسیع اشاعت کا اندازہ کرنے کی غرض سے ایک فہرست مرتب کی جا رہی ہے۔ جس میں متوقع خریداروں کے اعداد جمع کیے جا رہے ہیں۔ ازراہ کرم بہ واپسی مطلع فرمائیے کہ آپ کے نام کے ساتھ کتنے خریداروں کا وعدہ درج کیا جائے؟

میں یہ ظاہر کر دینا چاہتا ہوں کہ جن چار یا پانچ دوستوں کی امداد کے بھروسے پر یہ ”جو“ ا“ کھیلا جا رہا ہے، ان میں ایک آپ بھی ہیں۔ امید ہے آپ مجھے مایوس نہ فرمائیں گے۔ جواب اور خیریت مزاج سے جلد مطلع فرمائیے گا۔

والسلام

مخلص

اختر شیرانی

[خط: ۳]

حفیظ جالندھری، ابوالاثر [۱۹۰۰ء تا ۱۹۸۲ء]

۲ مارچ ۱۹۶۳ء

محترم، مکرّم اور پیارے برّق صاحب! وعلیکم السلام۔

برّق صاحب کا \_\_\_ یعنی آپ کا لکھا ہوا ایک خط مجھے ملا اور مجھے مخاطب بھی فردوسی اسلام کے نام سے کس نے کیا ہے؟ برّق نے۔ اُس برّق نے جس کی لپک طوفانی اندھیروں میں اپنی راہ ڈھونڈنے میں میری مدد کرتی رہی ہے \_\_\_ آپ سے مخلص بالاطح ملنے کی اظہار بھی میں آپ کے بھائی صاحب سے کر چکا ہوں۔ (۶) لیکن مشاعرے میں یا جیسا آپ نے اسے محفل شعر فرمایا ہے، آپ سے مجھے محض آپ سے بات کرنے کی، آپ کو اپنی بات مجھے سمجھانے کی فرصت کہاں ہوگی؟ تاہم آپ نے مخاطب کر لیا ہے شاعر کو۔ خالی خالی شاعر کو محفل شعر میں دعوت نہ دی جائے تو آخر اور کیا تقریب اس کے لیے پیدا کی جائے۔ یہ تقریب پیدا کرنا نیا اسلوب ہے۔

میرے پیارے برّق صاحب! جس بہتھی میں آپ ہیں، وہی تو آباد ہے۔ مجھے تو آپ ایسے اہل نظر نے یہی دکھایا تھا کہ جہاں دل ہے وہاں سبھی کچھ ہے۔ جہاں دل نہیں وہاں محض آب و گل ہے۔ خیر! یہ کیسے ممکن ہے کہ آپ یاد کریں اور میں اسے عزت افزائی نہ سمجھوں۔ غالباً اس بدلی

ہوئی یا بدلتی ہوئی دنیا میں عزت کو تو بہن کی شکل بھی اختیار کرنے کا خطرہ آپ کو لاحق ہے۔  
میری جان! میں تو آپ سے ملنے اور پھر مل بیٹھنے کا ارمان رکھتا ہوں۔ آپ برق ہویدا ہیں میں برق  
پنہاں؛ اور میرا خیال ہے کہ خوب گزر سکتی ہے۔ لیکن ہائے۔۔۔ یہ لیکن بھی آدھمکی۔۔۔ تاہم  
لیکن کی مجبوری ہے اور مجبوری یہ ہے کہ انھی تاریخوں میں میری ایک بیٹی کا نکاح کراچی میں  
ہے۔۔۔ اب فرمائیے؟

کاش! آپ اپریل کے آغاز کے ہفتوں میں بلا تے یا بلا سکتے۔۔۔۔۔ اور اگر یہ  
ممکن نہ ہو تو دوسری تجویز میری بھی سُن لیجیے کہ میں آپ کی محفلِ شعر کی بہ جائے تن تنہا آ کر ایک  
پُربہار محفلِ جماؤں۔ لوگ مجھے ڈوم میراٹی میرے ترنم سے شعر پڑھنے کے باعث بہ طور عزت  
افزائی کہہ دیتے تھے۔ اس لیے آپ کے ہاں خوب کھاؤں اور خوب ہی گاؤں۔۔۔ سات آٹھ  
شاعروں سے (شاید) زیادہ بہار لاسکتا ہوں؛ اگر چہ اب خزاں رسیدہ ہوں۔

باقی رہا گلڈ کا فنڈ۔ نا صاحب! برق کا واسطہ درمیان ہے تو میں ساری عمر آتشِ ندامت  
میں جلنے کو تیار نہیں۔ اور یہ تو فرمائیے اگر میں خود بہ خود آپ سے ملنے کے لیے کیمبل پور (۷) آجاتا تو  
کیا آپ مجھے کرایہ پیش کرتے۔ نہیں صاحب! یہ کیسے ممکن ہے کہ آپ صحیح معنوں میں تو بہن کے  
مرتبک ہوں۔ (۸)

آپ کا والدہ وشیدا  
حفظ

جواب جالندھر سے خارج ہونے کے باوجود جالندھری ہے

[خط: ۴۰]

احمد ندیم قاسمی [۱۹۱۶ء تا ۲۰۰۶ء]

۲۶ ستمبر ۱۹۷۵ء

مخدوم گرامی! آداب و تسلیم۔

آپ سے اپنی نعت کی داد پا کر سچی مسرت حاصل ہوئی۔ آپ کو شاید علم نہیں ہے کہ  
میری ترقی پسندی میں سے ذاتِ کبریائی اور ذاتِ رسالت ﷺ خارج نہیں ہیں۔ میرا ایک شعر ہے:

بھیک مانگے کوئی انسان تو میں چیخ اٹھتا ہوں

بس یہ خامی ہے مرے طرزِ مسلمانی میں

صفحہ (۹) کے لیے آپ کا بے حد دل چسپ مضمون بھی مل گیا ہے۔ (۱۰) اس بھر پور اور فوری کرم  
فرمائی کا صحیح شکر یہ ادا کرنے کے لیے مناسب الفاظ نہیں سو جھرے ہیں۔ اللہ تعالیٰ آپ کو ابھی سال

باسال تک تندرست رکھے۔

آپ کا نیاز مند  
احمد ندیم

[خط: ۵]

محمد خاں، کرنل [۱۹۱۰ء تا ۱۹۹۹ء]

یکم اپریل ۱۹۷۱ء

جناب برق صاحب! السلام علیکم۔

آپ کا ۲۵ مارچ کا خط مجھے آج ملا۔ نالائق ڈاک والوں کی نتھی، میری اپنی تھی۔ نوکر کو ہدایت کر رکھی تھی کہ آنے والے خطوں کو سنبھال کر رکھا جائے۔ شاید سنبھال پر زور زیادہ زور [کذا] دے دیا تھا۔ اس نے آپ کا خط میز پر لیکن ”میز پوش کے نیچے“ رکھ دیا۔ آج میز پوش دھوبی کو جانے لگا تو آپ کا گرامی نامہ برآمد ہوا۔

آج صبح ٹی وی والے بھی آگئے اور مجھ سے آپ کے متعلق ایک مختصر سا انٹرویو لیا۔ کم بختوں نے سوچنے کا بھی موقع نہ دیا اور خدا جانے میں نے کیا کچھ کہہ دیا۔ بہ ہر حال خرابی کی صورت میں انھوں نے دوبارہ ریکارڈ کرنے کا وعدہ بھی کیا ہے۔

میں ۷ اپریل کو آپ کو ٹیشن پر سے لے آؤں گا۔ آپ دن کا کھانا میرے ساتھ ہی کھائیں اور اگر رات کے لیے رہ سکیں تو چند اور دوستوں کے ساتھ مل بیٹھیں گے۔ اس صورت میں بہ راہ کرم مجھے لکھیں تاکہ میں دوستوں کو اس شام کی دعوت دے سکوں۔

میرا مکان ٹیلی وژن سے بالکل قریب ہے۔ بہ ہر حال میں آپ کے ساتھ ہی تو ہوں گا۔ گھر کا پتا ۲۸۔ زاہد روڈ ہے یہ پہلے واغان روڈ کہلاتی تھی۔ امید ہے آپ خیریت سے ہوں گے۔

خیر اندیش

محمد خاں

[خط: ۶]

راول پنڈی کلب

راول پنڈی

۲۹ دسمبر ۱۹۷۱ء

جناب برق صاحب! السلام علیکم۔

آپ راول پنڈی آتے ہیں۔ خفیہ خفیہ کوئی واردات کرتے ہیں اور پھر چوری چھپے، دبے پاؤں کھسک جاتے ہیں۔ یہ وہ طیرہ اچھا نہیں۔ اس شہر میں آپ کے دو شاگرد رہتے ہیں ایک کرنل (۱۱)

اور دوسرا جج (۱۲)۔ اگر آئندہ آپ نے ایسی حرکت کی تو کرنل گھات لگا کر آپ کو اغوا کرے گا اور جج یہ اغوا جائز اور قانونی قرار دے دے گا۔ پھر آپ عمر بھران شاگردوں کی قید میں اور ان کے رحم و کرم پر رہیں گے۔ یعنی یہ جب چاہیں گے آپ کو زنداں سے نکال کر آپ کی زیارت کر لیں گے اور پھر زنداں میں ڈال دیں گے۔ اس خوف ناک مستقبل سے بچنے کی ایک ہی صورت ہے کہ اگلی دفعہ جس واردات کے لیے بھی پنڈی آئیں وہ کر چکنے سے پہلے یا بعد سیدھے راول پنڈی کلب، فلیٹ نمبر ۱ پر تشریف لائیں۔ یہاں آپ کا کرنل شاگرد رہتا ہے۔ وہ بہ صدا دے گا کہ آپ کو چائے پیش کرے گا، وہ نوش فرمائے گا اور پھر وہ آپ کو جج شاگرد کے ہاں لے جائے گا۔ جہاں آپ کو بہ صدا صرا رکھنا کھلایا جائے گا اور آخر میں آپ کو بہ ہمہ عزت و آبرو، دن کی روشنی میں، کھلم کھلا رخصت کر دیا جائے گا۔

گل صاحب (۱۳) تو یہ منصوبہ بھی بنا رہے ہیں کہ کسی روز کیمبل پور جا کر چھاپا مارا جائے۔ سو خبردار رہیے کہ یہ مستقبل قریب میں بھی ہو سکتا ہے۔

ایک التجا۔ ایک نہایت ہی عزیز دوست نے جو سعودی عرب میں مقیم ہیں، آپ کی ایک کم یاب کتاب ”اقبال اور قرآن“ (۱۴) کی فرمائش کی ہے۔ مجھے تو یہ علم بھی نہ تھا کہ آپ نے اس نام کی کوئی کتاب لکھی ہے۔ بہ ہر حال یہ بتائیں کہ یہ کتاب کہاں سے یقینی طور پر مل سکے گی۔ اگر ملنا مشکل ہو تو کیا اس کا ایک نسخہ عاریتاً ہی عنایت فرما سکیں گے۔ دو مہینوں میں حج کر کے واپس آجائے گی۔ (۱۵)

اگر جواب آج ہی عنایت فرمائیں تو اپنے حج کا ثواب نذر کروں گا کہ اسی غرض سے سعودی عرب والوں سے رشتہ جوڑ رہا ہوں۔ آپ کی صحت کیسی ہے؟ اللہ آپ کو ہمیشہ تندرست رکھے۔

والسلام

خیر اندیش

محمد خاں



## حواشی و تعلیقات:

- ۱- دو قرآن؛ لاہور، شیخ غلام علی اینڈ سنز، لاہور؛ س ن؛ ص ۲۱۸۔
- ۲- برق بے تاب، سید شاکر القادری (مرتب)؛ اٹک، ن والقلم ادارہ مطبوعات؛ ۲۰۰۴ء؛ ص ۶۳۔
- ۳- تذکرہ، علامہ مشرقی کی شعرہ آفاق تصنیف ہے۔ اس کی صرف ایک جلد ان کے صحن حیات (۱۹۲۴ء میں) شائع ہوئی۔ دوسری جلد کے ۱۲۸ صفحات کی تصحیح کر پائے تھے کہ ان کی رحلت ہو گئی۔ دوسری جلد ۱۹۶۴ء میں شائع ہوئی۔ علامہ مشرقی اس تذکرہ کو دس جلدوں میں مکمل کرنے کے آرزو مند تھے۔ ان کی وفات کے بعد تذکرہ کی مزید جلدیں بھی اشاعت آشنا ہوئیں۔
- ۴- پوری آیت یوں ہے: اَنَّ الَّذِیْنَ تَدْعُوْنَ مِنْ دُوْنِ اللّٰهِ عِبَادٌۢ ۙ اَمْثَلُكُمْ فَاذْعُوْهُمْ فَلَیْسَتْ حِیْبُو الْكُفْرِ اِنَّ كُنْتُمْ صٰدِقِیْنَ ۝ (سورۃ الاعراف: ۱۹۴)
- ۵- اختر شیرانی کا یہ خط تاریخ سے عاری ہے۔ غالباً ”رومان“ کے اجراء سے پہلے یہ خط لکھا گیا ہوگا، اس لیے راقم کا اندازہ ہے کہ یہ خط ۱۹۳۱ء کا ہے۔ اختر شیرانی نے رومان سے پہلے انتخاب، بہارستان اور خیالستان کے نام سے بھی رسالے جاری کیے۔
- ۶- ڈاکٹر برق کے برادر اکبر پروفیسر غلام ربانی عزیز مراد ہیں۔ پروفیسر عزیز کا شمار بھی بیسویں صدی کے معروف ادبا، ماہرین تعلیم اور مدونین میں ہوتا ہے۔
- ۷- اٹک کا پُرانا نام۔ یہ نام سرولسن کیمپبل کے نام پر رکھا گیا۔ یہ شہر ۱۹۰۳ء میں آباد کیا گیا۔ کیمپبل عرف عام میں کیمبل بن گیا۔
- ۸- کالج کے زیر اہتمام منعقدہ مشاعرے میں حفیظ جالندھری کو مدعو کرنے کے لیے یہ خط لکھا گیا تھا۔ حفیظ صاحب بغیر اعزازیے کے مشاعرے میں شرکت پر رضامند تھے مگر جن دنوں اس مشاعرے کا اہتمام کیا گیا، حفیظ صاحب اپنی بیٹی کے نکاح کے سلسلے میں کراچی تھے، اس لیے وہ مشاعرے میں شریک نہ ہو سکے۔
- ۹- مجلس ترقی ادب، لاہور کا تحقیقی و علمی مجلہ ہے۔ اس کا اجراء جون ۱۹۵۷ء میں ہوا۔ صحیفہ کے پہلے مدیر سید عابد علی عابد تھے، بعد ازاں ڈاکٹر وحید قریشی، احمد ندیم قاسمی، شہزاد احمد، ڈاکٹر یونس جاوید، رفاقت علی شاہد، اظہر غوری اور اشرف جاوید بھی اس کی ادارت سے وابستہ رہے۔ اس رسالے نے کئی خاص نمبر شائع کیے جن میں دس سالہ قومی ترقی نمبر، غالب نمبر، حالی نمبر، تاج نمبر، اقبال نمبر، ادبیات فارسی نمبر، قائد اعظم نمبر، عابد نمبر اور آزادی نمبر شامل ہیں۔
- ۱۰- یہ دل چسپ مضمون بہ عنوان: ”فارسی ادب میں دانش، طنز و مزاح“ جنوری ۱۹۷۶ء کے شمارے میں شائع ہوا۔ صحیفہ، لاہور میں ڈاکٹر برق کا صرف یہی مضمون اشاعت پذیر ہوا۔
- ۱۱- کرنل سے خود کرنل محمد خان مراد ہیں۔ کرنل محمد خان ڈاکٹر برق کے شاگرد تھے۔
- ۱۲- اُن دنوں وفاقی شرعی عدالت کے چیف جسٹس گل محمد خان تھے۔ جسٹس صاحب بھی ڈاکٹر غلام جیلانی برق کے شاگردوں میں سے تھے۔

- ۱۳۔ گل صاحب سے مراد جسٹس گل محمد خان ہیں۔ یہ ڈاکٹر غلام جیلانی برقی کے شاگرد تھے۔ جسٹس گل محمد ۱۹۲۸ء کو لال حویلی ضلع جھنگ میں پیدا ہوئے۔ لاکالچ، لاہور سے ایل ایل بی اور لنکن ان، لندن سے بار ایٹ لاکے ڈگریاں حاصل کیں۔ جھنگ سے وکالت کا آغاز کیا۔ بعد ازاں لاہور چلے گئے وہاں لاہور ہائی کورٹ کے جج مقرر ہوئے۔ وفاقی شرعی عدالت کے چیف جسٹس بھی رہے۔ ۱۵ ستمبر ۱۹۹۳ء کو لندن میں انتقال ہوا اور تدفین لاہور میں ہوئی۔ Quest for Islamization: The legal way آپ کی کتاب ہے۔
- ۱۴۔ ”اقبال اور قرآن“ ڈاکٹر برقی کی کتاب نہیں بلکہ معروف محقق، استاد اور دانش ور ڈاکٹر غلام مصطفیٰ خاں کی کتاب ہے۔
- ۱۵۔ ”اقبال اور قرآن“ کے بارے میں ڈاکٹر برقی نے اپنے جوانی خط میں کرنل محمد خان کو لکھا:
- ”اقبال اور قرآن کتاب میری نہیں، بلکہ کسی اور کی ہے، بہت سچی اور غیر علمی۔“
- ڈاکٹر برقی کی یہ رائے یقیناً اس کتاب سے ناواقفیت کا نتیجہ ہے۔ اقبال اور قرآن کے موضوع پر یہ لاجواب اور مستند کتاب ہے جسے اہل علم اور اقبال شناسوں کے حلقے میں اعتبار حاصل ہے۔

### کتابیات:

- المشرقی، علامہ عنایت اللہ خاں؛ تذکرہ (جلد دوم)؛ لاہور؛ ادارہ اشاعت للتمدن کرہ دفتر الاصلاح؛ طبع اول، ۱۹۶۴ء
- شاکر القادری، سید (مرتب) برقی بے تاب؛ انک، ن والقلم ادارہ مطبوعات؛ ۲۰۰۳ء
- شہزاد احمد دیگر (مرتبین)؛ صحیفہ (پچاس سالہ اشاریہ)؛ لاہور؛ مجلس ترقی ادب؛ جو؛ ائی ۲۰۰۷ء تا مارچ ۲۰۰۸ء
- عبدالعزیز ساحر؛ ڈاکٹر غلام جیلانی برقی کے خطوط؛ لاہور؛ حسنین پبلی کیشنز، ۱۹۹۹ء
- غلام جیلانی برقی، ڈاکٹر؛ دو قرآن؛ لاہور، شیخ غلام علی اینڈ سنز، لاہور؛ سن
- محمد منیر احمد سلیم، ڈاکٹر؛ وفیات نامور ان پاکستان؛ لاہور، اردو سائنس بورڈ، ۲۰۰۶ء

ڈاکٹر غلام عباس گوندل / ڈاکٹر شفیق احمد

لیکچرار، شعبہ اردو، سرگودھا یونیورسٹی، سرگودھا

شعبہ اردو، اسلامیہ یونیورسٹی، بہاولپور

## ’قواعدِ اردو‘ مؤلفہ مولوی عبدالحق

*Dr Ghulam Abbas Gondal / Dr Shafique Ahmed*

*Lecturer, Department of Urdu, Sargodha University, Sargodha*

*Urdu Department, Islamia University, Bahawalpur*

### Qwaed-i-Urdu by Moulvi Abdul Haq

Qwaed-i-Urdu written by Moulvi Abdul Haq (1914) is very famous and widely discussed Urdu grammar book. People generally know it as the best book of Urdu grammar but they do not know much about the criticism on this book. The general reader does not know what changes were made by the author in different editions of the book. The article provides a comprehensive review of the contents of the book as well as a research based critical study of the observations made on the book and changes made by the author. It provides a fair ground for the preparation of critical edition of the book.

اردو قواعد نویسی کی روایت میں جس کتاب کو واقعاً عہدِ آفریں قرار دیا جاسکتا ہے، وہ مولوی عبدالحق کی ’قواعدِ اردو‘ ہے۔ جو شہرت و مقبولیت اس کتاب کو حاصل ہوئی وہ اردو قواعد کی کسی اور کتاب کو حاصل نہیں ہوئی۔ اردو کتب قواعد میں سے کسی کتاب نے اس قدر گہرے اور دور رس اثرات مرتب نہیں کیے جتنے اس کتاب نے کیے ہیں۔ کتاب کا پہلا ایڈیشن ۱۹۱۴ء الناظر پریس لکھنؤ سے چھپا۔ تقسیم ہند سے پہلے کتاب کے مزید تین ایڈیشن، مطبوعہ ۱۹۲۶ء، ۱۹۳۶ء اور ۱۹۴۰ء کا ذکر ملتا ہے۔ ۱۹۲۶ء کے ایڈیشن کا ڈاکٹر ابوسلمان شاہ جہان پوری نے ’کتبایات قواعدِ اردو‘ میں کیا ہے لیکن دستیاب نہیں ہو سکا۔ [۱] ۱۹۳۶ء کا ایڈیشن انجمن ترقی اردو، اورنگ آباد کا اور ۱۹۴۰ء کا ایڈیشن انجمن ترقی اردو دہلی کا شائع کردہ ہے۔ واضح رہے کہ پہلا ایڈیشن انجمن ترقی اردو سے شائع نہیں ہوا تھا بلکہ یہ ظفر الملک، ایڈیٹر الناظر، لکھنؤ کے اہتمام سے شائع ہوا تھا۔ قیام پاکستان کے بعد اسے ۱۹۵۱ء میں انجمن ترقی اردو کراچی اور ۱۹۵۸ء میں اردو اکیڈمی لاہور نے شائع

کیا۔ اس طباعت پر ”طبع جدید“ کے الفاظ درج ہیں۔ بعد ازاں اس کتاب کے کئی ایڈیشن پاکستان اور انڈیا سے شائع ہوئے۔ یہ کتاب عبدالحق اکیڈمی دہلی، ادبی دنیا دہلی، ناز پبلشنگ ہاؤس دہلی، تاج پبلشرز دہلی، کتابستان علی گڑھ اور انجمن ترقی ہند سے یہ کتاب کئی بار شائع ہوئی۔ لاہور اکیڈمی لاہور نے ۱۹۵۸ء میں اس کی طبع جدید شائع کی۔ ایک اشاعت ۱۹۸۹ء میں بھی سامنے آئی۔ اس کے علاوہ بھی اسی ادارے نے کئی بار سنہ اشاعت درج کیے بغیر یہ کتاب شائع کی۔ اس وقت اردو اکیڈمی لاہور سے شائع ہونے والے ایڈیشن طبع جدید کے مطابق ہیں جب کہ انجمن ترقی ہند سے شائع ہونے والے ایڈیشن ۱۹۴۰ء کے ایڈیشن کے مطابق ہیں۔

پہلی بار کتاب کے منظر عام پر آنے کے بعد مولوی عبدالحق اس کے متن پر مختلف اوقات میں نظر ثانی کرتے رہے۔ اس سلسلے میں ۱۹۳۶ء، ۱۹۴۰ء، ۱۹۵۱ء اور ۱۹۵۸ء (طبع جدید) کے ایڈیشن بطور خاص قابل ذکر ہیں۔ ان اشاعتوں میں تبدیلیاں بہت نمایاں ہیں۔ ۱۹۵۸ء کی طبع جدید کے بعد شائع ہونے والے نسخے کے بعد تراجم کا سلسلہ نظر نہیں آتا۔ متن میں تبدیلیوں کا سبب صرف مولوی عبدالحق کا تحقیقی مزاج ہی نہیں تھا بلکہ وہ تنقید بھی تھی جو وقتاً فوقتاً کتاب پر سامنے آئی اور مولوی عبدالحق نے اس تنقید کے تناظر میں کتاب میں تبدیلیاں کیں مگر کہیں اس کا ذکر نہیں کیا۔ یاد رہے کہ کتاب کے مقدمے میں نظر ثانی کے دوران میں کوئی تبدیلی نہیں کی گئی۔

### کتاب کا موضوعاتی سانچا:

کتاب کا پہلا ایڈیشن منظر عام پر آیا تو اس کے موضوعات اور ترتیب مباحث کی نوعیت یہ تھی:

کتاب کی ابتدا میں ۲۵ صفحات کا ایک مقدمہ ہے جس میں قواعد نوہی کی ضرورت و اہمیت، قواعد نوہی کی تاریخ، اردو قواعد نوہی کی روایت اور اردو کی قواعدی بنیادوں اور قواعد کے نفس مضمون پر بات کی گئی ہے۔ ڈاکٹر معراج نیر نے لکھا کہ ”دوسری اشاعت“ [۲] میں ایک مقدمہ بھی شامل ہے۔ ان کی نظر سے شاید پہلا ایڈیشن نہیں گزرا کیوں کہ ”مقدمہ“ پہلی اشاعت ہی سے کتاب کا حصہ ہے۔ فصل اول ’ہجا‘ کے مباحث میں ہے۔ اس سے پہلے دو صفحات کی ایک تمہیدی تحریر بعنوان ”قواعد اردو“ ہے۔ اس میں زبان، الفاظ اور قواعد کے تعلق پر مختصر اُبات کی گئی ہے۔ اس میں قواعد کے دائرہ بحث کے بارے میں لکھتے ہیں:

قواعد تین مضامین سے بحث کرتے ہیں: اول؛ اصوات و حروف و اعراب (ہجا) دوم؛ تقسیم تبدیل

و اشتقاق (صرف) سوم؛ جملے میں الفاظ کا باہمی تعلق نیز جملوں کا تعلق ایک دوسرے سے (نحو) [۳]

یہ تعین اس اعتبار سے بہت اہم ہے کہ مولوی عبدالحق کی رائے میں یہی تین موضوعات قواعد کے عناصر ثلاثہ میں داخل ہیں اور عروض قواعد کے دائرے میں شامل نہیں ہے۔ یہ تصریح اس لیے لازم ہو جاتی ہے کہ کتاب کے عام طور پر دستیاب نسخوں میں عروض کا باب موجود ہے۔ یہ باب ابتدائی طور پر کتاب کا حصہ نہیں تھا اور بعد میں شامل کیا گیا۔ یہ حصہ شامل کرنے کے بعد بھی مؤلف نے قواعد کے نفس مضمون میں عروض کا ذکر نہیں کیا۔ مؤلف نے عروض کو شامل کرنے کے بعد بھی ابتدائی تمہیدی حصے پر نظر ثانی کی لیکن قواعد کے تین بنیادی موضوعات ہی قائم رکھے۔ عروض کی شمولیت کا سبب یہ نظر آتا ہے کہ

اشاعت کے کچھ عرصے بعد یہ کتاب یونیورسٹیوں کے نصاب میں شامل ہوگئی مثلاً پنجاب یونیورسٹی کے ’آزران اردو‘ کے نصاب میں یہ کتاب ۲۹-۱۹۲۸ء سے ۱۹۴۷ء تک شامل رہی۔ [۴] یہی معاملہ رموز اوقاف کا ہے۔ اس کتاب کے پہلے ایڈیشن میں رموز اوقاف بھی شامل نہیں تھے۔

کتاب کا پہلا باب، مباحث ہجا کے بیان میں ہے۔ اس میں حرف کی مختصر تعریف کی گئی ہے:

آواز کو تحریری علامت میں لانے کا نام حرف ہے۔ [۵]

اس بحث کے تین بنیادی اجزا ہیں۔ ایک تو اردو حروف تہجی کی عربی، فارسی اور ہندی اساس پر غور کر کے حروف تہجی کی الگ الگ نشان دہی کی گئی ہے اور مختصر تاریخ حروف بھی بیان کی گئی ہے۔ دوسرے اعراب کو تفصیل کے ساتھ زیر بحث لایا گیا ہے۔ تیسرے شمسی اور قمری حروف کی نشان دہی کی گئی ہے۔ اس باب میں یہ چیز قابل غور ہے کہ وہ ان حروف کی آوازوں کو مستقل مفرد آواز نہیں مانتے جن کی تحریری علامت (ابجد) میں دو چشمی ہائے ملی ہوئی ہوتی ہے جیسے بھ، پھ، تھ وغیرہ۔ ان کے بارے میں لکھتے ہیں:

درحقیقت یہ مفرد آوازیں نہیں۔ [۶]

اسی بنا پر جب وہ تعداد حروف درج کرتے ہیں تو کل چونتیس لکھتے ہیں۔ اس مؤقف پر بعد میں نظر ثانی کی اور طبع جدید میں یہ تعداد پچاس درج ہے۔ مؤلف نے تشدید کے بارے میں یہ مؤقف پیش کیا:

جب کوئی حرف مکرر آواز دیتا ہے تو بجائے دوبارہ لکھنے کے صرف ایک ہی بار لکھتے ہیں اور اس پر علامت

(°) لکھ دیتے ہیں۔ [۷]

مثال میں ’مدت‘ موجود ہے۔ تشدید میں یہ اصول مفرد الفاظ کے لیے ہے۔ سبقتاً حقی ترکیبی الفاظ میں الگ الگ جز کے حروف تشدید سے ظاہر نہیں کیے جاسکتے جیسے ’خوددار‘ اور ’کارروائی‘ کی ’دال‘ اور ’ز‘ کو مشد نہیں کیا جاسکتا۔ کتاب کی فصل دوم ’صرف‘ کے مباحث کو محیط ہے۔ اس میں پہلے کلمات کو دو قسموں؛ مستقل اور غیر مستقل میں تقسیم کیا گیا۔ مستقل میں اسم، صفت، ضمیر، فعل اور متعلق فعل شامل ہیں۔ غیر مستقل کلمات میں حروف شامل ہیں۔ حروف میں ربط، عطف، تخصیص اور فجائیہ کی تقسیم کی گئی۔ مؤلف نے مستقل کلمات کی پانچ قسمیں اور غیر مستقل کی ایک قسم یعنی حروف طے کر کے، حروف کی ذیلی اقسام میں ربط، عطف، تخصیص اور فجائیہ کو شامل کیا ہے اس لیے اس کی وضع کی گئی تقسیم کو چھ اجزا پر مشتمل سمجھا جاتا ہے۔ اگر حرف کی اقسام کو الگ الگ شمار کریں تو یہ تعداد نو ہے۔

کلمے کی پہلی قسم اسم ہے۔ اسم کی معنوی درجہ بندی کر کے اسے اسم خاص اور اسم عام میں تقسیم کیا گیا ہے۔ اسم خاص کی قسموں میں خطاب، لقب، عرف، تخلص اور اسم صفت کا خاص استعمال شامل ہے۔ اسم عام میں اسم کیفیت، اسم ظرف، اسم آلہ اور اسم جمع کو خاص قسمیں بتایا گیا ہے۔ لوازم اسم میں جنس، تعداد اور حالت اسم شامل ہیں۔ پہلی اشاعت میں اسم کی پانچ حالتیں ہیں لیکن طبع جدید میں آٹھ حالتیں فاعلی، مفعولی، ندائی، اضافی، ظرفی، خبری، ربطی اور طوری کردی گئیں۔ کلمے کی دوسری قسم صفت ہے۔ صفت کو ذاتی، نسبتی، عددی، مقداری اور ضمیری میں تقسیم کیا گیا ہے۔ صفت ذاتی کے مدارج کے لیے مخصوص قواعد کی بجائے مختلف حروف کے ذریعے سے صفت کے درجے کے تعین کی وضاحت کی گئی۔ صفات نسبتی کے قیام کے

متعدد قرینے درج کیے جن میں عام طور پر اسم کے بعد یا نئے معروف کے اضافے کا طریقہ بتایا گیا۔ اس کے علاوہ وی، آئی، ٹی، نی، نہ، وال، ار، والا، کا، سا کے اضافے سے صفت نسبتی کا طریقہ بتایا گیا۔ صفت عددی کو معین اور غیر معین کے درجوں میں تقسیم کیا گیا۔ معین کی تین قسمیں معمولی، ترتیبی اور اضافی بتائیں۔ غیر معین میں کئی، چند، بعض اور کچھ وغیرہ کا ذکر کیا ہے۔ صفت مقداری کو بھی متعین اور غیر متعین میں تقسیم کیا گیا ہے۔ صفات ضمیری میں یہ، کون، کون سا، جو، اور کیا کو شامل کیا ہے۔ صفت کی تذکیر و تانیث اور تصغیر پر بھی روشنی ڈالی گئی ہے۔

کلمے کی تیسری قسم ضمیر کو شخصی، موصولہ، استفہامیہ، اشارہ اور تنکیر میں تقسیم کیا گیا۔ ضمیر شخصی میں غائب، حاضر، متکلم، تعظیمی اور مشترک پر بات کی ہے۔ موصولہ میں جو، جس، جن وغیرہ کی بحث ہے۔ استفہامیہ میں کون اور کیا، ضمیر اشارہ میں یہ، وہ، اس، ان اور ضمیر تنکیر میں کوئی اور کچھ کو شامل کیا ہے۔ صفات ضمیری ان کلموں کو کہا گیا جو ضمیر کی طرح ہیں لیکن جب اسم سے پہلے آتے ہیں تو صفت کی طرح کام کرتے ہیں جیسے اتنا، جتنا وغیرہ۔ ضمیر کی بحث میں ضمیر کے ہندی ماخذ بھی تلاش کیے گئے ہیں۔

کلمے کی چوتھی قسم فعل ہے۔ فعل کے طور میں لازم، متعدی، ناقص اور معدولہ شامل کیے۔ بعد میں ترمیم کر کے معدولہ کی الگ قسم ختم کردی۔ لوازم فعل میں طور، صورت اور زمانے کو شامل کیا۔ طور کو معروف اور مجہول میں، صورت کو خبریہ، شرطیہ، احتمالی، امریہ اور مصدریہ میں تقسیم کیا۔ تینوں زمانوں کی بحث کے اندر مصدر، مادہ، فعل، حالیہ نا تمام اور حالیہ تمام کا نقشہ درج کیا ہے۔ یہ نقشہ ان بنیادی ساختوں کی نشان دہی کرتا ہے جو آگے چل کر مختلف علامات کے ساتھ ماضی، حال اور مستقبل کے صیغوں کی تشکیل کرتے ہیں۔ اس میں مصدر کے تصور سے مربوط کر کے دیکھا ہے کیوں کہ ہمارے روایتی تصور قواعد میں مصدر کا تصور بہت مستحکم ہے۔ وہ لکھتے ہیں:

مصدر کی علامت 'نا' گرا دینے سے فعل کا مادہ رہ جاتا ہے اور اسی سے تمام باقاعدہ افعال بنتے ہیں

مثلاً مانا کا مادہ 'نل' ہے، 'چلنا' کا چل۔ ہندی فعل کا مادہ صورت میں امر مخاطب کے مشابہ ہوتا ہے۔

حالیہ نا تمام و تمام: فعل کے مادے سے حالیہ نا تمام اور تمام بنتے ہیں۔ (۱) حالیہ نا تمام: مادے کے آخر میں

'نا' بڑھانے سے بنا ہے۔ حالیہ تمام مادے کے آخر میں 'ا' بڑھانے سے بنتا ہے۔ [۸]

فعل کی ساخت کی ان بنیادی شکلوں کے لیے حالیہ کا نام اس لیے وضع کیا گیا ہے کہ وقوع فعل کا طریقہ ان سے طے ہوتا ہے۔ دوسرے لفظوں میں یہ فعل کی حالت کی نشان دہی کرتے ہیں۔

زمانے کے اعتبار سے سب سے پہلے فعل ماضی کو زیر بحث لایا گیا ہے اور فعل ماضی کی اقسام ماضی مطلق، ماضی نا تمام، تمام، شرطیہ (تمنائی) اور احتمالی پر بات کی گئی ہے۔ فعل حال کی چھ قسمیں سادہ و قدیم حال مطلق فعل امر، حال مطلق، حال نا تمام، حال تمام اور حال احتمالی درج کی ہیں۔ مستقبل میں مستقبل مطلق اور مستقبل مدامی کی بحث ہے۔ اس بحث میں کئی نکات ایسے ہیں جو فعل کے معاملے میں ان کی اجتہادی فکر کی نشان دہی کرتے ہیں مثلاً:

(۱) کتاب میں اردو کے مزاج کے مطابق ابتدائی ساختوں کے علاوہ ایک ہی قسم کے فعل کو مختلف قرینوں اور بطور خاص

امدادی افعال کی مدد سے بننا دکھا کر اس امر کا اعتراف کیا ہے کہ بعض اوقات افعال معاون بھی اردو فعل کی تشکیل

میں مدد کرتے ہیں۔

(۲) حالیہ تمام کو فعل ماضی مطلق سے مشروط نہ کر کے زمانے کے اعتبار سے نئی درجہ بندی کا جواز پیدا کیا ہے۔ اسی بنیاد پر فعل ماضی قریب کی قسم ختم کر کے فعل حال تمام کا درجہ قائم کیا گیا ہے اور اس فعل کو اردو کے مزاج کے مطابق حال کے درجے میں رکھا گیا ہے۔

(۳) مضارع اور امر کو زمانے کے قرینے سے فعل حال میں شامل کیا گیا ہے۔

(۴) ایک ہی قسم کے فعل کو بنیادی ساخت کے علاوہ دیگر طریقوں سے بنتا بھی دکھایا گیا ہے۔

۷ افعال کی ان اقسام کی گردانیں بھی درج کی گئی ہیں۔ فعل کی بحث میں طور فعل (معروف و مجہول)، نفی، فعل اور تعدیہ فعل کی بحث بھی موجود ہے۔ کتاب میں ایک اہم بحث فعل مرکب کی ہے۔ اس میں فعل مرکب کی تشکیل کے دو طریقے بتائے ہیں۔ ایک طریقہ فعل کا دوسرے افعال سے ملنے کا ہے جب کہ دوسرا طریقہ یہ ہے کہ اسما اور صفات کے ساتھ افعال مل کر آئیں، جنہیں امدادی افعال کہا گیا ہے۔ اس میں سب سے کارآمد امدادی فعل 'ہونا' کو قرار دیا گیا جو فعل کے ماضی نام تمام، تمام، احتمال اور فعل حال کے معنی میں کام آتا ہے۔ دوسرا درجہ ایسے امدادی افعال کا بنایا جو فعل کی قید میں کام آتے ہیں جیسے دینا، لینا، جانا، ڈالنا، پڑنا اور ہنا۔ امکان فعل کے لیے 'سکنا' اور فعل کے جاری ہونے کے لیے 'کرنا' فعل کے دفعہ ظہور پذیر ہونے کے لیے بیٹھنا، اٹھنا، نکلنا، لگنا، پڑنا؛ قربت وقوع یا خواہش کے لیے 'چاہنا'؛ تکمیل کے لیے 'چکنا' اور 'چھوڑا' امدادی افعال کے واقع ہونے کا ذکر کیا۔ اس میں تکرار افعال اور 'کے' کے تعلق کے ساتھ دو فعلوں کے ملنے کا ذکر بھی ہے۔ اسما اور صفات سے فعل مرکب بننے کے لیے ہندی، فارسی یا عربی اسم یا صفت کے ساتھ ہندی مصدر ملنے سے جیسے پوجا کرنا، دم توڑنا، پیش آنا، برآنا، یقین کرنا، علاج کرنا، قوی کرنا، روشن کرنا وغیرہ۔ اسی بحث میں یہ طریقہ بھی بتایا گیا۔ اس بحث میں ہندی یا فارسی الفاظ میں کچھ تصرف کر کے علامت مصدرنا کے اضافے کا طریقہ بھی درج کر دیا گیا ہے۔

تیز فعل کی بحث ان افعال سے شروع ہوتی ہے:

تیز فعل یا متعلق فعل فعل کی کیفیت بیان کرتا ہے اور اس کے آنے سے فعل کے معنوں میں تھوڑی بہت کمی

بیشی ہو جاتی ہے۔ بعض اوقات یہ صفت کے ساتھ آ کر بھی یہی کام دیتا ہے۔ [۹]

متعلقات فعل میں زمانی، مکانی، سستی، طوری، تعدادی، ایجابی و انکاری اور سبھی تیز فعل کے علاوہ مرکب تیز فعل پر بھی بات کی گئی ہے۔ اجزائے کلام کی بحث میں آخری بحث حروف کی ہے جیسا کہ ابتدا میں ذکر ہوا، حروف کو چار اقسام، ربط، عطف، تخصیص اور فجائیہ میں تقسیم کیا گیا ہے۔ ربط ایک لفظ کا علاقہ دوسرے لفظ سے ظاہر کرتے ہیں۔ ان میں کا، کے، کی، نے، کو، تین، سے، میں، تک، پر وغیرہ کو شامل کیا ہے اور ان الفاظ کے استعمال کے قرینے تفصیل سے بتائے ہیں۔ حروف عطف دو لفظوں یا جملوں کو ایک حالت میں لے کر آتے ہیں۔ ان کی ذیلی اقسام میں وصل جیسے: اور، و، کیا، کہ، یا؛ حروف تردید جیسے: نہ، نہ، خواہ، چاہے، یا، وغیرہ۔ حروف استدراک جیسے: پر، لیکن، بل کہ وغیرہ؛ حروف استثنا جیسے: مگر، الا؛ حروف شرط جیسے: جو، اگر اور حروف علت جیسے سو، پس، اس لیے، لہذا، بنا بریں، کیوں کہ، اس لیے کہ وغیرہ پر روشنی ڈالی گئی ہے۔ حروف تخصیص کسی اسم یا فعل کے ساتھ آتے ہیں تو ایک خصوصیت یا حصر پیدا کر دیتے ہیں جیسے ہی، تو، بھی، ہر وغیرہ۔ حروف فجائیہ؛ جو جوش یا جذبے

میں بے ساختہ منہ سے نکل جاتے ہیں۔ ان میں حرف ندا جیسے اے، یا، ہوت، ارے، اے، اے، جی، ارے، او، بے او وغیرہ۔ خوشی و مسرت کے حرف جیسے اہا، ہوا، وا، واہ، سبحان اللہ، ماشاء اللہ۔ رنج و تأسف کے حرف جیسے ہائے، وائے، آہ، اف، اے وائے، ہائے رے، افسوس، حیف، بہہات وغیرہ۔ تعجب کے حرف جیسے سبحان اللہ، اللہ اللہ، افو، اہا وغیرہ۔ نفرت کے حرف جیسے در، درد، تلف، تھو وغیرہ۔ تحسین و آفرین کے حرف جیسے سبحان اللہ، خوب، واہ وا وغیرہ۔ پناہ مانگنے کے لیے جیسے الامان، الحفیظ، توبہ، وغیرہ۔ تنبیہ کے حرف جیسے ہیں ہیں، ہوں، خبردار، دیکھو وغیرہ۔

کتاب کی دوسری فصل یعنی اجزائے کلام کے تعارف کے مباحث یہاں پر ختم ہوتے ہیں اور صرف کی اہم ترین بحث یعنی اشتقاق و ترکیب الفاظ کی بحث شروع ہوتی ہے۔ اس بحث کے دو حصے ہیں۔ پہلا حصہ مشتق الفاظ کا ہے اور دوسرا حصہ مرکب الفاظ کا ہے۔ اس کے شروع میں یہ توضیح موجود ہے کہ زیادہ تر بحث ہندی الفاظ سے کی جائے گی اور فارسی اشتقاق اکثر ہندی سے ملتا جلتا ہے۔ عربی فی الحال بحث سے خارج ہے۔ اشتقاق کی بحث میں اسم کیفیت، اسم فاعل، اسم آلہ، اسمائے ظرف، تصغیر اسما اور صفات مشتقہ کو شامل کیا ہے۔ مشتق الفاظ کی بحث میں تین امور پیش نظر رکھے گئے ہیں۔ ایک یہ کہ مشتق لفظ کس مستقل لفظ پر بنیاد رکھتا ہے۔ دوسرا یہ کہ مستقل لفظ میں تغیر و تبدل کی صورت کیا ہے یعنی محض لفظ میں کچھ کمی کر دی جاتی ہے یا اس کی ابتدا، آخر یا لفظ کے اندر کوئی حرف یا لفظ اضافہ کرتے ہیں۔ تیسرا یہ کہ ان تشکیلات سے معنی میں کس قسم کی تبدیلی پیدا ہوتی ہے۔ دوسری بحث مرکب الفاظ کی ہے۔ مرکب الفاظ کی دو قسمیں بیان ہوئی ہیں۔ ایک وہ کہ جہاں ایک خاص حرف یا علامت یا لفظ دوسرے مختلف الفاظ کے ساتھ مل کر معنی پیدا کرتا ہے۔ دوسرے وہ کہ دو مختلف اسم یا ایک اسم اور صفت یا اسم و فعل یا صفت و فعل مل کر ایک لفظ بن جاتے ہیں۔ جب لفظ مل کر ایک ہوتے ہیں تو اس صورت کو دوحوالوں سے زیر بحث لایا گیا ہے۔ ایک یہ کہ نئے لفظ کی صورت کیا ہوتی ہے اور دوسرے یہ کہ معنوی سطح پر ان الفاظ کی کیا صورت ہوتی ہے۔ معنی کے لحاظ سے ہندی ترکیبوں کی مندرجہ ذیل قسمیں کی ہیں: مرکب تابع، مرکب ربطی، مرکب توضیحی، مرکب اعدادی، مرکب تیزی۔ ان اقسام کو معنی یا لفظی مناسبت سے ذیلی قسموں میں بھی تقسیم کیا گیا ہے۔

کتاب کی چوتھی فصل نحو کے مباحث کو محیط ہے۔ نحو کی بحث دو سطحوں پر ہے۔ پہلی سطح وہ ہے جہاں تعداد، حالت اور زمانہ کے اعتبار سے اجزائے کلام میں تغیر پیدا ہوتا ہے۔ اس کے مطالعے کو نحو تفصیلی کا نام دیا گیا۔ دوسری سطح جملوں کی ساخت کے مطالعے سے تعلق رکھتی ہے۔ اس کو نحو ترکیبی کہا گیا۔ نحو تفصیلی کی بحث میں پہلی بحث عدد (تعداد) کی ہے۔ اس میں یہ طے کیا گیا کہ اردو میں عدد کی صرف دو صورتیں واحد اور جمع ہیں۔ اس میں اعداد کے استعمال کے طریقے، جمع کے معنی میں استعمال ہونے والے الفاظ اور واحد مذکور ہو کر جمع کے معنی والے الفاظ کا بیان ہے۔ حالت کے بیان میں اردو کی چھ حالتیں؛ فاعلی، مفعولی، اضافی، انتقالی، ظرفی اور ندائیہ بیان ہوئیں۔ ان حالتوں میں ہونے کے سبب سے مختلف اجزائے کلام میں تبدیلیوں کی صورت کیا ہوتی ہے؟ اس موضوع پر تفصیل سے اظہار خیال کیا گیا۔ اسی فصل میں صفت، ضمائر، فعل، حالیہ، حالیہ معطوف، اسم فاعل، زمانہ، مضارع، امر، مستقبل، فعل حال، ماضی، افعال احتمالی و شرطی، افعال مجہول، تعدیہ افعال اور افعال مرکب، تمیز فعل، حروف، تکرار الفاظ کے کچھ اور نکات بیان کیے گئے ہیں۔

اس فصل کا دوسرا حصہ نحو ترکیبی یا جملوں کی ساخت پر ہے۔ جملے کے دو بنیادی عنصر مبتدا اور خبر بیان کیے ہیں۔ مبتدا



وہ شخص یا شے ہے جس کا ذکر کیا جاتا ہے اور خبر جو کچھ اس شخص یا شے کے بارے میں کہا جاتا ہے۔ مبتدا میں ایک اسم یا ضمیر، یا دو اسم یا ضمیر، یا مصدر، یا کوئی فقرہ یا جملہ ہو سکتا ہے۔ خبر میں فعل یا اسم یا ضمیر حالت فاعلی میں یا اضافی میں، یا صفت یا عدد یا کوئی لفظ یا فقرہ ہو سکتا ہے۔ مبتدا کی توسیع بدل، صفت، ضمیر بطور صفت، اعداد، اضافی حالت وغیرہ سے خبر کی توسیع صفت، اعداد، حالیہ معطوفہ، حالیہ، حرف ربط مع اسم اور تیز فعل سے ہو سکتی ہے۔ مبتدا اور خبر کی بحث کے بعد مطابقت کی بحث ہے۔ مطابقت صفت (جو توصیفی ہو) کی اسم سے، صفت کی (جو جزو خبر ہو) اسم سے اور جملے کی خبر کی (جو خواہ فعل ہو یا صفت) مبتدا سے۔

کتاب کی آخری بحث مرکب جملوں کی ہے۔ جملے کو دو یا دو سے زیادہ جملے ایسے ملیں کہ دونوں جدا گانہ اور برابر کی حیثیت رکھتے ہوں اور تابع نہ ہوں تو مطلق (ہم رتبہ) ورنہ تابع جملے ہوں گے۔ مطلق جملوں میں جملہ جمع، جملہ جمع، جملہ تردید، جملہ استدراکیہ اور جملہ معللہ کو شامل کیا ہے۔ تابع جملوں میں اسمیہ، وصفیہ اور تیز جملوں کو شامل کیا ہے۔ جملے میں اجزائے جملہ کی ترتیب کی بحث کے ساتھ نحو ترکیبی کا بیان ختم ہوتا ہے۔

سطور بالا میں ”قواعد اردو“ طبع اول (۱۹۱۴ء) کا موضوعاتی خاکہ پیش کیا گیا۔ جب ہم ”قواعد اردو“ کی مختلف طباعتوں کا مطالعہ کرتے ہیں تو اس کی مختلف طباعتوں میں کئی بار ترمیم و اصلاح کا عمل دیکھتے ہیں۔ یہ ترمیم ۱۹۳۶ء میں شائع ہونے والے اورنگ آباد ایڈیشن، ۱۹۴۰ء میں شائع ہونے والے دہلی ایڈیشن اور طبع جدید (۱۹۵۸ء) میں بہت نمایاں ہیں۔ ان ترمیم اور اصلاحات کا وضاحتی مطالعہ ذرا آگے آئے گا۔ فی الحال صرف یہ بتانا مقصود ہے کہ ”قواعد اردو“ کی جو شکل آج دستیاب ہے، یہ ترمیم و اصلاح شدہ ہے۔ اس میں موجود رموز و اوقاف اور عروض کے مباحث کتاب کی پہلی اشاعت میں شامل نہیں تھے، البتہ یہ ۱۹۳۶ء میں چھپنے والے تیسرے ایڈیشن میں موجود ہیں۔

کتاب میں شامل مباحث، ان کی درجہ بندی اور ترتیب مباحث دیکھ کر اندازہ ہوتا ہے کہ کتاب میں اجزائے کلام اور ان کی ترتیب، اقسام حالیہ اور افعال مرکب کا بیان اپنی اساس میں ”قواعد اردو“ مؤلف مولوی محمد اسماعیل میرٹھی سے مماثل ہے۔ ہم اسی باب میں ”قواعد اردو“ مؤلف محمد اسماعیل میرٹھی کی بحث دیکھ چکے ہیں۔ فرق یہ ہے کہ ”قواعد اردو“ (میرٹھی) مختصر اور بنیادی مباحث کو تعارفی سطح پر پیش کرتی ہے جب کہ ”قواعد اردو“ (عبدالحق) میں یہ مباحث بہت تفصیل اور جزئیات کے ساتھ بیان ہوئے ہیں۔ اس بات میں کوئی شبہ نہیں کہ مولوی عبدالحق نے اجزائے کلام اور افعال مرکب میں مولوی اسماعیل میرٹھی کی فراہم کردہ بنیاد کو قبول کر لیا ہے اور اس تقسیم کو قبول کرتے ہوئے خوب داد تحقیق دی ہے اور اسے اردو قواعد نویسی کے لیے موزوں تر منہاج بنا دیا ہے۔ جہاں تک مشتق اور مرکب الفاظ اور نحو تفصیلی اور نحو ترکیبی کی بحث ہے تو اس میں کسی کا متبع نہیں کیا گیا۔ صرف کا موضوع کلمات یا بمعنی الفاظ ہیں اور اردو الفاظ کی ساخت کا مطالعہ اشتقاق و ترکیب کی صورت دیکھے بغیر ممکن نہیں ہے۔ نحو کے مباحث میں سے مرکبات ناقص کی بحث بھی اسی بنا پر ختم کی گئی ہے کہ جملے میں مرکبات ناقص ایک جزو جملہ کے طور پر کام کرتے ہیں۔

”قواعد اردو“ پر تنقید:

”قواعد اردو“ قواعد نویسی کے ماڈل کے طور پر اردو میں ایک نئی چیز تھی۔ یہ جدید ذہن کے لیے قابل قبول لیکن عربی اور فارسی تربیت کے حامل لوگوں اور روایتی قواعد کے حامیوں کے لیے یہ ماڈل نیا اور خلاف مزاج تھا۔ اس لیے اس

کتاب پر توصیفی یا در تنقیدی دونوں طرح کی تحریریں ملتی ہیں۔ مولوی عبدالحق نے اگرچہ کتاب میں کہیں ذکر نہیں کیا لیکن ان کی زندگی میں ہونے والی تنقید کا مثبت نتیجہ یہ نکلا کہ وہ کتاب پر نظر ثانی کرتے رہے۔ یہ کہنا مبالغہ نہ ہوگا کہ پہلی اشاعت اور طبع جدید کا تقابل مطالعہ کیا جائے تو سیکڑوں مقامات ایسے ہیں جہاں ترمیم یا اصلاح سے کام لیا گیا ہے۔ سطور ذیل میں مختصراً ”قواعد اردو“ پر ہونے والی تنقید کا جائزہ لیا جائے گا۔

”قواعد اردو“ کے ابتدائی ناقدین میں مولوی عبدالغنی، فیلوایم۔ اے۔ او۔ کالج علی گڑھ، خواجہ عبدالرؤف عشرت لکھنوی، قمر احمد بی۔ اے۔، قاضی محمد عارف بی۔ اے۔، ظفر الملک۔ ایڈیٹر الناظر پریس اور زین العابدین فرجاد کے نام نمایاں ہیں۔ سب سے زیادہ جارحانہ انداز مولوی عبدالغنی کا ہے۔ ”قواعد اردو“ پر مولوی عبدالغنی کا تبصرہ علی گڑھ انسٹی ٹیوٹ گزٹ کی ۲۱، ۲۲، ۲۳ اور ۲۸ اپریل ۱۹۱۵ء کی اشاعتوں میں چھپا۔ یہی مضمون بعد میں ”تنقید بر قواعد اردو“ میں شامل کر لیا گیا۔ وہ لکھتے ہیں:

حال ہی میں ایک قواعد اردو جو مولوی عبدالحق صاحب کی تالیف ہے، میری نظر سے گزری۔ صاحب موصوف نے اس کی ترتیب میں بلاشبہ محنت و جاں فشانی کی ہے لیکن پھر بھی محاورات رائج، تذکیر و تانیث و متعدد دیگر قواعد صرفی و نحوی میں کسی خاص اصول کی پابندی نہیں کی۔ اکثر حصص بعینہ انگریزی قواعد کی کتب سے نقل کر لیے ہیں اور بیشتر تقلید عربی و فارسی صرف و نحو کی ہے۔ اردو چون کہ قدیم ہندی یعنی پراکرت کی بگڑی ہوئی شکل ہے، اس لیے اس کی صرف و نحو میں بھی اسی کا تتبع قدرتی اصول کے مطابق ہوگا۔۔۔ غلط قواعد کا باقی رہ جانا اردو کے حق میں سم قاتل ہے۔ اس کتاب سے جتنا فائدہ پہنچنے کی امید ہے، اس سے زیادہ نقصان کا اندیشہ ہے۔ بنا بریں ضرورت ہے کہ اہل سخن یعنی اہل دہلی و لکھنؤ کے سامنے یہ مسائل متنازعہ فیہ بطلب رائے پیش کیے جائیں تاکہ صاحب موصوف دوسرے ایڈیشن میں اس کی اصلاح کر دیں اور اس طرح یہ کتاب بجائے غلط راہ دکھانے کے صحیح معنوں میں مفید اور کارآمد ہو سکے۔ [۱۰]

اس بیان سے یہ توقع قائم ہوتی ہے کہ صاحب مضمون اصولی سطح پر کچھ ایسی اغلاط کی نشان دہی کریں گے کہ طبع دوم میں مولوی عبدالحق کی راہ نمائی کے علاوہ قواعد نو لیبی کے کچھ اصول بھی سامنے آئیں گے۔ جب ہم مضمون کا مطالعہ کرتے ہیں تو زیادہ تر اعتراضات قواعد نو لیبی پر نہیں بل کہ روزمرہ و محاورہ اور صحت زبان پر ہیں۔ پہلا اعتراض مولوی عبدالحق کے مقدمے سے ایک جملہ لے کر کیا ہے۔ کیفیت ملاحظہ ہو:

مقدمہ میں صفحہ نمبر ۱۰ پر تحریر ہے: ”اس نے (یعنی جان جوشوا کیپلر نے) ہندوستانی زبان کے قواعد اور لغت لکھا جسے ڈیوڈل نے شائع کیا۔“ یہ عبارت از روئے قواعد اردو کبھی صحیح نہیں ہو سکتی۔ [۱۱]

اسی طرح:

”گل کرسٹ کے بعد دوسرا بورپین محسن اردو گارسان دتا سی تھے۔“

”صرف اردو قواعد پر ایک بڑا مضمون ایشیا ٹک سوسائٹی بابت ۱۸۳۰ء میں لکھا“

یہ عبارتیں کس قدر غیر فصیح اور خلاف محاورہ ہیں۔ [۱۲]

ان اعتراضات کے علاوہ ’۔۔۔ نے جھوٹ بولا، ہنس دیا، جھگتے‘ اس کو بیٹا ہوا، وغیرہ کی صحت اور فصاحت پر

اعتراض کیا ہے۔ کچھ اعتراضات تذکیر و تانیث پر ہیں۔

جہاں تک صحت زبان اور محاورے کا تعلق ہے یا جملے کے الفاظ میں ایک آدھ حرف کی تبدیلی کا تعلق ہے تو یہ فروعات کی بحث ہے۔ اصول کی نہیں۔ اس کے علاوہ اگر کوئی یہ کہے کہ مولوی عبدالحق کو یہ معلوم نہیں تھا کہ واحد اسم کے ساتھ ’تھا‘ نہیں آتا تو اس سے بڑھ کر لطیفے کی بات کوئی نہیں ہوگی۔ خود صاحب مضمون کے محولہ بالا اقتباس میں محاورہ اور صحت زبان کے حوالے سے متعدد اغلاط ہیں مثلاً: ’لیکن پھر بھی‘، ’اکٹھا لکھنا کبھی فصیح تھا نہ ہوگا‘۔ قواعد صرنی و نحوی سے بھونڈی اضافی ترکیب ممکن نہیں۔ اس لیے اس قسم کی غلطیوں کا امکان ہر شخص کی تحریر میں رہتا ہے۔

مولوی عبدالحق نے قواعد پر کچھ اصولی سطح کے اعتراضات کرنے کی کوشش بھی کی ہے مثلاً اس اصول پر انھیں تعجب نہیں بل کہ افسوس کہ کہ مولوی عبدالحق نے لکھا کہ ’اردو ضماں میں تذکیر و تانیث کا کوئی فرق نہیں ہوتا‘، اور استدلال ملاحظہ کیجیے:

ضماں کی حسب ذیل جو تین حالتیں ہیں:

۱۔ حالت فاعلی

۲۔ حالت مفعولی

۳۔ حالت اضافی

ان میں سے حالت اضافی کی تذکیر و تانیث الگ ہے جیسے اس کا گھر، اس کی کوٹھی وغیرہ وغیرہ۔ [۱۳] صاحب مضمون کو یہ نہیں سوجھی کہ وہ ’میرا گھر‘ اور ’میری کوٹھی‘ کی مثال دیں۔ بہر حال قواعد کی معمولی سمجھ بوجھ رکھنے والا بھی جانتا ہے کہ ’کا‘، ’کے‘، ’کی‘، ’را‘، ’رے‘، ’ری‘ وغیرہ اضافت کی علامتیں ہیں۔ اضافی ضمیروں میں ضمیر مضاف الیہ ہوتی ہے جب کہ علامت اضافت کی مطابقت مضاف کے ساتھ ہے۔ مضاف کی حالت میں ضمیر فاعلی حالت میں آتی ہے۔ ایک اعتراض یہ ہے کہ ’قواعد اردو‘ میں تنکیہ کی ضمیروں میں ’کوئی‘ کو اشخاص کے ساتھ محدود کیا گیا ہے جب کہ ’کوئی‘ اشیا کے ساتھ بھی آتا ہے جیسے کوئی نتیجہ، کوئی اچکن وغیرہ۔ مضمون نگار یہ بھول گئے ہیں کہ اپنی مثالوں میں وہ ’کوئی‘ کے لفظ کو ضمیر کے زمرے سے نکال کر صفت کے زمرے میں لے گئے ہیں۔ ایک اعتراض اصولی طور پر حروف کی بحث پر ہے:

”کا، کی، کے، کو، تینوں، نے، سے، میں، تک، پر حروف ربط ہیں۔“

اب سوال یہ ہے کہ اول کے چار حروف، حرف اضافت ہیں یا نہیں؟ اگر ہیں تو حرف اضافت اور حرف ربط میں

کوئی فرق ہے۔ وہ کیا ہے؟ [۱۴]

سادہ سا جواب تو یہ ہے کہ نہیں ہیں، کیوں کہ ’کو‘ حرف اضافت نہیں ہے لیکن اس اعتراض کا افسوس ناک پہلو یہ ہے کہ ’قواعد اردو‘ کی عبارت کو بغیر سیاق و سباق کے پیش کر کے علمی بددیانتی کا ارتکاب کیا گیا ہے۔ ’قواعد اردو‘ میں ’ربط‘ کی بحث اس طرح شروع ہوتی ہے:

حروف ربط وہ ہے جو ایک لفظ کا علاقہ دوسرے لفظ سے ظاہر کرتے ہیں:

(۱) کا، کے، کی

(۲) نے

(۳) کو، تہیں، سے، میں، تک، پر

یہ مذکورہ بالا حروف سادہ قسم کے ہیں جو عموماً اسما کے ساتھ آتے ہیں اور ان کی حالت کا پتہ دیتے ہیں، مثلاً (نمبر ۱) اضافی حالت کے لیے (نمبر ۲) حالت فاعلی کے لیے (نمبر ۳) حالت مفعولی، انتقالی یا ظرنی کے

لیے آتے ہیں۔ [۱۵]

”قواعد اردو“ کا اقتباس ہمارے سامنے ہے۔ آخر مضمون نگار کس قسم کا فرق کرنا چاہتے ہیں، جو اس عبارت میں واضح نہیں ہے۔ اگر ان پر حالتوں کا مفہوم واضح نہیں تو قواعد کی تقید کا سوچنا بھی نہیں چاہیے یا کم از کم اجزائے کلام میں لوازم اسم کی بحث اسی کتاب سے پڑھ لیتے۔ مضمون نگار کے زیادہ تر اعتراضات اسی قسم کے ہیں۔ ایک اعتراض جس میں مضمون نگار نے واقعی غلطی کی نشان دہی کی ہے۔ ان کے خیال میں مولوی صاحب کا یہ کہنا درست نہیں کہ ”محمود کا گھوڑا“ میں محمود ’مضاف‘ ہے۔ اس ترکیب میں ’محمود‘ مضاف الیہ ہے اور طبع سوم میں ’مضاف الیہ‘ لکھ کر تصحیح کر دی گئی۔

”قواعد اردو“ کے ناقدین میں عبدالرؤف عشرت لکھنوی بھی شامل ہیں۔ ان کی ایک تحریر بعنوان ”قواعد اردو“ بھی شامل کتاب ہے۔ ان کے اعتراضات دو طرح کے ہیں۔ ایک تو مقدمے میں روایتی کتب کی تنقیص پر اعتراض ہے۔ لکھتے ہیں:

اس کے بعد مرتب صاحب نے ان کتابوں کی توہین کی ہے، جو اردو کے مصنفین نے تصنیف کی ہیں اور جن میں عربی قواعد کا حد سے زیادہ تنبیح کیا گیا ہے۔ میں اس کو ماننا ہوں کہ بعض مصنفین جو اردو زبان کی حقیقت کے ماہر نہ تھے، عربی کی بے جا پیروی کی۔۔۔ لیکن اس سے یہ لازم نہیں آتا کہ وہ کتابیں انگریزوں کی

گرائمروں سے بھی خراب ہیں۔۔۔ [۱۶]

اس بیان کے پیچھے عبدالرؤف عشرت کی مشرقی تربیت کا بہت بڑا ہاتھ ہے۔ انھوں نے خود ”اصول اردو“ اور

”قواعد میر“ میں روایتی قواعدی اصولوں کی پیروی کی۔

دوسری قسم کے اعتراضات کا تعلق کتاب کے مندرجات کی اغلاط سے ہے۔ چند ایک اعتراضات دیکھیے:

صفحہ نمبر ۱۰۶، مصدر مرکب کا نام امدادی افعال رکھا ہے۔ یہ بھی انگریزی زبانوں کا ترجمہ ہے۔ اردو میں اہل

صرف، مصدر مرکب کہتے ہیں اور یہ اصطلاح اس کے لیے موزوں ہے۔ [۱۷]

مرکب امتزاجی اور غیر امتزاجی کا نام محض مرکب رکھ لیا۔ یہ اصولاً غلط ہے۔ [۱۸]

حالت انتقالی کی سرخی قائم کی۔ خدا جانے یہ سنسکرت کی کس اصطلاح کا نام ہے۔ [۱۹]

نحو کے حصے میں نحوی باتوں کا کہیں ذکر تک نہیں۔ کلام تام، کلام ناقص، مرکب اضافی اور توصیفی، اضافت

مجاز، اضافت استعارہ، اضافت ادنیٰ کا کہیں بیان نہیں۔ کسی جگہ ایک جملے کی کہیں ترکیب نہیں لکھی کہ

مبتدیوں کو کم سے کم ترکیب کرنا تو آ جاتی۔ [۲۰]

مضمون کے آخر میں عشرت لکھنوی یہ رائے دیتے ہیں:

اس تحریر سے میری غرض نکتہ چینی نہیں بل کہ اردو کی ہمدردی مقصود ہے۔ چون کہ یہ کتاب از سر تا پا اردو سیکھنے

والوں کے لیے مضر ہے، اس سبب سے انتہا کلمہ بحق کہنے پر مجبور ہوا ہوں۔ مرتب صاحب کی غرض اگر ملک

کو فائدہ پہنچانا ہے تو وہ کتاب کو فصحاء لکھنؤ اور دہلی والوں کے حوالے کر دیں تاکہ اس کی باقاعدہ نظر ثانی ہو کر صحیح اصول اور محاورات پر اس کی بنیاد رکھی جائے۔ [۲۱]

ان تنقیدی تحریروں میں عمل اور رد عمل کی کیفیت نظر آتی ہے، مثلاً خواجہ عبدالرؤف عشرت لکھنوی لکھتے ہیں:

تھوڑا زمانہ ہوا کہ ایک کتاب مسمیٰ بہ قواعد اردو، مرتبہ مولوی عبدالحق بی۔ے۔ علیگ باپوڑی، میرے دیکھنے میں آئی۔ دیکھنے کا سبب یہ ہوا کہ دگلداڑ میں ریو یوشائع ہوا تھا اور مولانا شرر نے اتہا سے زیادہ اس کی تعریف میں خامہ فرسائی کی تھی۔ [۲۲]

’دگلداڑ‘ کا مذکورہ شمارہ فراہم نہ ہو سکا لیکن اس بیان سے یہ ثابت ہوتا ہے کہ مولوی عبدالحلیم شرر جیسے ادیب اس کتاب کی خوبیوں کے معترف تھے۔ ایک مضمون ظفر الملک، ایڈیٹر ’الناظر‘ لکھنؤ کا بھی ملتا ہے جس میں مولوی عبدالحق کے مضمون کو تنقید کا نشانہ بنایا گیا اور اسے مضمون نگار کی انجمن ترقی اردو سے بیزاری کا نتیجہ بتایا گیا۔ لکھتے ہیں:

جہاں تک مضمون زیر بحث دیکھنے سے معلوم ہوتا ہے، صاحب تنقید کو انجمن ترقی اردو سے بدوجہ بیزاری ہے۔ پہلی وجہ تو یہ مفروضہ ہے کہ ’قواعد اردو‘ مطبوعات انجمن میں داخل ہے۔ حالانکہ دراصل اس کتاب کے طبع اور شائع کرنے کی تمام ذمہ داری راقم الحروف کے سر ہے۔ دوسری وجہ جو فی الاصل راقم تنقید کے دلی خیالات کا آئینہ ہے۔ مولوی عبدالحق صاحب کو انجمن ترقی اردو کا سیکریٹری بنایا جاتا ہے جو کسی نہ کسی سبب سے عبدالحق صاحب کو بہت ناگوار ہوتا ہے۔ [۲۳]

اس مضمون میں مولوی عبدالحق کی تنقید کی علمی بنیادوں کی بجائے ذاتی وجوہ کو سامنے لانے کی کوشش کی گئی۔ اس سلسلے کے اور مضامین بھی ملتے ہیں مثلاً قمر احمد بی۔اے۔ نامی ایک شخص نے ایک مضمون بعنوان ’قواعد اردو‘ لکھا۔ اس میں یہ مؤقف اختیار کیا گیا کہ ظفر الملک کا مضمون جذباتی اور غیر علمی ہے۔ مولوی عبدالحق سے پہلے عبدالاحد، شمشاد لکھنوی کے شاگرد بھی قواعد کی کتابیں شائع کر چکے ہیں۔ مزید:

مولوی عبدالحق صاحب کی خدمات کا قوم اعتراف کر چکی ہے، اس لیے ’قواعد اردو‘ پر تنقید کا یہ نشانہ نہیں ہے کہ ان کی ذات پر حملہ ہو یا ان کے کام کو قدر کی نگاہ سے نہ دیکھا جائے۔ مولوی عبدالحق صاحب ایم۔اے۔ اس وقت کالج میں فارسی کے فیلو ہیں اور علمی تحقیقات کر رہے ہیں۔ انھوں نے جو کچھ لکھا محض نیک نیتی اور اصلاح و درستی کی غرض سے لکھا۔ [۲۴]

یہ رویہ بے شک معتدل اور متوازن ہے لیکن ’قواعد اردو‘ سے نامکمل اور سیاق و سباق کے بغیر مثالیں درج کر کے غلط نتائج کی تصدیق کے لیے پیش کرنا، مولوی عبدالحق کی نیک نیتی کو مشکوک ضرور بنا دیتا ہے۔ اسی قسم کا ایک مضمون قاضی محمد عارف بی۔اے۔ ایل۔ ایل۔ بی۔ کا بھی ہے جس میں یہ مؤقف اختیار کیا گیا کہ ظفر الملک کے مضمون سے بدگمانیاں پیدا ہونے کا اندیشہ ہے اور مولوی عبدالحق کی تنقید علمی ہے۔

’قواعد اردو‘ پر اعتراضات کی ایک اور فہرست اس وقت سامنے آئی جب ۱۹۲۶ء میں زین العابدین، فرجاد کی کتاب ’آئین اردو‘ سامنے آئی۔ اس کتاب کے شروع میں ’مصباح القواعد‘ مؤلف فتح محمد جالندھری اور ’قواعد اردو‘ مؤلفہ

مولوی عبدالحق کے تصامحات کی فہرست ہے۔ [۲۵] ”مصباح القواعد“ کے تصامحات پر پچھلے باب میں بات ہو چکی ہے۔ یہاں ”قواعد اردو“ پر ہونے والے اہم اعتراضات اور ان کی کیفیت درج کی جاتی ہے۔ مذکور تصامحات کے لیے ”ت“ اور ”کیفیت کے لیے“ ک“ درج کیا جائے گا۔ ملاحظہ ہو:

- ت: پ، ج، ژ، گ، میں سے ژ، ہندی میں نہیں پایا جاتا۔  
 ک: اصلاح کر لی گئی۔  
 ت: حروف کی شکلیں کیوں کر پیدا ہوئیں۔ یہ بحث تاریخ املا کی ہے۔  
 ک: درست ہے۔  
 ت: حرکات و اعراب کو حروف کیوں کہا گیا؟  
 ک: اعتراض عربی قواعد کے مطابق ہے۔ یہاں مختلف حروف کو ملانے والی آوازوں کو حروفِ علت کہا گیا ہے۔  
 ت: --۔۔ نیر کو زبر سے غلط لکھا ہے۔  
 ک: اصلاح کر لی گئی۔  
 ت: حروف قمری میں ’ل‘ کو شامل کر دیا ہے۔  
 ک: اعتراض درست ہے اور مؤلف نے تصحیح بھی نہیں کی۔  
 ت: فارسی میں واؤ معدولہ کو شامل کر دیا ہے اور انگریزی سے مثالیں غلط دی ہیں۔  
 ک: تصحیح کر کے فارسی حرف کو درست کر دیا اور انگریزی مثالیں قلم زد کر دیں۔  
 ت: ”نون غنہ یا حرف ساکن کے بعد آتا ہے“ یہ قید غلط ہے۔  
 ک: یہ قید نہیں بل کہ ایک صورت ہے۔ مؤلف نے اس کی بھی اصلاح کر لی۔  
 ت: اسم آلہ میں مشعل کو بروزن مفعول بکسرہ میم لکھا ہے جو غلط ہے۔  
 ک: یہ بحث ہی طبع جدید میں حذف کر دی گئی۔  
 ت: بڑی اور بھاری بھر کم چیز کو مذکر کہنا کلیہ نہیں ہے۔  
 ک: اصلاح کر لی ہے۔  
 ت: ”جن الفاظ کے آخر میں الف یا ’ہ‘ ہوگی، وہ مذکر ہوں گے۔“ اکثر عربی و فارسی الفاظ پر بھی یہی خیال کر لیا ہے۔  
 ک: عربی و فارسی اسما کی وحدت و جمع کی بحث الگ ہے۔  
 ت: سقہ لفظ بھی درست نہیں۔ اصل لفظ سقاء ہے۔  
 ک: سقہ عام طور پر مستعمل ہے اور اسی طرح برقرار رکھا۔  
 ت: ہندی کے وہ الفاظ جن کے آخر میں ’اؤ یا ’وں‘ ہوا کثر مؤنث ہیں۔ یہ قاعدہ نہیں جیسے، دباؤ، پھیلاؤ  
 ک: مؤلف نے بھی قاعدہ نہیں کہا بل کہ ”اکثر“ کہا ہے اور تصامحات کے ثبوت میں مثالیں درج ہیں وہ مؤلف نے پہلے ہی مذکر کی بحث میں شامل کر رکھی ہیں۔

- ت: ’کیا چیز گر پڑی‘ میں کیا استفہامیہ ہے۔ ضمیر نہیں ہے۔
- ک: اعتراض درست ہے اور غلطی قائم ہے۔
- ت: ’کوئی‘ اشخاص کے لیے اور ’کچھ‘ اشیا کے لیے استعمال ہوتا ہے۔ یہ کلیہ نہیں ہے جیسے، کوئی ٹوٹا پھوٹا نہیں۔ کچھ لوگ آرہے ہیں۔
- ک: بحث ضمیر کی ہے۔ تنقیص میں مثالیں صفت سے دی ہیں۔
- ت: ’مجھے اور دو‘ میں ’اور‘ ضمیر نہیں ہے بلکہ اضافہء عطیہ کے لیے استعمال ہوا ہے۔
- ک: مثال بدل کر ’مجھے اور سے کیا مطلب‘ کر دی ہے۔
- ت: ’وہ امیر بن گیا‘ اور ’مکان بن گیا‘ میں ’بن گیا‘ فعل مجہول ہے۔ مجہول فعل لازم سے نہیں آتا اس لیے فعل ناقص کی غلط مثالیں ہیں۔
- ک: مؤلف نے اصلاح کر لی اور ’مکان بن گیا‘ کی مثال ختم کر دی لیکن ’وہ امیر بن گیا‘ کی مثال برقرار ہے۔ مؤلف کے خیال میں ’بن جانا‘ فعل لازم مرکب بھی ہے۔
- ت: فعل معدولہ کی الگ قسم بنانا اور یہ کہنا کہ کسی قواعد نویس نے ایسے فعلوں پر غور نہیں کیا؛ درست نہیں۔
- ک: فعل معدولہ کی قسم ختم کر دی گئی۔
- ت: ’رودتا ہوا‘ مفعول نہیں ہو سکتا۔
- ک: اصلاح کر کے اسے صفت قرار دیا۔
- ت: فعل حال کی بحث انوکھی ہے اور مضارع کو صرف حال لکھا ہے جب کہ اس میں مستقبل کا زمانہ بھی پایا جاتا ہے۔
- ک: ’’سب سے اول وہ سادہ اور قدیم حال مطلق ہے، جس کی صورت سے اب تک اس کی اصل ظاہر ہے مگر موجودہ حالت میں وہ صاف صاف زمانہء حال کو ظاہر نہیں کرتا بلکہ زمانہء حال کے ساتھ اس میں کئی قسم کے معنی کی جھلک پائی جاتی ہے۔۔۔ مضارع کی جو موجودہ صورت ہے وہ یہی قدیم حال مطلق تھا۔‘‘ [۲۶]
- اس بیان سے ظاہر ہے کہ حال اور مضارع کے معاملے میں مؤلف کے تصور میں بہت وسعت ہے۔
- ت: امر میں حال کا حصر نہیں۔
- ک: فعل کے لیے زمانہ لازم ہے تو امر کے لیے حال ہی موزوں ہے۔
- ت: حال تمام میں ماضی قریب کو شامل کر لیا ہے۔
- ک: اس میں تکمیل فعل کی حال سے نسبت کے علاوہ فعل کی بنیادی ساخت کا تعلق بھی ہے کہ مادہء فعل پر الف کے اضافے سے ’حالیہ تمام‘ بنتا ہے۔
- ت: طور مجہول کے افعال متعدی ہونے کے ساتھ عموماً اور اکثر کی قید درست نہیں۔
- ک: اس معاملے میں ’’قواعد اردو‘‘ میں ابہام ہے۔
- ت: فعل لازم سے مجہول بنانا درست نہیں۔

- ک: اعتراض درست ہے۔
- ت: ماضی شرطیہ اور مضارع کے ساتھ 'نہیں' کا عدم استعمال درست نہیں۔
- ک: اعتراض درست ہے اور مثال سے ثابت کیا گیا ہے۔
- ت: مرکب افعال کے بیان میں اسما اور صفت کی ترکیب سے جو افعال بطور مثال پیش کیے گئے ہیں وہ مرکب افعال کی مثالیں نہیں۔ 'پوجا کرنا' اور 'دم توڑنا' میں 'پوجا' اور 'دم' مفعول ہے۔
- ک: اعتراض درست ہے لیکن جن مثالوں پر گرفت کی گئی وہ درست نہیں۔ 'پوجا کرنا' اور 'دم توڑنا' میں 'پوجا' اور 'دم' مفعول ہیں تو 'کرنا' اور 'توڑنا' افعال اصلی کے کیا معنی ہیں۔
- ت: حرف عطف کی مثال میں 'کیا وہ اور کیا تم' دونوں ایک ہو۔ کی مثال غلط ہے۔
- ک: مثال درست ہے۔ اعتراض درست نہیں۔
- ت: حروف کے استعمال کی کئی مثالوں پر گرفت ہے۔
- ک: کچھ درست ہیں۔
- ت: مادہ فعل کے آگے، (ٹی) یا (آئی) بڑھانے سے اسمائے کیفیت بن جاتے ہیں لیکن اس میں اجرت یا مزدوری کے معنی پائے جاتے ہیں، دھلائی، سلائی وغیرہ۔ اس بحث میں اسم حاصل کی مثالیں بھی آگئی ہیں۔
- ک: مؤلف نے ترمیم کر کے ابہام میں اضافہ کیا ہے۔ طبع جدید میں لکھا ہے:
- فعل کے مادے کے آگے، (ٹی) یا (آئی) بڑھانے سے: لیکن اس میں ہمیشہ اجرت یا مزدوری کے معنی پائے جاتے ہیں، جیسے ڈھلائی، چرائی، پسوائی، دھلائی، سلائی، رگوائی۔ [۲۷]
- 'ہمیشہ' کی قید کے بعد 'لکھائی'، 'پڑھائی' وغیرہ کے حاصل مصدر ہونے کی توضیح کیسے کی جائے گی؟ اصلاح کرتے کرتے ابہام میں اضافہ ہوا ہے۔
- ت: 'اس کا پیٹ بھرا' (لازم) اور 'میں نے پانی بھرا' (متعدی)۔۔۔ بھرنا متعدی ہے۔ لازم نہیں ہو سکتا۔ پہلی مثال مرکب ناقص کی ہے۔
- ک: اعتراض اور توضیح درست ہے۔
- ت: 'جی چاہنا' اور 'دل چاہنا' کے ساتھ لفظ 'نے' آنا کلیہ نہیں۔
- ک: استدلال میں 'جی نے چاہا' اور 'دل نے چاہا' کی مثالیں ہیں۔ 'نے' کی وجہ سے معیت کی بجائے فصل واقع ہوا مزید یہ کہ 'دل چاہنا' اور 'جی چاہنا' فعل مرکب کی شکل میں بھی مستعمل ہیں۔ اعتراض میں وزن نہیں۔
- ت: مکمل متن درج ہے:
- 'نے' علامت فاعل ہے اور اور مفعول کے ساتھ کبھی نہیں آتی۔ مجھ اور اور تجھ کے ساتھ جب کوئی صفت آتی ہے تو 'نے' استعمال ہوتا ہے۔ جیسے 'مجھ کم بخت نے یہ کب کہا تھا۔' 'تجھ کم بخت نے ایسا کیا'۔ ان مثالوں میں مجھ اور تجھ فاعل ہیں نہ کہ مفعول۔ [۲۸]



ک: ان مثالوں میں 'مجھ' اور 'تجھ' کیلئے میں فاعل ہیں نہ مفعول بل کہ یہاں 'مجھ' اور 'تجھ' کم بخت کی صفت ہے اور یہ مرکب توصیفی پوری شکل میں فاعل ہے۔ صفت ہٹا دی جائے تو 'کم بخت' کیلئے فاعل ہے۔ علامت فاعل یہاں 'کم بخت' کے سبب سے ہے، نہ کہ 'مجھ' کے سبب سے۔

ت: حالت اضافی میں 'اس' کا کیا بگڑتا ہے، 'میں' 'کیا' اضافت کے لیے نہیں بل کہ 'کچھ نہیں' کے معنوں میں۔ 'کیا' کبھی اضافت کے لیے نہیں آتا۔

ک: اس میں آپ کا کیا ہے؟ اس جملے میں اضافت نہیں تو کیا علاقہ تلاش کریں گے۔ اعتراض مبہم ہے۔

ت: کل کے اظہار کے لیے مضاف اور مضاف الیہ دونوں ایک ہی ہوتے ہیں جیسے ڈھیر کا ڈھیر، جاہل کا جاہل وغیرہ؛ یہ تصور درست نہیں کیوں کہ اضافت مساوات میں نہیں ہوتی۔

ک: مساوات میں اضافت کی ممانعت کو اصول مان لیا جائے تو اعتراض درست ہے۔

ت: بعض اوقات حرف اضافت کے بعد کاسم یعنی مضاف الیہ محذوف بھی ہوتا ہے جیسے ایمان کی تو یہ ہے، اس میں مضاف محذوف ہے، نہ کہ مضاف الیہ۔

ک: اعتراض درست تھا اس لیے مؤلف نے طبع جدید میں مضاف الیہ کی جگہ مضاف کر دیا:

بعض اوقات حرف اضافت کے بعد کاسم یعنی مضاف الیہ محذوف بھی ہوتا ہے جیسے ایمان کی تو یہ ہے۔ [۲۹]

ان اعتراضات کے علاوہ چند متفرق اعتراضات اور بھی ہیں۔ اسی طرح بحیثیت مجموعی کتاب کی مندرجہ ذیل کمزوریوں کی نشان دہی کی گئی ہے۔ جو یہ ہیں:

۱۔ اکثر ان مسائل کا بیان جو صرف میں آچکے ہیں، مکرر "توضیعی" کے عنوان سے بھی کیا گیا۔

۲۔ نحو میں جن جملوں کا ذکر ہے، ان کی ترکیب نہیں بتائی گئی۔

۳۔ بیان میں ترتیب کا لحاظ نہیں کیا گیا۔ جو الفاظ متعدد معنی میں استعمال ہوتے ہیں، ان کا ذکر ایک جگہ

کر دیا گیا۔ ہر ایک معنی میں موقع بموقع وہ لفظ نہیں لکھا گیا۔ [۳۰]

سطور بالا میں پیش کی گئی تنقیدات کے جائزے سے جو صورت حال سامنے آتی ہے وہ اس طرح ہے:

(۱) مولوی عبدالحق کی قواعد نویسی کا ماڈل سابقہ سوسال میں لکھی گئی کتب سے الگ ہونے کے باوجود کسی ناقد نے

اس سانچے کی اصولی سطح پر تردید کی ہے نہ ہی ایسی ترمیم تجویز کی ہے جو اس سانچے میں نمایاں تبدیلی کا تقاضا کرتی ہو۔

(۲) کتاب اصولی سطح پر راست منہاج پر استوار ہونے کے باوجود ترتیب مباحث اور اصولوں کے اطلاق میں بعض

کمزور پہلو بھی موجود تھے اور کئی ابھی تک موجود ہیں مثلاً فعل نکرہ کی اقسام میں مناسب تفصیلات کی عدم موجودگی، توضیحی میں

اجزائے کلام کے صرف کے مباحث کی تکرار، نحو ترکیبی میں بہت زیادہ اختصار وغیرہ۔

(۳) مؤلف نے کتاب پر ہونے والی تنقید کی روشنی میں کتاب میں فراوان ترمیم اور اصلاحات کیں۔ ان میں

سے کچھ ہم زین العابدین فرجاد کے اعتراضات کی ذیل میں دیکھ چکے ہیں۔ بحیثیت مجموعی دیکھیں تو کتاب میں ترمیم و اصلاح

کی یہ صورت ہے کہ اس وقت "قواعد اردو" (طبع جدید) میں کوئی صفحہ ایسا نہیں جسے ہم حرف حرف طبع اول کے مطابق قرار دیں۔

ترمیم و اصلاح کی صورت کا جائزہ لیتے ہوئے بھی انتہائی احتیاط کے ساتھ مطالعہ کرنا پڑتا ہے۔ کتاب کے جن ایڈیشنوں میں نمایاں ترمیم و اصلاح کی گئی ہے، وہ یہ ہیں:

۱۔ ”قواعد اردو“ تیسرا ایڈیشن، انجمن ترقی اردو اورنگ آباد سنہ ۱۹۳۶ء

۲۔ ”قواعد اردو“ انجمن ترقی اردو دہلی، ۱۹۴۰ء

۳۔ ”قواعد اردو“ (طبع جدید) اردو اکیڈمی، لاہور

توجہ طلب امر یہ ہے کہ ترمیم و اصلاح کے اس عمل میں کوئی تسلسل یا ارتقا تلاش نہیں کیا جاسکتا۔ کتاب کے پہلے اور تیسرے ایڈیشن (سنہ ۱۹۳۶ء) کے تقابل سے ثابت ہوتا ہے کہ کتاب کے ورق و ورق پر تبدیلی کی گئی ہے۔ ۱۹۴۰ء اور ۱۹۳۶ء کی اشاعت میں بھی اختلافات متن بہت نمایاں ہیں لیکن یہ اختلافات ۱۹۳۶ء والے ایڈیشن میں مزید ترمیم کے سبب سے نہیں ہیں بلکہ ۱۹۳۶ء والے ایڈیشن میں کی گئی ترمیم ۱۹۴۰ء والے ایڈیشن میں نظر نہیں آتیں۔ اس طرح ۱۹۴۰ء کا دہلی ایڈیشن، ۱۹۳۶ء والے اورنگ آباد ایڈیشن کی بجائے ۱۹۱۴ء والے پہلے ایڈیشن کے قریب تر ہے یعنی کتاب کا جو متن ۱۹۴۰ء میں شائع ہوا، وہ اشاعت اول میں معمولی ترمیم کے ساتھ تیار ہوا ہے۔ طبع جدید میں ایک بار پھر ترمیم موجود ہے لیکن طبع جدید کی زیادہ تر مماثلت ۱۹۳۶ء کے اورنگ آبادی ایڈیشن کے ساتھ ہے۔ کتاب کے جس متن کو طبع جدید کا نام دیا گیا ہے، وہ ۱۹۳۶ء ایڈیشن کے متن میں کئی ترمیم کے ساتھ تیار ہوا ہے۔ ”قواعد اردو“ کے مختلف متون کے تقابلی جائزے کے لیے ہمارے پاس اب دو قسم کے متن موجود ہیں۔ ایک متن کتاب کی پہلی اشاعت کا ہے جس میں چند ترمیم کے ساتھ دہلی ایڈیشن ۱۹۴۰ء سامنے آیا۔ دوسرا متن کتاب کی تیسری اشاعت یعنی اورنگ آبادی ایڈیشن ۱۹۳۶ء کا ہے جس میں چند ترمیم کے ساتھ طبع جدید سامنے آئی۔ دونوں قسم کے متون کو سامنے رکھیں تو کتاب میں اصلاح و ترمیم کی حسب ذیل صورتیں نمایاں ہیں:

(۱) کتاب میں سب سے زیادہ تصرفات لفظی ہیں۔ لفظی تصرفات میں وہ تصرفات بطور خاص اہمیت کے حامل ہیں جن کی بنیاد پر قواعدی سطح پر نفس مضمون میں تبدیلی واقع ہو جاتی ہے مثلاً مضاف کی جگہ مضاف الیہ کا لفظ کتاب میں دو جگہ تبدیل کیا گیا یا ہندی اور فارسی کے مشترک حروف تہجی میں سے ’ز‘ کو خارج کیا گیا۔

(۲) جملوں کے حذف اور اضافے یا جملوں میں ترمیم یا مختصر عبارت کے اضافے کی مثالیں بھی کثرت کے ساتھ موجود ہیں۔ ان ترمیم کی بنیاد پر نفس مضمون بدل جاتا ہے اور کہیں تشریح و تصریح کی صورت پیدا ہوتی ہے۔

(۳) ترتیب مباحث میں تبدیلی کی بنیاد پر کئی مقامات پر مباحث کو زیادہ مربوط بنانے کی کوشش کی گئی ہے۔

(۴) کتاب میں عبارت کے حذف کی مثالیں بھی بکثرت ہیں۔ حذف متن کی دو صورتیں ہیں۔ ایک صورت یہ ہے کہ وہ مباحث جن کا تعلق براہ راست مباحث قواعد کے ساتھ نہیں ہے، حذف کر دیے گئے۔ حذف کی دوسری صورت یہ ہے کہ جہاں کہیں ایک درجے کے مباحث دوسرے درجے میں مذکور ہوئے، وہاں سے نکال دیے گئے مثلاً ’سا‘، ’سے‘، ’سی‘ کی معیت کو پہلے صفت میں زیر بحث لایا گیا لیکن بعد میں وہاں سے نکال دیا۔ اسی طرح پہلے ایڈیشن اور ۱۹۴۰ء کے ایڈیشن میں اسم عام کی کئی قسمیں: اسم کیفیت، اسم جمع، اسم ظرف اور اسم آلہ درج ہیں۔ ۱۹۳۶ء کے ایڈیشن میں اور طبع جدید میں صرف تین یعنی عام نام، اسم کیفیت اور اسم جمع درج ہیں۔

(۵) رموز اوقاف اور عروض کے مباحث طبع اول میں موجود نہیں تھے لیکن ۱۹۳۶ء کے ایڈیشن میں موجود ہیں۔ اصلاح و ترمیم کی مجموعی صورت حال کی تفہیم کے لیے مختلف نسخوں سے چند ایک اقتباسات کا اندراج فائدے سے

خالی نہیں۔

طبع اول:

اردو زبان میں تقریباً کل علمی اصطلاحات عربی ہی سے لینی پڑتی ہیں جیسے انگریزی زبان میں یونانی اور لاطینی سے۔ [۳۱]

اورنگ آباد ایڈیشن ۱۹۳۶ء:

اردو زبان میں تقریباً کل علمی اصطلاحات عربی ہی سے لینی پڑتی ہیں جیسے انگریزی زبان میں یونانی اور لاطینی سے لیکن خیال یہ رکھا گیا ہے کہ طویل اور ثقیل اصطلاحات نہ آنے پائیں۔ [۳۲]

طبع اول میں مباحث کا آغاز:

الفاظ ان انسانی آوازوں کو کہتے ہیں جو ہم اپنے خیالات ظاہر کرنے کے لیے استعمال کرتے ہیں۔ زبان الفاظ سے بنتی ہے۔ اول بہ لحاظ صوت (آواز)، دوم بہ لحاظ معنی، صورت اور اصل؛ سوم بہ لحاظ ترکیب باہمی، جس سے جملہ بنتا ہے اور جس کے ذریعے سے ہم اپنا مافی الضمیر ادا کرتے ہیں۔  
۱۔ جب ہم کسی لفظ کو سنتے ہیں تو اس میں ایک سادہ آواز ہوتی ہے یا ایک سے زیادہ آوازیں ملی ہوئی ہوتی ہیں۔۔۔ [۳۳]

اورنگ آباد میں قواعد کے مباحث کا آغاز اس طرح ہے:

زبان کیا ہے۔ زبان ایک انسانی عمل یا سعی ہے۔ اس کے دورخ ہیں۔ ایک طرف تو یہ عمل اس شخص کی طرف سے ہے جو اپنے دل کی بات دوسرے کو سمجھانا چاہتا ہے۔ دوسری طرف اس شخص کی جانب سے ہے جو دوسرے کے دل کی سمجھنے کی کوشش کرتا ہے۔ یہ دو شخص ہیں ان میں ایک بولنے والا اور دوسرا سننے والا۔ اگر ہم زبان کی فطرت یا زبان کے اس حصے کو صحیح طور سمجھنا چاہتے ہیں جس کا تعلق زبان کے ساتھ ہوتا ہے تو ہمیں یہ دو شخص اور ان کا باہمی تعلق پیش نظر رکھنا چاہیے۔۔۔ [۳۴]

طبع اول:

اردو حروف تہجی کل چونتیس ہیں اور ان میں ہر قسم کی آواز کے ادا کرنے کی گنجائش ہے۔ [۳۵]

اورنگ آباد:

اردو حروف تہجی کل ملا کر پچاس ہیں اور ان میں ہر قسم کی آواز کے ادا کرنے کی گنجائش ہے۔ [۳۶]

## طبع اول:

اردو میں اسم عام کئی قسم کے ہوتے ہیں۔ ان میں اسمائے کیفیت، اسم ظرف، اسم آلہ، اسم جمع خاص قسمیں ہیں۔ اسمائے کیفیت، جن سے حالت یا کیفیت معلوم ہوتی ہے جیسے سختی، روشنی، صحت۔۔۔ [۳۷]

## اورنگ آباد:

اردو میں اسم عام کئی قسم کے ہوتے ہیں۔ اسم کیفیت، اسم جمع، اسم ظرف، اسم آلہ چند قسمیں ہیں۔ اسم کیفیت وہ ہے جس سے کوئی خاص حالت یا کیفیت معلوم ہوتی ہے جیسے سختی، روشنی، صحت، جلن۔۔۔ [۳۸]

## دہلی ایڈیشن (۱۹۴۹ء) کے مطابق:

اردو میں اسم عام کئی قسم کے ہوتے ہیں۔ اسم کیفیت، اسم جمع، اسم ظرف، اسم آلہ چند قسمیں ہیں۔ اسم کیفیت وہ ہے جس سے کوئی خاص حالت یا کیفیت معلوم ہوتی ہے جیسے سختی، روشنی، صحت، جلن۔۔۔ [۳۹]

## طبع جدید کے مطابق:

اردو میں اسم عام کی تین قسمیں ہیں۔

۱۔ عام نام      ۲۔ اسم کیفیت      ۳۔ اسم جمع

اسم کیفیت وہ ہے جس سے کسی شے یا شخص کی کوئی خاص حالت یا کیفیت معلوم ہوتی ہے جیسے سختی، روشنی، صحت، جلن۔۔۔ [۴۰]

اسما کی تکبیر کے ضمن میں آخری جملے:

## طبع اول:

کبھی شہ (شاہ) کا لفظ شروع میں لگا کر بناتے ہیں جیسے شہتیر، شہباز، شاہ بلوت، شاہراہ، شہپر (یہ فارسی ترکیب ہے) [۴۱]

## اورنگ آباد:

کبھی شہ (شاہ) کا لفظ شروع میں لگا کر بناتے ہیں جیسے شہتیر، شہباز، شاہ بلوت، شاہراہ، شہپر، شاہکار۔ یہ اصل میں فارسی ترکیب ہے اور اردو میں عام طور پر مروج ہے۔ اسی طرح ہندی الفاظ کے شروع میں 'سنسکرت' لفظ بڑھا کر تکبیر بنالیتے ہیں جیسے مہا کاج، مہاراج وغیرہ۔ [۴۲]

اسم کی حالتوں کے بیان میں مختلف طباعتوں کے مندرجات کی کیفیت یہ ہے کہ طبع اول میں فاعلی، مفعولی، ظرفی، اضافی اور منادئی کا ذکر ہے۔ اورنگ آباد ۱۹۳۶ء میں تمہیدی بیان میں تبدیلی کے علاوہ اسم کی حالتوں میں فاعلی، مفعولی، خبری، اضافی، ندائی، ظرفی اور طوری قسموں کا ذکر ہے۔ دہلی ایڈیشن میں بھی یہی اقسام مذکور ہیں۔ طبع جدید میں دہلی ایڈیشن کی اقسام میں سے 'ظرفی' حالت حذف کر دی گئی ہے۔ متن کی عبارت کی کیفیت ملاحظہ ہو:

## طبع اول:

اسم کی چند حالتیں ہوتی ہیں اور ہر اسم کے لیے ضرور ہے کہ وہ ذیل کی کسی نہ کسی حالت میں ہو۔

- (۱) حالت فاعلی یعنی کام کرنے والے کی حالت۔۔۔
- (۲) حالت مفعولی اسے کہتے ہیں جس پر کام کا اثر پڑے۔۔۔
- (۳) حالت ظرفی یعنی جب کسی اسم کا تعلق زمان اور مکان سے پایا جائے۔۔۔
- (۴) حالت اضافی جس میں کسی ایک اسم کو دوسرے سے نسبت دی جائے۔۔۔
- (۵) حالت منادلی وہ جسے بلا یا جائے۔۔۔ [۴۳]

## اورنگ آباد ایڈیشن کی کیفیت یہ ہے:

صرف کی رو سے اسم کی یہ چند حالتیں ہیں جو جمع کی صورت میں یا حروف ربط کے آنے سے پیدا ہوتی ہیں لیکن بہ لحاظ معنی بھی اسم کی چند حالتیں ہیں جن کا ذکر نوجو میں آنا چاہیے لیکن صرف میں بھی بعض اوقات اور خاص طور پر فعل کے بیان میں ان کی ضرورت پڑتی ہے، اس لیے سرسری طور سے ان کا ذکر کیا جاتا ہے۔  
تفصیلی بیان نوجو میں ہوگا۔

(۱) فاعلی حالت؛ یہ اسم کی وہ حالت ہے، جس سے یہ معلوم ہوتا ہے کہ وہ کسی کام کا کرنے والا یا کسی خاص حالت میں ہے۔۔۔

(۲) مفعولی حالت؛ یہ وہ حالت ہے جس سے یہ ظاہر ہوتا ہے کہ اسم پر کام کا اثر واقع ہوا ہے۔۔۔

(۳) ندائی، جس سے کسی کا بلانا ظاہر ہو۔۔۔

(۴) خبری، وہ اسم جو بطور خبر کے واقع ہوتا ہے۔۔۔

(۵) اضافی؛ جس میں کسی ایک اسم کو دوسرے سے نسبت دی جائے۔۔۔

(۶) ظرفی یعنی جب کسی اسم سے زمان یا مکان یعنی وقت یا جگہ کا مفہوم پایا جائے۔۔۔

(۷) طوری؛ جس سے طور طریقہ، اسلوب ذریعہ، سبب اور مقابلہ وغیرہ معلوم ہو۔۔۔ [۴۴]

دہلی ایڈیشن میں حالت کی بحث اورنگ آباد ایڈیشن کے مطابق ہے۔ طبع جدید میں دہلی ایڈیشن میں مذکور حالت اضافی کو حذف کر دیا گیا۔

صفت کے بیان میں منفی صفات ذاتی کی بحث سے پہلے صفت کے درجے پر گفتگو کی گئی ہے۔ مختلف ایڈیشنوں میں

اس کی کیفیت کے اختلاف دیکھیے:

## طبع اول:

بعض اوقات 'ایک' کا لفظ مبالغہ پیدا کرتا ہے جیسے؛ ایک چھٹا ہوا۔ ایک بد ذات، ہے۔

یہ جو چشم پر آب ہیں دونوں ایک خانہ خراب ہیں دونوں

لیکن اس کا استعمال ہمیشہ ذم کے موقع پر ہوتا ہے۔ زور کے واسطے بھی بڑھا دیتے ہیں۔  
اسی طرح اعلیٰ، اعلیٰ درجہ، اول نمبر، اول درجہ، پرلے درجہ کے الفاظ بھی یہی کام دیتے ہیں جیسے اس میں یہ اعلیٰ  
صفت ہے۔ اعلیٰ درجہ کی جنس، اول نمبر کا احمق، پرلے درجہ کا بے وقوف، اس میں اعلیٰ اور اعلیٰ درجہ کا لفظ اسم  
کے ساتھ آتا ہے، باقی صفات کے ساتھ۔

۶۔ 'سا' کا لفظ بھی صفات کے ساتھ استعمال کیا جاسکتا ہے۔ اس سے مشابہت پائی جاتی ہے لیکن ساتھ ہی  
صفت میں کمی کا اظہار ہوتا ہے جیسے لال سا کپڑا، کالا سارنگ، وہ تو مجھے بے وقوف سا معلوم ہوتا ہے۔ بعض  
اوقات 'سا' اڑ کر نہایت پاکیزہ مبالغہ کیا جاتا ہے۔ اگرچہ اس کی ترکیب یہ ہوگی کہ 'پھول سا ہلکا'، 'شہد سا میٹھا'  
لیکن اس کے معنی بہت ہلکے اور بہت میٹھے کے لیے جاتے ہیں۔۔۔ سا، کا استعمال، صفت کی زیادتی کے  
لیے اس طرح بھی آتا ہے جیسے بہت سا آنا، بڑا سا گھر، سا، ان معنوں میں سنسکرت کی علامت 'شس' سے  
نکلا ہے جس کے معنی 'گنا' کے ہیں اور جہاں 'سا' کے معنی مشابہت کے ہیں وہ سنسکرت کے لفظ 'سما' سے  
نکلا ہے، برج میں یہ 'سان' ہو اور ہندی اور اردو میں 'سما' ہو گیا۔ [۴۵]

یہ بحث اور نگ آباد ایڈیشن میں اس طرح درج ہے:

بعض اوقات (ایک) کا لفظ مبالغہ کے لیے آتا ہے جیسے: وہ ایک چھٹا ہوا ہے۔ ایک بد ذات ہے۔

یہ جو چشم پر آب ہیں دونوں

ایک خانہ خراب ہیں دونوں

لیکن اس کا استعمال ہمیشہ ذم کے موقع پر ہوتا ہے۔ کبھی بہت اور زیادہ مل کر بھی آتے ہیں جیسے: وہ بہت زیادہ  
لاچی ہے۔ کبھی بدرجہا بھی اسی طرح استعمال ہوتا ہے جیسے: یہ اس سے بدرجہا بہتر ہے۔ یہ اس سے  
ہزار درجے اچھی ہے۔ اسی طرح اعلیٰ، اعلیٰ درجہ، اول نمبر، اول درجہ، پرلے درجہ کے الفاظ بھی یہی کام دیتے  
ہیں جیسے اعلیٰ درجے کا ماہر، اول نمبر کا چور، ہے، پرلے سرے کا احمق۔ [۴۶]  
(اس کے بعد کی عبارت حذف کر دی گئی۔)

اب دہلی ایڈیشن ۱۹۴۰ء کی بحث دیکھیے:

بعض اوقات ایک کا لفظ مبالغہ پیدا کرتا ہے جیسے: ایک چھٹا ہوا۔ ایک بد ذات ہے۔

یہ جو چشم پر آب ہیں دونوں

ایک خانہ خراب ہیں دونوں

لیکن اس کا استعمال ہمیشہ ذم کے موقع پر ہوتا ہے۔ زور کے واسطے بھی بڑھا دیتے ہیں۔ کبھی بہت اور زیادہ مل  
کر بھی آتے ہیں جیسے: وہ بہت زیادہ لابی ہے۔ کبھی بدرجہا بھی اسی طرح استعمال ہوتا ہے جیسے: یہ اس  
سے بدرجہا بہتر ہے۔ یہ اس سے ہزار درجے اچھی ہے۔

اسی طرح اعلیٰ، اعلیٰ درجہ، اول نمبر، اول درجہ، پرلے درجہ کے الفاظ بھی یہی کام دیتے ہیں جیسے اس میں یہ اعلیٰ  
صفت ہے۔ اعلیٰ درجہ کی جنس، اول نمبر کا احمق، وہ مجھے پرلے درجہ کا بے وقوف معلوم ہوتا ہے۔

یہی حرف بعض اوقات اسم یا ضمیر کے ساتھ استعمال ہوتا ہے اور اس سے مل کر صفت کا کام دیتا ہے اور اس سے مشابہت ظاہر ہوتی ہے جیسے؛ بادل کا سائبان مجھ سا گنہگار، تم سا عقل مند۔

بعض اوقات یہ حرف اسم اور ضمیر کی اضافی حالت کے ساتھ بھی آتا ہے۔ اس وقت خود شخص یا شے سے مشابہت ظاہر نہیں ہوتی بل کہ کسی ایسی بات سے مشابہت ہوتی ہے جو اس شخص یا شے میں پائی جاتی ہے جیسے آدمی کی سی بولی، ہاتھی کی سی سوئڈ،۔۔۔ بکرے کی سی ڈاڑھی (یہاں حرف اضافت کے بعد اسم محذوف سمجھا گیا ہے۔ یعنی آدمی کی بولی کیسی بولی۔ ہاتھی کی سوئڈ سی سوئڈ) بعض اوقات موصوف محذوف ہوتا ہے جیسے پھول سا نظر آتا ہے، پہاڑ کی چوٹی سی، معلوم ہوتی ہے۔ یہاں وہ شے جسے ہم دیکھ رہے ہیں محذوف ہے۔۔۔ اس طرح یہ صفت کے ساتھ آکر اسم کی تعریف کرتا ہے۔۔۔ پھول سا ہلکا، پتھر سا سخت۔ اس قسم کی ترکیب میں سے کبھی 'سا' اڑا کر بہت پاکیزہ مبالغہ پیدا کیا جاتا ہے جیسے ہلکا پھول، بیٹھا شہد۔۔۔ اس قسم کی ترکیبی صفات کی چند مثالیں دی جاتی ہیں:

ہلکا پھول، بیٹھا شہد،۔۔۔ ٹھنڈا برف، اندھیرا گھپ۔۔۔

'سا' کا استعمال، صفت کی زیادتی کے لیے اس طرح بھی آتا ہے جیسے بہت سا آنا، بڑا سا گھر، سا ان معنوں میں سنسکرت کی علامت 'شس' سے نکلا ہے جس کے معنی 'گنا' کے ہیں اور جہاں سا کے معنی مشابہت کے ہیں وہ سنسکرت کے لفظ 'سا' سے نکلا ہے، برج میں یہ 'سان' ہوا اور ہندی اور اردو میں 'سا' ہو گیا۔ [۴۷]

طبع جدید میں ایک بار پھر اس بحث کو مختصر کر دیا گیا۔ لکھتے ہیں:

بعض اوقات ایک کا لفظ بھی مبالغے کے لیے آتا ہے جیسے؛ وہ ایک چھٹا ہوا ہے۔ ایک بذات ہے۔

یہ جو چشم پر آب ہیں دونوں ایک خانہ خراب ہیں دونوں

لیکن اس کا استعمال ہمیشہ ذم کے موقع پر ہوتا ہے۔

کبھی بہت اور زیادہ مل کر بھی آتے ہیں جیسے؛ وہ بہت زیادہ لاپٹی ہے۔ کبھی 'بدر جہا' بھی اسی طرح استعمال ہوتا ہے جیسے؛ یہ اس سے بدر جہا بہتر ہے۔ یہ اس سے ہزار درجے اچھی ہے۔ اسی طرح اعلیٰ، اعلیٰ درجہ، اول نمبر، اول درجہ، پرلے درجہ کے الفاظ بھی یہی کام دیتے ہیں جیسے اعلیٰ درجے کا ماہر اول نمبر کا چور، ہے، پرلے

سرے کا احمق۔ [۴۸]

یہاں ہم نے مختلف ایڈیشن سے چند اقتباس ایک دوسرے کے تقابل میں دیکھے۔ ان میں ترمیم کا عمل نمایاں ہے۔ اب ایک ایسی مثال دیکھتے ہیں جہاں ایک آدھ لفظ کی تبدیلی کی گئی ہے۔

طبع اول:

محمود کا گھوڑا، یہاں گھوڑا اضافی حالت میں ہے اور اپنا تعلق محمود (یعنی مضاف) سے ظاہر کرتا ہے۔ [۴۹]

اورنگ آباد ۱۹۳۶ء:

محمود کا گھوڑا، یہاں گھوڑا اضافی حالت میں ہے اور اپنا تعلق محمود (یعنی مضاف الیہ) سے ظاہر کرتا ہے۔ [۵۰]

طبع جدید:

محمود کا گھوڑا، یہاں گھوڑا اضافی حالت میں ہے اور اپنا تعلق محمود (یعنی مضاف الیہ) سے ظاہر کرتا ہے۔ [۵۱]  
مضاف کی جگہ مضاف الیہ کا لفظ لانے سے ایک تو محمود اور گھوڑا کا قواعدی درجہ تبدیل ہو گیا ہے اور اس غلطی کی اصلاح بھی ہو گئی ہے جو طبع اول میں موجود تھی۔

اقتباسات مندرجہ بالا سے غرض یہ ہے کہ کتاب میں ترمیم و اصلاح کے عمل پر روشنی پڑ سکے۔ ہم نے ابتدا میں کتاب کے مشمولات کا اجمالاً تذکرہ کیا تھا۔ یہاں موضوعاتی سطح پر قابل ذکر تغیر کے بغیر مشمولات کی صحیح کیفیت سامنے نہیں آتی۔ موضوعاتی سطح پر مطالعے کے یہ امور سامنے رکھنا لازم ہیں۔

(۱) قواعد کے مفہوم کو کہنے والے اور سننے والے کے درمیان لسانی عمل سے وابستہ کر کے زبان کی تحریری شکل کی بجائے بول چال کی اہمیت پر زور دیا۔

(۲) حروف تہجی کے تسامحات دور کیے گئے اور مخلوط حروف کو شامل کر کے تعداد بڑھادی اور حروف تہجی کو اردو کے مزاج کے مطابق تسلیم کر لیا گیا۔

(۳) اسم نکرہ کی اقسام کو مختصر کر دیا گیا۔

(۴) اسم کی پانچ حالتوں کی بجائے آٹھ حالتیں کر دیں۔

(۵) تاریخ الفاظ کے مباحث کچھ کم کیے گئے لیکن پھر بھی متعدد مقامات پر درج ہیں۔

(۶) نحو کے متعدد مباحث میں ترمیم کر کے طبع جدید میں تفصیل اور تشریح زیادہ کر دی ہے۔

(۷) رموز اوقاف اور عروض کے مباحث بھی طبع جدید میں موجود ہیں۔

اس حالت میں بھی عین ممکن ہے تو ضیحات و تشریحات یا کلمات کے درجے کی شناخت میں کئی مقامات پر اصلاح کی ضرورت ہو لیکن اپنی ہیئت کے اعتبار سے یہ ایک ایسی کتاب ثابت ہوئی جو اردو قواعد نویسی کے لیے ایک رہنما کی حیثیت اختیار کر گئی۔ نصابات میں اس کی سفارش کی گئی تو مستقبل کی نصابی قواعد نویسی کی روایت میں اس سے استفادے کی بے شمار مثالیں سامنے آئیں۔ جن معروف قواعد نویسوں نے اس کتاب کی تحریک سے کتابیں لکھیں ان میں زین العابدین فرجاد مؤلف ”آئین اردو“، جلال الدین احمد جعفری زینبی مؤلف ”عمدة القواعد“ و ”اساس اردو“، نسیم امر و ہوی مؤلف ”نسیم القواعد“، ضامن علی کتوری مؤلف ”قواعد کتوری“ اور ابواللیث صدیقی مؤلف ”جامع القواعد“ کے نام نمایاں ہیں۔ ڈاکٹر شوکت سبزواری نے ”اردو قواعد“ میں اشتقاق کی بحث میں ”قواعد اردو“ سے بہت استفادہ کیا۔

یہ کتاب ابتدا میں تنقید کا نشانہ بنی لیکن آہستہ آہستہ اس کی اہمیت کا احساس بڑھنے لگا اور اردو قواعد پر تنقید سے کام کرنے والوں نے اس کی اہمیت کا برملا اعتراف کیا۔ چند آراء دیکھیے:



ڈاکٹر نیر اقبال کے الفاظ میں:

تقریباً بیسویں صدی کی پہلی چوتھائی کے خاتمے تک مرتب ہونے والی تمام قواعدی تالیفات کی عمومی نیچ سے ہٹ کر، انگریزی قواعد نویسی کے اصولوں کا تتبع کرتے ہوئے بابائے اردو نے اپنی معرکہ آرا تصنیف ”قواعد اردو“ لکھی۔ ان کی ”قواعد اردو“ اور ”اردو صرف و نحو“ دونوں تالیفات میں اردو زبان کے اصولوں کی عربی فارسی سے الگ مان کر تشریح کرنے کی کوشش کی گئی ہے۔ [۵۲]

اسی قسم کا ایک بیان ڈاکٹر معراج تیر کے ہاں بھی ملتا ہے۔ وہ لکھتے ہیں:

اس نحوی تراکیب کے بیان میں انھوں نے انگریزی قواعد کے اصولوں کو مد نظر رکھا ہے۔ [۵۳]

ڈاکٹر معراج تیر کا میدان زبان و قواعد کی تحقیق نہیں اس لیے چنداں حیرانی کی بات نہیں لیکن ڈاکٹر نیر اقبال کا بیان ضرور محل نظر ہے۔ اس اقتباس میں ”تمام قواعدی تالیفات“ اور ”انگریزی قواعد نویسی کے اصولوں کا تتبع“ ہر دو تعینات خالص تحقیقی حوالے سے درست نہیں ہیں۔ اس میں کوئی شک نہیں کہ مولوی عبدالحق سے پہلے بابو کاہن سنگھ کی ”قواعد اردو“ (۱۹۶۷ء) اور مولوی محمد اسماعیل میرٹھی کی ”قواعد اردو“ (حصہ دوم) (۱۹۰۴ء) سانسے آچکی تھیں، جن میں اجزائے کلام کی بنا پر قواعد نویسی کی کوشش کی گئی تھی۔ اسی طرح اردو میں انگریزی قواعد نویسی کی منہاج سے استفادہ تو کہا جاسکتا ہے لیکن اس کے ”اصولوں کا تتبع“ کہنا درست نہیں۔ تقسیم اسم، لوازم اسم، فعل کی بحث، فعل کی صورتیں، کلمات کی ساخت اور اشتقاق کے قرینے، نحو تفصیلی اور نحو ترکیبی کا تصور، اجزائے کلام کی مطابقت اور بطور خاص فعل کی مطابقت کے طریقے؛ غرض قدم قدم پر ایسے مقام آتے ہیں جہاں اردو اور انگریزی قواعد میں اصولی سطح پر اختلاف ہے اور مولوی عبدالحق ہر موقع پر انگریزی کے تتبع کی بجائے اردو کے تجربے پر اپنی قواعد کی بنیاد رکھی ہے۔ ڈاکٹر غلام مصطفیٰ خان کے مطابق:

مولوی عبدالحق نے اپنی قواعد اردو میں ایک اور طرز اختیار کیا، جس کو ان سے پہلے اردو کے کسی اہل زبان قواعد نویس نے اختیار نہیں کیا تھا، انھوں نے ”مصباح لقواعد“ سے بالکل جدا راہ اختیار کی اور عربی اصول پر قواعد کو مرتب نہیں کیا۔ ان کی قواعد اردو بڑی حد تک مستشرقین قواعد نویسوں کے اصول پر لکھی گئی ہے۔ مگر چوں کہ وہ اردو کے بہترین مزاج شناس ہیں، اس لیے انھوں نے جدید مغربی اصول قواعد نویسی سے استفادے کے ساتھ اردو کی انفرادیت کو بھی پیش نظر رکھا ہے۔ [۵۴]

ڈاکٹر سہیل بخاری کے الفاظ میں

مولوی عبدالحق کی لکھی ہوئی واحد کتاب ”قواعد اردو“ ہے جو اس گہری تاریکی میں ایک نورانی کرن کی حیثیت رکھتی ہے، جس میں انھوں نے اردو پر ایک آزاد زبان کی حیثیت سے غور کر کے پہلی بار اس کی نظامیات کو اپنے پیروں پر کھڑا ہونے کی سکت عطا کی ہے۔ [۵۵]

ڈاکٹر رفیعہ سلطانہ اپنے مضمون ”ڈاکٹر مولوی عبدالحق کے تحقیقی کارنامے“ (مشمولہ نقد عبدالحق) میں لکھتی ہیں:

ادب کے علاوہ اردو زبان کی قواعد کی تدوین مولوی صاحب کا شاندار تحقیقی کارنامہ ہے۔ اس میں اردو حروف تہجی، اردو افعال اور اردو صرف و نحو کا جس طرح مولوی صاحب نے مطالعہ کیا ہے وہ اردو لسانیات کے متعلم

کے لیے مشعل راہ ہے۔ [۵۶]

اس کتاب کا بنیادی وصف یہی ہے کہ اس میں مستشرقین اور مقامی قواعد نویسوں کی قواعد نویسی سے حسب ضرورت استفادہ تو کیا گیا لیکن قواعد خالصتاً اردو کے مزاج اور اس کی ساخت کے مطابق مرتب کیے گئے۔ ڈاکٹر مرزا خلیل احمد بیگ کے مطابق:

عبداللحق نے اس قواعد میں فارسی اور عربی قواعد نویسی کو نمونہ نہیں بنایا بلکہ اس میں خاصی ترمیم پید کی اور اردو زبان کے اپنے مزاج کو پیش نظر رکھتے ہوئے انگریزی قواعد نویسی کے جدید اصولوں سے بھی استفادہ

کیا۔ عبداللحق کی یہ قواعد آج بھی اردو کی سب سے جامع اور معیاری قواعد سمجھی جاتی ہے۔ [۵۷]

اس امر میں شک و شبہ کی گنجائش بھی نہیں کہ مولوی عبداللحق نے مقامی اور مستشرقین کی اردو قواعد نویسی کی روایت کو سامنے رکھتے ہوئے اس میں اپنی اجتہادی اپروچ کا استعمال کیا۔ اس طرح ایک ایسی قواعد لکھی جو اردو کی اہم ترین قواعد کہی جاسکتی ہے۔ یہ واحد قواعد ہے جس پر اس بھی تنقیدی مضامین لکھے جا رہے ہیں۔ معترضین کے اعتراضات کے باوصف یہ ایک ایسی کتاب ہے جسے بالعموم ”اہل علم نے سراہا اور پسند کیا ہے۔“ [۵۸] سید قدرت نقوی کے خیال میں:

اتنی مدت گزر جانے کے بعد بھی کوئی کوشش ایسی نظر نہیں آتی کہ کہا جاسکے کہ یہ کام آگے بڑھا ہے۔ [۵۹]

”قواعد اردو“ کے بارے میں یہ رائے بھی مبالغے پر مبنی ہے۔ حقیقت یہ ہے کہ اس کتاب نے کئی ماہرین زبان کو قواعد نویسی کی طرف مائل کیا اور ان کی رہنمائی کی۔ پچھلے قواعد نویسوں کی اس امر کا اعتراف کریں یا نہ کریں لیکن بیسویں صدی کے نصف اول میں قواعد نویسی کی وہی منہاج پسندیدہ قرار پائی جو اس کتاب میں اختیار کی گئی۔ نواب زین العابدین کی ”آئین اردو“، جلال الدین احمد جعفری زبیدی کی ”عمدة القواعد“، ضامن علی کٹوری کی ”قواعد کٹوری“ اور نسیم امر و ہوی کی ”آئین اردو“ ایسی ہی کتابیں ہیں جو ”قواعد اردو“ کی منہاج سے استفادے کے بعد لکھی گئیں۔ بعد ازاں لکھی گئی پیش تر کتابوں پر بھی قواعد اردو کے اثرات تلاش کیے جاسکتے ہیں۔ اس وقت اس کتاب کی تالیف کو ایک صدی ہونے کو ہے۔ ضرورت اس امر کی ہے کہ اس کی تدوین نو کی جائے اور ایک مستند متن سامنے لایا جائے۔

## حوالہ جات و حواشی

- ۱- ابوسلیمان شاہ جہان پوری، کتابیات قواعد اردو، اسلام آباد، مقتدرہ قومی زبان، ۱۹۸۵ء، ص: ۱۹ پر اندراج نمبر ۱۰۹
- ۲- معراج تیر، سید، ڈاکٹر، بابائے اردو، ڈاکٹر مولوی عبدالحق۔ فن اور شخصیت، لاہور، مکتبہ بلاغ، ۱۹۹۵ء، ص: ۳۹۳
- ۳- عبدالحق، مولوی، ڈاکٹر، قواعد اردو، لکھنؤ، الناظر پریس۔ ۱۹۱۳ء، ص: ۲
- ۴- نجم رحمانی، ڈاکٹر، ایف۔ ایم۔ اردو کے فروغ میں انگریزوں کے پنجاب کے نظام تعلیم کا حصہ، غیر مطبوعہ مقالہ برائے پی۔ ایچ۔ ڈی۔ خزونہ پنجاب یونیورسٹی لائبریری، س۔ ن۔ ص: ۴۹۰
- ۵- عبدالحق، مولوی، ڈاکٹر، قواعد اردو، لکھنؤ، الناظر پریس، طبع اول، ۱۹۱۴ء، ص: ۲
- ۶- ایضاً، ص: ۳
- ۷- ایضاً، ص: ۹
- ۸- ایضاً، ص: ۸۱
- ۹- ایضاً، ص: ۱۱۵
- ۱۰- عبدالغنی، مولوی، محمد، تنقید بر قواعد اردو، لکھنؤ، مطبع مفید عام، ۱۹۱۹ء، ص: ۱۶
- ۱۱- ایضاً، ص: ۱۶
- ۱۲- ایضاً، ص: ۱۶-۱۷
- ۱۳- ایضاً، ص: ۲۳
- ۱۴- ایضاً، ص: ۲۶
- ۱۵- عبدالحق، مولوی، قواعد اردو، ص: ۱۱۹
- ۱۶- عبدالغنی، مولوی، تنقید بر قواعد اردو، ص: ۹
- ۱۷- ایضاً، ص: ۱۲
- ۱۸- ایضاً، ص: ۱۲
- ۱۹- ایضاً، ص: ۱۳
- ۲۰- ایضاً، ص: ۱۳
- ۲۱- ایضاً، ص: ۱۳
- ۲۲- ایضاً، ص: ۷
- ۲۳- ایضاً، ص: ۳۸
- ۲۴- ایضاً، ص: ۴۰
- ۲۵- یہ اعتراضات آئین اردو، مولفہ زین العابدین فرجاد، مطبوعہ نامی پریس میرٹھ، سنہ ۱۹۲۶ء کے صفحہ نمبر ۱۵ تا ۱۸ پر ملاحظہ کیے جاسکتے ہیں۔

- ۲۶۔ عبدالحق، مولوی، قواعد اردو، ص: ۱۲۸
- ۲۷۔ ایضاً، ص: ۱۷۶
- ۲۸۔ فرجاد، زین العابدین، آئین اردو، ص: ۱۷
- ۲۹۔ عبدالحق، مولوی، ڈاکٹر، قواعد اردو (طبع جدید) لاہور، لاہور اکیڈمی، ۱۹۵۸ء، ص: ۲۲۲
- ۳۰۔ فرجاد، زین العابدین، آئین اردو، ص: ۱۹
- ۳۱۔ عبدالحق، مولوی ڈاکٹر، قواعد اردو (طبع اول)، ص: [۱۹] مقدمہ
- ۳۲۔ عبدالحق، مولوی ڈاکٹر، قواعد اردو، اورنگ آباد، مجلس ترقی، اردو ہند، ۱۹۳۶ء، ص: ۲۱
- ۳۳۔ عبدالحق، مولوی ڈاکٹر، قواعد اردو (طبع اول)، ص: ۱
- ۳۴۔ عبدالحق، مولوی ڈاکٹر، قواعد اردو، اورنگ آباد، ص: ۱
- ۳۵۔ عبدالحق، مولوی ڈاکٹر، قواعد اردو (طبع اول)، ص: ۶
- ۳۶۔ عبدالحق، مولوی ڈاکٹر، قواعد اردو، اورنگ آباد، ص: ۸
- ۳۷۔ عبدالحق، مولوی ڈاکٹر، قواعد اردو (طبع اول)، ص: ۲۷
- ۳۸۔ عبدالحق، مولوی ڈاکٹر، قواعد اردو، اورنگ آباد، ص: ۲
- ۳۹۔ عبدالحق، مولوی ڈاکٹر، قواعد اردو، دہلی، انجمن ترقی، اردو، ۱۹۴۰ء، ص: ۱۲
- ۴۰۔ عبدالحق، مولوی، ڈاکٹر، قواعد اردو (طبع جدید)، ص: ۵۳
- ۴۱۔ عبدالحق، مولوی ڈاکٹر، قواعد اردو (طبع اول)، ص: ۵۱
- ۴۲۔ عبدالحق، مولوی ڈاکٹر، قواعد اردو، اورنگ آباد، ص: ۵۳
- ۴۳۔ عبدالحق، مولوی ڈاکٹر، قواعد اردو (طبع اول)، ص: ۴۸-۵۰
- ۴۴۔ عبدالحق، مولوی ڈاکٹر، قواعد اردو، اورنگ آباد، ص: ۵۲
- ۴۵۔ عبدالحق، مولوی ڈاکٹر، قواعد اردو (طبع اول)، ص: ۵۵
- ۴۶۔ عبدالحق، مولوی ڈاکٹر، قواعد اردو (اورنگ آباد ایڈیشن)، ص: ۵۲
- ۴۷۔ عبدالحق، مولوی ڈاکٹر، قواعد اردو (دہلی ایڈیشن)، ص: ۵۲-۵۳
- ۴۸۔ عبدالحق، مولوی ڈاکٹر، قواعد اردو (طبع جدید)، ص: ۹۲
- ۴۹۔ عبدالحق، مولوی ڈاکٹر، قواعد اردو (طبع اول)، ص: ۱۶۱
- ۵۰۔ عبدالحق، مولوی ڈاکٹر، قواعد اردو (اورنگ آباد)، ص: ۱۶۳
- ۵۱۔ عبدالحق، مولوی ڈاکٹر، قواعد اردو (طبع جدید)، ص: ۲۲۱
- ۵۲۔ نیر اقبال، ڈاکٹر، بابائے اردو کی قواعد (مقالہ) مشمولہ ساقی، کراچی، ۱۹۶۹ء، ص: ۳۹
- ۵۳۔ معراج نیر، سید، ڈاکٹر، بابائے اردو، ڈاکٹر مولوی عبدالحق۔ فن اور شخصیت، لاہور، مکتبہ ابلاغ، ۱۹۹۵ء، ص: ۹۳
- ۵۴۔ غلام مصطفیٰ خان، ڈاکٹر، جامع القواعد (حصہ نحو)، لاہور، اردو سائنس بورڈ، ۲۰۰۳ء، ص: ۱۲
- ۵۵۔ سہیل بخاری ڈاکٹر، نظامیات اردو، لاہور، اردو اکیڈمی پاکستان، ۱۹۸۸ء، ص: ۱۸

- ۵۶۔ رفیعہ سلطانہ، ڈاکٹر، مولوی عبدالحق کے تحقیقی کارنامے، (مضمون مشمولہ) ماہنامہ ”قومی زبان“، کراچی، اگست ۱۹۹۶ء۔ ص: ۳۸
- ۵۷۔ خلیل احمد بیگ، مرزا، اردو میں لسانی تحقیق (مضمون مشمولہ) نقوش، لاہور، سال نامہ ۱۳۲ھ، ص: ۱۰۵
- ۵۸۔ اشرف کمال، ڈاکٹر، بابائے اردو مولوی عبدالحق اور قواعد اردو، (مضمون مشمولہ) اخبار اردو، اسلام آباد، جلد: ۲۱، شمارہ: ۴، اپریل ۲۰۰۵ء، ص: ۲۲
- ۵۹۔ قدرت نقوی، سید، مطالعہ عبدالحق، کراچی، انجمن ترقیء اردو پاکستان، ۱۹۹۷ء، ص: ۲۹

### ماخذ و منابع:

کتب:

- ۱۔ ابوسلیمان شاہ جہان پوری، کتابیات قواعد اردو، اسلام آباد، مقتدرہ قومی زبان، ۱۹۸۵ء،
- ۳۔ زین العابدین فرجاد، آئین اردو، میرٹھ، نامی پریس، سنہ ۱۹۲۶ء
- ۴۔ سہیل بخاری ڈاکٹر، نظامیات اردو، لاہور، اردو اکیڈمی پاکستان، ۱۹۸۸ء
- ۵۔ عبدالحق، مولوی، ڈاکٹر، قواعد اردو، لکھنؤ، الناظر پریس، ۱۹۱۳ء
- ۶۔ عبدالحق، مولوی ڈاکٹر، قواعد اردو، اورنگ آباد، مجلس ترقیء اردو ہند، ۱۹۳۶ء
- ۷۔ عبدالحق، مولوی ڈاکٹر، قواعد اردو، دہلی، انجمن ترقیء اردو، ۱۹۳۰ء
- ۸۔ عبدالحق، مولوی، ڈاکٹر، قواعد اردو (طبع جدید) لاہور، لاہور اکیڈمی، ۱۹۵۸ء
- ۹۔ عبدالغنی، مولوی، محمد، تنقید قواعد اردو، لکھنؤ، مطبع مفید عام، ۱۹۱۹ء
- ۱۰۔ غلام مصطفیٰ خان، ڈاکٹر، جامع القواعد (حصہ نحو)، لاہور، اردو سائنس بورڈ، ۲۰۰۳ء
- ۱۱۔ قدرت نقوی، سید، مطالعہ عبدالحق، کراچی، انجمن ترقیء اردو پاکستان، ۱۹۹۷ء، ص: ۲۹
- ۱۲۔ معراج تیر، سید، ڈاکٹر، بابائے اردو، ڈاکٹر مولوی عبدالحق۔ فن اور شخصیت، لاہور، مکتبہ ابلاغ، ۱۹۹۵ء

رسائل و جرائد:

- ۱۔ اخبار اردو، اسلام آباد، جلد: ۲۱، شمارہ: ۴، اپریل ۲۰۰۵ء
- ۲۔ ساقی، کراچی، ۱۹۶۹ء
- ۳۔ ماہنامہ ”قومی زبان“، کراچی، اگست ۱۹۹۶ء
- ۴۔ نقوش، لاہور، سال نامہ ۱۳۲ھ

تحقیقی مقالات:

- ۱۔ انجم رحمانی، ڈاکٹر، ایف۔ ایم۔، اردو کے فروغ میں انگریزوں کے پنجاب کے نظام تعلیم کا حصہ، غیر مطبوعہ مقالہ برائے پی۔ ایچ۔ ڈی۔ محزونہ پنجاب یونیورسٹی لاہور، س۔ ن۔
- ۲۔ نعمت الحق، ڈاکٹر، اردو سائنات۔ تاریخ و تنقید کی روشنی میں (غیر مطبوعہ مقالہ پی ایچ ڈی) محزونہ بہاؤ الدین زکریا یونیورسٹی لاہور، ملتان ۱۹۹۶ء

## پاکستان کا لسانی جغرافیہ

**Dr Nasir Rana**

Director, Research and Quality Assurance, Govt. Dial Singh College, Lahore

### Linguistic Map of Pakistan

Indus civilization was spread over a vast geographical region from the north eastern mountains of Afghanistan to the coast of Makran, Punjab, Sind and South Indian areas up to Gujrat. It was one of the world's first urban civilizations which was flourished around the Indus river basin extended into the Ghaggar- HakRa river valley and in upper adjacent to the Ganges-Yamuna plains about 5000 years back. This area is the home of Dravidian languages. The Punjabi, Sindhi and Brahvi of Pakistani languages come from of Dravidian language family. Dravidian grammatical influence, professions' names, social customs and places names suggest that the Dravidian languages were once spoken more widely across the area. This article expresses views on the influence and origin of the language spoken by the ancestors of the civilization.

وادی سندھ کی تہذیب دریائے گھاگرا کے آر پار شمال میں لگنا جمنادو آب تک؛ ساحل مکران سے مشرقی افغانستان تک اور جنوب میں مہاراشٹر کے علاقے دائم آباد تک پھیلی ہوئی تھی۔ تقریباً ساڑھے بارہ لاکھ مربع کلومیٹر پر محیط یہ علاقہ اپنی ہم عصر: مصر، بابل و مینو اور چینی تہذیبوں میں سب سے وسیع تھا۔ (۱) اس کے عروج کی کہانی اب کسی عمرانی اور لسانی ماہر سے پوشیدہ نہیں رہی۔ اس قدیم تہذیب کے آخری دور میں جو زوال آیا وہ صرف شہری بستوں کی تباہی کا باعث بنا جب کہ مضافاتی اور دیہی آبادی اپنی رہ ریت اور روایتی زندگی کے ساتھ پہلے ہی کی طرح موجود رہی۔ بڑا پاور موہن جو ڈوک کی پرانی طرز کی اس جدید تہذیب کے زوال سے تہذیبی ارتقاء میں یقیناً ترقی معکوس ہوئی یعنی شہری زندگی کچھ ختم کر دی گئی، کچھ تابع کر لی گئی اور کچھ دائیں بائیں اور ادھر ادھر کھڑکی ہوگی۔ اس کو ہمیشہ ذہن میں رکھنا چاہیے کہ فاتح آبادیوں کو ختم نہیں کیا کرتے نہ بالکل نیست و نابود کر

سکتے ہیں اور نہ ہی عمل از خود ہوا کرتا ہے۔ اسی اصول کے تحت پروٹو پاکستان کی دیہی بودوباش اپنے سادہ پیشوں اور معمول کی زندگی کے ساتھ برقرار رہی اور یہی تہذیب و ثقافت ہمارے خطے کی زبانوں کی امین ہے۔ (۲)

زبانیں ہمیشہ اپنے مادی، سماجی، مذہبی، دیہاتی یاد بھقانی کلچر اور مظاہر میں رہ کر ترقی کرتی ہیں اور الفاظ ایسے ہی پس منظر میں اپنے مفہیم واضح کرتے ہیں۔ (۳) ماہرین کے مطابق یہ بات بے حد اہم ہے کہ لسانیات میں تحریری کی بجائے تقریری روپ معتبر ہوتا ہے۔ (۴) وادی سندھ کے کسانوں، مزدوروں، دیہاتیوں اور اورمضا فاتیوں نے بھی وہ قدیم لسانی روایت تادم تحریر قائم رکھی ہے جس کے ذریعے یہاں کی مختلف زبانوں میں سے ہڑپائی عہد کی دروازی اصل واضح دکھائی دیتی ہے۔ اسی بنا پر پٹھو ہار، ہڑپا، موہن جو دڑو، کوٹ ڈیجی، آمری، نال، ڈیرہ گٹی اور وسطی پاکستان کے کئی علاقوں میں سے کم و بیش سات ہزار برس قبل کے دریافت ہونے والے لسانی آثار کی بنیاد پر اس علاقے کی زبانوں کو ہڑپائی اصل کی زبانیں کہا جائے تو زیادہ موزوں ہوگا۔

دریائے سندھ کی ترائی اپنی زرخیزی، حسن اور پانی کی فراوانی کے باعث ماضی کی معلوم تاریخ تک حملہ آوروں اور فاتحین کی زد میں رہی ہے۔ تاریخی طور پر پشاور اور ڈیرہ اسماعیل خان کے اردگرد چار سرحدی درے خیمبر، کرم، ٹوچی اور گول وادی سندھ کو افغانستان سے ملاتے ہیں۔ اس وجہ سے شمال مغرب کی طرف سے آنے والے تمام حملہ آور سندھ کی اس وادی کو سیاسی، معاشرتی، ثقافتی اور لسانی حوالوں سے متاثر کرتے رہے ہیں۔ یہی وجہ ہے کہ علم انسانی (anthropology) کے ماہرین پنجاب کو ہندوستان کی بجائے وسطی ایشیا کے ساتھ زیادہ قریب قرار دیتے ہیں۔ (۵) نارمن براؤن کا بھی اسی باعث خیال ہے کہ رگ وید مرتب کرنے والے اپنے مشرقی ہم عصروں کی بجائے ایرانیوں سے زیادہ لسانی قربت میں دکھائی دیتے ہیں۔ (۶)

پنجاب کا شمالی اور شمال مغربی حصہ (خصوصاً موجودہ خیمبر پختون خوا اور پنجاب) بیرونی حملہ آوروں سے زیادہ متاثر ہوا۔ یہاں سے ہزاروں برس تک سیاسی، ثقافتی اور تجارتی قافلے گزرتے رہے اور روم، وسطی ایشیا، بابل، چین اور ہندوستان کے درمیان باقاعدگی سے لین دین اور فتوحات وغیرہ ہوتی رہیں۔ یہاں کون کون آئے اور کب کب آئے؟ یہ ایک بڑی اور نامعلوم داستان ہے۔ (۷)

وادی سندھ میں سے پنجاب کے علاقے جہاں پانی، ہریالی، حسن اور زرخیزی کے خواہش مندوں کے ظلم کا شکار رہے ہیں وہاں دریائے سندھ کے نچلے علاقے (موجودہ صوبہ سندھ) نے سوائے تجارتی قافلوں اور آٹھویں صدی میں مسلمان فاتحین کے اثر کے، اپنی روایت کو زیادہ سنبھال رکھا۔ اسی طرح خضدار اور قلات کی پہاڑی ترائیوں پر بھی بیرونی اثرات کم رہے۔ یوں یہ بات واضح ہے کہ سندھی اور براہوی میں پنجابی اور پشتو کی نسبت ملاوٹ کم اور قدیم عنصر زیادہ ہے۔

براہوی زبان پاکستان کے صوبہ بلوچستان کی جنوبی گھاٹیوں میں بولی جاتی ہے جس کی باقاعدہ تاریخ انیسویں صدی کی دوسری دہائی سے شروع ہوتی ہے۔ اس (بقول مصنف: عجیب وغریب زبان) کا ذکر 1816ء میں پہلی بار سر ہنری پوننگر (Sir Henry Pottinger) نے اپنے سفر نامے میں کیا (۸) جہاں سے مستشرقین کو اس زبان کے بارے میں دل چسپی پیدا ہوئی اور اس زبان پر تحقیق شروع ہوئی۔ لیفٹیننٹ آر لیچ (Lt. R. Leech) پہلی جنگ افغانستان سے قبل ایک وفد کے ساتھ

بلوچستان میں سے گزر کر افغانستان گئے۔ وہ براہویوں سے مل کر چوکنے اور اپنے مشاہدے کو کاغذ پر اتارنا۔ (۹) لہجے سے متاثر ہو کر چارلس مسن (Charles Masson) نے خاص طور پر براہوی قبائل کی زبان کی کھوج کے لیے علاقے کا سفر کیا اور برسوں کی تحقیق و تدقیق کے بعد براہوی لغت شائع کی۔ (۱۰) اس کے بعد ایک جرمن ماہر لسانیات کرسچین لیسن (Christian Lassen) نے 'براہوی اور اس کی بول چال' کے عنوان سے پہلی بار یہ بات ثابت کی کہ براہوی اور دوسری دراوڑی زبانیں اساسی طور پر ایک ہیں۔ (۱۱)

۱۸۵۶ء میں رابرٹ کالڈویل نے لیسن کے نظریے کو آگے بڑھایا اور دراوڑی زبانوں: تامل، تلگیکو، کنڑی، ملیالم، تلو اور براہوی کا موازنہ شائع کیا۔ (۱۲) اس طرح یہ زبان اپنی اصل کے حوالے سے دراوڑی مانی گئی۔ اس کی قدامت و اہمیت جان جانے کے بعد براہویوں نے خود اپنی زبان کے بارے میں کام شروع کیا اور اللہ بخش زہری نے ۱۸۷۷ء میں اس کے بارے میں ایک تعارفی کتابچہ شائع کیا۔ (۱۳) اس زبان کی پہلی گرامر ارنسٹ ٹرُمپ (Earnest Trumpp) نے لکھی (۱۴) اور بعد میں ڈینس برے (Denys de S. Brey) نے اپنی تحقیق تین جلدوں میں شائع کر کے اس کی دراوڑی اصل ثابت کر دی۔ (۱۵)

بلوچستان کے جنوبی حصے میں بولی جانے والی یہ زبان دراوڑی بولیوں کا بالکل اسی طرح حصہ ہے جس طرح تامل، ملیالم، گونڈی، تلگیکو، کنڑی، کرخ، تلو اور دوسری زبانیں ہیں۔ پنجابی ان زبانوں میں سے سب سے بڑی ہے اور اس کے بولنے والے سب میں سے زیادہ پڑھے لکھے ہیں۔ پھر بھی وہ میکس ملر (Max Muller) کی ۱۸۶۶ء میں شائع ہونے والی سنسکرت گرامر کے پیدا کردہ مغالطے کا شکار ہو کر اس کو جدید ہند آریائی سمجھتے، لکھتے، پڑھتے رہے اور آج بھی اکثر ایسا ہی باور رکھ رہے ہیں۔ (۱۶) یہ صورت حال براہوی میں بھی موجود ہے۔ یہی تو ۱۹۹۵ء میں عزیز مینگل نے اپنی زبان کو آریائی زبانوں کے کھاتے میں ڈالا۔ (۱۷) شروع شروع میں گریرین نے جدید ہند آریائی زبانوں کا نقشہ شائع کر کے پنجابی کو ہند آریائی زبان قرار دیا۔ اس نقشے میں ہند اور پنجابی کے درمیان بعد المشرقین نظر آتا ہے۔ یعنی ہند ایرانی خطے کی زبان ہے جب کہ پنجابی اندرونی خطے کی؛ اور درمیان میں وسیع علاقہ موجود ہے۔ حالانکہ حقیقت میں ہند پنجابی کا ایک مغربی لہجہ ہے۔ یوں پنجابی کے بارے میں ایک اور مغالطہ بھی پیدا ہوتا تھا کہ ہند اور پنجابی دو الگ الگ زبانیں ہیں مگر محقق نے اپنی پہلی تحقیق کو رد کر کے ایک نیا نقشہ شائع کیا جس میں پہلی غلط فہمی کا زاویہ تو بدلا مگر اُس رویے میں کوئی خاص کمی نہیں آئی۔ ظلم یہ ہے کہ پہلے نقشے میں بھیلی کو بھی ہند آریائی قرار دیا گیا تھا۔ یہ کتنی اٹوکی بات ہے کہ کسی ملک کے صدر مقام کو مرکز مان کر، ارد گرد دائرے لگا کر زبانوں کی تقسیم کی کوشش کی جائے۔ (۱۸)

یہ بات ۱۸۸۳ء کی ہے جب آر لہجے نے براہوی، بلوچی اور پنجابی کا گہری نظر سے مطالعہ کیا اور ان کا ایک انتخاب شائع کیا۔ (۱۹) اس انتخاب کی اشاعت کے بعد براہوی کی اصل کی طرف توجہ دی گئی۔ لیکن پنجابی کی طرف شاید اس لیے دھیان نہ دیا جاسکا کہ پنجابیوں نے خود اسے درخور اعتنا نہ سمجھا۔ دوسری طرف ڈینس برے نے براہوی صرف لکھتے ہوئے پنجابی (مرکزی) اور اس کے ایک لہجے 'جٹلی' کو دراوڑی زبانوں کے موازنے کے لیے برتا۔ (۲۰) یو اے سمرنوف (U. A. Samarnove) نے پنجابی کو ہندی کے نام سے وادی سندھ کی قدیم زبان قرار دیا (۲۱) اور ایم بی ایمینو (M. B. Emeneau) نے بھی جنوبی ہندوستان میں گھوم پھر کر تحقیقات کرتے ہوئے جنوبی ہند کی دراوڑی زبانوں کے علاوہ ایک



اور زبان کو دراوڑی جانا اور وہ تھی 'لہندا'۔ (۲۲)

دراوڑیوں کو ختم نہ کر سکا۔ اس لیے ان کی کئی بولیاں یا زبانیں آج بھی زندہ ہیں: کہیں اپنی اصل شکل میں اور کہیں زبان کے اساسی ڈھانچے کی صورت میں۔ ان زبانوں کا زندہ رہنا اس بات کا ثبوت ہے کہ سندھ کی اس وادی کی قدیم زبان آریائی نہیں تھی بلکہ ویدوں کی تخلیق سے پہلے یہاں بسنے والوں کی اپنی ایک مضبوط اور ٹھسے دار ثقافت اور زبان موجود تھی۔ آریا باہر سے آئے تھے اور یہاں کے اصل لوگوں سے اُن کا نباہ بھی نہیں ہوا تھا۔ تاریخ کیوں کہ ایک طرفہ طور پر لکھی جاتی ہے اس لیے ویدوں میں آریاؤں نے جگہ جگہ اپنی فتح ہی دکھائی ہے۔ لیکن ویدوں کی تیاری: کلام کے پہلو اور مقام کے حوالے سے تنازع ہے۔ پہلے تو ویدوں کے الہامی ہونے والا در بند ہے، دوسرے یہ کسی ایک ادیب کی تحریر نہیں بلکہ کئی کئی شاعروں اور لکھاریوں کی تحریروں کا مجموعہ ہیں۔ پھر ان کی تیاری اور ترتیب (compilation) کے مقامات خود یہ حقیقت آشکار کر دیتے ہیں کہ سندھ وادی کے غیور باسیوں نے آریاؤں کو یہاں قدم جمانے نہیں دیے۔ یہی وجہ ہے کہ رگ وید: راوی اور چناب کے درمیانی علاقے میں مرتب ہوا اور تھر وید ترتیب دیتے وقت وہ اس علاقے میں نہیں تھے۔ اب وہ گنگا جمن کے دو آبے میں یہی کام کرتے دکھائی دیتے ہیں۔

اگر ہڑپا اور موہن جوڈڑو آریاؤں کے ہاتھوں تباہ ہوئے بھی ہوں تو پھر جیسے پچھلی سطروں میں ذکر ہوا ہے، ان شہروں اور علاقوں میں بسنے والے بالکل ختم نہیں ہوئے اور نہ ہی تاریخی طور پر کسی تباہ ہونے والے یا فتح ہو جانے والے علاقے کے لوگ ختم ہو جایا کرتے ہیں۔ تاریخ نے دراوڑی تہذیب کی مہروں کی تجارت دجلہ و فرات کی سیر کی تہذیب کے ساتھ ثابت کی ہے جس سے یہ مطلب بھی نکلتا ہے کہ ان کے درمیان زبان کا علامتی اشتراک بھی تھا۔ یہاں کی بازیافتہ ثقافت، مہروں، کتبوں اور شہروں کی آرائش اس بات کی گواہ ہے کہ یہاں کاربن سن اور ان کی اعلیٰ تعلیم اُن کی پختہ ثقافت کے علم بردار تھے۔ اس سب کے باوجود کسی محقق نے وادی سندھ کی زبانوں کی اساس کبھی سومیری گرائمر کے تابع قرار نہیں دی۔

تہذیبی و ثقافتی حوالے سے صرف چند اشارے ہی اُس وقت کی بھرپور تصویر فراہم کر دیتے ہیں جن کی روایت اور تسلسل آج بھی یہاں کے معاشرے میں موجود ہے۔ مثلاً ہڑپا کی کھدائیوں سے لوٹک، ہار، کنگن، بُندے، چونک، بازو بند، پہنچیاں، ٹکا، اگلوٹھیاں، خواتین کی بال سمیٹنے کی سونیاں اور کڑے وغیرہ کے علاوہ چہرہ شگنارنے کے سامان میں سرمہ اور پاؤڈر وغیرہ بھی دستیاب ہوئے ہیں۔ مردوں کے لباس میں کرتے، دھوتیاں اور چادریں یا ڈھسے، عورتوں کے پہناووں میں شلوکا (جدید بلاؤز) اور ساڑھی قسم کی چادریں بھی ملی ہیں۔ اس کے علاوہ یہاں سے مٹی کے برتن اور چاندی اور پتیل کے مرتبان بھی ملے ہیں۔ یہ سب آریاؤں سے قبل کے مستعملات ہیں جو آج بھی یہاں کی تہذیب و ثقافت میں تازہ اور زندہ ہیں۔

فاتح اور مفتوح قوموں کی تاریخ کے زاویے سے ہمارے ہاں چینی، ترکی، عربی، منگولی اور فارسی بولنے والی قوموں اور فاتحین کی تاریخ موجود ہے۔ اس سے واضح ہے کہ چین، ترکستان، ایران، افغانستان اور عرب سے آنے والے حکم رانوں نے مقامی زبانوں کو متاثر ضرور کیا لیکن سرے سے ختم نہیں کر سکے۔ پھر یہ کیسے ہو سکتا ہے کہ صرف آریاؤں ہی کے آنے سے اُن کی نو اور زبان نے یہاں کی دیسی زبانوں (یا ایک زبان) کو بالکل ختم کر دیا ہو اور خود پردھان بن بیٹھی ہو۔

یہ طے ہے کہ پروٹو پاکستان میں بولی جانے والی مقامی زبانیں سنس کرت کی بگڑی ہوئی صورتیں نہیں تھیں بلکہ ہڑپائی عہد میں یہاں کے لوگ دراوڑی اور منڈا گروہ کے لسانی حلقوں سے متعلق تھے۔ اس کا ٹھوس ثبوت نہ صرف بلوچستان میں براہوی بولنے والے قبائل کا وجود ہی ہے بلکہ دیگر دیسی زبانوں میں دراوڑی اور منڈا عناصر کی موجودگی بھی اس بات کی شہادت ہے۔ حالاں کہ آریاؤں کے شواہد کے بعد کسی زمانے میں بھی جنوبی ہندوستان سے دراوڑی قبیلوں کا وادی سندھ کے باسیوں کے ساتھ براہ راست یا کسی اور قسم کا رابطہ ثابت نہیں۔

اگر رگ ویدیکی مثالیں یا ان میں سے کوئی ایک مثال بھی تسلیم کر لی جائے جو ویدوں میں دراوڑی زبان کی موجودگی کا ثبوت فراہم کرتی ہو تو یہاں کی زبانوں میں دراوڑی (دیساجا) لفظوں، ترکیبوں اور جملوں کی موجودگی اس سرزمین میں غیر آریائی یا غیر ویدی زبان کی موجودگی کا ثبوت ہے۔ موہن جودڑو، ہڑپا اور کوٹ ڈیجی وغیرہ کی کھدائیوں سے یہ بات پایہ ثبوت کو پہنچ چکی ہے اور یہ بھی تسلیم کیا جا چکا ہے کہ آریا لوگ یہاں تھوڑی تعداد میں آئے۔ ظاہر ہے کہ جب آریاؤں سے قبل کی تہذیب ترقی یافتہ تھی تو لازماً ان کی زبانیں بھی ترقی یافتہ ہوں گی۔ آریاؤں کو یقیناً ایسے مفتوحوں سے واسطہ پڑا جو ہر لحاظ سے مضبوط اور طاقت ور تھے۔ زمینوں جاگیروں والے، زرخیزی کے پلے بڑھے، سات دریاؤں کے مالک اور خوب صورت تہذیبی اور تعمیری ورثے کے حامل! یوں آریاؤں کو یہاں آ کر اپنی طرز اور تیرے کے علاوہ وہ سب کچھ اپنا پڑا جو آج ان قدیم تہذیبوں کی کھدائی نے دُنیا کے سامنے لا پھیلا یا ہے۔ آریا نو واردوں کو دیوتائوں کے تصور، دیو مالا، کھانے پینے کی اشیاء مثلاً پان، سپاری، بیر، پیلا اور کری کے ڈیلے، لباس میں دھوتی اور ساڑھی وغیرہ اسی خطے کی دین ہے۔

یہاں تھوڑی سی توجہ اس پہلو پر بھی کر لینی چاہیے کہ اگر تہذیب اور ثقافت زندہ ہے تو اس تہذیب اور ثقافت کے ورثاء کس طرح مر گئے ہوں گے؟ اور اگر ورثاء ختم ہو چکے ہوں تو تہذیب کیسے پنپ سکتی ہے؟

رشی پاننی لاہور (نزد صوابی) میں پیدا ہوئے۔ ٹیکسلا سے تعلیم حاصل کی اور کم و بیش 250 ق م میں سنس کرت کی پہلی گرانٹر لکھی۔ اس سے صاف ظاہر ہوتا ہے کہ وہ جدید آریائی تمدن کے نمائندہ تھے اور آریاؤں نے اپنی آمد سے کم و بیش ڈیڑھ ہزار برس بعد بھی اُس زبان کو مرتے ہوئے یا کم زور محسوس کیا ہوگا جو وہ مقامی زبان (یا زبانوں) کے مقابلے پر لانا چاہتے تھے۔ آثار یہی بتاتے ہیں کہ وہ اپنی وضع کردہ زبان کو ابھی تک اس قابل نہیں سمجھتے تھے کہ وہ (اُن کے تئیں) 'پراکرتوں' کے مقابلے کی معتبر زبان بن چکی ہو۔ یقیناً ابھی تک اس کو کوئی مضبوط اساس فراہم نہیں ہوئی ہوگی اور وہ ویدی زبان، مقامی زبان یا زبانوں کے سامنے قدم نہیں جما سکی ہوگی۔ آپ دیکھ سکتے ہیں کہ ویدی (یا سنس کرت) مقامی زبانوں پر اپنے انتہائی معمولی اثر کے بعد، خود تو مر گئی مگر غیر متزلزل مقامی زبانیں اپنی اٹل بنیادوں پر آج بھی زندہ ہیں۔

سنس کرت کے صفحہ ہستی سے مٹ جانے کی ایک وجہ مہا ویر سوامی اور مہا تمبا دھ کا دھرم پرچار کے لیے اپنی مقامی زبانوں کا استعمال بھی بنا اور آخر میں مسلمانوں کی پروٹو پاکستان میں آمد کی وجہ سے یہ اپنے کسی اثر کے بغیر ہی نابود ہو گئی۔ اگرچہ اسلام کے اثرات تو ساتویں صدی عیسوی ہی میں بزرگوں، علماء اور تاجروں کے ذریعے یہاں پہنچ چکے تھے لیکن آٹھویں صدی عیسوی میں مسلمانوں نے اس علاقے کو باب الاسلام بنایا تو سنس کرت کی معمولی سی جھلک (جو تب تک رہ گئی تھی) کے بعد مقامی زبانوں نے عربی اور فارسی کا اثر لینا شروع کیا۔ یہی وجہ ہے کہ ہندی اور مشرقی پنجاب کی موجودہ پنجابی پر شعوری

سنسکرتی اثر کے باوجود عربی اور فارسی کے اثرات واضح دکھائی دیتے ہیں۔ ان سب عوامل کے باوصف یہ حقیقت یہاں کی زبانوں کی قدامت کی دلیل ہے کہ اس خطے کی زبانوں کا گرانمری ڈھانچہ وہی پرانا رہا جو آریاؤں سے پہلے تھا۔

دانش وروں میں آریاؤں کے بارے واضح اختلاف کے باعث اُن کا وجود یا عدم بھی مشکوک ہے۔ سر ڈیسیائی، ڈاکٹر شریڈر (Dr. Shader)، ڈاکٹر برینڈسٹائن (Dr. Brandeustine)، میکس ملر اور چیٹر جی جیسے ماہرین لسانیات ان کو (الگ الگ) وسطی ایشیاء، مشرقی یورپ اور جنوبی روس وغیرہ کے باشندے بتاتے ہیں جب کہ ڈاکٹر لنگا ناتھ جھا، ڈاکٹر سمپورنا نند، اونا ش چندر داس، ایل ڈی کلا اور ڈی ایس ترویدی کا خیال ہے کہ یہ قدیم ہندوستانی باشندے ہیں اور ہمالیہ، سرسوتی ندی (دریائے راوی) یا پھر ملتان کے قرب و جوار کے رہنے والے تھے۔ دانش وروں کے ان نوع بہ نوع نظریات کی روشنی میں دیکھیں تو آریاؤں کی اصل اور آمد کی یہ ساری کہانی مفروضوں پر قائم نظر آتی ہے۔

لسانی حوالے سے یہ بات غور طلب ہے کہ ابھی تک آثار قدیمہ کی کھدائیوں کے ذریعے آریاؤں کی یہاں آمد یا وجود کا کوئی ثبوت نہیں ملا۔ بغرض محال اُن کے وجود کو تسلیم کر بھی لیا جائے تو چیٹر جی جیسے محقق نے ثقافت میں آریائی حصہ چکیں فی صد تسلیم کیا ہے۔ نسبیات میں یہ اس سے بھی کم ہے۔ پھر کیوں اتنے تھوڑے حصے کو وقعت دے کر تمام زبانوں پر اس کا لیبل لگا دیا جائے؟ (۲۳) تبتی برمی زبانیں آریاؤں سے صدیوں پہلے سے لداخ، کماؤں، نیپال، بھوٹان، سکم اور ناگا علاقوں میں موجود ہیں لیکن ان کا اثر مقامی زبانوں پر آج ایک فی صد کی حد تک بھی دکھائی نہیں دیتا۔ آریا کون سے دیوتے تھے کہ انہوں نے ہمالیہ سے لڑکا تک کو اپنے لسانی حصار میں لے لیا اور ایسا رنگ چڑھایا کہ اور کوئی لسانی عنصر اس کے سامنے ابھرتا نہ سکا؟

پنجابی اور دوسری زبانوں کے ساتھ ساتھ ہمالیہ کے دامن میں موجود تبت چینی، مونٹر اور کول یا دراوڑ آریاؤں کے ممکنہ دباؤ کے باوجود نہ تو علاقے سے گئے اور نہ ہی اُن کی زبانیں ختم ہوئیں۔ وجہ یہ ہے کہ بعض قدیم مقامی زبانیں آج بھی اس علاقے میں دُور دُور تک پھیلی ہوئی ہیں۔ مثلاً کناری شیلے کے آس پاس کی ایک غیر آریائی زبان ہے۔ گلگت بلتستان، کشمیر، خیبر پختون خوا، سکم، ناگا لینڈ اور بھوٹان وغیرہ کی تمام زبانیں غیر آریائی ہیں۔ کھڑیا، راجچی کے علاقے میں، شابر اور جو انک، آندھرا پردیش کی شمالی سرحد پر اور ’کرکو میواڑ اور مالوے میں بولی جاتی ہے۔ یہ سب جنوبی ہند، جسے غیر آریائی خطہ ہونے پر اتفاق ہے، سے باہر کے علاقوں کی زبانیں ہیں۔

اس بحث سے یہ بات واضح ہو جاتی ہے کہ آریا اگر کہیں باہر سے آئے بھی تھے تو قراقرم اور ہمالیہ کے جنوب میں وہ کوئی لسانی انقلاب نہیں لے کر آئے۔ ویسے بھی وادی سندھ کا جنوبی علاقہ ہڑپائی تہذیب کا پرانا گڑھ ہے۔ کوٹ ڈیجی، مہر گڑھ، ہڑپا اور موہن جو دڑو وغیرہ کیے بعد دیگرے اسی تہذیب کی مختلف پرتیں یا تہذیبیں ہیں۔ سندھی زبان کا علاقہ تین اطراف سے دراوڑی اصل کی زبانوں میں گھرا ہوا ہے۔ اس کی ادبی تاریخ اور وسعت بھی نمایاں ہے۔ پنجابی کے ساتھ موازنہ کر کے دیکھا جائے اور ان دونوں زبانوں کی قدامت پر غور کیا جائے تو یہ حقیقت سامنے آتی ہے کہ ان دونوں کا بھی پنجابی اور براہوی کی طرح اثنا عشر مشترک ہے۔ جہاں تک ان کے تحریری روپ کی قدامت کا تعلق ہے اس میں ان کی پردھان زبانوں کے ساتھ رقابت رکاوٹ رہی ہے۔ آپ جانتے ہیں کہ یہ زبانیں ویدوں کی بنیاد میں موجود ہیں باوجود اس کے کہ سنسکرتی عہد میں برہمنیت نے اپنی خود ساختہ زبان کے مقابلے میں پراکرتوں کو کم تر، پلید اور پلچھ قرار دے رکھا تھا۔ اُس زمانے میں تعلیم عام نہیں

تھی اور اُن کی وضع کردہ زبان تو صرف سرکاری درباری تھی۔ تجارت پیشہ لوگ شروع ہی سے یہی کھاتوں اور حساب کتاب کی سمجھ بوجھ تک ہی تعلیم حاصل کرتے ہیں اور یہ انہیں اکثر وراثت ہی میں مل جاتی ہے۔ عصری حالات کے تحت رعایا جاہلِ مطلق تھی لہذا دیسی زبانیں بولنے والوں کی تعداد کروڑوں میں تھی لیکن اُن کی زبانیں کس مپرسی کی حالت میں تھیں۔ (۲۳) ان حالات میں بھلا ڈور دراز کی کون سی زبان تھی جو سنس کرت جیسی سرکاری سرپرستی والی زبان کے دباؤ کے باوجود محفوظ رہتی؟ ہاں! تحریر میں اگر یہ ممکن نہیں تھا تو تقریر میں اُن کو کوئی کبھی نہ ختم کر سکا۔

اس حقیقت سے بھلا کس کو انکار ہے کہ بیرونی لسانی یلغار سے متاثر ہونے والی زبانیں بھی صرف تاثر ہی لیا کرتی ہیں، اُن کی بنیاد اور جڑیں قبول نہیں کرتیں۔ لسانیات کے ماہرین اس بات پر بھی متفق ہیں کہ دو زبانیں مل کر تیسری زبان نہیں بنا کرتی۔ نئی زبان اپنی ماخذ زبانوں میں سے محض کسی ایک کا ترقی یافتہ روپ ہوتی ہے۔ اُس کا صلیبی رشتہ اُس زبان کے ساتھ جوڑا جائے گا جس سے اُس نے بنیادی مادے اور قواعدی لاحقے وغیرہ لیے ہوں۔ مجرد الفاظ خواہ کہیں سے بھی اور کتنے بھی مستعار لے لیے جائیں وہ زبان کی نسل اور شجرے پر اثر انداز نہیں ہوتے۔ (۲۵) اردو سمیت ہماری زبانوں نے یہاں آنے والی دوسری زبانوں کے سیکڑوں الفاظ مستعار لیے ہیں۔ ایسی زبانوں میں عربی، فارسی، یونانی، دردی، یورپی اور کئی اور شامل ہیں۔ لیکن ان میں اُن کی صورت تدبھو ہی کی رہی ہے۔

مغرب سے متاثر کچھ لسانی ماہرین کا معیار اس معاملے میں دوہرا ہے کیوں کہ اس خطے کی زبانوں پر یہاں آکر رہنے والے اور آٹھویں صدی کے بعد کے حکمرانوں کے اثرات کی وجہ سے لسان الملوک ملوک اللسان کے مصداق عربی اور فارسی لفظوں کے استعمال اور چند مجرد سنس کرتی الفاظ کی وجہ سے انہیں ہند آریائی کہا گیا ہے۔ (۲۶) یہ الگ سوال ہے کہ اس بات پر غور نہیں کیا جاتا کہ سنس کرت یا سنسکرتی ویدوں میں کتنے فی صد مقامی زبانیں ہیں؟ اُدھر انگریزی میں ساٹھ فی صد الفاظ نارمن فرنج کے ہیں، ملیالم میں ستر سے اسی فی صد سنس کرت کے، البانوی میں چند سو کے علاوہ باقی سب باہر کے ہیں لیکن کوئی یہ نہیں کہتا کہ انگریزی جرمن اور فرنج کے ملاپ سے بنی ہے یا ملیالم تامل اور سنس کرت سے مل کر وجود میں آئی ہے۔ (۲۷) ترکی، انگریزی، فارسی اور عربی کا معاملہ بھی توجہ طلب ہے۔ کیوں کہ ان زبانوں نے نہ صرف پاکستان اور اس کے ارد گرد کے لسانی ذخیرے میں جگہ پائی ہے بلکہ فارسی خود عربی سے شدید متاثر ہے اور ترکی فارسی اور عربی سے۔ اسی طرح ہسپانوی کو بھی عربوں کی فتوحات نے قابل ذکر طور پر متاثر کیا ہے۔ لیکن اس بنیاد پر اُن دونوں زبانوں کو عربی الاصل یا سامی گروہ میں شامل نہیں کیا جاسکتا۔ (۲۸) فارسی اور ترکی نے عربی کی مفتوح ہونے کے باعث اپنے حروف ابجد اور گرامر تک میں تبدیلی قبول کی پھر بھی انہیں سامی گروہ میں نہیں گنا جاتا۔

وادئ سندھ کی زبانوں کے ساتھ تو پچھلی دو صدیوں میں ایک سے بڑھ کر ایک غیر منطقی رویہ سامنے آتا رہا ہے۔ محی الدین قادری زور کے ایک لسانی شجرے کے مطابق ایک ہی وقت میں ایک ہی گروہ کی زبانیں دریائے سندھ کے ارد گرد سے ہزاروں میلوں کا سفر کر کے مشرق وسطیٰ اور یورپ تک چلی جاتی ہیں۔ (۲۹) حالانکہ اس خطے کے لسانی رابطے سوائے ایک دو صدیوں کے، مشرق وسطیٰ کے ساتھ رہے ہیں۔ تاریخ صرف انگریزی دور ہی کا نام نہیں بلکہ انگریزی دور سے صدیوں پہلے کے لسانی اثرات یہاں کی زبانوں کو سامی یا حامی نہیں بنا سکیں تو زندگی کی تاریخ میں یہ دیدی اور سنسکرتی لسانی ربط کیسے یک دم ان

زبانوں کی بنیاد ہی بدل کر رکھ سکتا ہے؟

آثار قدیمہ اور نسبیات کے ماہرین کے مطابق پاکستان کی وادی سواں کی گھاٹیوں میں زندگی کم از کم پندرہ ملین برس سے موجود ہے اور یہ وادی دُنیا کی قدیم ترین زندہ وادی ہے۔ (۳۰) ڈاکٹر ڈیوڈ پلیم نے وادی سواں سے ملنے والے آثار پر اپنے ایک تفصیلی انٹرویو میں یہاں سے ملنے والے ایک فوسل (fossil) کے بارے میں بتایا تھا کہ ہم نے ایک بڑی سائنسی کامیابی حاصل کی ہے اور ایک ایسا فوسل ڈھونڈ نکالا ہے جسے دُنیا میں کسی بھی جگہ، کبھی بھی ملنے والے فوسلز میں سے قدیم ہونے کا اعزاز حاصل ہے۔ (۳۱)

زندگی اصل میں یہیں سے چلتی ہے اور صدیوں کا سفر کر کے ہم تک پہنچتی ہے۔ بھیرول مہر چند اڈوانی کے بقول: ایک زمانہ تھا جب ہندوستان میں تورانی زبانیں بولنے والی نسلیں مقیم تھیں۔ (۳۲) یہ تورانی لوگ کون تھے اور ان کا کیا ہوا؟ یہ ایک گھمبیر سوال ہے۔ بہر حال یہاں کے لوگ اپنے وجود میں سرایت کردہ زبانوں کے ساتھ بالکل اُسی طرح جُورے رہے جس طرح انہوں نے یہ سرزمین نہیں چھوڑی۔ تاریخ گواہ ہے کہ نسلیں اپنا وطن بدل بھی لیں تو زبانیں اُن کے ساتھ زندہ رہتی ہیں۔ چپسی اور ہمارے ہاں کی براہویوں، اوڈوں اور بھیلوں کی زبانیں اس کی زندہ مثالیں ہیں اور یہی وجہ ہے کہ شمالی علاقوں میں بلتی، شینا، کھوار، واخی اور کافر وغیرہ چھوٹے چھوٹے لسانی گروہ صدیوں سے اپنی زبانوں کو سینے سے لگائے بیٹھے ہیں۔ جنوبی ہندوستان میں ٹوڈا، کوٹا، بڈاگا اور نیل گری وغیرہ بولنے والوں کی تعداد بھارت کی کم و بیش ایک ارب کی آبادی میں تین تین، چار چار ہزار سے زیادہ نہیں۔ زبانیں زندہ صرف وہی رہتی ہیں جن کے بولنے اور سنبھالنے والے زندہ ہوں ورنہ اُن کا انجام لاطینی اور سنسکرت والا ہوتا ہے۔

جن زبانوں میں نہیں لکھا جا رہا وہ ہماری نظروں کے سامنے ضائع ہو رہی ہیں۔ لسانیات کے ماہرین کا اندازہ ہے کہ ۱۵۰۰ء میں دُنیا میں پندرہ ہزار کے قریب زبانیں بولی جاتی تھیں جو اب کم ہو کر آدھی رہ گئی ہیں۔ نئے زمانے میں ان کے ختم ہونے کی رفتار پریشان کن حد تک تیز ہو گئی ہے۔ اگر زبانیں ختم ہونے کی رفتار یہی رہی تو اکیسویں صدی کے آخر تک دُنیا میں ان کی موجودہ تعداد کا بھی نصف باقی رہ جائے گا۔ اس وقت مشرقی سائبیریا، شمالی آسٹریلیا، وسطی جنوبی امریکہ، امریکی ریاست اوکلوہاما اور امریکہ کا ہی جنوب مغربی علاقہ، جنوبی امریکہ میں ایکواڈور، کولمبیا، پیرو، برازیل اور بولیویا وغیرہ میں موجود زبانوں کو زندہ رہنے میں زیادہ مشکل درپیش ہے۔ بس رائمر (Buss Rymer) کی تحقیق کے مطابق دُنیا میں تیس کے قریب ایسی زبانیں ہیں جن کے بولنے والوں کی گنتی صرف دو یا تین رہ گئی ہے اور کئی زبانیں ایسی بھٹی ہیں جن کے بولنے والے تو سب مر مٹ چکے ہیں البتہ کچھ ایسے لوگ ہیں جو ٹوٹی پھوٹی زبان بولتے ہیں۔ (۳۳) ۲۰۰۸ء میں نیشنل سائنس فاؤنڈیشن کی جزوی مدد سے دو لسانی سائنس دانوں: پروفیسر ڈیوڈ ہیبرسن اور گریگوری اینڈرسن نے دُنیا کی ٹپتی ہوئی زبانوں پر تحقیق کرتے ہوئے چولیم، کلاوا، ایا، سورا اور جمہوری وغیرہ کی تلاش میں روس، بولیویا، بھارت اور امریکہ کے دورے کیے اور اس نتیجے پر پہنچے کہ ان زبانوں کو ان کی زور اور ہمسایہ زبانیں کھا گئی ہیں۔ (۳۴) اگر ہماری زبانیں بھی ایسی ہی کم زور ہوتیں تو ان کی بنیادیں بھی آریائی لسانیات ہڑپ کر چکی ہوتی۔ بھگواند پاکستانی علاقے میں بولی جانے والی زبانوں کے حوالے سے اچھی خبر ہے۔

پاکستان کے خانہ بدوش کچر، لگڑے، چنگڑ اور اوڈ قبیلے صحراؤں، باروں اور جنگلوں سے نکل کر شہروں میں آباد ہو

چکے ہیں اور خواہ سندھی، پنجابی، براہوی، بلوچی، پشتو اور دوسری زبانیں روانی سے بول سکتے ہیں لیکن ان کی خاندانی زبانیں ان کے ساتھ زندہ ہیں اور نسل در نسل منتقل ہو رہی ہیں۔

سندھی اپنے بولنے والوں کی تعداد کے لحاظ سے ایک چھوٹی زبان ہے لیکن اپنی اصل کے حوالے سے بہت قدیم۔ یہی حال براہوی اور پنجابی کا ہے۔ ان میں دراوڑی کے ذریعے ہی منڈا عنصر بھی واضح دکھائی دیتا ہے۔ دراوڑی اور منڈا زبانوں کی خصوصیات کو سامنے رکھ کر دیکھیں تو صورت حال کچھ یوں ہوگی:

(الف) ان میں سابقے اور لاحقے لائے جاتے ہیں جب کہ دراوڑی زبانوں میں حروف علت 'اے، اے، اور اؤ' بھی ہیں۔

(ب) منڈا زبانوں میں ہکاری آوازیں زیادہ ہیں۔

(ج) دراوڑی تعداد کے صیغے دو ہیں: واحد اور جمع۔

(د) ایک ہی لفظ مقام کے اعتبار سے اسم، فعل اور حرف وغیرہ ہو سکتا ہے۔

(ه) دراوڑی زبانوں میں معکوسی مصموں کی افراط ہے۔

(و) ضمیر متکلم کی شمولی اور اخراجی، دو قسم کی جمع ہوتی ہے جب کہ دراوڑی زبانوں میں بھی جمع کی منڈاری زبانوں والی ہی صورت ہے۔ (۳۵)

اجتماعی طور پر یہ ساری خصوصیات سندھی، براہوی اور پنجابی میں مشترک ہیں۔ ان کی مثالیں آگے آئیں گی یہاں صرف یہ یاد کرنا مقصود ہے کہ زیر نظر زبانوں نے ان خصوصیات کو کس خوبی کے ساتھ اپنا ورثہ بنایا ہے۔ سندھی اور پنجابی کے لسانی اشتراک پر کچھ دانشوروں کی آراء ملاحظہ فرمائیے:

1- کئی صوتی اور لفظی معاملوں میں پنجابی اور سندھی قریب قریب ہیں۔ (۳۶)

2- پنجابی اور سندھی کے علاوہ کسی زبان میں لفظ کے آخر میں تشدید نہیں بولی جاتی۔ (۳۷)

3- سندھی کا تقریباً تین چوتھائی حصہ منڈا اور دراوڑی حلقے کی زبانوں سے متعلق ہے۔ (۳۸)

4- ایک طرف سندھی کا سنسکرت پر اکرت سے تعلق ہے تو دوسری طرف جدید ہم اصل

مخاورے جنوبی ہند کی زبانوں کے ساتھ موازناتی مطالعے کی تحریک دیتے ہیں۔ (۳۹)

لسانی ماہرین کی ان آراء کی روشنی میں پنجابی اور سندھی کے ایک لہجے: سرانیکلی، کا دونوں زبانوں میں اشتراک بھی اُس راہ پر لے چلتا ہے جو خطے کی لسانی جڑوں اور دوسری زبانوں کے ساتھ موازنے کے ذریعے دراوڑی خاندان تک لے جاتا ہے۔ براہوی، سندھی اور پنجابی تو اساسی طور پر ایک ہی زبان کے مختلف روپ ہیں۔ اوپر ذکر ہوئے علمائے عمرانیات، نسبیات اور لسانیات قیاسی طور پر متفق ہیں کہ براہوی بولنے والے اُفتادہائے زمینی و آسمانی یا اندرونی و بیرونی حملوں کے سبب پنجاب اور سندھ سے ہجرت کر کے بلوچستان کے محفوظ پہاڑی مقامات کی طرف چلے گئے اور پھر پہاڑوں کی گھاٹیوں ہی کے ہو کر رہ گئے۔ موہن جو دڑو، ہڑپا اور اردگرد کی عظیم تاریخی تہذیب کی دریافت اور ہم عصر وہم پلہ تہذیبی آثار قدیمہ میں سے شواہد ملے ہیں کہ براہوی زبان کا تعلق اسی تہذیب سے ہے اور اس خطے کی مشترک زبان بولنے والے یقیناً اپنی زبانوں کے سوتوں کی اساس کے ذریعے

آپس میں مربوط ہیں اور ان زبانوں کے بنیادی اسمائے صفت، ضما، افعال اور متعلق افعال دراوڑی اصل کے مالک ہیں۔ پنجابی اور سندھی کا تو رسم الخط بھی اصلاً ایک رہا ہے۔ مثال کی خاطر کچھ علماء کی تحقیق پیش ہے:

- (i) پنجابی کا قدیم رسم الخط لنڈے یا clipped ہے۔ (۴۰)  
(ii) مغربی پنجابی (لہندا) کا رسم الخط لنڈے ہے جو 'شاردا' کی ایک قسم ہے۔ (۴۱)  
(iii) سندھی کا رسم الخط (بھی) لنڈے ہے۔ اس کے لیے کبھی گورکھی بھی برتا جاتا ہے۔ (۴۲)

پاکستان میں بولی جانے والی دراوڑی اصل کی زبانوں میں ہستی کے لیے 'جھوک'، 'ڈھوک'، 'ڈاک' اور 'ڈوک'، پیشہ وروں کے نام مثلاً 'نائی'، 'لوہڑی'، 'درکھان'، 'ڈوم'، 'مہل' (پہلوان)، 'چھیمبا' یا 'چھمبیکا' (دھوبی)، 'بنیم اور موچی وغیرہ، دن کی تقسیم کے لیے 'پہر'، اعداد کا صفاتی، اضافی اور مفعولی پہلو مثلاً 'اکا'، 'ڈکا'، 'تکا اور چوکا وغیرہ، 'کا'، 'کے'، 'کی'، 'را'، 'رے'، 'ری' کا استعمال جیسے 'عمر کے'، 'مرید کے'، 'ڈھام کے'، 'اولی کا'، 'لایکا' اور 'دوسرا' (دوس + را)، 'تیسرا' وغیرہ۔ 'نا'، 'نے'، 'نی'، 'کا'، 'کے'، 'کی'، 'دا'، 'دے'، 'دی' اور 'ڈا'، 'ڈے'، 'ڈی' وغیرہ کی جگہ بطور اضافت استعمال بھی انہی زبانوں کی خصوصیت ہے مثلاً پنجابی (پوٹھو باری لہجہ) میں 'ڈوم نا ڈنڈا' یا 'حیدر نی لاٹھی' کا وہی مفہوم ہے جو براہوی میں اس جملے کا مفہوم ہے۔ 'ٹ' کا حرف اور 'پ' سے ماخوذ اسماء جیسے 'نپا'، 'ناپو'، 'نپو'، 'نپا کو'، 'نپری'، 'نپیل' اور 'نپلا' وغیرہ بھی دراوڑی اصل رکھتے ہیں۔

روزمرہ کے استعمال میں بیس کو کائی کے طور پر استعمال کرنا اور 'پورا' اور 'کوٹ' کے اسماء آج پاکستانی علاقوں میں اکثر آبادیوں کے ناموں کا جزو ہیں مثلاً 'عمر کوٹ'، 'سیال کوٹ' اور 'لاکل پور'، 'قیام پور'، 'کول پور' وغیرہ۔ 'ر' کا ارتعاشی استعمال اور اسمائے صفت میں 'ل' کا استعمال جیسے 'ڈراکل' اور 'ڈھڈل' وغیرہ۔ رائے ارتعاشی کی مثالوں کے طور پر 'کر'، 'بھرن' اور 'پورن' وغیرہ۔ ایسے ہی 'نون' کے ساتھ 'اٹنوں' کا استعمال جیسے 'پانی' کو دراوڑی اصل کی زبانوں میں 'پانی' اور 'رانا'، 'کورانا' بولا جاتا ہے۔ پنجابی سندھی اور براہوی کے مصادر میں بھی غالب اشتراک موجود ہے۔ محاورے اور روزمرے میں بھی بہت کچھ مشترک ہے۔ مصادر کی چند مثالوں میں 'کٹن'، 'چپن'، 'سہن'، 'چمبون'، 'گٹن'، 'چوپن'، 'چھنڈن'، 'چکھن'، 'چھٹن'، 'چمن' اور 'ڈکن' وغیرہ کو دیکھیے۔ الفاظ کی بنیادی املاء اور گرائمر میں حروف ایک جیسے ہیں۔ عربی، فارسی اسماء کو ایک طرف بھی رکھ دیا جائے تو بھی بہت سے اسم ایک جیسے ہیں مثلاً 'ہڑب' (داڑھ)، 'رکھ' (درخت)، 'بدھنی' (بلوئی)، 'بار' (صحرا/جنگل) اور 'بھور' (بھنورا) وغیرہ۔ اسمائے صفت میں 'بھلو'، 'بھلا'، 'ٹنٹ'، 'ٹنڈ'، 'سب'، 'لہا'، 'گٹن'، 'گنڈ'، 'کراڑ'، 'ٹھنڈ' اور 'چٹ' وغیرہ قابل غور مثالیں ہیں۔

با' بطور عدد اور عددی سابقہ بھی اسی اشتراک کی مثال ہے۔ 'با' کا مطلب ہے 'دو' اور یہ پنجابی بارہاں اور سندھی بارہس (بارہ)، بائی (بانیس)، بانوے اور 'نیا' وغیرہ میں موجود ہے۔ سرائیکی علاقوں میں 'نیا حال' اور 'نئی خیر' میں بھی یہ 'با' موجود ہے۔ شاہ حسین لاہوری کے مصرعے ملاحظہ فرمائیے۔

ہک کیڑی، بیا درس بھلیرا  
تھر تھر کنبے ایہہ جیا میرا  
شوہ گن وندا، بیا روپ چنگیرا  
انگ لائے کہ مول نہ لاسی

ماضی قریب کے شعراء میں سے شاہ لطیف، وارث شاہ، مولوی غلام رسول اور میر علی نواز وغیرہ کے کلام میں سے

مشترک الفاظ کی ایسی مثالیں دستیاب ہیں جن کی حیثیت اس موضوع میں دلیل کی ہے۔

اس موقع پر یہ حوالہ بے جا نہیں ہوگا کہ 'بر' رشتے کے لیے، 'پیرھی' نسل کے لیے، 'منڈی' سر کے لیے (جیسے منڈا: انسانوں میں شمار میں آنے والا)، 'لوہر' (یا لوہڑی) لوہار کے لیے اور 'تھوم' لہسن کے لیے، دراوڑی الفاظ ہیں۔ 'جھڑا/جھڑو'، 'کھڑا/کھڑو' اور 'بھیڑا/بھیڑو' وغیرہ میں 'ڑ' کا استعمال دراوڑی اصل کی طرف اشارہ کرتے ہیں کیوں کہ 'ڑ' کا حرف عربی، فارسی، انگریزی اور دنیا کی دوسری زبانوں میں موجود نہیں۔

زبانوں کے اشتراک کے مطالعے میں صوتیات، لغات اور صرف و نحو بنیادی اہمیت رکھتے ہیں۔ اس میں اسماء، ضمائر، قواعد گرائمر، مصادر کا اشتراک، افعال کی بناوٹ، تلفظ اور لہجے کی تفصیلات دیکھنا بھی ضروری ہے۔ اس کے علاوہ اگر سماجی زبان دانہ (socio linguistics) کو سامنے رکھا جائے تو مشترک ثقافت اور رسوم و رواج بھی اس کی دلیل بنتے ہیں۔ پنجابی، براہوی اور سندھی علاقوں میں زبان کے ساتھ ساتھ مرنے جینے کی رسمیں، شادی بیاہ کے رواج، مسائل اور جھگڑے نمٹانے کے طور طریقے بھی ایک جیسے ہیں جن سے تینوں تہذیبوں اور زبانوں کے اشتراک کی مزید دلیل فراہم ہوتی ہیں۔ ممکن ہے کہ آنے والے زمانے میں محققین ایسی تخلیقات بھی سامنے لے آئیں جو پنجابی، سندھی اور براہوی کی قدیم صورت میں ہوں اور جغرافیائی لحاظ سے پنجابی، براہوی اور سندھی علاقوں سے دستیاب ہوں۔ شاید آنے والا وقت کبھی ماضی کو دہرائے۔



## حوالہ جات و ماخذ

- Indus Valley Civilization ref: Wikipedia, the free encyclopedia dated 6.9.2012 -۱
- تاریخ پنجاب: اکرام علی ملک، سلمان مطبوعات، لاہور ۱۹۹۰ء ص ۹ -۲
- Selected Studies Vol-II (Sanskrit Word Studies): J. Gonda, Leiden 1975 p30 -۳
- عام لسانیات: گیان چند جین، ڈاکٹر، ترقی اردو بیورو، دہلی ۱۹۸۵ء ص ۸۷ -۴
- Encyclopaedia Britannica Vol-18, p773 -۵
- United States and India and Pakistan: Norman Brown, Cambridge 1953 p132 -۶
- دردی زبانوں کی تاریخ کا ایک تنقیدی جائزہ: محمد پرویش شاہین مشمولہ سہ ماہی ادبیات، اکادمی ادبیات پاکستان، اسلام آباد شمارہ ۲۷-۳۰، ص ۹۸۳ -۷
- Travels in Baluchistan and Sind: Henry Pottinger, London 1816 pp34-35 -۸
- Journal of the Royal Asiatic Society of Bengal, Calcutta 1938 Vol-7 p12 -۹
- Brahvi Dictionary (A part of travelogue): Charles Masson, Calcutta 1943 -۱۰
- Die Brahui and ihr Sprache Vol-V: Christian Lassen, Morgenlandes 1844 p37 -۱۱
- A Comparative Grammer of the Dravidian: Robert Caldwell, Trubner, London 1875 p607 -۱۲
- Handbook of Brahvi Language: Allah Bux Zehri, Karachi 1877 -۱۳
- An Essan on Brahvi Grammer after the German Works of the Late Dr. Trumph of Munich University; Journal of Royal Asiatic Society (new series) Vol-19, 1887 -۱۴
- The Brahvi Language (3 volumes): Denys de S. Brey, 1st Vol, 2nd edition, Quetta 1977 -۱۵
- Siraiki-A Language movement in Pakistan (Thesis of PhD): Ahsan Wagha, London University 1997 -۱۶
- پنجابی براہوی لسانی رشتے: عزیز میمنگل، براہوی اکیڈمی، کوئٹہ ۱۹۹۵ء -۱۷
- Linguistic Survey of India: George Gireson, Vol-1, Part-2 Calcutta 1927 -۱۸
- pp118-119 & Indian Antiquaty Suppliment, Bombay Feberuary 1931 p15

- Epitome of the Brahuiky and Punjabi Languages: Lt. R. Leech: Journal of Asiatic Society of Bengal No.7, June 1838 -۱۹
- The Brahvi Language (Etymological vocabulary): Denys Brey Vol-II part-3, Delhi 1986 -۲۰
- Lehnda Language: U. A. Sumernove, Moscow 1975 p13 -۲۱
- Language and Linguistic area: M. B. Emeneau, California 1980 p155,159 -۲۲
- دردی زبانوں کی تاریخ کا ایک تنقیدی جائزہ: محمد پرویش شاہین مشمولہ 'سہ ماہی' ادبیات، اکادمی ادبیات پاکستان، اسلام آباد شمارہ ۲۷-۳۰، ص ۹۵۸ -۲۳
- پنجاب میں اردو (حصہ اول): حافظ محمود شیرانی، مقتدرہ قومی زبان، اسلام آباد ۱۹۸۸ء، ص ۱۲۲ -۲۴
- عام لسانیات: گیان چند جین، ڈاکٹر ص ۸۷۴ -۲۵
- Define A Linguistic Area - South Asia: Colin R. Masica, Shicago 1976 p11 -۲۶
- عام لسانیات: گیان چند جین، ڈاکٹر ص ۸۷۵ -۲۷
- اردو زبان کی قدیم تاریخ: عین الحق فرید کوٹی، اورینٹ ریسرچ سنٹر، لاہور ۱۹۷۲ء، ص ۱۳۲ -۲۸
- ہندوستانی لسانیات: محی الدین قادری زور، ڈاکٹر، شیخ نند اکیرمی، لاہور ۱۹۸۷ء، ص ۵۹ -۲۹
- An Outline of Indian Philology: John Beams, London p10 -۳۰
- نقوش سلیمانی: سید سلیمان ندوی، اردو اکیڈمی، کراچی، ۱۹۶۷ء، ص ۳۴۷ -۳۱
- سندھی بولی جی تاریخ: بھیرول مہر چندا ڈوانی، سندھی ادبی بورڈ، حیدرآباد ۱۹۵۶ء، ص ۲۳ -۳۲
- Vanishing Voices: Buss Rymer, National Geographic, July 2012 p101 -۳۳
- Special Report on Language and Linguistics: Gregory Anderson & David Harrison, National Sceuience Foundation on [www.nsf.gov/news/special\\_report/liguistics/angered.jsp](http://www.nsf.gov/news/special_report/liguistics/angered.jsp) -۳۴
- پنجابی تے سندھی لسانی سانجھ: ناصر رانا مشمولہ شش ماہی 'کھوج' شعبہ پنجابی، پنجاب یونیورسٹی۔ لاہور مسلسل شمارہ-۳۵، جولائی تا دسمبر ۱۹۹۵ء -۳۵
- Bengali Language Vol-I: Sunit Kumar Chetterji, London 1970 p8 -۳۶
- عام لسانیات: گیان چند جین، ڈاکٹر ص ۸۶۱ -۳۷
- اردو زبان کی قدیم تاریخ: عین الحق فرید کوٹی، ص ۱۳۶، ۱۳۷ -۳۸
- Grammer of Sindhi Language: Ernest Trump, Asian Educational Services, New Delhi 1886 p9 -۳۹

- Encyclopaedia of Britannica Vol-XVIII p186 -۴۰
- ہندوستانی لسانیات: محی الدین قادری زور، ڈاکٹر ص ۵۷ -۴۱
- عام لسانیات: گیان چند جین، ڈاکٹر ص ۸۶۳ -۴۲

ڈاکٹر فوزیہ اسلم / ساجد عباس

اسسٹنٹ پروفیسر، شعبہ اردو، نیشنل یونیورسٹی آف ماڈرن لینگویجز، اسلام آباد  
شعبہ اردو، نیشنل یونیورسٹی آف ماڈرن لینگویجز، اسلام آباد

## اردو املا: چند معروضات

**Dr Fouzia Aslam**

Assistant Professor, Department of Urdu, NUML, Islamabad

**Sajid Abbas**

Department of Urdu, NUML, Islamabad

### Urdu Imla: Some Important Notes

Imla (spellings) is the most important and basic issue in a language. Incorrect spellings can change the meanings of a word and can give a wrong perception to the conversation, so it is necessary to put every letter of a word in the correct place. Urdu language, like other languages of the world, also has many issues of spellings. Variation in shapes of letters according to their placement is a major issue which confuses the language learner. Some common issues in this background are discussed in the article.

املا دراصل لفظوں میں صحیح صحیح حروف کے استعمال کا نام ہے۔ اگر حروف کو لفظ میں صحیح جگہ پر نہ لکھا جائے یا صحیح حرف جو کہ استعمال کرنا چاہیے اگر نہ کیا جائے اور اس کے بجائے کوئی دوسرا حرف اس جگہ پر لکھ دیا جائے تو املا غلط ہو جاتا ہے۔ کسی بھی زبان کا استعمال جب بڑھتا ہے اور مختلف لوگ اسے تحریر کرتے ہیں تو زبان کے واضح قواعد سے لاعلمی یا ان کے موجود نہ ہونے کے باعث اپنی مرضی سے لفظ کو تحریر کر دیا جاتا ہے۔ مختلف لوگ جب اپنی اپنی مرضی سے کسی لفظ کو تحریر کرنے لگتے ہیں تو اس کی وجہ سے املا اختلافات اور غلطیوں کا شکار ہو جاتا ہے۔ اور اسی غلط املا کی تقلید ہونے لگتی ہے جو رواج بن جاتی ہے۔

اردو نے بھی جب بولی سے زبان کے مدارج طے کرنا شروع کیے اس کا استعمال بڑھا، زبان کے مقام پر فائز ہونے کے بعد یہ تحریر میں استعمال ہونا شروع ہوئی۔ مختلف لوگوں نے مختلف املا لکھا۔ وہ تحریر جب کسی دوسرے نے پڑھی تو وہ املا اس کے لیے سند بن گیا۔ یہی وہ موقع ہوتا ہے جب اہل علم کو یہ پریشانی لاحق ہوتی ہے کہ اگر یہ املا کے اختلافات اسی طرح

بڑھتے رہے اور اپنی اپنی مرضی کے مطابق املا تحریر کیا جاتا رہا تو پھر ایک دن اس زبان میں اتنے اختلافات پیدا ہو جائیں گے کہ اس کا سیکھنا ایک مسئلہ بن جائے گا۔ یہ خدشہ انھیں متحرک کرتا ہے اور وہ اصلاح املا کی طرف توجہ کرتے ہیں۔

ہر کام کی طرح اصلاح املا کے کام کی طرف بھی ابتدا میں چند اہل علم نے توجہ کی اور انفرادی سطح پر اردو املا کی اصلاح کے کام کا آغاز کیا۔ تاریخ کا جائزہ لیں تو یہ بات سامنے آتی ہے کہ اردو املا کی اصلاح کی طرف سب سے پہلے قدم بڑھانے والوں میں اہم نام مولانا احسن مارہروی کا ہے۔ جنھوں نے رسالہ فصیح الملک مئی ۱۹۰۵ء کے ذریعے اپنی کوششوں کا آغاز کیا اور اصلاح املا کے حوالے سے اپنی تجاویز پیش کیں۔ ان کی یہ تجاویز مختلف رسائل اور اخبارات میں شائع ہوئیں جن میں رسالہ ”اردو“، رسالہ ”ہندوستانی“، اور اخبار ”ہماری زبان“ اہم ہیں۔

مولانا احسن مارہروی کی اصلاح املا کی ان کوششوں نے کئی دوسرے اہل علم کی توجہ بھی اپنی طرف مبذول کروالی اور انھوں نے اصلاح املا کے سلسلے میں اپنا کردار ادا کرنے کا آغاز کیا۔ اصلاح املا کی ضرورت اس لیے محسوس کی گئی تاکہ طرز تحریر اور املا سے اختلافات اور غلطیاں دور کر کے اس میں یکسانیت اور یک رنگی پیدا کی جاسکے تاکہ جن لوگوں کا واسطہ اردو زبان کی تحریر سے پڑے وہ اختلافات کی دلدل میں پھنسنے کے بجائے ایک طرح کے املا کو اپنائیں اور نئے سیکھنے والوں کے لیے بھی مشکلات پیدا نہ ہوں۔ اردو املا کی اصلاح کے حوالے سے انفرادی سطح پر جن اکابرین نے کوششیں کیں اور اپنا کردار ادا کیا ان میں ڈاکٹر عبدالستار صدیقی، جوش ملیح آبادی، ڈاکٹر سہیل بخاری، وارث سرہندی، ڈاکٹر آمنہ خاتون، مولوی غلام رسول اور ان سے قبل سانچ، انشا اور غالب کے نام نمایاں ہیں۔ مقالے کے پہلے باب میں ان حضرات کی طرف سے اصلاح املا کے حوالے سے کی گئی کوششوں کا جائزہ لیا گیا ہے۔ اور باب کے دوسرے حصے میں اصلاح املا کی تحریک جس کا آغاز بیسویں صدی میں ہوا کی اصلاح املا کے حوالے سے کی گئی کوششوں کو سپرد قلم کیا گیا ہے۔

جب اصلاح املا کا کام باقاعدہ تحریک کی شکل اختیار کر گیا تو مختلف اکابرین علم نے اپنے اپنے علم، ذہانت اور تجربے کی بنا پر اصلاح املا کے حوالے سے مضامین تحریر کیے اور اپنے اس عمل کے ذریعے سے اصلاح املا کے کام کی اہمیت و ضرورت کو اجاگر کیا۔ اس کے ساتھ ساتھ کچھ اہل علم نے اصلاح املا کے حوالے سے مضامین سے ایک قدم آگے بڑھ کر اپنی کمال دلچسپی کا ثبوت دیتے ہوئے اس حوالے سے کتابیں تحریر کیں۔ ان میں مولوی غلام رسول، ڈاکٹر فرمان فتح پوری، رشید حسن خاں، ڈاکٹر شوکت سبزواری، ڈاکٹر اعجاز راہی اور ڈاکٹر گوپی چند نارنگ کے نام نمایاں اہمیت کے حامل ہیں۔

اصلاح املا کے حوالے سے اگرچہ انفرادی اور اجتماعی سطح پر بہت سی کوششیں ہو چکی ہیں اور جن کے ثمرات بھی اردو املا میں دیکھے جاسکتے ہیں۔ لیکن اس سب کے باوجود آج بھی اردو املا میں کچھ اختلافات باقی ہیں۔

سابقہ کاوشوں کو مد نظر رکھتے ہوئے ضروری تھا کہ املا میں موجود اختلافات کو ختم کیا جائے اور اردو املا میں یکسانیت قائم کی جائے۔ اس مضمون میں اس کام کو سرانجام دینے کے لیے اہل علم کی کچھ کتابوں کو مشعل راہ بنایا گیا ہے۔

ان کتابوں میں ”املا اور رموز اوقاف کے مسائل“ مرتبہ ڈاکٹر اعجاز راہی، ”اردو املا و رموز اوقاف“ ڈاکٹر گوہر نوشاہی، ”اردو املا و قواعد“ ڈاکٹر فرمان فتح پوری، ”اردو کیسے لکھیں“ رشید حسن خاں اور ”املا نامہ“ ڈاکٹر گوپی چند نارنگ نمایاں حیثیت کی حامل کتب ہیں۔

ان کتب کی مدد اور رہنمائی سے اردو املا کے حوالے سے چند سفارشات پیش کی جاتی ہیں جنہیں دو حصوں میں تقسیم کیا گیا ہے۔ پہلے حصے کا تعلق تنوین، ہائے مخفی، امالہ، الف مقصورہ، اضافت اور ہمزہ جیسے اہم امور سے ہے۔ جبکہ سفارشات کا دوسرا حصہ مجموعی طور پر اردو املا کے حوالے سے ہوگا۔

### حصہ اول: منتخب امور

#### ۱۔ تنوین

اردو میں فقط دو زبر کی تنوین استعمال ہوتی ہے۔ دو پیش کا استعمال نہیں ہوتا اور دوزیر کی تنوین کی صرف ایک مثال ملتی ہے۔ نسلاً بعد نسل۔

تنوین کے حوالے سے یہ سفارش ہے کہ اردو میں جس لفظ کے آخر میں تنوین لگائی جائے اس کے آخر میں پہلے ”الف“ کا اضافہ کیا جائے پھر اس پر تنوین لگائی جائے۔

#### ۲۔ ہائے مخفی

۱۔ ہندی الاصل الفاظ کے آخر میں ”ہ“ کے بجائے ”الف“ ہوتا ہے۔ اس لیے ایسے الفاظ ”الف“ سے لکھے جائیں مثلاً:

درجا، پہیہ، پتا، دھبہ، ناشتا، پراٹھا، لاڈلا، نقشا، بدلا، خاکا، سموسا، میلا، بٹوا، ڈبیا، اڈا، ٹھیکا، ڈاکا، انڈا، تولیا، سلطانا (ڈاکو)، جاکتیا، جھونپڑا، غبارا، کھانا، زرخزا، بھجڑا، چو بارا، دوغلا، تماشا، سردتا، شکر خورا، ناشکرا، نوکھا وغیرہ وغیرہ۔

۲۔ یورپی اور ترکی وغیرہ کے الفاظ بھی ”ہ“ کے بجائے ”الف“ سے لکھے جائیں مثلاً:

کمر، تمغہ، کبیرا، مارکا، قورما، مربا، شوربا، سقا، ڈپلوما، ڈراما، آسٹریا، امریکا، افریقا۔

۳۔ عربی فارسی کے ایسے الفاظ جو ختم تو ”ہ“ پر ہوتے ہیں لیکن اردو میں وہ ان معنوں میں استعمال نہیں ہوتے جو ان کے اصل معنی میں ہیں۔ بلکہ اردو میں ان کا مطلب کچھ اور لیا جاتا ہے۔ اس لیے ایسے الفاظ اردو میں ”الف“ سے لکھے جائیں۔ مثلاً ”حلوہ“ عربی میں مٹھاس اور حلادت کو کہتے ہیں۔ اردو میں ایک خاص ڈش ہے۔ اس لیے اسے ”حلوا“ لکھا جائے۔ اسی طرح ”بدلہ“ کپڑوں کے سوٹ کو کہتے ہیں۔ اس لیے اردو میں اسے ”بدلا“ لکھا جائے۔

۴۔ ہندی کے وہ نام جو بڑے بڑے شہروں سے متعلق ہیں اور جو ابتدا ہی سے ”ہ“ سے لکھے جا رہے ہیں انہیں اسی طرح رہنے دیا جائے۔ جیسے: کلکتہ، ڈسکہ، آگرہ وغیرہ۔

۵۔ کچھ الفاظ ”الف“ اور ”ہ“ دونوں سے لکھے جاتے ہیں۔ کیونکہ دونوں صورتوں میں ان کے الگ الگ معنی ہوتے ہیں۔ لہذا معنوں کی نسبت سے دونوں املا درست ہیں۔ جیسے:

|              |                   |      |      |
|--------------|-------------------|------|------|
| چارا         | چارہ              | چارا | چارہ |
| سایا         | سایہ              | خاصا | خاصہ |
| زردا (تباکو) | زردہ (بیٹھے چاول) |      |      |

- ۶- مندرجہ ذیل الفاظ کے آخر میں ہائے محذوفی لکھنا غلط ہے۔  
 مصرع، موقع، مع، برقع، تنازع، انھیں مصرعہ، موقعہ، معہ، برقعہ، تنازعہ لکھنا غلط ہے۔ مع کو معہ لکھنا بھی غلط ہے اور بمعہ اس سے زیادہ غلط ہے۔ کیونکہ با اور مع دونوں ہم معنی ہے۔ پہلا فارسی جبکہ دوسرا عربی لفظ ہے۔

### ۳- الف مقصورہ

- ۱- الف مقصورہ سے لکھے جانے والے قرآنی اور مروج الفاظ کا املا برقرار رکھا جائے۔ مثلاً:  
 عیسیٰ، موسیٰ، یحییٰ، مصطفیٰ، تقویٰ، صغریٰ، کبریٰ، بشریٰ، مرتضیٰ، طوبیٰ، الہدیٰ، دعویٰ، لیلیٰ، فتویٰ، ادنیٰ، اعلیٰ وغیرہ۔
- ۲- الف مقصورہ سے لکھے جانے والے الفاظ اضافت کی صورت میں ”الف“ سے لکھے جائیں جیسے:  
 لیلیٰ سے لیلائے شب  
 فتویٰ سے فتوائے جہاں داری  
 دعویٰ سے دعوائے پارسائی  
 موسیٰ سے موسائی  
 عیسیٰ سے عیسائی
- ۳- عربی کے وہ الفاظ جو عربی میں الف مقصورہ سے لکھے جاتے ہیں لیکن اردو میں ابتدا ہی سے انھیں ”الف“ سے لکھنے کا چلن ہے۔ وہ بدستور ”الف“ سے لکھے جائیں۔ جیسے:  
 مولا، تماشا، منقہ، نصارا، مصفا، مدعا وغیرہ۔

### ۴- اضافت

- ۱- ہائے محذوفی لفظ کے آخر میں ہو تو اضافت کے لیے کسرہ کے بجائے ”ء“ لگایا جائے جیسے:  
 دیدہ غم روزہ رمضان بادہ ناب  
 مطبوعہ لاہور نالہ دل تذکرہ شعرا
- ۲- ہائے ملفوظی (جو آواز دے) آخر میں ہو تو کسرہ لگایا جائے۔ جیسے:  
 گرہ چچدار راہ پر خطر ماہ نو  
 آہ نیم شمی
- ۳- جن الفاظ کے آخر میں ”ء“ ہو تو اضافت/ترکیب کی صورت میں یائے مجہول کا اضافہ ہوگا۔ جیسے:  
 بقائے دوام علمائے کرام مئے ناب وغیرہ
- ۴- جن الفاظ کے آخر میں ”ی“ ہو اور دو میں اضافت و ترکیب میں اس پر ”ء“ آئے گا۔ جیسے:  
 شومئی قسمت خوبی تقدیر ترقی ادب وغیرہ
- ۵- لفظ کے آخر میں ”و“ ہو تو ترکیب میں ”ئے“ لکھی جائے گی۔ جیسے:  
 رو سے روئے روشن

سو سے سوئے کعبہ  
۶۔ اردو ہندی الفاظ کی ترکیب میں یا ایک اردو ایک فارسی لفظ کی ترکیب میں کسرہ یا ”ء“ استعمال نہیں ہوگا بلکہ کا۔ کی۔ کے استعمال ہوگا جیسے:

آنکھ کا تل سرک کے کنارے آنسوؤں کا سیلاب سمندر کی سطح  
انھیں تل آنکھ کنارہ سرک سیلاب آنسو لکھنا غلط ہے۔

### ۵۔ ہمزہ

۱۔ فارسی اور عربی کے کئی الفاظ میں ”ی“ لکھی جاتی ہے۔ لیکن اردو میں یہ ہمزہ سے رائج ہیں۔ اس لیے ان الفاظ کو ”ء“ سے لکھا جائے جیسے:

آرائش آسائش پپائش آئندہ پائندہ  
مشائخ لائق فائق وغیرہ

۲۔ لفظ کے آخر میں ہائے مخفی ہو تو اضافت کے وقت ”ء“ آئے گا جیسے:

نالہ دل روزہ رمضان دیدہ غم

۳۔ جن الفاظ کے آخر میں ”ی“ ہو تو ترکیب کی صورت پر اس پر ”ء“ آئے گا جیسے:  
شومئی قسمت ترقی ادب وغیرہ

۴۔ مؤنث، مؤدب، مؤخر، مؤثر، جرأت وغیرہ الفاظ ”ء“ سے درست ہیں۔ ان پر زبر لگانا درست نہیں۔

۵۔ جن الفاظ کے واحد ”و“ پر ختم ہوتے ہوں حرف وصل کے ساتھ اگر دو الف آئیں تو دوسری ”و“ پر ہمزہ آئے گا اور واحد ”و“ پر ختم نہ ہوتے ہوں تو پھر کسی پر ہمزہ نہیں آئے گا۔ جیسے:

ہندوؤں بچھوؤں

کچھو اور بٹو کی جمع پر ہمزہ نہیں آئے گا جیسے کچھوں، بٹوؤں۔

۶۔ عربی کے ایسے الفاظ جن میں دو ”ی“ ایک ساتھ آتی ہیں۔ انھیں اردو میں لکھتے وقت پہلی ”ی“ کو ”ء“ سے بدل دیا جاتا ہے جیسے:

تخیل کو تخیل

تعمین کو تعین

تزئین کو تزئین

۷۔ عربی کے جمع الفاظ میں اگر آخر میں ”ء“ ہو تو ضرور لکھا جائے ورنہ تلفظ اور معنی دونوں میں غلطی کا امکان ہے جیسے:

شہداء آراء وزراء وغیرہ درست املا ہے۔ یہ بغیر ہمزہ کے شہدا۔ آراء، وزراء بن جائیں گے۔

۸۔ اردو میں کوئی لفظ ”ء“ سے شروع نہیں ہوتا۔

جن الفاظ میں ”الف“ کے بعد ”ی“، ”ی“، ”یا“، ”و“ ہو اور دونوں ساکن ہوں تو دو ہرے مصوتے ہونے کے سبب



”ے“، ”ی“، ”و“، ”پ“، ”آ“ آئے گا جیسے:  
”ا“ کے بعد ”ے“ کی مثالیں:

- i- جائے۔ پائے۔ رائے۔ بجائے۔ سوائے۔ سرائے۔ ہائے وغیرہ  
ii- ”ا“ کے بعد ”ی“ پر ہمزہ کی مثالیں: آئی۔ لائی۔ رائی۔ نائی۔ بھائی وغیرہ  
iii- ”ا“ کے بعد ”و“ پر ہمزہ کی مثالیں: گاؤ۔ لاؤ۔ جاؤ۔ بلاؤ وغیرہ۔

۹- عطف کے واؤ پر ہمزہ نہیں آئے گا جیسے:

ہوا و ہوس زندگی و موت وفا و جفا

۱۰- جب ”ے“ آخر حرف ہوا اور اس سے پہلے کسرہ ہو تو ہمزہ نہیں آئے گا۔ جیسے لیے۔ کیے۔ اگر زبر ہو تو ہمزہ آئے گا جیسے گئے۔ نئے وغیرہ۔

## ۶- امالہ

۱- وہ الفاظ جو امالہ قبول کرتے ہیں اور ان کا آخری حرف ”الف“، ”ہ“، ”یا“، ”ع“ ہو تو حرف متصل آنے پر یہ حروف ”ے“ میں بدل جائیں گے۔ جیسے:

الف کی مثالیں

ہندری اور اردو کے ”الف“ پر ختم ہونے والے الفاظ جیسے:

کھٹا، کھیلا، نیلا، پیلا، ڈھیلا، رھیلا، ٹھیلا، اچھا، برا، بھلا، سنہرا وغیرہ (۹)

مصرع سے مصرعے برقع سے برقعے جمع سے جمعے

قطع سے قطعے ضلع سے ضلعے مقدمہ سے مقدمے وغیرہ

۲- ایسے اسماء جو ”الف“ پر ختم ہوتے ہیں حرف وصل آنے پر متعدی جمع کی صورت میں ان اسماء کے آخر کا الف ختم کر کے ”وں“ لگاتے ہیں لیکن شرط یہ ہے کہ امالہ قبول کرتے ہیں۔ جیسے:

کتا سے کتوں تارا سے تاروں پیارا سے پیاروں

اگر وہ امالہ قبول نہیں کرتے تو ان کا آخری ”الف“ برقرار رہتا ہے اور ان کی متعدی جمع ”وں“ لگانے سے بنتی ہے۔ جیسے:

دریا سے دریاؤں صحرا سے صحراؤں ہوا سے ہواؤں

غدا سے غداؤں وغیرہ

## سفارشات ”حصہ دوم“ (مجموعی املا)

۱- مندرجہ ذیل الفاظ اردو میں ”ط“ سے مروج ہیں۔  
طشت۔ طشتری۔ طمانچہ۔ طوطی۔ غلطاں۔ طراوت۔ طعنہ

- ۲- مندرجہ ذیل الفاظ میں ”ت“ کا چلن ہے۔  
تپش۔ تہران۔ تیار۔ ناتا۔ تلام۔ توتیا۔ تپاں۔ تاشا۔
- ۳- مندرجہ ذیل الفاظ ”ذ“ سے لکھے جائیں۔  
گذشتہ۔ اثر پذیر۔ درگذر۔ سرگذشت۔ دل پذیر۔ بذلہ۔ ذرا۔ ذات
- ۴- مندرجہ ذیل الفاظ ”ز“ سے لکھے جائیں۔  
گزارش۔ شکر گزار۔ زخار۔ ازدحام۔ بان گزار۔ مال گزار۔ سگ گزیدہ۔ گزند۔ برگزیدہ۔ گزاف۔ ناگزیر۔  
گزر بسر۔
- اس کے علاوہ انگریزی اور دیگر یورپی زبانوں کے الفاظ بھی اردو میں ”ز“ سے لکھے جائیں جیسے گزٹ۔ رزلٹ وغیرہ۔
- ۵- عربی کے مرکبات، جملے، اجزایا عبارت کو عربی طریقے سے لکھا جائے جیسے علی الحساب، بالخصوص، حتی الامکان، علی العموم، علی الصباح، حتی المقدور، علی هذا القیاس وغیرہ۔
- ۶- ”لال“ سے ہندی نام درست ہیں جیسے رام لال، موتی لال، لال رنگ وغیرہ۔ عربی نام ”لعل“ سے لکھنے چاہیں جیسے لعل محمد، میرے لعل، لعل حسین وغیرہ۔
- ۷- شہروں وغیرہ کے مشہور نام جن کا ”نون غنہ“ سے ابتدا ہی سے چلن ہو چکا ہے خاص طور سے مسلمانوں کے رکھے ہوئے نام ”نون غنہ“ سے ہی لکھے جائیں باقی اردو الفاظ میں ”م“ لکھا جائے۔ جیسے:
- ۱- استنبول۔ انبالہ۔ کنبوہ
  - ۲- چمبیلی۔ تمباکو۔ اچھیا۔ سمھل وغیرہ
- ”نون غنہ“ اور ”ب“ والے الفاظ اگر عربی فارسی کے ہوں تو ”ن ب“ سے لکھے جائیں۔ جیسے گنبد۔ دنبہ۔ تنبیہ۔ منبر وغیرہ۔ اگر ہندی کے ہوں تو ”م“ سے لکھے جائیں۔ جیسے تمباکو۔ چمبیلی
- ۸- مندرجہ ذیل الفاظ اسی طرح درست ہیں کیونکہ یہ املا مروج ہے۔ کوئی اور املا غلط ہوگا جیسے پاؤں۔ گاؤں۔ چھاؤں۔ کنواں۔ گیہوں۔ دکان۔ بڑھاپا۔ گہما گہمی۔ پجاری۔ حیات۔ نجات۔ پروا۔ دوم۔ سوم۔ شکوہ۔ مسالا۔ رضائی۔ خر بوزہ۔ تر بوزہ۔ طلبہ۔ آئیں۔ جائیں۔ لائیں وغیرہ۔
- ان الفاظ کو حیاۃ۔ پرواہ۔ دوئم۔ سوئم۔ شکوا۔ مصالحہ۔ طلبا۔ ان شاء اللہ۔ گھما گھمی۔ رزائی۔ پوجاری۔ آیں۔ دوکان۔ بوڑھاپا۔ پانو۔ گانو لکھنے کا اردو میں چلن نہیں۔
- ۹- علاء الدین۔ ذکاء الدین۔ بہاء الدین میں ”ء“ درست ہے۔ ان لفظوں کے درمیان ”و“ درست نہیں ہے۔ جیسے ”علاؤ الدین“ غلط ہے۔
- ۱۰- جن الفاظ کی ابتدا میں ”ب“ ہے۔ اسے ملا کر لکھا جائے جیسے:
- بخربت۔ بحالی۔ بکثرت

- ۱۱۔ ”ال“ عربی الفاظ کے ساتھ درست ہے۔ اس لیے ”ال“ دوسری زبانوں کے الفاظ کے ساتھ لکھنا غلط ہے۔ جیسے قریب المرگ۔ فوق البھڑک۔ گنج العرش۔ المشہور وغیرہ۔
- ۱۲۔ عیش درست نہیں اش اش درست ہے۔
- ۱۳۔ اردو کے لحاظ سے ”قنائی“ ”س“ سے لکھنا چاہیے۔
- ۱۴۔ مندرجہ ذیل لفظ اسی طرح درست ہیں:
- خر دین۔ خرد سال۔ انھیں خورد بین اور خورد سال لکھنا غلط ہے۔
- ۱۵۔ حصے کے معنوں میں ”جزء“ اور ”جزو“ دونوں درست ہیں۔ جیسے:
- جزدان۔ جزو بدن۔ جزوی وغیرہ۔ اردو میں ”جزو“ زیادہ مستعمل ہے۔
- ۱۶۔ ”ھ“ سے کوئی لفظ شروع نہیں ہوتا اس لیے ہمیشہ ”ھمدرہ“ ہے۔ ہمیں لکھنا غلط ہے۔
- ۱۷۔ مندرجہ ذیل املا غلط ہیں:
- حیرانگی۔ درستگی۔ بہبودی۔ انکساری۔ تعیناتی۔ تقرری۔ تنزلی۔ دوائی۔ قریباً۔ ہمشیرہ۔ مشکور  
ان کا درست املا یہ ہے: حیرانی۔ درستی۔ بہبود۔ انکسار۔ تعینات۔ تقرر۔ تنزل۔ دوا۔ قریب قریب۔ ہمشیر۔ شکر  
گزار۔
- ۱۸۔ گنتی کے الفاظ کا املا: اکاون۔ اکاونے۔ اکاسی۔ انہتر۔ اکہتر۔ اکیس۔ کتا لیس درست ہے۔  
انھیں اکیاون۔ اکیاونے۔ اکیاسی۔ اکیالیس لکھنا درست نہیں۔
- ۱۹۔ ”مسئلہ“ اس لفظ پر ”ء“ ضرور لکھنا چاہیے۔
- ۲۰۔ متوفی (وفات پایا ہوا) اسے الف کے بغیر ”متوفی“ لکھنا غلط ہے۔
- ۲۱۔ عربی کے مصدر ”مغالہ“ اور اس وزن کے دوسرے مصادر مثلاً مشاعرہ۔ مصافحہ۔ معانقہ۔ معاملہ۔ مباحثہ۔ معاشقہ۔ معاہدہ۔ مطالعہ۔ محاسبہ۔ مشاہدہ۔ موازنہ وغیرہ کے چوتھے اور پانچویں حرف پر زبر آتا ہے اور عربی میں ان کا تلفظ اسی طرح کیا جاتا ہے لیکن اردو میں چوتھے حرف کے زبر کو زیر سے بدل دیتے ہیں یا چوتھے حرف کو ساکن کر دیتے ہیں۔ عام و خاص کا یہی طرز عمل ہے۔ اس لیے عربی کی تقلید میں اس نوع کے الفاظ کے چوتھے حرف پر زبر لکھنا درست نہ ہوگا۔
- ۲۲۔ بادی النظر۔ قاضی الحاجات اور خالی الذہن کی ”ی“ پر پیش نہیں ہمیشہ زبر لکھنا چاہیے۔
- ۲۳۔ ”بابر“ کی تحقیق بتاتی ہے کہ یہ لفظ ترکی میں ”ب“ کے پیش کے ساتھ ہے۔ چنانچہ بعض حضرات اپنے اظہار علم کے لیے ”بابر“ ہی لکھتے ہیں۔ یہ صحیح نہیں۔ اردو میں ”ب“ کے زبر کے ساتھ ہی مستعمل ہے اور یہی صحیح ہے۔ بالکل اسی طرح جیسے ترکی کا لفظ ”بیگم“ اردو میں ”بیگم“ ہے۔
- ۲۵۔ ہندسوں میں تاریخ لکھی جائے تو عدد کے بعد تر چھ الف لکھا جائے۔ جیسے ۱/۹ اگست وغیرہ۔
- ۲۶۔ شصت بمعنی ساٹھ کو ”شست“ بھی لکھ سکتے ہیں۔ لیکن چونکہ اردو میں شست کا لفظ بمعنی نشانہ یا ہدف بھی مستعمل ہے۔

اس لیے شصت کو ”س“ کے بجائے ”ص“ سے لکھنا چاہیے۔

۲۷۔ طالب کی جمع طلبہ کو اردو املا میں ”طلبا“ بھی لکھتے ہیں۔ اگرچہ عربی قاعدے کے مطابق یہ درست نہیں لیکن چونکہ

طلبہ اور طلبا دونوں کا رواج عام ہو چکا ہے اس لیے دونوں طرح لکھنا درست ہے۔

۲۸۔ بعض نے ”جمادی الاول“، ”جمادی الثانی“ اور ”غوث الاعظم“ کو ”جمادی الاولی“، ”جمادی الاخرہ“ اور ”الغوث

الاعظم“ لکھنے کا مشورہ دیا ہے اور عربی کی رو سے یہی درست ہے۔ لیکن اول الذکر صورتیں غلط العام فصیح میں داخل ہو گئی ہیں۔ اس لیے پہلی ہی صورتوں میں لکھنا درست ہے۔ یعنی:

جمادی الاول۔ جمادی الثانی۔ غوث الاعظم (۱۴)

مندرجہ بالا املا اور ماہرین کی اس سے متعلق آراء پر اگر تمام قلم کار پر عزم ہو کر عمل کریں تو بڑی حد تک یہ امید کی جا

سکتی ہے کہ اردو املا میں پائے جانے والے اختلافات ختم ہوں اور اردو املا یکسانیت سے آشنا ہو سکے۔

تمام لکھاری اگر اپنے نثر پاروں اور اشعار کو قارئین و سامعین کے سامنے پیش کرنے سے قبل املا پر مہارت رکھنے

والے اساتذہ سے املا سے متعلق اصلاح لے لیں تو اردو املا کو اختلافات سے بچایا جاسکتا ہے اور اسی صورت میں اردو زبان کے

طلبہ بھی ایک جیسا املا سیکھ سکتے ہیں۔

## حوالہ جات

- ۱- (i) مولوی عبدالحق، ڈاکٹر، قواعد اردو، انجمن ترقی اردو، گلشن اقبال، کراچی، پاکستان، ۲۰۰۹ء، ص ۵۰
- (ii) اعجاز اہی، املا و رموز اوقاف کے مسائل، مقتدرہ قومی زبان، اسلام آباد، ۱۹۸۵ء، ص ۲۳۶
- ۲- غلام مصطفیٰ خان، ڈاکٹر، مضمون، ”اردو املا کی تاریخ“، مشمولہ، ”اردو املا و رموز اوقاف“، مرتبہ ڈاکٹر گوہر نوشاہی، مقتدرہ قومی زبان، اسلام آباد، ۱۹۸۶ء، ص ۴۲
- ۳- غلام رسول، مضمون، ”املا کے قاعدے“، مشمولہ ”اردو املا و رموز اوقاف“، مرتبہ ڈاکٹر گوہر نوشاہی، مقتدرہ قومی زبان، اسلام آباد، ۱۹۸۶ء، ص ۱۱۶
- ۴- رشید حسن خان، اردو کیسے لکھیں؟ رابعہ بک ہاؤس، اردو بازار، لاہور، ص ۵۰
- ۵- اعجاز اہی، املا و رموز اوقاف کے مسائل، مقتدرہ قومی زبان، اسلام آباد، ص ۲۴۴
- ۶- سید عبداللہ، ڈاکٹر، مضمون اردو انسائیکلو پیڈیا آف اسلام میں املا کے معمولات مشمولہ اردو املا و رموز اوقاف، مرتبہ ڈاکٹر گوہر نوشاہی، مقتدرہ قومی زبان، اسلام آباد، ۱۹۸۶ء، ص ۲۸۸
- ۷- رشید حسن خان، اردو کیسے لکھیں؟، رابعہ بک ہاؤس، اردو بازار، لاہور، ص ۶۹
- ۸- ایضاً، ص ۷۸
- ۹- فرمان فتح پوری، ڈاکٹر، اردو املا و قواعد، مقتدرہ قومی زبان، اسلام آباد، ۱۹۹۰ء، ص ۴۱
- ۱۰- ایضاً، ص ۳۵۱
- ۱۱- رشید حسن خان، اردو کیسے لکھیں؟، رابعہ بک ہاؤس، اردو بازار، لاہور، ص ۶۲
- ۱۲- ایضاً، ص ۸۴
- ۱۳- فرمان فتح پوری، ڈاکٹر، اردو املا و قواعد، مقتدرہ قومی زبان، اسلام آباد، ۱۹۹۰ء، ص ۳۷۳
- ۱۴- ایضاً، ص ۳۸۵

ساجد جاوید

پی ایچ ڈی سکالر، شعبہ اُردو، نیشنل یونیورسٹی آف ماڈرن لینگویجز، اسلام آباد

## بولی اور زبان: افتراق، وظائف اور حدود

**Sajid Javed**

PhD scholar, NUML, Islamabad

### Dialect and Language: Differences and Scope

Language, a medium to communicate, basically depends upon listening and speaking skills to convey a message. Linguists have different theories regarding origins of a language. Some of them think that Dialects combine to construct a language, while some of them are of the view that a language splits up to form different dialects. The article attempts to explain the differences between a dialect and a language and their scope and limits.

علم لسانیات میں ”زبان (language)“ بولی جانے والی آوازوں کے اس ذریعے (medium) کو کہا جاتا ہے جس کے استعمال سے کوئی بھی فرد دوسرے فرد تک اپنے مافی الضمیر کو پہچانے کا کام لیتا ہے۔ مافی الضمیر مختلف شکلوں میں ہو سکتا ہے لیکن بنیادی طور پر زبان کے میڈیم کا کام افراد کے مابین نطقی و سمعی (گویائی اور سماعتی) تعلق پیدا کرتا ہے۔ دنیا کی پہلی زبان یا بولی کون سی تھی؟ پہلا انسان کون تھا؟ ان مباحث کے بارے میں تاریخی لسانیات (historical linguistics) خاموش ہے۔ البتہ لسانیات کے اصول ہمیں قیاسی طور پر یہ بتاتے ہیں کہ روئے زمین پر انسانوں کا شروع دور کا گروہ کوئی زبان (جیسا کہ آج زبان بولی جاتی ہے) نہیں بولتا تھا۔ اُن کو اپنے مطلب و مقصد کے لیے اشاروں کی زبان یا حرکات و سکنات والی بولی سے کام چلانا پڑتا ہوگا جو کسی خاص یا ایک ہی محدود خطے تک ہی ان کے کام آ پاتے۔ ضروری نہیں تھا کہ ان کے اشارے عالمگیر ہوتے ہوں اور دوسرے قبائل یا افراد بھی ان کو ویسے ہی ٹھیک سمجھ پاتے ہوں۔ رفتہ رفتہ منہ سے نکلنے والی بے معنی و بے ربط آوازوں میں حلق سے لے کر زبان ہونٹوں اور دانتوں کی رکاوٹوں نے ”ہاؤ ہو“ آوازوں کوئی مختلف شکل دے ڈالی اور یوں لفظ لفظ کی صورت زبان یا بولی وجود پانے لگی۔ انسان کی ایجاد جب اس کے لیے آسانیاں دینے لگی تو پھر انسان نے چھوٹے چھوٹے جملے بولنا چاہے اور یوں بولی یا زبان کی اختراع آگے بڑھنا شروع ہوئی۔

## بولی اور زبان کا تعلق

زبان کے آغاز سے متعلق کوئی تحقیق یا بات کرنے سے قبل یہ دیکھا جانا بہت ضروری ہے کہ زبان اور بولی کے درمیان کیا تعلق ہے۔ بولی اور زبان کے رشتے سے مراد ان حدود اور افتراقات کو دیکھا جانا مقصود ہے جو کسی زبان کو بولی سے اور بولی کو زبان سے ممتاز کرتی ہیں۔ دنیا کی پہلی زبان کونسی تھی؟ اس کے متعلق حتمی بات کہنا دیوانے کے خواب سے زیادہ نہیں۔ لیکن اس پہلی زبان کے بارے میں یہ بات پیش نظر رہنی چاہیے کہ وہ زبان اول اول کوئی بولی تھی جو لسانی استقلال کو پہنچتے پہنچتے زبان کے درجے پر فائز ہوئی۔ لسانیات کے اصولوں کے تحت سب سے پہلی بولی وجود میں آتی ہے۔ اس بارے میں گمان چند کا کہنا ہے کہ

ایک بحث ہے کہ زبان اور بولیوں کا تاریخی رشتہ کیا ہے۔ کیا امتداد زمانہ کے ساتھ ایک زبان بٹ کر بولیوں میں تقسیم ہوگئی یا مختلف بولیاں مل جل کر زبانیں بن گئیں۔ یعنی بولیاں پہلے آئیں یا زبان؟ ایناں اور میکس مولر کا خیال ہے کہ زبان کا فطری ارتقاء اشارے اتحاد کی طرف ہے۔ ابتدا میں انسانی بولیاں متعدد ٹکڑوں میں بنی ہوئی تھیں۔ میل جول کے ساتھ اختلافات کم ہوتے گئے اور وہ ایک زبان کی شکل میں گھٹ گئیں۔۔۔ امریکی ماہر لسانیات ویٹن اس نظریے سے اتفاق نہیں کرتا۔ اس کی رائے ہے کہ زبان پہلے آئی اور وہ آہستہ آہستہ بولیوں میں تقسیم ہوگئی۔ کچھ اور عرصے بعد یہ بولیاں خود زبان کا درجہ حاصل کر لیتی ہیں اور ان سے پھر بولیاں پیدا ہوتی ہیں۔ (۱)

بولی (Dialect) لفظ کا مفہوم بولی جانے والی متواتر آوازوں کے سلسلے پر لاگو ہوتا ہے۔ یعنی ایسی تقریر الفاظ، جملے جو انسان کو ابلاغ کے لیے ضرورت بن کر پیش آئے۔ دنیا میں انسانوں کے پہلے گروہ کے بارے میں یہ قیاس کیا جاتا ہے کہ وہ بولی سے ناواقف تھے۔ یعنی انسان حیوانوں کی طرح خاموش زندگی کا عادی تھا۔ اس دور میں اسے چھوٹی موٹی ضروریات کے لیے اشاروں کی زبان (حرکات) سے بڑی حد تک مدد مل جایا کرتی تھی۔ جب انسانوں کی آبادیاں اور ضرورتیں بڑھیں تو یہ اشاروں کی زبان ناکافی سمجھی گئی تو انسان پھیپھڑوں سے واپس آنے والی ہوا کے رستے میں ”اعضائے صوت“ کی رکاوٹوں سے آوازوں (حرفوں) پر قادر ہوا جو بعد میں چھوٹے لفظوں میں ڈھلتے چلے گئے۔ چھوٹے لفظوں سے انسان کی شروع روز کی ضروریات کی انجام دہی کے لیے بڑے معاون ثابت ہوئے، چنانچہ بولی کا عمل شروع ہوا۔ لفظ سے جملے تک کے اس سفر میں انسان کو کتنا عرصہ لگا یہ بات اہمیت نہیں رکھتی۔ چنانچہ انسان کی دوسری تمام ایجادات و اختراعات سے زیادہ اہم ایجاد زبان/ بولی ٹھہری۔

بولی زبان کی ابتدائی شکل ہے۔ بولی دراصل زبان کی سیال حالت کا نام ہے جب زبان کا یہ ابتدائی روپ الفاظ، تلفظ ذخیرہ الفاظ اور قواعدی تنوعات کی زد میں ہوتا ہے اور ان عوامل کی نکسال میں ڈھل کر ایک خاص حالت کو پہنچتا ہے۔ جب یہ تخلیق کے قابل ہوتا ہے۔ جب یہ روپ لسانی استقلال کو پہنچتا ہے تو اس لسانی استقلال کے تحت بڑا ادب تخلیق ہوتا ہے۔ اور یہ تخلیق بولی کو زبان کے درجے پر پہنچا دیتی ہے۔ بولی سے زبان بننے کا یہ عمل عشروں، صدیوں پر محیط ہوتا ہے۔ بولی کے زبان بن جانے کے بعد بولی ختم نہیں ہو جاتی بلکہ زبان کو خلق کرنے کے بعد زبان کے وجود میں نفوذ کر جاتی ہے اور وقت گزرنے کے

ساتھ ساتھ اس زبان کے مختلف لہجوں، مختلف علاقائی ثقافتوں، مقامی تہواروں، اشیاء کے ناموں کو اپنا کر نیا روپ لے لیتی ہے اور اس مرکزی زبان کے دھارے سے مختلف علاقوں کی وجہ سے مختلف بولیوں کا طلوع ہوتا ہے۔ بعد میں یہ بولیاں زبان کے مختلف روپوں کی صورت میں وجود میں آ جاتی ہیں۔ ہم کہہ سکتے ہیں کہ زبان کو زبان بننے کا جواز مواد اور توانائی بولی سے ملتی ہے اور زبان آگے چل کر مختلف بولیوں میں تقسیم ہو جاتی ہے۔ یہ الٹ پھر زبان اور بولیوں کے ہونے اور زندہ رہنے کا جواز بنتا ہے۔ ہم اس تمام بحث کو اس جملے میں سمیٹ سکتے ہیں کہ بولی سے ایک زبان بنتی ہے اور پھر وقت گزرنے کے ساتھ یہ مرکزی زبان مختلف بولیوں میں بٹ جاتی ہے۔ یہ بولیاں زبان کو کمزور نہیں کرتیں بلکہ زبان کو مضبوطی و زندگی عطا کرتی ہیں۔ ذیل میں بولی اور زبان پر الگ مباحث سے ان کی حدود متعین کرنے میں مدد ملے گی۔

### بولی (dialect)

بولی (زبان) انسان کے لیے اسی طرح ضروری ہے کہ جس طرح زندہ رہنے کے لیے ہوا اور پانی۔ بولی اور زبان کا بنیادی کام انسان کی ابلاغی ضروریات کی انجام دہی ہے۔ لیکن بولی کو زبان سے الگ کر کے دیکھا جانا مقصود ہے کہ بولی کی وہ کونسی خصوصیات ہیں جو زبان سے اسے علیحدہ کرتی ہیں۔ بولی کسی مخصوص علاقے میں بولی جانے والی زبان ایسی ذیلی شاخ ہوتی ہے جس کے بولنے والوں کو کسی قسم کی لسانی اختلاف کا احساس نہیں ہوتا۔ بولی اگر کسی زبان کے تحت ہو تو ایک اکائی کی صورت میں سامنے آتی ہے جو ضروری نہیں کہ مرکزی زبان کی طرح پورے ملک میں بولی سنجھی جائے لیکن یہ بولی اپنے خاص چھوٹے سے علاقے میں ضرور بولی سنجھی جاتی ہے۔ اب یہ بولی اس وقت مختلف ہو کر سامنے آئے گی جب اس بولی کے بولنے والے کسی دوسرے علاقے میں جائیں گے جہاں یہ بولی تلفظ، ذخیرہ الفاظ یا کسی اور اختلاف کے باعث نامانوس، غیر مانوس یا اجنبی محسوس ہوگی۔ بولی زبان کی ایسی خاص اور مختلف شکل ہوتی ہے جو کسی خاصے علاقے تک محدود ہوتی ہے اور وہاں کے لوگوں کی ابلاغی ضرورتوں کو پورا کرتی ہے۔ بولی دو آدمیوں کے مابین سمجھوتے کا نام ہے۔ ضروری نہیں کہ یہ سمجھوتہ پورے ملک کی آبادی کے درمیان ہو۔ بولی اور زبان میں بنیادی فرق ادائیگی کا تنوع (Speech Variety) بولی کی تعریف اور زبان کی تعریف میں کوئی خاص فرق نہیں ہوتا۔ بولی کیا ہے؟ اس بارے میں خلیل صدیقی لکھتے ہیں:

عام طور پر بولیاں (Dialects) زبان کی بگڑی ہوئی صورتیں سمجھی جاتی ہیں۔ بعض لوگ انہیں گنوار بھی کہہ دیتے ہیں۔ جن لوگوں کی بولی معیاری سنجھی جاتی ہے وہ سمجھتے ہیں کہ جاہل اور نچلے طبقے کے لوگ صحیح تلفظ پر قادر نہیں ہوتے یا لاپرواہی برتتے ہیں اور اپنے غلط سلسلہ تلفظ سے زبان کو بگاڑ دیتے..... لیکن اگر ہم بولیوں کے منصب اور مقصد پر غور کریں تو معلوم ہوگا کہ وہ ابلاغ کا وسیلہ ہوتی ہیں..... بولی اور زبان کی ماہیت میں کوئی فرق نہیں ہے۔ زبان کی تعریف کا اطلاق بولی پر بھی ہوتا ہے۔ ہاں یہ ضروری ہے کہ بولی کا لسانی حلقہ زبان کے مقابلے میں چھوٹا ہوتا ہے۔ (لیکن) ملتی جلتی اور لسانی گروہ میں سنجھی جانے والی سب بولیاں ایک ہی زبان کے زمرے میں شمار ہوتی ہیں۔ (۲)

بولی کسی مخصوص علاقے میں بولی جاتی ہے۔ اس محدود خطے/علاقے میں رہنے والے افراد کے علاوہ کوئی کسی



دوسرے علاقے کا فرد اس مخصوص بولی کو سمجھتا تو لیتا ہے لیکن یہ بات ضروری نہیں ہے کہ اس خاص علاقے کے لوگوں کے انداز کو ہو، ہونقل کر سکے۔ بولی پر قواعدی اصول (Grammatical Rules) کی پابندی سختی کے ساتھ لاگو نہیں ہوتی۔ بولی چونکہ دو افراد کے مابین ابلاغ کے سمجھوتے کا کام کرتی ہے اس لیے اس کا معیاری ہونا اتنا اہمیت نہیں رکھتا۔ یہی وجہ ہے کہ بولی بولنے والے افراد عام طور پر خود کو گریمر کی پابندیوں سے آزاد محسوس کرتے ہوئے ابلاغ کو اہم سمجھتے ہیں اور یوں بولی دو افراد کے درمیان ابلاغ کا کام انجام دیتی ہے۔ گریمر کے اصولوں سے روگردانی بولی کا نقص شمار نہیں کیا جاسکتا۔ زبان کی نسبت بولی حرف و نحو سے انماض برت سکتی ہے۔ بولی کا اطلاق ضروری نہیں کہ دو آدمیوں کے مابین ابلاغ تک محدود کر دیا جائے، بلکہ علاقائی تقریر و تحریر پر بھی یہ اصول لاگو کیے جاسکتے ہیں۔

بولی اور زبان میں کیا فرق ہوتا ہے اس پر لسانی تحقیق بہت حد تک واضح ہے۔ عام طور پر زبان کی ہلکی پھلکی معلومات اور بھد بھد رکھنے والے اصحاب کو مویشی گانیوں نے بولی اور زبان کے درمیان فرق کو ابھام میں ڈال دیا ہے۔ بولی کسی بھی زبان کا غیر ترقی یافتہ روپ ہوتا ہے جس میں کوئی بھی زبان ابھی سیال حالت میں ہوتی ہے۔ قواعدی اصولوں سے روگردانی و انحراف بولی میں پایا جاتا ہے پایا جاسکتا ہے۔ بولی کسی بھی زبان کا وہ ابتدائی روپ ہوتا ہے جس میں زبان لسانی استقلال کی طرف جا رہی ہوتی ہے۔ بولی میں تلفظ سے لے کر قواعدی اصولوں سے بٹ جانا یوں بھی روا ہوتا ہے کہ بولی کا تعلق صرف بولے جانے سے ہوتا ہے۔ بولی کا اپنا ادب ہوتا ہے جو ثقافت، تہذیب اور لوگوں کے ذہنی و معاشرتی رویوں سے موضوعات لیتا ہے اور سینہ بہ سینہ آگے بڑھتا ہے۔ اس ادب کو لوک ادب کہا جاتا ہے۔ لسانیات کا خصوصی علم نہ رکھنے والے اصحاب کا خیال ہوتا ہے کہ بولی میں تحریری و ادبی سرمایہ نہ ہونا طے کرتا ہے کہ ابھی بولی زبان نہیں بنی، جونہی کسی بولی میں تحریری سرمایہ (تخلیق یا تحریر) کی صورت میں مل جائے تو پھر اسے زبان کہا جائے گا۔ گیان چند جین بولی اور زبان کے فرق بارے لکھتے ہیں۔

آج بھی ایسے معصوم نظر آجاتے ہیں جو یہ سمجھتے ہیں کہ کسی بولی میں تحریری ادب وجود میں آجاتا ہے تو اسے زبان کہتے ہیں اور جس زبان میں تحریریں نہ ہوں انہیں بولی ہی کہا جائے گا۔ حالانکہ تاریخی لسانیات سے ابتدائی واقفیت بھی یہ بتانے کے لیے کافی ہے کہ زبان کی حیثیت عطا کرنے میں تحریر اور ادب بالکل غیر متعلق ہیں۔ بولی ایک جڑو ہے اور زبان اس کا کل۔ جس طرح ایک وفاق کسی اکائیوں پر مشتمل ہوتا ہے اسی طرح ایک زبان بولیوں کا وفاق ہوتی ہے۔ شاذ ایسی چھوٹی زبانیں ہوتی ہیں جو محض ایک بولی پر مشتمل ہوتی ہیں۔

بہر حال بولی کا تصور زبان کے بغیر نہیں کیا جاسکتا۔ ہر بولی کسی نہ کسی زبان کے تابع ہوتی ہے۔ (۳)

جب بولی میں سیال حالت سے ٹھوس لسانی استقلال کی جانب چلتی ہے تو یہ معیاری بولی (standard dialect) بن جاتی ہے۔ علاقائی تلفظ سے ہٹ کر مرکزی تلفظ، گریمر اور ذخیرہ الفاظ جیسے عوامل اسے معیاری بولی کا درجہ عطا کرتے ہیں۔ یہ معیاری بولی رفتہ رفتہ و افراد کی تخلیق سے زبان کی شکل اختیار کر لیتی ہے۔ یہ عام جز سے ہٹ کر بولیوں کے مرکزی دھارے یعنی بولیوں کے وفاق میں شامل ہو کر مرکزی زبان کو مضبوط کرتی ہے۔ لیکن بولی زبان میں جا کر ضم نہیں ہوتی بلکہ اپنی شناخت کسی نہ کسی صورت میں برقرار رکھتی ہے۔ ہوتا یوں ہے کہ زبان جتنی بڑی سلطنت میں بولی جائے گی اس میں علاقوں کی کثرت کی وجہ سے اسی انداز سے لہجوں کے اختلاف اور وراثی کے امکانات بڑھ جاتے ہیں۔ یہ مختلف علاقوں میں

علاقائی لہجوں، روایات، ثقافتی مظاہر اور اشیاء کے مقامی ناموں کے استعمالات سے اسی مرکزی زبان کے اندر سے بولیاں پھونٹے لگتی ہیں۔ اب یہ الگ بات ہے کہ اگر مرکزی زبان کے اندر زیادہ توانائی ہو تو وہ بولیوں کو اپنے وفاق سے الگ نہیں ہونے دیتی۔

بولی بننے کے سلسلے میں یہ بات اہم ہے کہ اگر دو علاقوں کے رہنے والے لوگوں میں اتحاد و یگانگت اور میل ملاپ ہو تو بولیوں میں زیادہ لسانی اختلافات نہیں آتے۔ مثلاً لاہور اور فیصل آباد کی پنجابی زبان کے مقامی لہجوں میں زیادہ فرق نہیں ہے۔ اسی طرح فیصل آباد، راولپنڈی کے پنجابی لہجوں میں بھی زیادہ فرق نہیں ہے اسی طرح یہ بولیاں مرکزی زبان یعنی وفاق سے جڑی رہیں گی۔ اب اگر دو علاقے جنگ کی حالت میں ہوں یا کسی اور سماجی تقاطع کی صورت میں افراد کے درمیان آنا جانا اور ملنا ملنا نہ ہو تو دونوں مقامی بولیاں ایک دوسرے سے الگ ہونا شروع ہو جائیں گی۔ اسی طرح کچھ عشروں کے بعد یہ بولیاں اپنی اپنی جگہ پر دو الگ زبانوں میں بننا شروع ہو جاتی ہیں۔ اب اگر لدھیانہ، جالندھر اور امرتسر کی پنجابی زبانوں کو لاہور، فیصل آباد اور راولپنڈی کی زبانوں سے موازنہ کیا جائے تو پتہ چلے گا کہ ہندوستانی پنجاب اور پاکستانی پنجاب کی زبانوں میں بہت زیادہ فرق نمودار ہو چکا ہے۔

بولیوں کی اہمیت مقامی یا علاقائی افراد میں زیادہ محسوس کی جاتی ہے۔ عام طور لوگ اپنی زبان کو میٹھی زبان اور دوسرے علاقوں کی زبانوں کو اکھڑ زبانیں کہتے ہیں۔ میٹھی زبان ہونا غیر لسانیاتی تصور ہے۔ دراصل زبان بولنے والے فطری طور پر اپنی زبان سے لگاؤ محسوس کرتے ہیں اور میٹھی بولی سے ظاہر کرتے ہیں۔ ممکن ہے کہ دوسرے علاقے کے لوگ اس بولی سے دلی لگاؤ محسوس نہ کریں۔ بولیوں سے جذباتی وابستگی محسوس کی جاتی ہے۔ بچہ اپنی شروع عمر میں مقامی بولی سب سے پہلے سیکھتا ہے اور اس کے لیے کسی گریمر یا کتب کی ضرورت پیش نہیں آتی۔

بولی تبدیل ہوتے ہوتے معیاری زبان (standard language) کے دھارے میں شامل ہو جاتی ہے (یا تبدیل ہو جاتی ہے)۔ البتہ بولی کے مرکزی دھارے میں شامل ہونے کے باوجود اس بولی کو بولنے والے اپنے Accent کی وجہ سے اپنی بولی کو ظاہر کرنے میں کامیاب رہتے ہیں۔ بولی کے نام علاقوں کی نسبت سے رکھے جاتے ہیں۔ مثلاً لاہور میں لاہوری بولی، دہلی میں دہلوی، ملتان میں ملتان، گجرات میں گجری، سندھ میں سندھی وغیرہ۔ معیاری بولی (Standard Dialect) کے ضمن میں ایک بات پیش نظر رہے کہ مذہبی اہمیت کے علاقوں کی بولی کو معیاری بولی کا درجہ مل جاتا ہے۔ مثلاً دلی کی دہلوی اور لندن کی انگریزی، ملک کی باقی بولیوں میں سے زیادہ معیاری سمجھی گئیں۔ اس طرح دارالحکومت بننے یا تبدیل ہونے سے بھی دارالحکومت اور ملحقہ بولیاں ترقی پا کر خاص اہمیت اختیار کر جاتی ہیں۔ مثلاً جب آگرہ ہندوستان کا دارالحکومت تھا تو برج بھاشا معیاری تھی۔ جب شاہجہاں نے دلی کو مرکز بنایا تو برج کی بجائے کھڑی بولی معیاری قرار پائی۔

بولی کا اہم کام ابلاغ ہے ابلاغ کے لیے بولی کو ہر طریقہ بیان استعمال کرنے کی آزادی ہوتی ہے۔ بولی میں ذخیرہ الفاظ عموماً کم ہوتا ہے اس وجہ سے ابلاغ کو ہر ممکن طریقے سے ممکن بنایا جاتا ہے۔ بولی میں تخلیقی استعداد کی کمی ہوتی ہے جس کی وجہ سے لوگ ادب تھوڑا بہت تو تخلیق ہو جاتا ہے لیکن اتنے کم سرمایے میں کوئی بڑا فن پارہ تخلیق نہیں ہو پاتا۔ پراکرتوں میں سے جب تک سنسکرت نمودار نہیں ہوئی تھی اس وقت تک ”مہا بھارت“ جیسا شاہکار نہیں لکھا جاسکتا تھا۔

### زبان (Language)

زبان انسانی زندگی میں لازمی نہیں لیکن ضروری ہے۔ ایک وقت تھا کہ جب بنی آدم کو زبان اختیار کرنے یا نہ کرنے کی آزادی تھی کہ اس شروع دور کے انسان کا کام زبان کے بغیر چل جاتا تھا لیکن آج زبان انسانی زندگی کے لیے ہوا اور پانی کی طرح لازمی حیثیت اختیار کر چکی ہے۔ زبان بولی کا ترقی یافتہ روپ ہوتا ہے۔ بولی جب کسی ٹھوس روپ اور لسانی استقلال کو پہنچتی ہے تو زبان کا درجہ اختیار کرنا شروع کر دیتی ہے۔ یہ بات کوہم ایک مثال سے یوں واضح کر سکتے ہیں کہ ۱۵۰۰ ق۔م کے قریب آریالوگوں کے ہندوستان حکمرانی کے وقت سنسکرت مقامی پراکرتوں سے ترقی پا کر علیحدہ ہوئی اور بولی قرار پائی۔ بعد میں جب اسکاذخیرہ الفاظ اور لب و لہجہ معتبر قرار پایا اور لسانی استقلال ملا تو یہ بولی کلاسیکی سنسکرت اور ویدک سنسکرت میں تبدیل ہو گئی۔ اول الذکر میں مہا بھارت، رامائن وغیرہ تخلیق کیے گئے اور مؤخر الذکر میں وید مقدس لکھے گئے۔ یوں ایک بولی کچھ صدیوں میں اتنی توانا ہو گئی کہ اس میں دنیا کی بڑی زبان بننے کی صلاحیت پیدا ہوئی۔ یہ ایک مثال بولی سے زبان میں تبدیل ہونے کے مرحلے کو بخوبی بیان کرتی ہے۔

دنیا کی سب سے پہلی زبان کون سی تھی جو بعد میں اُمّ اللسانہ قرار پائی، جس سے باقی زبانیں پیدا ہوئی؟ یہ راز تحقیق کی منزلوں سے کوسوں دور ہے اور شاید اس ضمن میں قیاسات سے زیادہ کامیابی نہ مل سکے البتہ زبان کیا ہوتی ہے اور کیسے معرض وجود میں آتی ہے اس سلسلے میں لسانیاتی سائنس (linguistics) ہماری رہنمائی کرتی ہے۔ زبان کی بدولت انسان کو نطق کی صلاحیت کا پتہ شعور ملا۔ زبان ہی کی بدولت انسان کو ”حیوان ناطق“ کہا جاتا ہے یعنی انسان ایسا حیوان ہے جو ساتھی انسانوں سے زبان کی مدد سے بات چیت کر سکتا ہے اور اپنا مافی الضمیر بیان کر سکتا ہے۔ شروع دور میں زبان کی ابتدا کے بارے میں مذہبی نقطہ نظر سامنے آیا، جس کے تحت باقی مظاہر فطرت کی پیدائش کی طرح زبان کو بھی عطیہ خداوندی سمجھا جاتا رہا اور اس بات پر مذہبی مہر لگادی گئی کہ زبان خدا کی بنائی گئی چیز ہے۔ قدیم یونان اور یہودیوں اور عیسائیوں کی مذہبی کتب کی تشریحات نے یہ نقطہ نظر مضبوط کیا کہ زبان خدا کا عطیہ ہے۔ پروفیسر خلیل صدیقی اپنے مضمون ”زبان کا آغاز“ میں لکھتے ہیں۔

قدیم ادوار میں زبان کی تخلیق فوق الفطرت یا ماورائی قوتوں سے منسوب ہوتی رہی ہے۔ ستراتھ کی یہ رائے تھی کہ دیوتاؤں نے دنیا کی اشیاء کے موزوں نام رکھے۔ نارس (Narse) دیومالاکا رو سے ”اودن دیوتا“ نے زبان تخلیق کی۔ قدیم ہند میں ”برہما“ کو بھی زبان کا خالق سمجھا جاتا رہا اور ”اندر“ دیوتا بھی۔ یہودی عقیدے کی رو سے آدم نے خدا کی ہدایت کے بموجب اشیاء کے نام مقرر کیے۔ مسیحی یورپ میں صدیوں تک ”عہد نامہ قدیم“ کی زبان عبرانی کو انسانی زبان ہی نہیں بلکہ ام اللسانہ بھی سمجھا جاتا رہا۔ کم و بیش تمام مذاہب کی رو سے زبان تخلیق ربانی قرار پاتی رہی۔ (۴)

اوپر دیے گئے اقتباس سے ظاہر ہوتا ہے کہ یونان و عرب کے علماء و افراد اس بات پر بہت واضح تھے کہ زبان عطیہ خداوندی، ایجا و خداوندی ہے۔ اس الہامی تصور کو تنقید و تحقیق سے آزاد کر دیا گیا تھا اس لیے اسکالرز کو اس پر سوچنا مشکل امر تھا لیکن اس تصور میں کچھ خامیاں بھی نظر آنا شروع ہوئیں۔ اس پر یہ بات بڑی شد و مد سے محسوس ہوئی کہ اگر یہ عطیہ خداوندی ہے تو ہر لمحہ تبدیلی کے عمل سے کیوں گزر رہی ہے۔ ظاہری بات تھی کہ دیوتاؤں خداؤں کی کبھی ہوئی چیز کو تبدیل نہیں کیا جاسکتا لیکن

زبان تو عشروں میں ہی لب و لہجے الفاظ کے رد و قبول کے عمل سے گزرتی رہی۔ اس لیے اس نقطہ نظر پر نظر ثانی کرنے کی ضرورت محسوس کی جانے لگی۔ زبان وہی ہے یا اکتسابی اس تحقیق کی وجہ یہ امر بھی بنا کہ اگر یہ عطیہ خداوندی ہوتی تو پھر اس میں تبدیلی کی گنجائش یا اجازت نہیں ہو سکتی تھی چنانچہ ماہرین لسانیات نے اس نظریہ پر تحقیق کی اور زبان کی وہی وجود کو رد کر دیا گیا۔ مشرقی دنیا کے ایک اسکالر، ابو ہاشم معتزلی نے دسویں صدی عیسوی میں یہ نظریہ دیا کہ زبان انسان کی وضع کردہ ہے۔ اور یہ کہ یہ انسان کا ایک بہترین اکتساب ہے (۵)۔ اس عہد میں یورپ کے ممالک کلیسا کے شکنجے میں اس سختی سے جکڑے ہوئے تھے کہ کسی کو یہ بات سوچنے کی جرأت نہ ہوئی یا ان اقوام کی زبان کے دینیاتی نقطہ نظر کو جھٹلانے کا خیال نہ ہوا۔ اٹھارہویں صدی عیسویں میں یورپ میں ایسے ماہرین لسان اٹھے جنہوں نے لسانیاتی اصول و ضوابط کی مدد سے وہی نتیجہ اخذ کیا جو ۹ سو سال پہلے ابو ہاشم معتزلی پیش کر چکے تھے۔ جرمن مفکر ہرڈر کو جدید لسانیات کے بنیاد گزاروں میں شمار کیا جاتا ہے۔ پہلی مرتبہ یورپ میں اس نے زبان کی پیدائش کے دینیاتی تصور کی تردید کی۔ خلیل صدیقی اس ضمن میں لکھتے ہیں:

جرمن مفکر ہرڈر نے پہلی بار آغاز زبان کے دینیاتی نقطہ نظر کی تردید کی اور اپنے ایک مضمون (۱۷۷۲ء) ”زبان کا آغاز“ میں یہ رائے ظاہر کی کہ اگر زبان تخلیق ربانی ہوتی تو زیادہ منطقی اور منظم زیادہ جامع اور بلیغ ہوتی۔ انسانی زبانوں میں جو بے قاعدگی بے ڈھنگاپن اور تشکیک ہے وہ اس بات کا ثبوت ہے کہ زبان انسان کی وضع کی گئی ہے۔ (۶)

زبان کیا ہے؟ بظاہر سیدھا اور آسان سوال لگتا ہے لیکن جب کوئی ہم سے زبان کی تعریف کرنے کو کہے تو ایک دم محسوس ہوتا ہے کہ ہمارے ذہن میں سوائے اس تصور کے کہ ”زبان خیالات کے اظہار کا ذریعہ ہے“ اور کوئی خاص چیز نہیں ابھرتی۔ زبان کی تعریف، حدود و قیود اور فنکشنز کا معاملہ اتنا سیدھا سادہ نہیں ہے۔ زبان انسان کی قابل فخر ایجاد اور یہ زبان کا ملکہ ہی ہے جس نے انسان کو حیوان ناطق (قوت گوئی والا حیوان) کے زمرے میں بانٹ کر باقی جانوروں سے ممتاز کر دیا ہے۔ زبان کی مختلف تعریفوں کا جائزہ لیتے ہیں۔ مولانا محمد حسین آزاد بخند ان پارس میں زبان کی تعریف کرتے ہیں۔

زبان (خواہ بیان) ہوائی سواریاں ہیں جن میں ہمارے خیالات و جذبات سوار ہو کر دل سے نکلتے ہیں اور کانوں کے راستے اوروں کے دماغوں میں پہنچتے ہیں۔ جس طرح تصویر اور تحریر قلم کی دستکاری ہے جو آنکھوں سے نظر آتی ہے، ٹھیک اسی طرح تقریر ہمارے خیالات و جذبات کی منہ بولتی تصویر ہے جو آواز کے قلم سے ہوا پر کھینچ جاتی ہے۔ (۷)

ڈاکٹر محی الدین قادری زور جیسے اسکالر نے بیسویں صدی کے شروع میں یورپی ممالک میں جا کر لسانیات کے موضوع پر پی ایچ ڈی کی۔ وہ زبان کی تعریف ان الفاظ میں کرتے ہیں۔

زبان کی واضح تعریف ان الفاظ میں کی جاسکتی ہے کہ زبان انسانی خیالات اور احساسات کی پیدا کی ہوئی ان تمام عضوی اور جسمانی حرکتوں اور اشاروں کا نام ہے جن میں زیادہ تر قوت گوئی شامل ہے اور جن کو ایک دوسرا انسان سمجھ سکتا ہے اور جس وقت چاہے اپنے ارادہ سے دہرا سکتا ہے۔ (۸)

زبان دراصل علامتوں کا ایک نظام ہے۔ جب یہ علامتیں اظہار میں آتی ہیں تو با معنی زبان میں ڈھل جاتی ہیں۔

زبان بولیوں کا وفاق ہے۔ یعنی ایک زبان بہت سی بولیوں کے اجزا پر مشتمل ہوتی ہے۔ کسی بھی بولی میں ادب کی وافر تخلیق زبان کے بنانے کی طرف اہم قدم ہوتی ہے۔ بولی اور زبان میں یہ اہم فرق ہے کہ بولی کی نسبت زبان میں تخلیقی صلاحیتوں کے اظہار کے لیے قرینے وافر ہوتے ہیں اور اصناف کی فراوانی بڑی تخلیق کو مختلف سانچے فراہم کرتی ہے جس کی مدد سے شاعری یا نثر کے ذریعے تخلیق کو اظہار کا قرینہ نصیب ہوتا ہے۔ ہم زبان کی تعریف ان الفاظ میں کر سکتے ہیں کہ یہ الفاظ کا مجموعہ ہے جو ابلاغ کا فریضہ انجام دیتے ہیں۔ زبان کا دوسرا روپ تحریر کا ہے۔ یعنی انسانی حلق سے ادا ہونے والی مختلف آوازوں کا مخصوص املا کے سانچے میں ڈھل جانا تحریری زبان کہلاتا ہے۔

زبان بولی سے کیسے ترقی پاتی ہے۔ اس سلسلے میں ان امور کو پیش نظر رکھا جاسکتا ہے۔ کہ تبدیلیں الفاظ، الفاظ کا رد و قبول، تلفظ کا معیاری ہونے کی طرف رجحان، نئی زبانوں سے اختلاط اور لفظوں کا رد و قبول، تجارت، مذہب، حملہ آور کا کلچر، ٹیکنالوجی کا ملک میں وارد ہونا اور سب سے بڑھ کر یہ کہ جب بین الاقوامی زبانوں کا کسی ملکی بولی سے ٹکراؤ ہوتا ہے تو یہ ان امور سے متاثر ہو کر بولی ایک بھر پور زبان کے پیکر میں ڈھل جاتی ہے۔ زبان میں الفاظ، لہجہ، تلفظ، ذخیرہ الفاظ، مفہم ٹھہر جاتے ہیں یعنی خاص استقلال کے درجے پر پہنچ جاتے ہیں (بولی میں میں البتہ تبدیلیاں وقوع پذیر ہوتی رہتی ہیں) پھر یہ زبان معیاری زبان بننے کے مرحلے کی طرف چلتی ہے اور جب کوئی بھی زبان معیاری زبان کا درجہ حاصل کر لیتی ہے تو اس میں ادب تخلیق کیا جانا شروع ہوتا ہے اور یوں یہ زبان معیاری ہو کر ملک میں جگہ بنا لیتی ہے۔

### معیاری زبان (standard language)

معیاری زبان حرف، آواز، لفظ، تراکیب، گریمر (صرف ونحو) ذخیرہ الفاظ اور تبدیلیوں کے باعث وجود میں آتی ہے۔ کسی بھی معیاری زبان کا جملہ، الفاظ، لہجے و تلفظ کے زیر و بم، ہر طرح کے تنوعات، فلسفہ، زبان کے معاشرتی و عمرانی کردار کو واضح کرتا ہے۔ ان امور کی موجودگی فیصلہ کرتی ہے کہ زبان میں راشٹری (ملکی) بننے کی صلاحیت ہے یا نہیں۔ معیاری زبان میں اتنی طاقت ہوتی ہے کہ ملک کے تمام علاقوں، صوبوں کے عوام کے لئے رابطے کا کام دے سکتی ہے۔ رابطے کی زبان کو lingua franka کہا جاتا ہے۔ مرکزی زبان کے اندر اتنی صلاحیت ہوتی ہے کہ وہ مختلف بولیوں کے حامل افراد کے درمیان رابطے کا فریضہ بخوبی انجام دیتی ہے۔ زبان کا سارا ڈھانچہ الفاظ کی وجہ سے ممکن ہو پاتا ہے۔ الفاظ اور معانی کا آپس میں ایک مضبوط رشتہ موجود ہوتا ہے۔ حرف سے لفظ اور لفظ سے معنی تک کے مرحلے کو واضح کرتے ہوئے ڈاکٹر اشرف کمال لکھتے ہیں:

الفاظ حروف کا مجموعہ ہوتے ہیں۔ یہ حروف ایک اکائی کی صورت میں جلوہ گر ہوتے ہیں اور جب یہ اکائیاں اجتماعی طور پر اشتراکی عمل سے گزرتی ہیں تو یہی بے معنی حروف مختلف زاویوں سے وقوع پذیر ہو کر ایک جہان معانی کی صورت اختیار کر لیتے ہیں۔ یہ الفاظ معنی آپس میں ایک گہرے ربط سے جڑے ہوتے ہیں اور بعض اوقات ایسا ہوتا ہے کہ الفاظ وہی رہتے ہیں لیکن معانی اپنی حیثیت بدل لیتے ہیں۔ معانی کی تبدیلی وقت حالات اور الفاظ کو برتنے کے رویوں کی وجہ سے رو بہ عمل ہوتی ہے۔ (۹)

معیاری زبان تعلیم و فن، ادب، فنون لطیفہ، مجلسی زبان، تہذیب و تمدن اور نظم و نسق کے کام میں لائی جاتی ہے۔

معیاری زبان ان تمام امور کی انجام دہی کے لیے وافر الفاظ تراکیب کا ذخیرہ رکھتی ہے۔ اگر کسی دوسری زبان کا متبادل لفظ یا ترکیب زبان میں موجود نہ ہو تو زندہ زبان کی یہ خوبی ہے کہ اس کو من و عن اسی طرح قبول کر لیتی ہے۔ الفاظ کا یہ لین دین کسی بھی زبان کے لیے لسانی خوراک کی حیثیت رکھتا ہے جس کے بغیر زبان کی زندگی کا تصور محال ہے۔ سنسکرت کی مثال سامنے رکھی جاسکتی ہے۔ دنیا کی اس عظیم تر زبان کو دوسری زبانوں سے الگ تھلگ کر کے جب لسانی خوراک سے محروم کیا گیا تو یہ عظیم زبان کا دیوہیکل بُت زمین پر آگرا اور پاش پاش ہو گیا۔ اگر آریا قوم سنسکرت پر باقی زبانوں کے دروازے بند نہ کرتی تو ممکن ہے آج بھی سنسکرت پوری تاب و طاقت سے ہندوستان پر راج کر رہی ہوتی۔

قواعد و ضوابط صرف و نحو، تلفظ و املا کے سانچوں میں جکڑا معیار زبان کو ایک نزاکت عطا کرتا ہے اور زبان ادبی معیار پر فائز ہو جاتی ہے۔ یہ ادبی معیار تخلیقِ شعر و نثر کی رہنمائی کرتا ہے۔ اگر زبان قواعد و ضابطے اور گریمر سے روگردانی کرتی ہے تو یہ بات واضح ہے کہ اس میں تخلیق کردہ ادب عظیم ادب بننے کی کسوٹی سے نیچے اتر جائے گا۔ یہی وجہ ہے کہ لوک ادب سے زیادہ زبان کے معیاری سانچوں میں ڈھلا ہوا ادب زیادہ اہمیت کا حامل ہو جاتا ہے۔ مزررا خلیل احمد بیگ لکھتے ہیں۔

زبان کی لسانیاتی سطح سے قطع نظر اس کی ایک سطح وہ ہوتی ہے جو اس کی ادبی سطح کہلاتی ہے۔ ادبی سطح پر بھی زبان کی جڑیں سماج اور تہذیب کی ہر کرٹ زبان کے وسیلے سے ادب میں منعکس ہوتی ہے۔ گویا زبان و

ادب سماج اور تہذیب کا آئینہ دار ہوتا ہے۔ (۱۰)

معیاری زبان کا نمونہ اگر اپنے اندر بہت زیادہ توانائی رکھتا ہو تو ضروری نہیں کہ یہ ملکی سرحدوں تک ہی محدود رہے۔ بلکہ یہ زبان سرحدوں کو عبور کر کے دوسرے علاقوں میں بھی اپنی جگہ بنا لیتی ہے۔ مثال کے طور پر ہندوستانی زبان ہندی یا اردو زبان صرف ہندوستان تک محدود نہیں رہی بلکہ اس وقت مجموعی طور پر یہ زبان پوری دنیا میں سب سے زیادہ بولی جانے والی زبانوں میں اپنی جگہ حاصل کر چکی ہے۔ زبان کو سرحدوں سے باہر نکالنے والے عوامل کا جائزہ لیا جائے تو پتہ چلتا ہے کہ بعض اوقات افراد کی دوسرے ممالک میں نقل مکانی، فاتح یا مفتوح کے ذریعے سے زبان سرحدوں کو عبور کرتی ہے۔ اس سلسلے میں سنسکرت کی مثال ادب کے حوالے سے دی جاسکتی ہے کہ مہابھارت اور رامائن جیسی بڑی تخلیق نے سنسکرت کو ہندوستان سے نکال کر دنیا بھر کے ادب خانوں اور ادب دوستوں تک پہنچایا جبکہ عربی زبان میں مذہب اسلام کی اشاعت و تبلیغ سے عربی مختلف قومیتوں اور جماعتوں تک پہنچی۔

اب آخر میں ان امور کی طرف توجہ کرتے جن کے تحت زبان تبدیلیوں کے عمل سے گزرتی رہتی ہے۔ تبدیلی کا عمل زبان کی حرکت پذیری کو ممکن بناتا ہے اور حرکت پذیری زبان کی زندگی کا تعین کرتی ہے۔ زبان اسی صورت میں زندہ رہتی ہے جب دوسری زبانوں سے الفاظ، محاورہ، تلفظ اور رد و قبول کا عمل جاری رکھتی ہے۔ اگر یہ لسانی خوراک زبانوں پر بند کر دی جائی تو زبان بہت جلد اپنا وجود کھودیتی ہے۔ اس کی مثال کے لیے سنسکرت جیسی بلند پایہ زبان کو سامنے رکھیں تو پتہ چلتا ہے کہ برہمن آریاؤں نے جب عوام پر سنسکرت کے بولنے سننے کے دروازے بند کر دیے تو اتنی بڑی زبان لسانی تعصب کا بوجھ سہار نہ سکی اور یہ عمارت زمین بوس ہو گئی۔ بعض اوقات ہوتا یوں ہے کہ عوامی استعمالات کے باعث زبان میں تلفظ اور معیانی کے تنوعات داخل ہو جاتے ہیں جنہیں نام نہاد ثقہ جاگیر دار ”گنوار پن“ قرار دے کر ان الفاظ کی گردن زدنی کے لیے لٹھ لے آتے ہیں

اور چند علاقوں کے لہجوں اور ادائیگیوں کو معیار قرار دے دیتے ہیں۔ لسانیات کی رو سے ان تبدیلیوں پر غلط یا صحیح کا فتویٰ لگانا خالصتاً غیر لسانیاتی رویہ ہوتا ہے جس کی علمی حیثیت تو مانی جاسکتی ہے لیکن سائنسی حیثیت صفر ہوتی ہے۔ اس ساری بحث کو اس جملے میں سمیٹا جاسکتا ہے کہ زبان کسی بولی سے ترقی پا کر بنتی ہے۔ بعد میں یہ زبان مختلف علاقائی لہجوں اور دوسرے عوامل کے تحت چھوٹی چھوٹی بولیوں میں تقسیم ہوتی ہے۔ یہ بولیاں قبیلوں کی تنہائی اور ثقافتی تقاطع کی صورت میں نمود پا کر ایک نئی زبان میں تبدیل ہو جاتی ہے۔ اس طرح تعمیر و تخریب کا یہ سلسلہ رواں دواں رہتا ہے۔

## حوالہ جات

- ۱- گیان چند جین، عام لسانیات، قومی کونسل برائے فروغ اردو زبان، نئی دہلی، ۲۰۰۳ء، دوسرا ایڈیشن، ص ۶۹
- ۲- خلیل صدیقی، زبان کیا ہے، بکس ملتان، ۲۰۰۱ء، بار دوم، ص ۴۷-۴۸
- ۳- گیان چند جین، اردو کے آغاز کے نظریے، مشمولہ اردو زبان کی تاریخ (مرزا خلیل بیگ) ایجوکیشن بک ہاؤس، علی گڑھ، ۲۰۰۰ء، طبع دوم، ص ۳۸
- ۴- خلیل صدیقی، زبان کیا ہے، ص ۱۲۴
- ۵- ایضاً، ص ۱۲۴
- ۶- ایضاً، ص ۱۲۵
- ۷- محمد حسین آزاد، خندان پارس، مشمولہ: تین ہندوستانی زبانیں، از ڈاکٹر۔ کے۔ ایس۔ بیدی، کتب خانہ انجمن ترقی اردو، جامع مسجد، علی، ص ۹
- ۸- محی الدین قادر زور، ڈاکٹر، ہندوستانی لسانیات، مکتبہ معین الادب لاہور، ۱۹۳۲ء، ص ۴۰۹
- ۹- اشرف کمال، ڈاکٹر، لسانیات، زبان اور رسم الخط، مثال پبلشرز، فیصل آباد، ۲۰۰۹ء، ص ۳۳
- ۱۰- مرزا خلیل احمد بیگ، اردو زبان کی تاریخ، ایجوکیشنل بک ہاؤس، علی گڑھ، ۲۰۰۷ء، ص ۴۰۹



ڈاکٹر قاضی عابد

ایسوسی ایٹ پروفیسر، شعبہ اردو، بہاء الدین زکریا یونیورسٹی، ملتان

## موجودہ کارپوریٹ کلچر اور منٹو کی تخلیقی دنیا

**Dr Qazi Abid**

Associate Professor, Department of Urdu, Bahauddin Zakaria University, Multan

### Today's corporate culture and Manto's creative world

This article deals with some new questions about post modern world. How the present corporate culture made this world a hell for a common man. Manto passed away much before the corporate culture touched Asian boundaries openly. Manto in his short stories portrayed its effects. His short stories and other creative writings like Boo, So candle power ka bulb, Yazid, Chacha sam k nam khatoot and daikh kabira roya may be categorized in this context. In this article these stories have been analyzed.

دنیا بھر کی دانش گاہوں میں تجارتی انصرام کے شعبوں کو کوہِ ندا کا درجہ حاصل ہے جہاں دنیا بھر کے ذہین و فطین نوجوانوں کو اس علم کی مبادیات سے لے کر تخصصات کی جزئیات تک اس ملفوف انداز میں پڑھائی جاتی ہیں کہ قدیم منشی گری اور منشی گیری کے اس اتنے ہی پرانے ناپسندیدہ عمل کو دنیا کے مستحسن ترین عمل کے روپ میں پیش کیا جاتا ہے۔ کارپوریٹ کلچر کے حوالے سے بھی ان شعبوں میں جو کچھ پڑھایا جاتا ہے وہ سامراجی مقاصد اور جدید ریویوٹ نوآبادیاتی نظام کا مخصوص ملفوف ایجنڈہ ہی ہوتا ہے مگر اجتماعی عقیدے، قدرتی نظام اور تقریباً الہامی حکم کا درجہ یوں قرار پاتا ہے کہ ہم کسی بھی علم کو اس کے سیاق اور سباق میں دیکھنے کے اہل ہی نہیں رہے۔ اثرانی مقاصد کو پورا کرنے میں سامراج کے مقامی دلدل اپنی نفیس خوش لباسی، خوش گفتاری اور خاص وضع کی انگریزی پر عبور اور مخصوص کلامیہ (ڈسکورس) پر اس طرح عامل ہوتے ہیں کہ وہ ہمارے نئے نسل کو آفاقی مثالی کردار محسوس ہوتے ہیں۔ مغربی دنیا میں اس طرح کے خود ساختہ دانشوروں کو پالیسی انٹی لیکچول کہا جاتا ہے یا سرکاری گماشتے جو کارپوریشن اور حکومت کے گٹھ جوڑ کے نتیجے میں عوام کو درپیش مسائل کو حل کرنے کے بجائے ان کے لیے قابل قبول بناتے ہیں۔ سامراج اور کارپوریشن کے کاروبار کے فروغ کے لیے کبھی تاریخ کے خاتمے کا اعلان کرتے ہیں اور کبھی تہذیبوں کے تصادم کی بات کر کے دنیا بھر میں جنگِ زرگری کو تیز تر اور طویل تر کرنے کے لیے کتابیں تحریر کرتے ہیں۔ اگرچہ اس

سامراجی اور مغربی دنیا میں ایڈوڈ سعید، نوام چومسکی، ایلون ٹوفلر، ڈیوڈ کورٹن اور رابرٹ فسک کی طرح کے دانشور بھی پیدا ہوتے ہیں جو نہ صرف سامراجی دنیا کے عوام کے سامنے کارپوریٹ کلچر، سامراج اور امپیریلزم کا بھانڈہ پھوڑتے ہیں بلکہ صارف دنیا کو بھی انکے لوٹنے کے نئے نئے طریقوں سے باخبر کرتے رہتے ہیں لیکن ہم لوگ جس سماج کا حصہ ہیں وہاں اگر اقبال احمد جیسا کھر اور آزاد خیال دانشور اور حمزہ علوی، سید جعفر احمد اور مبارک علی جیسے مورخین پیدا ہوں یا وجاہت مسعود اور ڈاکٹر مہدی حسن جیسے دانشور کوئی بات کریں تو ہم پہلا سوال اُن کے عقیدے کی بابت پوچھتے ہیں۔ البتہ اس ساری صورتحال میں تخلیق کار کو ایک اسٹیج حاصل ہے مگر جس کا فائدہ اس کی موت کے بعد اسے حاصل ہوتا ہے۔ منٹو جیسے تخلیق کار جب خالی بوتل پھینک کر دنیا کو اس کے حسن کا احساس اس قول محال میں دلاتے ہیں کہ تیرا حسن یہی بد صورتی ہے۔

ایلون ٹوفلر نے اپنی معروف ترین کتاب 'تیسری لہر' (Third Wave) میں انسانی سماج کی تاریخ کو تین حصوں میں تقسیم کر کے دیکھنے کی کوشش کی ہے (۱)۔ قدیم قبائلی دور کو وہ پہلی لہر یا زرعی سماج کا پس منظر قرار دیتا ہے۔ دوسری لہر صنعتی سماج کو اپنے ساتھ لائی جسکی تاریخ مختصر اور اثرات شدید، ہمدرد اور ایک وسیع دنیا تک پھیلاؤ، تیسری لہر مابعد جدید صنعتی سماج کی ہے جسے اہم آسانی سے مابعد جدید دور بھی کہہ سکتے ہیں۔ زرعی سماج سے پہلے کے قبائلی سماج میں انسانی ضروریات اور صرف میں اور فطرت میں پھیلی ہوئی خوراک میں توازن کا رشتہ تھا۔ زرعی سماج سے یہ رشتہ عدم توازن میں ڈھلا اور انسانی ضروریات اور صارفیت کے بالمقابل منڈی، دکان اور بارٹرسٹم کا تصور ابھرا جو رفتہ رفتہ کرنسی کی شکل اختیار کرتا گیا۔ منڈی کے زیادہ ترقی یافتہ تصور نے انسانی معاشرے میں غلامی، نوآبادیات اور سامراجی عزائم کی بنیاد رکھی، دنیا کے مختلف ممالک میں جان کمپنیوں سے لے کر ایسٹ انڈیا کمپنی، یونائیٹڈ فروٹ کمپنی اور اس قماش کی دیگر کمپنیوں کی تشکیل کی گئی۔ انسانی سماج کی دوسری بڑی تبدیلی جسے صنعتی دنیا کہا جاتا ہے اتنی ہمہ گیر تبدیلیاں اپنے ساتھ لائی کہ پورا معاشرتی ڈھانچہ تبدیل ہوا، مختصر خاندان، تعلیم عامہ اور کارپوریشن اور کارپوریٹ کلچر کا تصور اسی کے ساتھ ابھرا اور نوآبادیاتی عزائم کو بھی ایک نئی شکل و صورت ملی۔ نوآبادیاتی ممالک بیک وقت خام مال کی فراہمی کے ذمہ دار بھی قرار پائے اور ایک بڑی کارپوریٹ منڈی کا کردار بھی نوآبادیاتی دباؤ میں نوآبادیات ہی کو ادا کرنا پڑا۔ اس کا سب سے برا اثر مقامی صنعت و تجارت اور حرفت پر پڑا۔ نوآبادیات کے باشندے بیک وقت محکومی، غلامی اور بے روزگاری کا شکار ہو گئے۔ کارپوریٹ کلچر کا فروغ اٹھارویں صدی سے ہوا اور بیسویں صدی کے وسط تک یہ بامعروج پر پہنچ چکا تھا۔ اب اصل حاکمیت کارپوریٹوں کی ہی تھی۔ جمہوریت نام کی ایک ایسی حکومت تھی جو عوام کے نام پر اور ووٹوں سے تو ضرور تھی لیکن اصل حاکم کارپوریٹوں کے مالک تھے، ملکی قوانین سے لے کر عدلیہ تک سبھی کارپوریٹ سیکٹر کے مطیع و فرمانبردار تھے، ڈیوڈ کورٹن نے اپنی کتاب 'دنیا پر کارپوریٹوں کی حکمرانی' میں لکھا ہے کہ:

ایک قدامت پسند عدالتی نظام جو ہمیشہ کارپوریٹ وکلاء کی ایلیوں اور دلائل پر کان دھرتا تھا ان پابندیوں اور قدغوں کو ایک ایک کر کے ختم کرتا گیا جو شہریوں کی جانب سے کارپوریٹوں کے اختیارات پر عائد کی گئی تھیں۔ قدم بہ قدم عدالتی نظام میں نئی نظریں شامل ہوتی گئیں جن کے ذریعے کارپوریٹوں اور کارپوریٹ الماک کا تحفظ دستوری قوانین کا مرکزی نقطہ بن گیا۔ (۲)

لیکن اس سے بڑھ کر ابراہم لنکن کے الفاظ ہیں جسے اس عظیم مصنف نے نقل کیا ہے۔ جو کچھ سامنے آ رہا ہے اسے

دیکھتے ہوئے صدر براہم لنگن نے اپنی موت سے ذرا پہلے لکھا تھا:

کارپوریشنوں کو تخت پر بٹھا دیا گیا ہے۔ اس کے بعد اعلیٰ عہدیداروں کا دور آئے گا اور دولت کی طاقت یہ کوشش کرے گی کہ عوام کے تعصبات کو ہوادے کر اپنے اقتدار کو طول دے..... حتیٰ کہ دولت چند ہاتھوں میں جمع ہو جائے گی اور جمہوریہ تباہ ہو جائے گی۔ (۳)

یہ بیان اس سرمایہ دارانہ جمہوریہ کے بانی کا ہے (پاکستانی اقبال شناسوں کو جمہوریت پر اقبال کی تنقید کو اس تناظر میں دیکھنے کی ضرورت ہے) جس کے الفاظ کو جان ایف کنیڈی سے لے کر ریگن اور ریگن سے لے کر سینئر جوئیئر بش صاحبان اور اب اوباما کی کوششوں نے سچ ثابت کر دکھایا ہے۔ ویت نام سے لے کر افغانستان تک کارپوریشنوں کی حکومت کے اثرات پوری بنی نوع انسان نے برداشت کیے ہیں۔

ٹو فلر کا خیال ہے کہ دنیا میں کارپوریشنوں کا وجود بیسیویں صدی کے آغاز کے ساتھ ہی ہوا اس سے پہلے تاجر کمپنیاں ضرور تھیں جو ان کارپوریشنوں کا نقش اول ہیں:

موج دوم کی آمد سے تقسیم اشیاء کے پیچیدہ اور فرسودہ نظام میں بھی اسی طرح تبدیلی آئی جس طرح پیداوار کے تشہیر شدہ فروغ میں! ریل گاڑیوں، شاہراہوں اور نہروں نے دور دراز واقع مقامات تک رسائی ممکن بنا دی۔ صنعت کے فروغ کے نتیجے میں 'تجارتی محل' وجود میں آئے جو موجودہ دور کے اعلیٰ ترین ڈیپارٹمنٹل اسٹور کی ابتدائی شکل و صورت تھی۔ پھر پرجون، تھوک، آڑھت اور کارخانوں کے نمائندوں پر مشتمل ایک پیچیدہ نظام وجود میں آیا۔ ۱۸۷۱ء میں جارج ہنٹنگٹن، ہارٹ فورڈ نے نیویارک میں اپنا پہلا اسٹور کھولا جس پر شنگرنی رنگ پینٹ کیا تھا اور جس کا خزانچہ چینی گلوڈے کی شکل کے ایک پنجرے میں بیٹھتا تھا۔ ہارٹ فورڈ نے تقسیم اشیاء کے نظام میں اسی طرح جدتیں پیدا کیں جیسی کہ بعد میں ہنری فورڈ نے فیکٹری کے ضمن میں کی تھیں۔ اس نے دنیا کی پہلی سپر مارکیٹ دی گریٹ اٹلانٹک اینڈ پیٹنک ٹی کمپنی کے نام سے قائم کر کے اس نظام کو ایک نئی بلندی عطا کی۔ (۴)

ان کارپوریشنوں نے بیسیویں صدی کے نصف اول میں عروج حاصل کیا اور اس صدی کے آخر تک پوری دنیا پر دکھائی نہ دینے والا نیا نوآبادیاتی نظام قائم کر دیا۔ عالمی بینک، آئی ایم ایف اور دیگر عالمی تجارتی اور مالی معاہدوں کی گرفت دور دراز کے علاقوں تک پھیل گئی۔ دنیا بھر میں جہاں اس کارپوریشن کلچر کے فروغ کے لیے سرکاری، درباری اور ان کارپوریشنوں کے حلقہ بردار نام نہاد دانشوروں اور قلم کاروں نے اس کلچر کے فروغ اور اسے دنیا بھر کے لوگوں کے پُکشت بنانے کے لیے متنوع قسم کی تخلیقی یا دانشورانہ سرگرمیوں کو فروغ دیا وہیں پر دنیا بھر میں اور خاص طور پر امریکہ میں صاحب ضمیر دانشوروں اور تخلیق کاروں نے اپنی پوری دانشورانہ اور تخلیقی سرگرمیوں کو اس نظام کی مزاحمت کے لیے وقف کر دیا۔ اس سارے عمل کو سمجھنا یوں بھی دشوار ہے کہ پورا کارپوریشن کلچر ایک نسبتاً رنگین، پرکشش اور دل کو لبھانے والی خوبصورت پیکنگ میں ملفوف تھا اور اپنے عواقب اور مضمرات کو بخوبی چھپائے ہوئے تھا اور جب یہ ویت نام میں موت کا قص پھیلاتا تھا تو یوں لگتا تھا کہ جیسے یہ امریکہ کی جنگ ہے حالانکہ وہ کارپوریشن کلچر کی جنگ تھی اس لیے جن دانشوروں نے اس جنگ کی مزاحمت میں قلم

اٹھایا ہم نے انھیں سیاسی دانشور قرار دیا اور یہ سمجھا کہ دانشور کا کام محض ہماری ایک خاص وضع کی اخلاقی تربیت کرنا ہے حالانکہ یہ دانشور اور ادیب انسانی ضمیر کا اظہار کر رہے تھے اور کارپوریٹ کلچر کی ہوس زر جو نئے گل کھلانے جا رہی تھی اس کے پورے تنوعات کو اپنی گرفت میں لینے کی کوشش کر رہے تھے۔ منٹو بھی اسی طرح کا ایک تخلیقی ضمیر تھا جو کارپوریٹ کلچر کی خوش شکلی کے پیچھے چھپی ہوئی بد صورتی کو ہمارے سامنے لا رہا تھا۔

سعادت حسن منٹو کی فعال تخلیقی زندگی کا دور بھی وہی ہے جب دنیا پر نظر آنے والی یا بعض اوقات نہ نظر آنے والی کارپوریٹ ثقافت شب خون مار رہی تھی۔ منٹو کی تخلیقی زندگی کا آغاز نوآبادیات سے شدید تخلیقی نفرت سے ہوا۔ ان کا پہلا مجموعہ نوآبادیات کے خلاف تخلیقی ماورائے تخلیقی غم و غصے کا اظہار یہ ہے۔ 'تماشہ' سے لے کر نیا قانون تک جان کمپنی، ایسٹ انڈیا کمپنی اور ملکہ کی حکومت کے خلاف ایک تخلیقی ردِ نوآبادیاتی ردِ عمل پھیلا ہوا ہے۔ یہ بھی بنیادی طور پر اس تیزی سے پھیلتے ہوئے کارپوریٹ کلچر کی ایک شکل تھی جسے منٹو نے اپنے تخلیقی عمل کا حصہ بنایا (یاد رہے کہ منٹو کا ادبی گروہ باری علیگ تھا جس نے اپنی لازوال کتاب 'کمپنی کی حکومت' میں ہندوستان میں نوآبادیاتی صورتحال کا جائزہ لیا تھا اور دوست وہ خواجہ خورشید انور تھے جو نوآبادیاتی نظام کو ہم سے اڑانے کی خواہش کو بعد میں نغمے میں ڈھالنے پر قادر ہو گئے تھے) یہاں پر منٹو کی تخلیقی کائنات سے کچھ منتخب کر کے ان میں کارپوریٹ کلچر کی اس زمانے کی مروجہ وغیر مروجہ اور دیدہ و نادیدہ شکل و صورت کو شناخت کرنے کی کوشش کی جائے گی۔

- ۱- یو (لذت سنگ)
- ۲- سوکینڈل پاور کالبلب (سڑک کے کنارے، منٹورا ما)
- ۳- یزید (یزید، منٹو نامہ)
- ۴- چچاسام کے نام خطوط (اوپر، نیچے، درمیان)
- ۵- دیکھ کبیرا رو یا (نمرود کی خدائی، منٹو کہانیاں)
- ۶- اللہ کا بڑا فضل ہے (اوپر، نیچے، درمیان)

یو بنیادی طور پر ایک جنسی افسانہ ہے لیکن ہر متن جو تہہ دار ہوتا ہے اور بڑا ہوتا ہے اس کے اندر اپنی تفہیم و توضیح کے متنوع امکانات ہوتے ہیں۔ کارپوریٹ کلچر نے جس طرح فطرت کو نقصان پہنچایا اس کی کئی معروف اور غیر معروف یاد دکھائی دینے والی اور دکھائی نہ دینے والی شکلیں ہیں۔ منٹو کے اس متن میں کارپوریٹ ثقافت کا دباؤ انسان سے جنس کی فطری لذت چھینی لیتی ہے اور گھاٹن سے فطری ملاپ کی لذت سے سرشار کردار جب شہر کی غازے کی دلدادہ ڈپٹی کمشنر کی بیٹی سے خلوت میں ملتا ہے تو اسے جس پھیکے پن اور بے کفی کا سامنا کرنا پڑتا ہے یہ فطرت پر کارپوریشن کے جبر کی نہ دکھائی دینے والی شکل ہے۔

اس کہانی میں تین کردار ہیں، رندھیر، گھاٹن اور بعد کو رندھیر کی بننے والی بیوی۔ رندھیر بمبئی میں اپنی عائلی زندگی کے آغاز سے قبل کچھ جنسی تجربات کا حامل ہے جو ان کرپسین چھو کر یوں کے ساتھ ہیں جو جنگ سے پہلے چند روپوں کے عوض خوش وقتی کے لیے میسر آ جاتی تھیں مگر جنگ جو خود کارپوریٹ کلچر کی فروغ کی عامل بھی ہے اور معمول بھی، رندھیر کے لیے جنسی رفاقت کے اس پہلو کو معدوم کر دیتی ہے۔ یہ کرپسین چھو کر یاں فوج میں بھرتی ہو جاتی ہیں۔ اب رندھیر اور گھاٹن لڑکی جو فطرت

کی طرح بے نام ہے، رندھیر کے سامنے فطرت اور فطرت سے دوری کے فرق کو واضح کرنے کا ذریعہ بنتی ہے۔  
سیاہی مائل گندی رنگ کے نیچے دھندلی روشنی کی ایک تہہ سی تھی جس نے یہ عجیب و غریب چمک پیدا کر دی تھی  
جو چمک ہونے کے باوجود چمک نہیں تھی۔ اس کے سینے پر چھاتیوں کے یہ اہار دیئے معلوم ہوتے تھے جو  
تالاب کے گہرے پانی کے اندر جل رہے ہوں۔ (۵)

پھر اس کی خوبصورت بیوی ہے جو ایک مجسٹریٹ کی بیٹی ہے اور شہری ترضیع اور ثقافت کی نمائندہ ہے۔ وہ غازے اور  
لیپا پوتی کی دنیا کا کردار ہے جس نے خود کو کارپوریٹ کلچر کے دباؤ میں دے دیا ہے اور یوں اس سے اس کی لاعلمی میں فطرت کی  
عطا کردہ چیزیں بھی چھین لی گئی ہیں جن میں کسی آدمی کا بستر پر فطری ساتھی بننا بھی ہے۔

رندھیر نے آخری کوشش کرتے ہوئے اس لڑکی کے دودھیا جسم پر ہاتھ پھیرا مگر اسے کوئی کپکپاہٹ محسوس نہ  
ہوئی اس کی نئی نوٹیلی بیوی جو فرسٹ کلاس مجسٹریٹ کی لڑکی تھی اس نے بی اے تک تعلیم پائی تھی۔ اور اپنے کالج  
میں سینکڑوں لوگوں کے دل کی دھڑکن تھی۔ رندھیر کی نبض تیز نہ کر سکی۔ وہ حنا کی مرتی ہوئی خوشبو میں اس بو کی  
جستجو کرتا رہا جو برسات کے انہی دنوں میں جب کہ کھڑکی سے باہر پتیل کے پتے بارش میں نہا رہے تھے اس  
گھاٹن لڑکی کے میلے جسم سے آتی تھی۔ (۶)

’سوکینڈل پاور کا بلب‘ بھی بظاہر جنس اور بازار کی کہانی ہے لیکن یہ بھی منٹو کے دیگر کئی متون کی طرح متنوع  
الموضوع کہانی ہے۔ یہ بھی کارپوریٹ کلچر کے ان دیکھے جبر کو دکھاتی ہے۔ اس کا منظر نامہ بھی ’بو‘ کی طرح ہمہمی کا ہے جو  
کارپوریٹ شہر ہے اور کارپوریٹ شہر کی تمام تر قباحتیں اور چیرہ دستیایں اس لوکیل کے اندر موجود ہیں۔ بازار کا دباؤ ہر چیز کو خواہ وہ  
انسان ہی کیوں نہ ہوں بکاؤ مال بنا دیتا ہے۔ بازار میں کبھی ذہن بکتا ہے اور کبھی جسم اور بیچنے والے کی مرضی اس سودے میں  
شامل نہیں ہوتی۔ جبر اور قدر کے جن تصورات کی بات ہمارا مذہب ہی طبقہ کرتا ہے اور پھر انسان کی مجبوری کو اس کا گناہ قرار دے کر  
جس طرح لائق تعزیر گردانے کی کوشش کرتا ہے اس پر کارپوریٹ کلچر کے تناظر میں ایک بار پھر مکالمے یا سوچ بچار کی ضرورت  
ہے۔ منڈی یا بازار کے اتار چڑھاؤ اور کارپوریٹ کلچر کے جبر کو منٹو کی اس لکھت کے ان جملوں میں دیکھئے:

دو برس ہوئے جب وہ ملازمت کے سلسلے میں یہاں آیا تھا تو یہ ناگموں کا اڈہ بہت مشہور جگہ تھی سب سے عمدہ  
اور سب سے بانکے بانکے صرف یہیں کھڑے رہتے تھے۔ کیونکہ یہاں سے عیاشی کا ہر سامان مہیا ہو جاتا  
تھا۔ اچھے یہ اچھا ریسٹورنٹ اور ہوٹل قریب تھا، بہترین چائے، بہترین کھانا اور دوسرے لوازمات بھی شہر کے  
چلتے بڑے دلال تھے وہ یہیں سے دستیاب ہوتے تھے۔ اس لیے کہ قیصر باغ پارک میں بڑی بڑی کمپنیوں  
کے باعث روپیہ اور شراب پانی کی طرح بہتے تھے۔ (۷)

جنگ جو کہ کارپوریٹ کلچر کا ایک اہم ہتھیار ہے، کے اثرات کی وجہ سے قیصر پارک بھی اب کاروباری مرکز نہیں رہا  
اور اب یہ جگہ ایک ایسا منظر پیش کر رہی ہے جو کسی تہذیب یا ثقافت یا اس کے مرکز کے زوال کا ہوتا ہے۔ ایسے میں وہاں ہر طرح  
کے کاروبار جو اس کلچر نے متعارف کرائے تھے اسی زوال کے سلسلے سے جڑ گئے ہیں۔ وہ خاتون جو اس بازار سے منسلک ہے اسی  
اچڑے ہوئے ماحول کا اٹوٹ حصہ بن گئی ہے:

اس نے دیکھا کہ ایک چھوٹی سی کوٹھری ہے جس کے فرش پر ایک عورت لیٹی ہے، کمرے میں دو تین برتن ہیں، بس اس کے سوا اور کچھ نہیں، دلال اس عورت کے پاس بیٹھا اس کے پاؤں داب رہا ہے۔  
تھوڑی دیر کے بعد اس نے اس عورت سے کہا ”لے اب اٹھ۔ تم خدا کی ایک دو گھنٹے میں آ جائے گی۔ پھر سو جانا۔“

عورت ایک دم یوں اٹھی جیسے آگ دکھائی ہوئی چھوٹا نڈرا ٹھتی ہے اور چلائی ”اچھا اٹھتی ہوں۔“ (۸)  
گا ہک کے لیے انتظار اور گا ہک کا نہ آنا اور کئی دنوں تک اس کا جاگتے رہنا یہ سب بظاہر تو کارپوریٹ کلچر سے تعلق نہیں رکھتے لیکن یہ اس نحوست بھری ثقافت کا ان دیکھا جبر ہے جو ان لوگوں کے لیے ایسا مہیب بیانیہ ہے جو اس ثقافت کے اندر تحریر کیا گیا ہے۔ بالآخر تنگ آ کر وہ خاتون اپنے دلال کو جو کارپوریٹ کلچر کی کٹھ پتلی ہے مار ڈالتی ہے۔ افسانے کے واحد متکلم اور دلال کے درمیان اور واحد متکلم راوی اور خاتون کے مکالمے اس پوری صورتحال کو ہمارے سامنے واضح کر دیتے ہیں۔  
منڈی، بازار اور اس کی حرکیات جب کارپوریٹ کلچر کے تابع ہوتی ہے تو انسان لاشے میں ڈھل جاتا ہے۔ ظالم اور مظلوم کی حد بعض اوقات اس طرح گھل مل جاتی ہے کہ حقیقت اور وضع کردہ حقیقت میں امتیاز کرنا مشکل ہو جاتا ہے۔

’یزید‘ بھی منٹو کے ایسے افسانوں/بیانیوں میں شامل ہے جو کارپوریٹ کلچر کی ہوس ناکوں اور ظلم و ستم کو بلیغ اور فنکارانہ انداز میں سامنے لاتے ہیں۔ دنیا میں کہیں بھی دریاؤں کے رخ تبدیل نہیں کیے جاتے اس کے عقب میں جو ماحولیاتی تباہی پوشیدہ ہوتی ہے اور جو انسانی ثقافت میں بخرپن پیدا ہوتا ہے وہ اس افسانے کا بنیادی سروکار تو نہیں ہے لیکن اس کثیرالجنبی /کثرت معنی رکھنے والے متن کی ایک جہت ضرور ہے۔ یہ کارپوریٹ کلچر کا دباؤ ہے کہ آپ جغرافیے اور تاریخ کے ساتھ ساتھ ثقافت کو بھی تبدیل کر دیں۔ ہندوستان نے جس طرح سے ایک خاص وضع کی منصوبہ بندی کرتے ہوئے دریاؤں کا رخ موڑا، اس سے روہی کی وہ ثقافت جو خواجہ غلام فرید کی شاعری کا نعت میں ہر طرف بکھری ہوئی ہے، تباہ حالی کا شکار ہو گئی۔ زبردست ماحولیاتی بخرپن پیدا ہوا۔ یہ چیرہ دستیوں کا کارپوریٹ فارمنگ کی وجہ سے ہوئیں جو کارپوریٹ کلچر کا جزو ہے۔ بیانیے کا مرکزی کردار کوئی پڑھا لکھا فلسفی نہیں وہ کوئی دانشور یا ادیب نہیں ایک عام ان پڑھ شہری ہے لیکن وہ اپنی آنکھوں سے جہاں اُمید بساتے ہوئے اپنے بیٹے کا نام یزید رکھتا ہے، اس اُمید پر کہ ایک نے پانی بند کیا تھا یہ پانی کھولے گا۔ وہیں پر وہ عملی ذہانت کا مرقع بھی لگتا ہے جب وہ کہتا ہے کہ گالی دینے سے جذبات کا انخلا ہو جاتا ہے یا جذبات ویسے شدید نہیں رہتے:

جیناں نے کچھ دیر سوچا پھر ہنس کر کہا! موسیٰ کیا تم بھی پاگلوں کی سی باتیں کرتی ہو دریا کون بند کر سکتا ہے وہ بھی کوئی موریوں ہیں۔

بختون نے جیناں کے پیٹ پر ہولے سے ماش کرتے ہوئے کہا: بی بی! مجھے معلوم نہیں۔ جو کچھ میں نے سنا تمہیں بتا دیا۔ یہ بات اب تو اخباروں میں بھی آگئی ہے۔

کریم داد گھر آیا تو سب سے پہلے جیناں نے اس سے دریاؤں کے متعلق پوچھا اس نے پہلے بات نالنی چاہی پر جب جیناں نے کئی بار اپنا سوال دہرایا تو کریم داد نے کہا ہاں کچھ ایسا ہی سنا ہے۔

جیناں نے پوچھا کیا یہی کہ ہندوستان والے ہمارے دریا بند کر دیں گے۔ (۹)

منٹو کے اس بیانے کا راوی / مرکزی کردار جس تینوں کا حامل ہے وہ دراصل اس کا رپورٹ کلچر کے تبدیل ہونے کی کتھا ہے۔ آج ایلون ٹافلر جس تیسری لہر کی آمد کی بات کر رہا ہے جو کارپوریٹ کلچر کی چیرہ دستیوں کے معتدل کردے گی اور ایک نیا سماج وجود میں آئے گا جو جاگیر دارانہ اور سرمایہ دارانہ سماج سے مختلف ہوگا اس کی ایک تخلیقی نوید اس افسانے کے آخری جملوں میں موجود ہے:

کریم داد نے سنجیدگی سے جواب دیا: ضروری نہیں کہ یہ بھی وہی یزید ہو۔ اس نے دریا کا پانی بند کیا تھا یہ کھولے گا۔ (۱۰)

’چچا سام کے نام خط‘ نوخطوط کا ایک ایسا سلسلہ ہے جسے ایک مضمون کی آٹھ/نو (۱۱) اقساط کی بجائے ایک مونتاہ کی تکنیک میں لکھے گئے ہیں۔ افسانے کے طور پر پڑھا جانا چاہیے جس زمانے میں یہ خط لکھے گئے۔ مغربی دنیا میں کارپوریٹ کلچر کے عروج کا زمانہ تھا۔ اس بیانیے میں کارپوریٹ کلچر کی مختلف الجھات صورتوں پر روشنی ڈالی گئی ہے۔ کارپوریٹ کلچر کس طرح سے دو ملکوں میں جنگ کرا کے دونوں کو ہی اپنا اسلحہ بیچتا ہے کس طرح یہ کلچر صارف معاشرہ کے رہنے والوں کو مذہبی نعروں میں الجھا کر دنیا بھر میں نہ سوچنے اور انہی نعروں کے اندر الجھے رہنے کی حالت میں زندہ رکھتا ہے۔ پاکستان جیسے ممالک میں ستر اور اسی کی دہائی میں سی آئی اے (جو کارپوریٹ کلچر کا ایک عامل ہے) نے جس طرح مذہبی جنونیوں کی حوصلہ افزائی کی جو بالآخر طالبان کی شکل میں کارپوریٹ کلچر کو اور طرح کی مدد پہنچاتے رہے۔ پھر یہ کہ جس طرح نیو ورلڈ آرڈر کے نام پر پہلے روس کی شکست اور ریخت اور دیگر خطوں کے جغرافیے کا از سر نو اپنی مرضی سے تعین بھی کارپوریٹ کلچر کا ایجنڈا ہے۔ پاکستان کا دو لخت ہونا اور ۱۹۵۴ء میں منٹو کا اپنی بھتیجی کے حوالے سے ایک جملہ قابل غور ہے۔ ان خطوط / بیانیہ افسانہ سے یہ اقتباسات خاصے چشم کشا ہیں:

ہمارے ساتھ فوجی امداد کا معاہدہ بڑے معرکے کی چیز ہے اس پر قائم رہیے گا۔ ہندوستان کے ساتھ بھی ایسا ہی رشتہ استوار کر لیجئے۔ دونوں کو پرانے ہتھیار بیچیں کیونکہ آپ نے وہ تمام ہتھیار کنڈم کر دیئے ہوں گے جو آپ نے چھپلی جنگ میں استعمال کیے تھے۔ آپ کا یہ اسلحہ ٹھکانے لگ جائے اور آپ کے کارخانے بے کار نہیں رہیں گے۔ (۱۲)

ہندوستان لاکھ ٹا پکرے آپ پاکستان سے فوجی امداد کا معاہدہ ضرور کریں اس لیے کہ آپ کو اس دنیا کی سب سے بڑی اسلامی سلطنت کے استحکام کی بہت زیادہ فکر ہے اور کیوں نہ ہو اس لیے کہ یہاں کاملاً روس کے کیونزوم کا بہترین توڑ ہے۔ فوجی امداد کا سلسلہ شروع ہو گیا تو سب سے پہلے انہیں مسلح کیجئے گا۔ فوجی امداد کا مطلب جہاں تک میں سمجھتا ہوں ان ممالکوں کو مسلح کرنا ہے۔ میں آپ کا پاکستانی بھتیجا ہوں مگر آپ کی ساری رمزیں سمجھتا ہوں لیکن عقل کی ارزانی آپ ہی کی سیاسیات کی عطا کردہ ہے۔ (۱۳)

بھتیجی جو سکول میں پڑھتی ہے کل مجھ سے دنیا کا نقشہ بنانے کو کہہ رہی تھی۔ میں نے اس سے کہا ابھی نہیں پہلے مجھے چچا جان سے بات کر لینے دو۔ ان سو پوچھوں کہ کون سا ملک رہے گا کون سا نہیں رہے گا، پھر بنا دوں گا۔ (۱۴)

چچا جان میں نے ایک بڑی تشویش ناک خبر سنی ہے کہ آپ کے یہاں تجارت اور صنعت بڑے نازک دور سے گزر رہی ہے۔ آپ تو ماشا اللہ عقل مند ہیں لیکن ایک بیوقوف کی بات بھی سن لیجئے۔ یہ تجارتی اور صنعتی بحران اس لیے پیدا ہوا ہے کہ آپ نے کوریا کی جنگ بندی کر دی ہے۔ یہ بہت بڑی غلطی تھی اب آپ ہی سوچئے کہ آپ کے ٹینکوں، بم بارہوائی جہازوں اور بندوتوں کی کھپت کہاں ہوگی۔ (۱۵)

’دیکھ کبیرا رویا‘، اللہ کا بڑا فضل ہے اور ’شہید ساز‘ بھی ایسے ہی بیانے ہیں جو منٹو کی دیگر لکھنوں/تحریروں کی طرح کارپوریٹ کلچر کے ان دیکھے جبر کو اپنے تخلیقی تجربے کا حصہ بناتے ہیں۔ منٹو ایک سچا اور کھرا لکھاری تھا وہ کبھی بیمنی تو ہونے نہیں سکتا تھا لیکن تخلیقی آزادی سے اٹوٹ محبت نے باری کا چیلہ ہونے کے باوجود کبھی یساری آدمی بھی نہیں بننے دیا۔ وہ شاید اردو کا پہلا اور آخری آزاد تخلیق کار تھا جو اپنے کئی ہم عصروں کی نسبت یوں بھی ممتاز تھا کہ وہ اس زمانے میں کارپوریٹ کلچر کے ان دیکھے استحصال کو اپنا موضوع بنا رہا تھا جب کہ اس کے کئی ہم عصر اسے سمجھنے کی صلاحیت بھی نہیں رکھتے تھے۔



## حوالہ جات/حواشی

- ۱- ٹافلر، ایلون، موج سوم (مترجم: توحید احمد)، اسلام آباد، مقتدرہ قومی زبان، ۱۹۹۹ء  
اس کتاب میں مصنف نے پوری انسانی سماجی تاریخ کو تین حصوں میں منقسم کیا ہے لیکن کتاب کو پڑھنے سے پتہ چلتا ہے کہ موج اول جو کہ زرعی سماج پر مشتمل تھی، اس سے پہلے ایک قبائلی یا خانہ بدوش سماج بھی تاریخ انسانی میں موجود رہا ہے لیکن وہ مصنف کے نزدیک ایک منتشر سماج تھا جس کے کوئی حرکی اصول اس طرح موجود نہیں تھے جس طرح زرعی سماج، صنعتی سماج اور مابعد صنعتی سماج کے تھے۔
- ۲- ڈیوڈ کورٹن، دنیا پر کارپوریشنوں کی حکمرانی، کراچی، شرکت گاہ، ۲۰۰۲ء، ص ۷۲، ۷۳
- ۳- ایضاً، ص ۷۱
- ۴- موج سوم، ص ۴۱
- ۵- منٹو، سعادت حسن، منٹو نامہ، لاہور، سنگ میل پبلی کیشنز، ۲۰۰۳ء، ص ۲۲۳
- ۶- ایضاً، ص ۶۲۷، ۶۲۸
- ۷- منٹو، سعادت حسن، منٹو نامہ، لاہور، سنگ میل پبلی کیشنز، ۱۹۹۰ء، ص ۱۹۷
- ۸- ایضاً، ص ۲۰۱
- ۹- منٹو نامہ، ص ۱۰۵
- ۱۰- ایضاً، ص ۱۰۸
- ۱۱- ایک خط صرف ایک سطر پر مشتمل ہے جس میں لکھا گیا ہے:  
[یہ میرا چھٹا خط تھا، میں نے خود پوسٹ کرایا تھا، حیرت ہے کہاں گم ہو گیا]
- ۱۲- منٹو نامہ، ص ۳۸۶
- ۱۳- ایضاً، ص ۳۹۳
- ۱۴- ایضاً، ص ۲۰۲
- ۱۵- ایضاً، ص ۲۱۹

## ایک باغی شہزادی عابدہ سلطان - تحقیقی و تجزیاتی مطالعہ

**Dr Shagufta Hussain**

Head, Department of Urdu, Govt. College University for Women, Multan

### A Rebel Princess: Abida Sultan - A Critical Study

Princess Abida Sultan was the eldest daughter of Nawab Hamidullah Khan, the last Nawab of Bhopal, and the heir apparent of state of Bhopal throne, recognized by the British rulers. Her autobiography "Abida Sultan - Aik Inqalabi Shahzadi Ki Khudnawisht" was published in 2007. This article is a brief analytical study of her character. She has portrayed herself as a "Rebel Princess", but her mutiny was not against the British rule or society or traditions, it was only against her grandmother "Sarkar Amman". After her death the princess enjoyed every moment of her life. She was a player of polo, hockey and squash, and a huntress who killed 72 lions. She was a great admirer of her father and was deeply inspired by him. In 1946, she married her school mate, that incident led to an ugly confrontation between him and his family. Consequently she gave up her right to the throne and opted for Pakistan in 1949. She spent most of her life in Pakistan and died in 2002.

عابدہ سلطان ریاست بھوپال کے آخری نواب حمید اللہ خان کی سب سے بڑی صاحبزادی تھیں جنھیں پندرہ برس کی عمر میں ان کے والد کا جانشین مقرر کیا گیا اور پاکستان ہجرت کرنے تک وہ جانشین ہی رہیں۔ یادداشتوں اور روزناموں سے مرتبہ ان کی خودنوشت "Memoirs of a Rebel Princess" ۲۰۰۷ء میں شائع ہوئی۔ جسے اوسفر ڈیونیورسٹی پریس نے ہی اردو میں ۲۰۰۷ء میں کراچی سے شائع کیا۔

ہمارے ہاں اردو ادب میں مردانہ آپ بیتی کے ایک انداز کا نام ”یادوں کی بارات“ ہے اور دوسرے کا نام ”گرہِ راہ“ جب کہ خواتین آپ بیتی نگار بھی یا تو ”بری عورت کی کتھا“ ہوتی ہیں یا پھر ”ہم سفر“۔ عابدہ سلطان کی خودنوشت ان کے

روزناموں اور یادداشتوں سے مرتب ہوئی ہے، جس کی ترتیب و تعمیر میں ان کے بیٹے شہر یار خان کا حصہ ہے۔ اس لیے یہاں بھی بہت ممکن ہے، بہت سی کہانیاں ان کہی رہ گئی ہوں اور بہت کچھ ایسا ہو جو زیب داستان کے لیے ضروری ہو۔

عابدہ سلطان کے نام کے ساتھ "Rebel Princess" یا "انقلابی شہزادی" کا لاحقہ ایک خوشگوار حیرت میں مبتلا کرتا ہے، لیکن جیسے جیسے آپ خودنوشت کا مطالعہ کرتے جاتے ہیں آپ otherwise بھی سوچنے لگتے ہیں۔ عابدہ سلطان نے اپنی آپ بیتی میں اکثر اپنے باغی، نڈر اور سرکش ہونے کا ذکر کیا ہے، لیکن اگر آپ بھوپال کی تاریخ، حکمران بیگمات آف بھوپال، برطانوی راج سے بھوپالیوں کی وفاداری اور انگریزی تہذیب سے شدید متاثر ہونے اور عابدہ سلطان کے مشاغل کے تناظر میں ان کے باغی یا نڈر ہونے کا جائزہ لیں تو وہ باغی نہیں ایک کھلنڈری شہزادی دکھائی دیتی ہیں۔ انگریزی تہذیب و تمدن کی قربت میں پٹی بڑھی کھیلوں اور مہمات کی شائق شہزادی!

بھوپال کی تاریخ یوں تو بہت سے نشیب و فراز سے بھری ہوئی ہے، لیکن ریاست بھوپال کے بانی دوست محمد خان، وزیر محمد خان اور حمید اللہ خان جیسے شجاع مرد حکمرانوں کے ساتھ ساتھ یہاں خواتین حکمرانوں نے جو کارہائے نمایاں انجام دیئے اور اس ریاست کو اپنی دُور اندیشی، فہم و فراست اور منظمانہ صلاحیتوں سے عروج پر پہنچایا وہ ایک الگ داستان ہے۔ مولابائی، قدسیہ بیگم، سکندر بیگم، شاہ جہان بیگم اور سلطان جہاں بیگم۔ یہ بیگمات بھوپال warriors بھی تھیں اور survivors بھی۔ ان میں سکندر بیگم کو تو مارشل آرٹس کی تربیت بھی دی گئی تھی (۱) اور انہوں نے اپنے دور حکومت میں کئی ایک جنگیں بھی لڑیں۔ گھڑ سواری، تلوار بازی، شیروں کا شکار اور ساتھ میں مذہبی اور دنیاوی تعلیم کا اہتمام بیگمات بھوپال کی مشترکہ خوبیاں ہیں۔ ان میں سے مولابائی، قدسیہ بیگم، سکندر بیگم نے دوران حکومت پردہ کی رسم کی پابندی کرنے سے بھی انکار کیا اور پردہ ترک کر دیا (۲) البتہ آخری بیگم آف بھوپال سلطان جہاں بیگم نے پردے میں رہ کر حکومت کی۔ ہندوستان کی مسلم خواتین کے لیے بھی وہ پردے کی ضرورت پر شدید زور دیتی رہیں۔ انہوں نے ۱۹۲۲ء میں ایک کتاب "الحجاب" بھی تحریر کی، لیکن ۱۹۲۸ء میں ۷۰ سال کی عمر میں "as an act of reform" پردہ ترک کر دیا (۳) (گو عابدہ سلطان نے اس پردے کو ترک کرنے کی وجہ ان کے بیٹے کا بہت زیادہ ترغیب دلانا تحریر کیا ہے)۔

بھوپال کی ان بیگمات نے اپنے اپنے دور حکومت میں بہت سی عمارتیں بنوائیں، ریلوے کا نظام قائم کیا، مجلس شوریٰ بنائی، درباری زبان فارسی کی جگہ ورنیکلر اردو کو سرکاری زبان قرار دیا، کتابیں تصنیف کیں اور تعلیم نسواں کا اہتمام کیا، وغیرہ وغیرہ۔ مختصر یہ کہ خاتون حکمران ہونے کے باوجود انہوں نے اس دور کے دیگر مرد حکمرانوں کے مقابلے میں بہترین حکمران ہونے کا نہ صرف ثبوت دیا بلکہ بھوپال کو ایک انتہائی خوش حال اور مضبوط ریاست بھی بنا دیا۔

عابدہ سلطان اپنے نڈر اور بہادر ہونے کے اعتبار سے سکندر بیگم کا دوسرا روپ تھیں کیوں کہ انہیں وراثت میں سکندر بیگم کے کردار کی خصوصیات ملی تھیں۔ سرکار برطانیہ سے ان کی دوستی بھی دراصل ان کے اسلاف کی روایت کا ہی تسلسل اور ورثہ تھی۔ اُس وقت جب ہندوستان کی کئی ایک ریاستیں انگریز کے بڑھتے اختیار کے خلاف مزاحمت کر رہی تھیں۔ بھوپال کی مولابائی ایسٹ انڈیا کمپنی سے دوستی کے عہد و پیمانہ باندھ رہی تھیں۔ ۱۸۱۸ء میں عابدہ کے بزرگوں نے انگریز کی subordination کا ایک معاہدہ sign کیا اور ہمیشہ ہمیشہ انگریز کے وفادار رہے۔ ۱۸۵۷ء کی جنگ آزادی میں کھل کر

انگریزی فوجوں کا ساتھ دیا بلکہ باغیوں کو گرفتار بھی کرایا۔ یہ کارنامہ سکندر بیگم نے انجام دیا جو بقول عابدہ سلطان: اتنی دُور اندیش تھیں کہ انھوں نے ۱۸۵۷ء میں سپاہیوں کی بغاوت میں فاتح کی پشت پناہی کی اس کے بعد سے ہی انھیں بھرپور طاقت ور حکمران اور تاج برطانیہ کے جواہر میں سے ایک چمکتا دمکتا جوہر تسلیم کیا جانے لگا۔ (۴)

صرف یہی نہیں ۱۸۸۶ء میں سلطان جہاں بیگم نے بھی ملکہ وکٹوریہ کو اپنی ”حقیقی ماں“ کے طور پر اپنا لیا تھا اور انگریزوں سے زیادہ انگریز ہونے کا مظاہرہ کیا کرتی تھیں (۵)۔ دل چسپی کی بات یہ ہے کہ ہماری آپ بیتی نگار انگریز سے اس وفاداری اور انگریز کی سرپرستی کا ذکر فخر سے کرتی ہیں نہ مات سے نہیں۔

دراصل ۱۸۵۷ء اور ۵۷ء سے پہلے کا دور وہ دور ہے جب ہندوستان تہذیبی تبدیلیوں کے عمل سے گزر رہا تھا۔ ایک کمزور پڑتی مٹی ہندو اسلامی تہذیب پر دوسری طاقت ور ہند یورپی تہذیب غلبہ پارہی تھی۔ جو معاملہ فہم تھے دورانہدیش تھے وہ حالات کی نزاکت کو سمجھ رہے تھے اور حالات کے مطابق ڈھلنے کو تیار تھے اور جو اس کے برعکس عمل کر رہے تھے مٹتے جا رہے تھے۔ بھوپالی بیگمات کی دُور اندیشی اور انگریزی تعلیم و تہذیب کو خوش آمدید کہنے نے بھوپال کو امن و سکون کا گوارہ بنا دیا۔ عابدہ سلطان اپنی پیدائش ۱۹۱۳ء سے لے کر ۱۹۴۹ء تک بھوپال میں رہیں۔ یہ سرکار برطانیہ کے زوال کا دور ہے، پورا ہندوستان سیاسی بیجان میں مبتلا تھا، لیکن بھوپال میں ہر طرف امن جین اور سکون کا دور دورہ تھا۔ کم از کم عابدہ کی خودنوشت اور زندگی کے ساتھ ان کا اپنا رویہ یہی بتاتا ہے کہ زندگی ان دنوں کھیل تماشے کے سوا کچھ نہ تھی۔ ہاں جب ان کے والد نے دوسری شادی کر لی تو پھر حالات میں تلخی ضرور اُبھر آئی۔

عابدہ سلطان نے خود کو باغی کہا ہے، لیکن حقیقت میں ان کی بغاوت کا دور بہت مختصر ہے۔ یہ دوران کے بچپن سے نوجوانی پر محیط ہے۔ یہاں وہ ایک سرکش باغی کی حیثیت سے سامنے آتی ہیں۔ بغاوت کا سبب ہمیشہ جبر ہوتا ہے۔ چار سال چار ماہ چار دن کی بچی کو بچپن کی معصوم نیند سے لُصَح نماز فجر کی ادائیگی کے لیے اٹھا دیا جاتا تھا۔ سچ بر فیلے پانی سے وضو اور پھر نماز کے بعد قرآن کی تعلیم کا آغاز۔ بقول عابدہ سلطان:

مجھے اس سال نو کے دن سے جس مشقت اذیت اور پریشانی سے دوچار ہونا پڑا وہ ایک طویل ڈراؤنا خواب تھا جس نے میری شخصیت پر اور زندگی کے بارے میں میرے رویہ پر بڑے گہرے اثرات مرتب کیے۔ (۶)

ان کی دادی بیگم آف بھوپال سلطان جہاں بیگم المعروف سرکاراماں کا رویہ یہاں قطعی کسی مدرسے کے روایتی ملاک ساتھ۔ قرآن پڑھنے کے دوران ذرا سی غلطی پر آگ بگولہ ہو جانا، چنگلیاں نوچنا، ناک مروٹنا، کان کھینچنا، پپوٹوں کو کھینچنا، سردیوار سے ٹکرانا۔ ایسی خوفناک سزائیں اور وہ بھی صرف اس لیے کہ مستقبل کی حکمران کی تربیت ہو سکے، لیکن ہمیں عابدہ کی بغاوت نے جنم لیا۔ اس کم سنی میں بھی عابدہ سلطان اور سرکاراماں کی قوت ارادی کا مقابلہ ہوتا تھا کہ پہلے یا دوسرے طمانچے کے بعد وہ سرکشی پر اُتر آتیں اور پھر کتنا ہی مارا پیٹا جاتا وہ منہ سے ایک لفظ نہیں نکالتی تھیں اور آخرا اس مقابلے کا اختتام سرکاراماں کی دست برداری پر ہی ہوتا تھا۔ بغاوت کا یہ سلسلہ عابدہ سلطان کی نوجوانی اور سرکاراماں کی وفات تک چلا۔ ۱۳ سال کی عمر میں عابدہ سلطان نے سرکاراماں کا پہنایا برقع اُتار پھینکا اور ۱۴ سال کی عمر میں اپنے بال مردانہ سٹائل میں کٹوا لیے ہمیشہ کے لیے!

عابدہ سلطان کی بغاوت کو ان کے والد کی پشت پناہی حاصل تھی۔  
عابدہ سلطان کا اپنی دادی سے تعلق love hate کا ہے۔ وہ دادی کی وفات کے بعد دادی سے محبت کا اظہار تو کرتی ہیں، لیکن بچپن کی نفرت کو چھپانے کی کوشش بھی نہیں کرتیں۔

اپنی دادی کی علانیہ نافرمانی کرتے ہوئے پردہ ترک کر دینا میری زندگی کا خوشگوار ترین واقعہ تھا۔ (۷)  
ایک بار پھر مجھے سرکاراماں اور ان سے متعلق ہر چیز سے سخت نفرت ہو گئی، ’بوڑھی ظالم آ مر، بھوپال پہنچتے ہی اپنے اصل رنگ میں واپس آ گئی۔ (۸)

وہ اپنی دادی کا تعارف یوں کراتی ہیں:  
جہاں تک سرکاراماں کا تعلق ہے ان کو ایک نرم دل اور گول مٹول جسم والی بغیر دانتوں کی شیرنی کہا جاسکتا ہے وہ دھیسے لہجے میں کم ہی بولتی تھیں۔ زیادہ تر وہ دھاڑتی گرجتی رہتی تھیں۔ (۹)  
اسی نفرت کی بنا پر انھوں نے دادی کو، جو دنیا بھر کی خواتین کے لیے رول ماڈل تھیں، اپنا آئیڈیل نہیں بنایا اور انھوں نے اپنی دادی کی ان خدمات کا بھی ایسا بھرپور اظہار نہیں کیا جن کا اعتراف تاریخ کرتی ہے۔ مورخین سرکاراماں کا تقابلی ملکہ وکٹوریہ سے کرتے ہیں جو کچھ ایسا غلط بھی نہیں۔

سلطان کینسر و جہاں نواب بیگم آف بھوپال نے بھوپال کا انتظام انتہائی نامساعد حالات میں سنبھالا، لیکن  
a fighter by nature, Sultan Jahan resolved to put matters right; rolled  
up her sleeves and began the uphill task of rehabilitation and  
revival. (۱۰)

ریاست کا نظام سنبھالنے کے بعد سرکاراماں نے کئی ایک تعلیمی ادارے قائم کیے۔ ۱۹۱۸ء میں لازمی لیکن مفت پرائمری تعلیم کا آغاز کیا انھوں نے طالبات کے لیے ایک اقامتی اسکول قائم کیا، ہسپتال اور زچہ بچہ کی دیکھ بھال کے مراکز قائم کیے۔ وہ قدیم اور جدید کا خوبصورت امتزاج تھیں۔

Sultan Jahan was a master of the art of reconciling tradition and  
modernity. (۱۱)

سرکاراماں آل انڈیا ایجوکیشنل کانفرنس کی پہلی صدر منتخب ہوئیں اور علی گڑھ مسلم یونیورسٹی کی پہلی چانسلر مقرر ہوئیں۔ وہ کئی ایک کتابوں کی مصنفہ بھی ہیں مثلاً ’’درس حیات، بچوں کی پرورش، خانہ داری کا پہلا حصہ موسوم بہ ہدایت الزوجین، عفت المسلمات، مقصد از دواج، سفر نامہ حج، خودنوشت، گوہر اقبال، الحجاب‘‘ (۱۲) وغیرہ وغیرہ۔ ان کی کتابوں کو انگریزی میں بھی ترجمہ کیا گیا۔ وہ صرف ریاست بھوپال کی خواتین کے لیے ہی فکر مند نہ تھیں وہ پورے ہندوستان کی خواتین کو زندگی کے ہر میدان میں ترقی کرنے دیکھنا چاہتی تھیں۔ ۱۹۱۳ء میں علی گڑھ میں خواتین اساتذہ کے لیے Normal School کی نئی عمارت کا افتتاح انھوں نے کیا۔ افتتاح کے بعد خواتین کی کانفرنس ہوئی جس کی صدارت انھوں نے کی اور اپنے صدارتی انتخاب میں مسلمان خواتین کے اس اجلاس کو تاریخی یادگار لمحہ قرار دیا۔ (۱۳)

لیکن عابدہ سلطان کی خودنوشت کی سرکاراماں اپنے شوہر سے مارکھانے پر نازاں ایک عام عورت ہے جو بیٹوں کی سرکشی سے خوفزدہ ہو جاتی ہے اور جو اپنے چھوٹے بیٹے کو ریاست بھوپال کا نواب قرار دلوانے کے لیے شاہ جارج پنجم کے دربار میں نہ صرف روپڑتی ہے بلکہ بے ہوش بھی ہو جاتی ہے اور آخر مقدمہ جیت جاتی ہے۔ (۱۴)

یہ وہ شخصیت ہے جس کی جھلک ہمیں تاریخ کے اوراق نہیں عابدہ سلطان کی خودنوشت دکھاتی ہے۔ یہ اس خود نوشت کا شاید سب سے خوبصورت پہلو ہے۔ ایک بات اور \_\_\_ وہ یہ کہ سرکاراماں کا اپنی پوتی پر وحشیانہ تشدد ایک سطح پر اس خاندان کا کمزور پہلو ہے، لیکن یہ وحشت اس خاندان کے لہو میں گردش کر رہی تھی۔ سرکاراماں کے بھٹلے بیٹے عبید اللہ کو ان کے تشدد پسند والد سلطان دولہ شدید تشدد کا نشانہ بناتے تھے۔ یہی عبید اللہ اپنے بچوں کو سرعام پیٹتے تھے جس کے نتیجے میں ان کی بیٹی برجیس جہاں اور بیٹے وحید کا انتقال ہوا۔ وحید کی دلہن بھی ایسے ہی ظلم و ستم کا شکار ہو کر انتہائی کم عمری میں دنیا سے رخصت ہو گئی۔ سرکاراماں خود تسلیم کرتی تھیں کہ یہ ظلم ان کے بیٹوں اور پوتوں کے خون میں رچا ہوا ہے، لیکن عابدہ سلطان خوش قسمت تھیں کہ دادی کے ہاتھوں تشدد کا نشانہ بننے کا سلسلہ قرآن پاک کی تعلیم مکمل ہونے کے ساتھ ہی ختم ہو گیا۔

عابدہ سلطان نے چودہ برس کی عمر میں مردانہ وضع قطع اپنالی تھی جسے انھوں نے اپنی بغاوت قرار دیا ہے۔ مردانہ ہیئر سٹائل، پتلون قمیض یا کوٹ پتلون پہناوا، جبکہ گھڑ سواری، تیراکی، پولو، ہوا بازی، سکواش، سگریٹ نوشی، شیر کا شکار، ان کی ساری زندگی کا معمول رہا۔ ان کی تصاویر دیکھیں تو مردوں کے درمیان ہاتھ میں سلگتا سگریٹ لیے ان کی نشست کا انداز نسوانیت سے قطعی عاری ہے۔ اس ”مردانگی“ کی وجہ یہ بیان کرتی ہیں:

سب سے پہلی وجہ تو یہ تھی کہ میں اس بات کی آرزو مند تھی کہ لوگ مجھے مردوں سے کم نہ سمجھیں جب کہ میں وہ واحد لڑکی تھی جو اپنے والد کے خاص الخاص مردانہ حلقہ احباب میں بھی ان کے ساتھ رہتی تھی اور پولو، شکار، ہاکی اور اسکواش بھی کھیلتی تھی۔۔۔ دوسری وجہ میری باغیانہ فطرت تھی جو سرکاراماں کے خلاف ابھارتی رہتی تھی۔ (۱۵)

لیکن مجھے ان کی اس بات سے اختلاف ہے کہ وہ دنیا پر ثابت کرنا چاہتی تھیں کہ انھیں مردوں سے کم نہ سمجھا جائے اس لیے کہ ان کی تربیت پہلے دن سے ہی ایسی کی گئی تھی کہ آپ یہ کہہ ہی نہیں سکتے کہ وہاں ایسا کوئی complex تھا کہ یہ لڑکی ہیں اور کسی اعتبار سے لڑکوں سے کم تر ہیں۔ ان کی اسلاف خواتین کی خوبیوں کا تذکرہ ہو چکا ہے۔ بھوپال کا معاشرہ اور خاص طور پر ان کا اپنا خاندان حد سے زیادہ مغرب زدہ خاندان تھا وہاں عورت اور مرد کے بارے میں مشرقی تعصبات کا کوئی ذکر نہ تھا۔ نفسیاتی اعتبار سے دیکھا جائے تو ہمارے اجتماعی لاشعور میں کچھ ایسے سانچے موجود ہیں جو ہمارے آج کے رویوں کو متعین کرتے ہیں یوں بھی ہم Bisexual لوگ ہیں۔ ہر مرد کے اندر ایک نسائی اور ہر عورت کے اندر ایک مردانہ ہم زاد ہوتا ہے یونگ اسے Anima اور Animus کہتا ہے۔

Animus: the masculine archetype in women is called animus. It belongs to the collective unconscious and originates from the encounters of prehistoric women with men. (۱۶)

ان کا مردانہ ہم زادان پر حاوی رہا اور شاید اسی لیے انھیں مردوں کی بانہوں میں سمٹنا بھی پسند نہیں تھا (۱۷)، کہ کسی مضبوط مرد کی بانہوں میں سمٹنے والی توانا زک اندام دو شیرازیں ایک ادا سے سمٹتی ہیں اور یہاں ۲۷ شیروں کو مردانہ وار شکار کرنے والی عابدہ سلطان کو عشووں غمزوں سے کیا نسبت! ایسے کردار cruel بھی ہوتے ہیں اور aggressive بھی اور ایسی خواتین دراصل معاشرے کی male values کو طاقت دیتی ہیں اور مردوں کے انداز اپناتی ہیں۔

میرے نزدیک ان کا یہ انداز ان کی والد سے بے انتہا محبت کا بھی نتیجہ ہے۔ عابدہ سلطان اپنے والد سے بے حد متاثر تھیں۔ انھوں نے اس خودنوشت میں کئی ایک مقامات پر اپنی اس پرستش کا ذکر کیا ہے وہ اپنے والد کے ساتھ کھیلوں میں شریک رہتی تھیں، شیر کے شکار میں ان کی ہمراہی تھیں، ریاست کے امور نمٹانے میں ان کی معاون تھیں اور ان سب سے بڑھ کر اپنے والد کے رومانی معاملات میں ان کی رازدار ہوتی تھیں۔

دورہ لندن کے زمانے میں مجھے پہلی دفعہ اندازہ ہوا کہ میرے اور میرے والد کے درمیان ایک خاص تعلق موجود ہے۔ میں دور دور سے ان کی پرستش کرتی تھی اور ان کی طرح کھیلوں اور خطرے کے کام کرنے کی لت رکھتی تھی۔ وہ ہمیشہ میری حوصلہ افزائی کرتے اور مجھے سرکار ماں کے غیض و غضب سے بچاتے تھے۔ (۱۸)

اپنے والد سے ان کی تمام بیٹیوں کی نسبت میں زیادہ قریب تھی۔ میں اس وقت سے ان کی پرستش کرتی تھی جب انھوں نے مجھے سرکار ماں کے سخت پردے کے چنگل سے بچایا تھا۔۔۔ میں ان کے پولو اور شکار کی ساتھی، ان کی دوست اور گن گانے والی۔ (۱۹)

وہ ان کے آئیڈیل تھے انھوں نے اپنے والد کی خوبیوں کا والہانہ تذکرہ کیا ہے اور نہ صرف تذکرہ کیا خود کو بھی انھی جیسا بنانے کی کوشش کی۔ یہ ان کا الیکٹرا کا مپلیکس ہے۔ الیکٹرا اگام نون کی بیٹی تھی جس نے اپنے باپ کی قاتل ماں اور اس کے آشنا کو قتل کر دیا (۲۰)۔ یہاں ماں سے نفرت شامل تھی، لیکن عابدہ کا الیکٹرا کا مپلیکس positive ہے۔ قدیم یونانی قصوں سے دل چسپی رکھنے والوں کو سائی رس اور اس کی بیٹی مائی راکا قصہ بھی ضرور یاد ہوگا۔

اور جب باپ نے پوچھا کہ وہ کس سے بیاہ کرے گی تو اس نے شرما کر سرگوشی کی ”کسی ایسے سے جو تیرے جیسا ہوگا۔ (۲۱)

عابدہ سلطان کی ازدواجی زندگی ناکام رہی۔ ان کے شوہر میں ایک بھی خوبی ایسی نہ تھی جیسے ان کے والد تھے۔ چار نسلوں تک بیگمات کی حکمرانی کے بعد میرے والد پہلے مرد حکمران کی حیثیت سے پولو کے نہایت ماہر کھلاڑی، نہایت شاندار نشانہ باز اور زبردست آل راؤنڈر اسپورٹس بین تھے۔ اس کے علاوہ میرے والد نہایت وجیہ و فکیل بہادر و جری بھی تھے۔ (۲۲)

جب کہ دوسری طرف دادا بھائی (نواب آف کوروائی) ان کے شوہر جنسیت زدہ عاشق کے روپ میں سامنے آئے۔ ان میں رقابت کا احساس جگانے کے لیے وہ ان کی سہیلیوں سے محبت جتاتے اور جب کچھ بن نہ پڑتا تو گریہ و زاری کرنے لگتے۔ عابدہ سلطان کو جسمانی اعتبار سے فتح کرنے کے لیے بھی ایسا مرد چاہیے تھا جو مضبوط، زندگی کی حرارت سے بھرپور، بہترین کھلاڑی اور مردانہ وجاہت کا بھرپور نمونہ ہوتا اور انھیں ایسا ”مرد“ نہیں ملا جو انھیں تسخیر کر لیتا۔ یہ گھوڑے پر

سواری اور ہاکی کھیلنے میں مشغول رہیں اور ان کے شوہر جواری دوستوں کے ساتھ جوا کھیلنے میں۔ دل چسپ صورت حال اس وقت پیدا ہوئی جب یہ ماں بنیں اور انھیں خدشہ ہوا کہ ان کے شوہران کا بیٹا چھین لیں گے۔ یہ رات کے ایک بجے پستول لیے اپنے شوہر کی خواب گاہ میں داخل ہوئیں تو وہ رضائی میں چھپ گئے۔

میں نے اپنا رول اور نکال کر دادا بھائی کی گود میں پھینک دیا اور بولی، ہتھیار میرا ہے اور بھرا ہوا ہے اسے استعمال کرو اور مجھے قتل کر دو، نہیں تو میں تمہیں قتل کر دوں گی۔ (۲۳)

یہاں بھی جیت انھی کی ہوئی اور پشت پناہی والد کی حاصل رہی۔ ان کے والد کی آئیڈیل شخصیت اس وقت ریزہ ریزہ ہوئی جب انھوں نے ان کی اسکول کی دوست آفتاب جہاں سے دوسری شادی کر لی۔ انھوں نے والد کی دوسری شادی کو قبول کر لیا، لیکن والد کا اہانت آمیز رویہ ناقابل برداشت تھا۔ عابدہ سلطان کی شخصیت کا ایک مضبوط پہلو اس وقت سامنے آیا جب ان کے والد نے ان سے سیاسی چال چلنے کی کوشش کی۔ نواب حمید اللہ خان نے بھوپالی عوام کی توقعات اور خواہشات کے برعکس ہندوستان سے الحاق کے معاہدے پر دستخط کر دیے اور عابدہ سلطان پر پستول تان کر کہا کہ وہ ریاست کے تمام امور سنبھال لیں کیوں کہ وہ پاکستان جا رہے ہیں (۲۴)۔ یہ صورت حال عابدہ کے لیے ناقابل یقین تھی لیکن انھوں نے نہایت دور اندیشی کا ثبوت دیتے ہوئے درست وقت میں درست فیصلہ کیا۔ پاکستان جانے کا فیصلہ کیا۔ جہاں وہ بھی محفوظ تھیں اور ان کا بیٹا بھی۔ کمال ہوشیاری اور خاموشی سے انھوں نے تمام تر منصوبہ بندی کی اور اس میں کامیاب بھی رہیں۔ خواتین کو کمزور یا صنف نازک سمجھنے والے ایک اعتبار سے احمق ہی ہوتے ہیں۔ بیگمات بھوپال کی طرح دنیا کے دوسرے خطے بھی جنگجو خواتین کے تاریخی کارناموں سے آگاہ ہیں۔ ایسی خواتین کے لیے Amazon کی اصطلاح استعمال کی جاتی ہے اور یہ اصطلاح سب سے پہلے یونان میں استعمال کی گئی۔ ہومر کی ایلڈ میں بھی انھیں امیزون ہی کہہ کر پکارا گیا ہے، عرب، بربر، کرد، راجپوت، چینی، فلپائنی، آسٹریلیا اور امریکی انڈین اپنی فوجوں میں باقاعدہ عورتوں کو بھرتی کیا کرتے تھے۔ ۶۹۷ء میں ایک آئرش قانون کے تحت خواتین کے لیے ضروری قرار دیا گیا تھا کہ وہ سپاہی پیشہ اختیار کریں (۲۵)، لیکن یہ ضروری نہیں کہ ہر جنگ تیرو تفنگ سے لڑی جائے۔ عابدہ سلطان بھی Amazon تھیں جنھوں نے اپنی محبوب شخصیت کو اپنی ذہانت اور قوت ارادی سے شکست دی۔ خودنوشت میں تو انھوں نے یہ ساری صورت حال بڑی وضاحت سے بیان کی ہے، لیکن ایک انٹرویو میں انھوں نے اپنی ہجرت کا سبب قطعی مختلف بیان کیا ہے کہ انھوں نے ایسا اس لیے کیا کہ بھوپال کے ہندوؤں کا متعصب رویہ ناقابل برداشت ہو گیا تھا اور بھوپال جیسی متوازن سیاست میں ہندو مسلمان اب بھائی بھائی نہیں رہے تھے (۲۶) اور اپنے والد سے اختلاف کا ذکر قطعاً نہیں کیا۔

میں نے ابتدا میں تحریر کیا تھا کہ عابدہ سلطان کے نام کے ساتھ انقلابی اور باغی کا لاحقہ اچھا لگتا ہے، لیکن عابدہ سلطان کی بغاوت اور انقلاب صرف ان کی اپنی ذات تک محدود رہا۔ اپنی بہنوں کے لیے ان کے پسندیدہ مردوں سے شادی کے لیے والد سے بات کرنا یا پسندیدہ رشتے داروں سے میل جول رکھنا ایسے ”انقلابی اقدامات“ نہیں جن کی بنیاد پر انھیں یہ ٹائٹل دیا جاسکے ہاں وہ ایک کھلاڑی بلکہ بہترین کھلاڑی اور شیر کی شکاری ضرور تھیں کیوں کہ جتنا وقت انھوں نے تیراکی، ہاکی، گھڑسواری، پولو اور شکار وغیرہ کو دیا اگر وہ اس کا ایک حصہ بھی جانشین کی حیثیت سے ان کاموں کو دیتیں جو ان کے اسلاف کی



ترجیح رہے تھے تو شاید آج ہم ان سے تعارف کے لیے ان کی خودنوشت کے محتاج نہ ہوتے۔ بقول ان کے انھوں نے پاکستانی خواتین کی حالتِ زار پر مضامین اور پمفلٹ تحریر کیے لیکن محض چند مضامین اور پمفلٹ خواتین کی تقدیر میں کوئی انقلابی تبدیلی کیسے لاسکتے تھے؟ پاکستان آنے کے بعد وہ براہِ راست حاکمان وقت سے رابطے میں رہیں۔ سفارت کے فرائض بھی انجام دیے لیکن حکمرانوں تک رسائی سے ان کے بیٹے کو فائدہ ہوا سو ہوا پاکستانی قوم کو کوئی فائدہ نہیں ہوا۔ بھوپال میں بھی انھوں نے خواتین کے لیے کوئی ایسا ”یادگار کام“ نہیں چھوڑا جس کا وہ خود بھی تذکرہ کرتیں حتیٰ کہ وہ اپنی مجبور والدہ کو بھی شوہر کے رحم و کرم پر چھوڑ کر پاکستان آگئیں۔ سکندر مرزا اور بیچی خان سے ان کے دوستانہ مراسم رہے لیکن کیا ہی اچھا ہوتا کہ وہ جنرل بیچی خان کو ہارمونیم سنانے کے بجائے کوئی عقل کی بات سناتیں تو شاید آج وہ اتنا مطعون نہ ہوتا۔

سیاست پر جب ہماری گفتگو ختم ہو جاتی تو بیچی خان مجھے اور کچھ دیر رکھنے کو کہتے۔۔۔ اکثر ان شاموں کے اختتام پر میں ہارمونیم بجاتی اور سوسائٹی کی ان خواتین کے ساتھ مل کر گانے گاتی جن کی کافی تعداد محفل میں موجود ہوتی۔ (۲۷)

”روم جل رہا تھا اور نیرو بانسری بج رہا تھا۔“ انھیں یہ گلہ رہا کہ پاکستان آنے کے بعد کسی حکومت نے ان کی صلاحیتوں سے فائدہ نہیں اٹھایا اور یہ بھی کہ وہ ایک گریٹ اسلامی اسکالرتھیں۔ میری سمجھ سے بالاتر ہے کہ اسلامی اسکالر ہوتے ہوئے انھوں نے اس کا ثبوت کیوں نہیں دیا۔ کسی آمر کے ظلم کے خلاف آواز کیوں نہ بلند کی، خود کو اور اپنے بیٹے کو ان آمروں کی حکومت کا حصہ بنا کر ان کے ہاتھ کیوں مضبوط کیے۔ وہ ایوب، بیچی اور ضیاء جیسے مکروہ آمروں کو ایسا ملعون نہیں جانتیں جتنا وہ ذوالفقار علی بھٹو کو ہدفِ تنقید بناتی ہیں اور بھٹو سے منسوب ایک شرانگیز اخبار نویس کی شرانگیز سرخی ”ادھر تم ادھر ہم“ کو اپنی خودنوشت کا حصہ بھی بناتی ہیں۔ وہ یہ بھی بھول جاتی ہیں کہ اسلام میں مردوں کا عورتوں جیسا اور عورتوں کا مردوں جیسا حلیہ اپنانے پر سخت عذاب کی وعید آئی ہے۔ وہ بھوپال اور لندن میں پناہ ہونے والی رقص و سرود کی ان محفلوں کا ذکر بھی بلا تکلف کرتی ہیں جن میں ان کی والدہ، بہنیں اور دیگر خواتین اپنے ساتھیوں کے ساتھ بلا تکلف ناچتی تھیں۔

وہ بہت قابل تھیں، اعلیٰ تعلیمی یافتہ تھیں، اعلیٰ طبقے کی اعلیٰ خاندان کی بہت نڈر، ذوراندیش، مضبوط قوت ارادی کی مالک بہترین کھلاڑی اور شکاری شہزادی تھیں، لیکن وہ جو کچھ بھی تھیں صرف اپنی ذات کے لیے تھیں۔ اپنے علاوہ انھوں نے صرف دو لوگوں سے ٹوٹ کر محبت کی اپنے والد اور اپنے بیٹے سے، ایک کو آئیڈیل بنا کر پرستش کی اور دوسرے کو اس آئیڈیل جیسا بنا کر اپنے خوابوں کو تعبیر دی۔

## حوالہ جات

- ۱- Bhopal State, wikipedia, the free encyclopedia
- ۲- Begums of Bhopal, www.answer.com
- ۳- ایضاً
- ۴- عابدہ سلطان، ”عابدہ سلطان- ایک انقلابی شہزادی کی خودنوشت“ (مقدمہ) ۲۰۰۷ء، کراچی، اوکسفر ڈیونیورسٹی پریس، ص ۱۷۔
- ۵- ایضاً ص ۷۲۔
- ۶- ایضاً ص ۱۸۔
- ۷- ایضاً ص ۹۲۔
- ۸- ایضاً ص ۸۳۔
- ۹- ایضاً ص ۱۴۔
- ۱۰- Kaikhusrau Jahan Begum of Bhopal, wikipedia - the free encyclopedia
- ۱۱- Siobhan Lambert Hurley "Muslim Women, Reform and Princely Patronage: Nawab Sultan Jahan Begum of Bhopal", 2007, London and New York, Routledge
- ۱۲- انور معظم، اشہر فرحان (مرتبین) وضاحتی اردو کتابیات (عمرانی علوم) جلد دوم، ۲۰۰۸ء، دہلی، ایجوکیشنل پبلسٹنگ ہاؤس، ص ۸۲۹۔
- ۱۳- Sarfraz Hussain Mirza, "Muslim Women's Role in the Pakistan Movement", 1969, Lahore, Research Society of Pakistan, University of the Punjab, Page 30
- ۱۴- ”عابدہ سلطان- ایک انقلابی شہزادی کی خودنوشت“، ص ۸۰۔
- ۱۵- ایضاً ص ۹۳۔
- ۱۶- Feist Jess, Fiest. Gregory, 2002, "Theories of Personality", McGraw Hill, P.103
- ۱۷- ”عابدہ سلطان- ایک انقلابی شہزادی کی خودنوشت“، ص ۷۳۔
- ۱۸- ایضاً ص ۹۱۔
- ۱۹- ایضاً ص ۱۹۵۔

- ۲۰۔ مرزا ابن حنیف: ”بھولی بسری کہانیاں (یونان)“، ۱۹۹۶ء، ملتان، بیکن بکس، ص ۱۵۰۔
- ۲۱۔ ایضاً ص ۳۴۵۔
- ۲۲۔ ”عابدہ سلطان۔ ایک انقلابی شہزادی کی خودنوشت“، ص ۹۷۔
- ۲۳۔ ایضاً ص ۱۳۰۔
- ۲۴۔ ایضاً ص ۲۰۲۔
- ۲۵۔ Stieg Larsson, "The Girl who Kicked the Hernet's Nest", 2007, London,  
-Maclehose Press, P.159
- ۲۶۔ -Princess Abida Sultan Interview text, www.harappa.com
- ۲۷۔ ”عابدہ سلطان۔ ایک انقلابی شہزادی کی خودنوشت“، ص ۲۹۱۔

## نیا اردو افسانہ: متصوفانہ جہات

**Dr Najiba Arif**

Department of Urdu, International Islamic University, Islamabad

### Mystic Dimensions of Urdu Short Story

Mystic themes and approaches have found their fullest bloom in Urdu literature right from the beginning. Urdu poetry and prose both have exhibited a profound inclination towards Sufism throughout the course of its history. However, at the advent of modernism in the sub-continent, in the middle of the nineteenth century, rationalist and realist movements earned a rapid popularity under the influence of the western culture and education. It resulted in the diminution of the metaphysical trends in life as well as literature. Post-colonial Urdu literature regained this lost momentum in the sixth decade of the twentieth century and Urdu short story demonstrated a number of examples of mystic themes. This article lays out an analysis of the Sufi themes presented in the modern Urdu short stories. These short stories have been divided into five categories and their mystic approach has been identified in their subject, style, diction, approach and characters.

انیسویں صدی میں جب بیشتر مسلمان ممالک نوآبادیاتی نظام کے زیر اثر آئے تو ان معاشروں میں عقلیت پرستی (Rationalism) اور حقیقت پسندی (Realism) کے رجحان نے جڑ پکڑ لی جس کے زیر اثر ان معاشروں کے روایتی طرز فکر میں، جس کی بنیاد مابعد الطبیعیات پر تھی، نمایاں تبدیلی رونما ہوئی۔ جلد ہی اس تبدیلی کے دور رس اثرات ان معاشروں کے ادب و فن پر ظاہر ہونے لگے اور انیسویں صدی سے لے کر بیسویں صدی کے وسط تک ادب میں مقصدیت، حقیقت نگاری اور زندگی کے خارجی مظاہر سے جڑ کر چینے کا اسلوب مقبول ہونے لگا۔ ہندوستان میں عقلیت کی یہ تحریک صرف مغربی علوم ہی کا شاخسانہ نہیں تھی بلکہ مذہب کی اصلاحی تحریکوں نے بھی اس کے فروغ میں اہم کردار ادا کیا جس کے نتیجے کے طور ادب اپنی اس

مابعد الطبیعیاتی جہت سے محروم ہوتا چلا گیا جو روایتی طور پر اس کی آفاقیت کی علم بردار رہی تھی۔ مابعد نوآبادیاتی دور میں بھی، یہ اثر جوں کا توں باقی رہا کیوں کہ دور غلامی کے نظام تعلیم نے آزادی حاصل کرنے والے معاشروں کے افراد سے وہ خود اعتمادی اور خود شعوری چھین لی تھی جس کے بل پر انسان خود اپنی ذات اور اپنی تہذیب کا اثبات کرتا اور اسے برملا اپنانے میں کوئی خوف محسوس نہیں کرتا۔ تصوف سے دوری کا تیسرا اہم سبب مادی اسباب سے گہری وابستگی اور ان کے حصول کی تگ و دو تھی جو انفرادی اور اجتماعی دونوں سطحوں پر ایک نوزائیدہ معاشرے کی اہم ضرورت تھی۔ چنانچہ نوآزاد ایشیائی ممالک میں عملیت پسندی (Pragmatism)، اور افادیت پرستی (Utilitarianism) کا رجحان دیگر شعبوں کے ساتھ ساتھ ادب میں بھی ظہور پذیر ہوا اور، سائنس اور فلسفے کی طرح، ادب بھی انسان کے بنیادی سوالات سے آنکھیں چا کر کرنے کی بجائے، زندگی کے مادی اور معروضی مقاصد کی تکمیل کے وسائل تلاش کرنے میں منہمک ہو گیا۔

تاہم بیسویں صدی کی آخری چند دہائیوں میں اس جبر کی شدت میں کچھ کمی آئی تو انسان کی فطرت میں موجود حریت فکر کی لٹک نے سر اٹھایا اور زندگی کی گہری تہذیبی اقدار کی بازیافت، خاص طور پر ادب و فن کے فروغ میں تصوف کے کردار کی اہمیت تسلیم کرنے کا رویہ عام ہونے لگا۔ ہمارے ہاں اس کا ایک پہلو اردو فکشن میں تصوف سے دلچسپی کی صورت میں دکھائی دیتا ہے۔ بعض نقادوں کے نزدیک نئے افسانے کا آغاز بیسویں صدی کی چھٹی دہائی میں ہوتا ہے۔ چنانچہ اس دہائی کے آخری چند برسوں ہی میں اکادکا ایسے افسانے نظر آتے ہیں جن میں براہ راست صوفیانہ تجربے کا بیان نہ سہی مگر اس طرز زندگی کی جھلک ضرور نظر آتی ہے جسے متصوفانہ کہا جاسکتا ہے۔ اسی کی دہائی میں تو کئی ایسے افسانوی مجموعے شائع ہوئے جن میں صوفیانہ واردات، تجربات یا کیفیات نمایاں ہوتی ہیں۔ خالدہ حسین (۱۹۳۸)، اسد محمد خان (۱۹۳۲) اور ممتاز مفتی (۱۹۰۵-۱۹۹۵) نے، اسی کی دہائی میں اور اس کے بعد یکے بعد دیگرے کئی ایسے افسانے لکھے جن کی بنت میں صوفیانہ طرز احساس غالب جزو کی حیثیت رکھتا ہے۔ اب سوال یہ پیدا ہوتا ہے کہ ان افسانوں میں صوفیانہ طرز احساس کی جھلک کیوں اور کیسے نظر آتی ہے؟ وہ کیا عوامل ہیں جو انھیں متصوفانہ جہت عطا کرتے ہیں، اور افسانہ نگار کے فنی شعور کے وہ کون سے پہلو ہیں جن سے شعوری یا غیر شعوری طور پر تصوف کے کسی نہ کسی پہلو کی جھلک دکھائی دیتی ہے۔ ان سوالوں کے جواب تلاش کرتے ہوئے مجموعی طور پر مجھے ان افسانوں کی کم و بیش چار پانچ تقسیمیں نمایاں نظر آئیں۔

۱

ان میں سے پہلی اور سب سے مؤثر قسم کرداری افسانوں کی ہے جن میں کسی ایک کردار کے ظاہری یا باطنی اوصاف، اس کے روزمرہ معمولات کی تفصیل، اس کی گہری باطنی کشمکش یا اس کی خارجی اور داخلی ترجیحات کے تضاد کو اس طرح نمایاں کیا گیا ہے کہ اس کے نتیجے میں ایک صوفی منش انسان کی تصویر مکمل ہوتی ہے۔ یہ کردار رسمی اور روایتی معنوں میں صوفی نہیں مگر ان کی شخصیتوں پر روحانی پہلو حاوی نظر آتا ہے۔ یہ روزمرہ زندگی کے معمولی اور عام کردار ہیں۔ ان میں سے کوئی بھی کسی خانقاہ میں مقیم ہے، نہ تیکے میں، نہ کسی جھونپڑی یا بیابان میں۔ معاشرے کے دیگر افراد کی طرح یہ ایک انبوہ کا حصہ ہیں اور بظاہر اس قدر غیر معمولی ہیں کہ جب تک افسانہ نگار ان کی شخصیت کی کچھ تفصیلی فی جلیوں بہانوں سے بے نقاب نہیں کرتا، ان کی صوفیانہ جہت آشکار نہیں ہوتی۔ متصوفانہ افسانوں کی یہ تکنیک سب سے زیادہ کامیاب ثابت ہوئی ہے اور اردو افسانے

میں نصف درجن سے زائد ایسے کردار مل جاتے ہیں جو اردو ادب کے یادگار کرداروں میں شامل ہیں۔  
 نئے افسانے کے آغاز ہی کے زمانے میں اشرف صبوحی دہلوی (۱۹۰۵-۱۹۹۰) کے افسانے ”کوئلِ زنانہ“ کا ہے جس میں انیسویں صدی کے اواخر میں دہلی میں رہنے والے ایک بیچرے کوئل کی باطنی کاپلاٹ اور روحانی سفر کی داستان بیان کی گئی ہے۔ افسانہ قدیم ہی انیہ انداز کا ہے جس کے مکالمے ڈرامے کے انداز میں لکھے گئے ہیں۔ کوئلِ زنانہ اپنے زمانے کا مقبول اور لاکھوں کا محبوب بیچرا تھا۔ عاشق مزاج اس کی آواز پر فریفتہ اور اس کے ناز و انداز کے گھائل تھے۔ مگر کسی مجذوب کی نظر پڑ گئی تو اس کے قلب کی حالت بدل گئی۔ اس کا باطن یوں منور ہوا کہ محبوبِ الہی کے دربار سے اسے سب لیلیٰ کا خطاب ملا اور دلی کے پیر صاحب کو اس کے قدم چوم کر اپنی خطا بخشوانی پڑ گئی۔ اہل ظاہر کی نظر محدود ہوتی ہے مگر اہل باطن پتھروں میں چھپے موتی پہچان لیتے ہیں۔ روح کی پرواز ظاہر داری کی عبادت کی محتاج نہیں۔ محبت کی شرع اور ہے اور اس کے حلال و حرام کا بیانا بھی اور۔ شریعت اور طریقت کی اسی پرانی کشمکش کو اس افسانے میں بہت مؤثر انداز میں پیش کیا گیا ہے۔

ایسی ہی ایک مثال اشفاق احمد (۱۹۲۵-۲۰۰۴) کے گڈریا ۵ میں نمودار ہوتی ہے۔ گڈریا کے داؤجی کا کردار ہندو اسلامی تہذیب کی اس متضوفانہ روایت کا نمائندہ ہے جس نے گزشتہ ہزاروں کے دوران ہندوستان کے طول و عرض میں تہذیب و ثقافت کے نفیس ترین نمونے تیار کیے۔ ہندوستان میں تصوف کے جن سلاسل نے مذاہب کے فرق کو بھلا کر، انسانی روح کی تہذیب و تطہیر کو اپنا مقصود قرار دیا تھا اس کے نتیجے میں ماں کی خواہش کے احترام میں زندگی بھر پگڑی کے نیچے چٹیا رکھنے والے، کھتری عرضی نوٹس چنت رام ان اعلیٰ انسانی اقدار اور گہری روحانی ترفع کے پیکر بن جاتے ہیں جو کسی بھی مذہب، کسی بھی تہذیب اور کسی بھی ثقافت کا مقصود اصلی ہوتا ہے۔ یہی نہیں بلکہ ان کے اس شخصی ترفع کا منبع و ماخذ، وہ آقا، وہ رحمۃ اللعالمین ہیں جن کی سیرت کے اجزا سمیٹ کر ایسے حسین و جمیل پیکر تراشے جاتے ہیں۔ فارسی اور عربی ادب کی آمیزش، ہندوستان کے اسلامی تشخص کی علامتوں اور پیغمبر اسلام کی سیرت مقدسہ کی روایتوں سے گندھا ہوا یہ ہندو کردار ہندوستانی تصوف کی حقیقی روح کا اظہار کرتا ہے۔ افسانے کے آخر میں مذہب کے پھلکے چبانے والوں کے ہاتھوں داؤجی کی بودی کاٹنے کا عمل اس تضاد کو اور بھی گہرا اور گھناؤنا کر دیتا ہے جو ظاہر اور باطن کے درمیان وحدت اور یکتائی کی بجائے دوئی اور ٹھوٹے کا اثبات کرنے پر مصر رہتا ہے۔

اس سے بہت مختلف ایک اور صوفیانہ کردار قدرت اللہ شہاب (۱۹۱۷-۱۹۸۶) کے افسانے ماں جی کا ہے۔ ماں جی ایک ایسی درویش صفت مسلمان عورت کا کردار ہے جس نے مزدور کی بیٹی ہونے سے لے کر گورنر کی بیوی بننے تک زندگی کے سب رنگ دیکھے، دکھ، تکلیف، غربت اور پھر خوشحالی اور اقتدار لیکن اس کی شخصیت کی درویشی اور فقر کی حالت میں کوئی فرق نہ آیا۔ جو کبھی اپنی اولاد کو میرا بیٹا، میری بیٹی کہ کر مخاطب نہیں کرتی تھیں، ہمیشہ اللہ کا مال کہتیں اور کبھی براہ راست اپنے بچوں کے لیے دعا نہ مانگتیں، پہلے دوسروں کا بھلا، دوسروں کی خیر طلب کرتیں پھر اپنے بچوں اور عزیزوں کا بھلا چاہتیں۔ ریل کے تھرڈ کلاس ڈبوں میں خوش اور اونچے درجوں میں گھبرانے والی، ہر جمعرات کو مسجدوں کے چراغوں میں گیارہ پیسے کا تیل بھجوانے والی، صبر و تحمل اور تسلیم و رضا کا پیکر، سادہ مزاج، نیک طبیعت، خود اعتماد، ماں جی کا کردار اس صوفیانہ اسلوب کا مظہر ہے جو اسلامی طرزِ حیات کے منبع سے پھوٹتا ہے۔ یہاں شریعت و طریقت میں، ظاہر اور باطن میں کوئی دوئی نہیں۔

اسی کی دبائی میں شائع ہونے والے اسد محمد خان کے پہلے افسانوی مجموعے، کھڑکی بھر آسمان (۱۹۸۲) میں شامل افسانہ ”باسودے کی مریم“ کے۔ باسودے کی مریم ایک ناخواندہ، بے علم، بے تہذیب عورت کا کردار ہے جو جسم اور روح کے رشتوں کی کشمکش میں یوں ڈوتی ہے جیسے مرزا غالب کعب اور کلیسا کے درمیان۔ ایک طرف مکہ مدینہ جو اس کے بچور کا شہر ہے، اور دوسری طرف گنچ باسودہ جو اس کے چھوٹے بیٹے مدو کا مسکن ہے۔ یہ مدو بقول بین مرزا (۱۹۶۵)، مریم کی معصوم روح کے بطن سے پھوٹا ہوا انحراف کا بیج ہے جو عذاب کی طرح مریم کی جان سے لگا ہوا ہے<sup>۸</sup>۔ مریم ایک گھر بیلو ملازمہ ہے جس کی سرشت میں وفاداری اور خلوص اور خدمت گزاری کوٹ کوٹ کر بھری ہوئی ہے۔ اسے اپنی محنت مشقت کا کوئی صلہ نہیں چاہیے۔ اس کی تو بس ایک ہی خواہش ہے، کسی طرح اپنے بچور کے شہر کی زیارت کر لے۔ اسے نہ نماز آتی ہے، نہ قرآن پڑھنا جانتی ہے، مگر حج کی تمنا میں مری جا رہی ہے اور حج بھی بس ایک بہانہ ہے دیا محبوب کی فضاؤں کی مہک میں سانس لینے کا۔ وہ تو کلمہ شریف بھی اپنی مرضی کا پڑھتی ہے، لا الہ الا اللہ، نبی جی رسول اللہ، بچور جی رسول اللہ۔ اور اپنی آقا زادی سے صرف اس لیے عمر بھر ناراض رہی کہ عقیقے پر اس کا نام فاطمہ کیوں رکھ دیا گیا، جب کہ بی بی فاطمہ تو ایک ہی ہو سکتی تھیں جو نبی جی سرکار کی شہزادی اور دنیا آخرت کی بادشاہ تھیں، یہ مقام عشق ہے، یہاں دلیل اور منطق کام نہیں آتی۔ تنخواہ کے پیسے جوڑ کر جب اس نے نوسوسو سٹھ روپے اور چند آنے جمع کر لیے تو اس پر گویا مکے مدینے کی کھڑکیاں کھل گئیں جن سے نبی جی کے مقدس پیرا ہن کی خوشبو چلی آتی تھی۔ وہ اٹھتے بیٹھتے، چلتے پھرتے، خواجہ پیاز را کھو لو کوڑیاں گنگنائی رہتی۔ مگر انھی دنوں اس کے مدو کی حالت خراب ہو گئی اور اس کی کل جمع پونجی بچ نہ سکے والے بیٹے کے علاج معالجے میں صرف ہو گئی۔ جب بیٹا مرا تو مریم کے احساس زیاں کا کیا رنگ تھا، وہ تڑپ تڑپ کر جو بین کر رہی تھی اس میں بیٹے کی جدائی کا غم نہیں تھا۔ وہ تو مٹی کا رشتہ تھا، مٹی کے ساتھ مٹی ہو گیا، غم تو یہ تھا کہ اب وہ مکے مدینے کیسے جائے گی۔ خودداری اور غیرت کو کسی کا احسان اٹھانا بھی گوارا نہیں۔ آخر اس کی وصیت اس کے مرنے کے کئی برس بعد جا کر پوری ہوئی جب دلہین نے ہرے بھرے گنبد کی طرف منہ کر کے کہ دیا کہ:

”یا رسول اللہ، باسودے والی مریم فوت ہو گئیں۔ مرتے دخت کہ رئی تھیں کہ نبی جی سرکار، میں آتی ضرور، مگر

میرا مدو بڑا حرامی نکلا، میرے سب پیسے خرچ کرادیے۔“<sup>۹</sup>

یہ تصوف کا وہ رنگ ہے جو ہندوستان کے طول و عرض میں، ناخواندہ اور سادہ دل عوام کے دلوں کو رنگ گیا تھا۔ جاگیر دارانہ معاشرے میں اگر اور کچھ نہیں ہو سکتا تھا تو کیا دل بھی نہیں رنگے جا سکتے تھے۔ زندگی کے سخت اور کٹھن معمولات میں، مشقت اور ریاضت کی چکی چلاتے ہوئے نچلے طبقے کے یہ نارسا، کم فہم مگر جذب اندروں سے دکتے ہوئے افراد محض افسانوی پیکر نہیں بلکہ ایک حقیقی جاگتی تہذیب کی نمائندگی کرنے والے، زندگی سے بھرپور اور مٹی کی کوکھ سے پھوٹے ہوئے کردار ہیں۔ زندگی کے چاک پر گھومتے اور عشق کی آغوش پر پکتے ہوئے یہ کوزے اور کچھ جانیں یا نہ جانیں مگر اپنے کوزہ گر کو ضرور پہچان لیتے ہیں۔ مٹی کے اس کھیل میں اتنا جان لینا بھی کیسی نعمت، کتنی روشنی ہے، اس کا حال کچھ صاحب دل ہی جان سکتے ہیں۔

البتہ اسد محمد خان کے ایک اور افسانے ”چاکر“<sup>۱۰</sup> کا مرکزی کردار خواجہ فضل علی سچ مچ کا درویش ہے۔ یہ افسانہ اپنی بنت اور تاثیر میں باسودے کی مریم کے مقام تک نہیں پہنچتا۔ سیدھا سادہ بیانیہ افسانہ جس کی رگوں میں زندگی کے خون کی سرخی چھلکتی ہوئی دکھائی نہیں دیتی، بس لفظوں سے ڈھلا ہوا ایک کردار ہے مگر یہ کردار غیر حقیقی ہرگز محسوس نہیں ہوتا۔ خواجہ فضل علی، کسی

اندورنی صدا پر لبیک کہتا ہوا، راہ سلوک پر ضرور چلتا ہے مگر زمین کا سینہ چیر کر اپنے گاؤں کے بے وسیلہ افراد کے لیے خوراک حاصل کرنے کے فریضے سے جان نہیں چھڑاتا۔ وہ دل بہ یار اور دست بہ کار کی عملی تصویر ہے۔ اس کا عشق اسے زندگی کے عملی مسائل سے بیگانہ نہیں بناتا بلکہ مخلوق خدا کی خدمت پر مامور کر دیتا ہے۔ یوں یہ کردار اردو افسانے میں تصوف کی روایت کا بھرپور مظہر ضرور ہے۔ میانوالی کے علاقے کالا باغ کے قحط سے گھرے ایک بے آباد گاؤں میں، جہاں مملکوں نے اپنے اناج کی کوٹھڑیوں پر حفاظت کے لیے لٹھ بند بٹھار رکھے تھے، کھیت کھلیاں اور گلیاں رے ویراں ہو چکے تھے، دوستیاں، محبتیں، جان پہچان، ہمسائیگی اور مروت کے رشتے ٹوٹ گئے تھے، اور زمینیں خشک سالی کے حوالے ہو گئی تھیں، خواجہ فضل علی اللہ اللہ کا ورد کرتا اور قرآن سناتا، زمین کا سینہ چیر کر اپنی مشقت کے بیج بونے اور پسینہ چھڑکنے میں محور ہوتا ہے۔ اسی ریاضت کے دوران اس کے وجدان کو ایک نئی روشنی اور دور کی آوازیں سن لینے کی قوت عطا ہوتی ہے، توتے پکڑنے کا شائق اپنے اندر کے توتے کو پڑھانے میں جت جاتا ہے۔ یہاں تک کہ اسے راہ سلوک سے ندا آتی ہے اور وہ اس ندا کے تعاقب میں کئی دروازوں سے ہوتا ہوا بالآخر بائیس خواجہ کی چوکھٹ پر جا پہنچتا ہے۔ وہاں سے، جینے کا قرینہ اور من کی مراد لے کر جب واپس اپنے گاؤں آتا ہے تو درویش کے دم سے اجڑی ہوئی کھیتیاں سرسبز ہونے لگتی ہیں اور اللہ اللہ کے آہنگ پر قرض کرنے والوں کا دائرہ بڑھنے لگتا ہے۔ جب شہرت پھیل جاتی ہے اور کوئی عقیدت مند اس کی کوٹھڑی کی کچی دیوار پر گیر و گھول کر ٹیڑھے میڑھے حروف میں ”ڈیرہ درویش، حضرت خواجہ فضل علی قریشی، روشن ضمیر، خلیفہ ارشد حضرت بابا خواجہ سائیں سراج الدین دامانی“ لکھ جاتا ہے تو یکا یک وہ ملاحتی انداز اختیار کر لیتا ہے۔ جس شوکتِ نفس سے چھٹکارا پانے کی اتنی کوشش کی تھی اس کے پھر سے جاگ اٹھنے کا خوف اسے مسجد کی چوکھٹ پر بیٹھ کر نمازیوں کے جوتے صاف کرنے پر مامور کر دیتا ہے اور وہ اس امتحان میں سرخرو ہوتا ہے۔

اسی دہائی میں دو اور افسانوی کردار ممتاز مفتی کے فکشن میں اپنی پہچان بناتے ہیں یعنی ”ان پورنی“ اور ”سے کا بندھن“<sup>۱۲</sup> کی سنہرے۔ ہندی تہذیب اور زبان کے تال میل سے بنے ہوئے ان دونوں افسانوں کی تھیم ایک ہی ہے۔ ان پورنی ایک گائیک، ایک ویسیا ہے، مایا کے اندوہ سے، اس کا چت، بت سے جدا ہو گیا ہے۔ اس کی گائیکی کی دھوم ہے لیکن وہ سنانے کے لیے نہیں گاتی، اپنے قریب لانے کے لیے نہیں گاتی، الٹا وہ تو دور لے جاتی ہے، تشنگی کا ایسا دریا بہاتی ہے کہ بڑے بڑے تیراک ڈوب جاتے ہیں۔ اس کا گیت جسم کا جھنجھنا نہیں بجاتا، وجود کی سریتیاں چھیڑ دیتا ہے۔ راج کمار آند کمار کے دل میں اسے پورن کرنے کی دھن سما جاتی ہے تو وہ اس کو سُر کی ڈھونڈ پر لگا دیتی ہے۔ یہ ڈھونڈ راج کمار کی زندگی کو سمت بخش دیتی ہے، اسے بھی ان پورن بنا دیتی ہے۔ یہاں تک کہ سُر ڈھونڈتے ڈھونڈتے وہ سُر اور ان پورنی دونوں سے بے نیاز ہو کر بھگوان تک جا پہنچتا ہے۔ عرفان کا دائرہ مکمل ہو جاتا ہے۔ ابن عربی (۱۱۶۵/۵۶۰-۱۲۴۰/۶۳۸) نے عورت مرد اور خدا کی جو تکون بنائی تھی<sup>۱۳</sup> اس کے تینوں زاویے بالکل ٹھیک بیٹھے ہیں۔ سے کا بندھن ”ان پورنی“ کی تکمیلی تمثیل ہے۔ مجاز سے حقیقت تک کا سفر جو فن کے سہارے سھل ہو جاتا ہے۔ سنہرے بی بی اس کہانی میں سر یعنی فن کی علامت ہے۔ سر، جو انجانے میں بھی قبلہ راست کر لے تو من کی جوت جگا دیتا ہے اور تن کے کھوٹ سے نکال کر لے اڑتا ہے، مجاز سے حقیقت تک اس سفر کا رہنما ہے۔ ظاہر سے باطن اور وجود سے ذات کی یہ مسافت فن کی پوتر تاز سے سہل ہو جاتی ہے۔ اور یہی جیون کا کارن ہے، یہی زندگی کا سب سے بڑا مقصد ہے۔ مادے کی سطح سے اٹھ کر روح کی لطافت اور وسعت کو چھو لینا ہی زندگی کی معراج ہے اور اس معراج کا



سفر کسی بھی مقام سے شروع کیا جاسکتا ہے، خواہ کوئی کوشا ہی کیوں نہ ہو۔  
یہ وہ نمایاں اور معروف کرداری افسانے ہیں جن میں تصوف کا گہرا چاؤ اور ہند اسلامی تہذیب کی کوکھ میں نمو پانے والے متصوفانہ کرداروں کی تخلیق کی گئی ہے۔

۲

متصوفانہ افسانوں کی دوسری قسم وہ ہے جن میں واقعات کے بہاؤ اور انتخاب سے زندگی کے متصوفانہ پہلوؤں کی عظمت اجاگر ہوتی ہے، ان افسانوں کے کردار عمومی طور پر خیر و شر سے مرکب عام کردار ہی ہوتے ہیں مگر کسی خاص موقع پر ان کا طرز عمل یا ترجیحات، غیر شعوری طور پر اس حقیقت کا اثبات کرتی ہیں کہ مادیت کے دباؤ، خارجی زندگی کے جبر اور معمولات کی نجیر میں جکڑے ہونے کے باوجود انسان کی روح میں ایک چنگاری ہمیشہ روشن رہتی ہے جو کبھی کبھی کسی غیر متوقع صورت حال میں اچانک بھڑک کر شعلہ بن جاتی ہے۔ اس کی ایک مثال اسد محمد خان کے افسانے ”گھس بیٹھیا“، ۱۴ میں نظر آتی ہے جس کے دونوں کردار مذاہب کے فرق کے باوجود ایک جیسی عظمتِ کردار کے حامل نظر آتے ہیں۔ اسی طرح اشفاق احمد نے بھی طلسم ہوش افزا ۱۵ کے افسانوں میں مرشد کی تلاش، ذکر کی حقیقت، ارتکا زتوجہ کے اثرات اور باطنی ارتقا جیسے مراحل تصوف بیان کیے ہیں۔

محمد سعید شیخ کے ہاں بھی ایک زیریں لہر کی صورت میں متصوفانہ رجحانات کا بہاؤ صاف نظر آتا ہے۔ ان کے بیشتر افسانوں کا مرکزی کردار قناعت، تحمل، ضبط نفس اور خیر کی مثبت اقدار سے ترکیب پاتا ہے۔ وہ زندگی کے بہاؤ کے ساتھ ساتھ بہتا ہے مگر اندرونی طور پر اسے ایک ایسی نیک نہاد سرشت کی رہنمائی حاصل ہے جو ایک خاص مرحلے پر پہنچ کر بے اختیار اسے روحانی رہنمایا مرشد کی تلاش پر آمادہ کرتی ہے اور مادی زندگی کی تمام تر کامرانیوں اور یافتوں سے بے نیاز کر کے ایک نئی تشنگی کے ذائقے سے آشنا کرتی ہے۔ ان کا افسانہ ”روشنی“، ۶ تصوف کی سیدھی سادی اور عملی تصویر پیش کرتا ہے۔ انہوں نے بڑے سادگی سے انسان کی پیچیدہ نفسی کیفیات کے بدلتے ہوئے رنگوں کی تصویر کشی کی ہے۔

اس کی ایک اور مثال عطیہ سید کی کہانی ”داڑھ“، ۷ ہے جو استنبول، انقرہ اور قونہ کے پس منظر میں اپنی معنویت اجاگر کرتی ہے اور مجاز سے حقیقت تک کے سفر کے دائرے کا احوال بیان کرتی ہے۔ اگرچہ ان کی بیشتر کہانیوں کے عنوانات اور ان میں استعمال ہونے والی علامات صوفیانہ پس منظر میں اپنی معنویت اجاگر کرتی ہیں۔

۳

تیسری قسم ان افسانوں کی ہے جن میں واقعات تو وہی روزمرہ زندگی کے ہیں اور کردار بھی عام انسانوں کی نسبت کسی اضافی خصوصیت کے مالک نہیں، لیکن مصنف کا اسلوب، مکالمے، کرداروں کی گفتگو، ماحول اور راوی کا نقطہ نظر انسانی وجود کی کسی متصوفانہ صفت کو روشن کرتا ہوا معلوم ہوتا ہے۔ مثلاً ایک حقیقتِ مطلقہ کی موجودگی کا احساس اور خالق و مخلوق کے درمیان رشتے کا تصور کئی اردو افسانہ نگاروں کا موضوع بنا ہے۔ اس کی ایک نمایاں مثال ممتاز مفتی کا افسانہ ”وہ“، ۸ ہے۔ افسانہ ”وہ“ میں ”ذات واحد“ کی موجودگی کو حسی سطح پر محسوس کر لینے کا تجربہ بیان کیا گیا ہے۔ یہ بظاہر بالکل سادہ خود کلامی کی تکنیک میں لکھا جانے والا افسانہ معلوم ہوتا ہے لیکن مفتی نے اس میں گہرے فن کارانہ شعور کا مظاہرہ کیا ہے۔ اس افسانے میں

پیراڈوکس اور Irony کو فنی حربے کے طور پر منتخب کرنے کا ایک پہلو یہ بھی ہے کہ یہ دونوں ادبی حربے اس موضوع کی ماہیت سے گہرے طور پر وابستہ ہیں۔ وحدت الوجودی تجربے میں کثرت کو حقیقت واحد کی صورت شناخت کرنا اور پھر اس حقیقتِ واحدہ کو اس کے بے شمار اور متنوع اظہاری سانچوں میں پہچاننا، انسانی عقل کی فریب خوردگی اور خود اپنی ہی طبع کو حقیقتِ اولیٰ کی تلاش قرار دینا اور اس پر ناز کرنا، یہ موضوعات پیراڈوکس اور Irony کے وسیلوں سے بڑھ کر کسی اور حربے کی مدد سے شاید اتنی شدت سے بیان نہ ہو سکتے۔ اس میں ایک جانے پہچانے انسانی تجربے کا لمس بھی ہے اور کسی مابعد الطبیعیاتی کشف کی تیز زدگی بھی۔ اس کے ساتھ ساتھ سماجی و تاریخی کنائے کی مدد سے ایک ذاتی اور نجی تجربے کو ایک بڑے تناظر میں پیش کرنے کی کوشش بھی ملتی ہے۔ ممتاز مفتی نے اس بے نام ذات کی موجودگی کو ظاہر کرنے کے لیے جو استعاراتی پیرائے استعمال کیے گئے ہیں مثلاً، ”ہونے والے بچے سے بھر جانے والا ماں کا وجود، ہر طرف پھیلی ہوئی ماں کی کوکھ لگن اور لگاؤ سے بھگی ہوئی فضا، ہوا میں تیرتی ہوئی لوری، ماں کا تھکنے والا ہاتھ، گدول کی شعاعیں بکھیرتا تبسم، مٹھاس کی پھوار،“ ان میں سے بیشتر استعارے بظاہر حسی نوعیت کے ہیں مگر صاف ظاہر ہے کہ ان سے وابستہ کوئی نہ کوئی غیر مرئی کیفیت بھی نمایاں ہے۔ دوسری طرف خدا کی ذات کے مادرانہ پہلو کو نمایاں کر کے تائیدی جہت کی مثال بھی پیش کر دی ہے۔ عام طور پر صوفیانہ ادب میں خدا کا پدرانہ تصور غالب رہا ہے جس میں اس کے جلال و تمکنت کے سامنے عاشق نسائی سمجھتی جانے والی فعالیت کی مثال بنا رہتا ہے۔ لیکن مفتی نے اس کے برعکس، خدا کے جمالی پہلو کی بازیافت کی ہے اور اسے ماں کے استعارے کے ذریعے سمجھنے کی کوشش کی ہے جس کے سامنے انسان ایک لاڈلے بچے کی طرح اپنی انا کے حصار میں مقید رہنے پر مصر ہے لیکن ماں اسے اپنی متا بھری شفقت سے محروم نہیں کرتی۔

ایک اور مثال اسد محمد خان کے افسانے ترلوچن ۱۹ کی بھی ہے۔ اس افسانے کا مرکزی کردار ”عین الحق“ ہالی وڈ کے کسی تمثیلی کردار کا عکس معلوم ہوتا ہے، جو اہلک، پرلوک اور دیولوک تینوں کی ڈوریاں اپنی انکشت شہادت پر لپیٹ کر انہیں زمین پر دے مارتا ہے اور پھر اپنی قبہاری کے جلال میں تیسری آنکھ کھول کر تینوں لوک جلا کر خاک کر دیتا ہے کیوں کہ اس کی وہ فہرست چوری ہو گئی تھی جس میں اس نے ۸۶ لکھنے کے بعد بڑی دلسوزی سے وہ سب کام درج کر رکھے تھے جو اسے سرانجام دینے تھے۔ اس فہرست میں لمبی کوئی کھال دینے سے لے کر بچوں اور قلیل آمدنی والے لوگوں سے نرمی سے بات کرنے والے شیر زمان کی خونی بوا سیر رفع کرنے تک بہت متنوع اندراجات شامل ہیں۔ وہ جو عین الحق ہے، ایک طرف کسی نرم خصوصیتی کی طرح دنیا کو خیر و شر کے ترازو سے نہیں، اپنی دل گداز اور ہمدردانہ سرشت کی عینک سے دیکھتا، سوچتا اور پرکھتا ہے۔ لیکن دوسری طرف اچانک فہرست کی چوری اس کے ہمال کو جلال میں بدل دیتی ہے اور وہ پیچھے طرفوں کو خالی دیکھ کر تینوں لوک جلا کر رکھ کر دیتا ہے۔ اس افسانے کا مجموعی تاثر ایک گہری صوفیانہ واردات کا عکاس ہے جس میں خود کو خدا کی خودی سے ہم آہنگ کرنے اور اس کی نظر سے کائنات کو دیکھنے اور سمجھنے کی سعی ملتی ہے۔

وحدت الوجودی تجربے کا ایک نئی طرح کا اظہار خالدہ حسین (۱۹۳۸-) کی کہانیوں میں بکھرا ہوا ہے۔ خالدہ حسین کی کہانیاں جدید حسیت کی ترجمان ہیں۔ ان کی بیشتر کہانیوں کے مرکزی کردار کو وجود کی حدیں مٹی ہوئی معلوم ہوتی ہیں اور ایشیا ایک سیال کیفیت میں ایک دوسرے میں یوں گھل مل جاتی ہیں جیسے پانی پانی سے مل جاتا ہے تو اسے جدا کر کے شناخت

نہیں کیا جاسکتا۔ شاید وحدت الوجودی تجربہ ان کے کسی بھی افسانے کی مرکزی تھیم نہیں ہے مگر کرداروں کی کیفیات و حیات جو تاثر پیدا کرتی ہیں وہ کسی ماورائے وجود زندگی کی طرف اشارہ کرتا ہے۔ کوئی ایسی زندگی جس کی طلب، ذہن و روح کو بے قرار رکھتی ہے اور جس تک رسائی کے رستے میں وجود کے کتنے ہی مرحلے حائل ہوتے رہتے ہیں۔ کوئی ایسی بے نام موجودگی جو مرئی اور غیر مرئی کی تمیز ختم کر دیتی ہے اور زندگی اور خیال کی حدِ فاصل مٹا ڈالتی ہے۔ الاؤ<sup>۲۰</sup>، نامہ بر<sup>۲۱</sup>، دھند<sup>۲۲</sup> جیسے افسانوں میں یہ رجحان خاص طور پر نمایاں ہوتا ہے۔ تاہم ان کے بیشتر افسانوں کی فضا اسی مابعد الطبیعیاتی احساس سے لبریز نظر آتی ہے۔

## ۴

چوتھی قسم ان افسانوں کی ہے جن میں روحانی اقدار سے محرومی کے سبب زندگی کے منفی پہلو اجاگر ہوتے ہیں اور یوں روحانیت کی اہمیت اور قدر و قیمت کا احساس ہوتا ہے اور زندگی کی اس صوفیانہ جہت کی غیر موجودگی یا اس سے دوری کے باعث رونما ہونے والی تشنگی، واماندگی اور تیر و اضطراب کا بیان نظر آتا ہے۔

اس قسم کے افسانوں کی مثال انتظار حسین (۱۹۲۲ء) کے ”زرد کتا“،<sup>۲۳</sup> اور ”آخری آدمی“،<sup>۲۴</sup> میں ملتی ہے۔ زندگی کے روحانی پہلوؤں کی نفی کر کے انسان اپنے مقام و مرتبہ سے گر جاتا ہے اور ارتقا کے دائرے پر الٹی طرف گھوم جاتا ہے۔ ان کہانیوں میں فرد اور جماعت، حیات و کائنات اور وجود و روح کی ثنویت کو اپنے تہذیبی تناظر میں اجاگر کرنے کی کوشش کی گئی۔ انتظار حسین کی کہانیاں اس بھیا تک خلا کا نقشہ پیش کرتی ہیں جو عہد جدید کی کھو چکی قدروں اور سطحی طرز زندگی نے انسانی روح کے باطن میں پیدا کر رکھا ہے۔ وہ اساطیری حوالوں، تمثیلوں اور صوفیانہ اصطلاحات کے ذریعے جدید آدمی کی بے سمتی اور بے جہتی کو بے نقاب کرتے ہیں۔

یہی تھیم بعد میں رشید امجد (۱۹۴۰ء) کے متعدد افسانوں میں نظر آتی ہے جن میں مرشد ایک مسلسل کردار کی صورت نمودار ہوتا ہے۔ مگر یہ مرشد کوئی حقیقی کردار نہیں محض ایک تخیلی پیکر ہے جو افسانوں کے واحد متکلم ہی کی ذات کا ایک جزو ہے۔ مرشد دراصل کردار کا ہم زاد ہے؛ اس کی اپنی ذات کا وہ حصہ جو مادیت کے غلبے، گمان و تکلیک کی دھند اور ظاہر و باطن کی دوئی کے نتیجے میں اپنے آپ سے بچھڑ گیا تھا۔ اسی کی تلاش میں باقی ماندہ ذات اپنے ادھورے پن کے کرب و اندوہ میں بھٹکتی پھرتی ہے اور جب کہیں اس سے ملاقات ہوتی ہے تو اس سے وہ سوال پوچھتی ہے جو آدمی کے دل و دماغ میں سوئیوں کی طرح چھپتے ہیں۔ رشید امجد کا مرشد، کہانی کے واحد متکلم راوی کے ان سوالوں کا جواب دیتا ہے جو موجود سے بے اطمینانی اور ناموجود کی تلاش سے جنم لیتے ہیں۔ عام طور پر یہ سوال موت، فنا اور بقا اور باطنی آسودگی اور اضطراب سے متعلق ہیں۔ کہیں کہیں تاریخ کا جبر اور فرد اور معاشرے کے درمیان کھنچاؤ، کشمکش اور تصادم بھی ان کہانیوں کا موضوع بنتے ہیں۔ مجموعی طور پر یہ انسان کی باطنی بے چینی، نامعلوم خلش اور حیرت و استعجاب کی کیفیات کا اظہار کرتے ہیں۔ شبِ مراقبہ کے اعترافات کی کہانیاں<sup>۲۵</sup>، خلشِ غمزہ خوں ریز<sup>۲۶</sup>، دائرے سے باہر<sup>۲۷</sup>، موڑ کے دوسری طرف<sup>۲۸</sup> اس حوالے سے نمایاں ہیں۔

## ۵

پانچویں قسم ان افسانوں کی ہے جن میں براہ راست درویشوں، بابوں، قلندروں کا ذکر ہے لیکن یہ قلندر یا بے یاتو جعلی ہیں یا ان کا کردار کوئی گہرا، دیرپا اور متصوفانہ اثر قائم کرنے میں کامیاب نہیں ہوتا۔ اسے یاتو مصنف کی فن کارانہ عجز کہا

جائے یا موضوع کو بطون میں جذب کیے بغیر افسانے کی وضع میں ڈھال لینے کی عجلت کا مظاہرہ سمجھا جائے۔ اسی طرح بعض ایسے افسانے بھی ہیں جن میں مافوق الفطرت عناصر کی کارفرمائی ہے۔ ایسے افسانوں کو بھی عموماً متصوفانہ ہی کہ دیا جاتا ہے اور کئی نقاد بھی انہیں اسی ذیل میں شمار کرتے ہیں مگر مجھے انہیں متصوفانہ تسلیم کرنے میں تامل ہے۔ مثال کے طور پر قدرت اللہ شہاب کا بگلہ نمبر ۱۸، اشفاق احمد کا بیاجانا اور عزیز احمد کا تصور شیخ جیسا افسانہ۔

اس جائزے سے، جس کے مکمل اور جامع ہونے کا دعویٰ نہیں، یہ ضرور معلوم ہو جاتا ہے کہ تصوف کو اگرچہ نئے اردو افسانے کا نمایاں ترین رجحان نہیں کہا جاسکتا لیکن اتنا ضرور ہے کہ مذہبی اور مابعد الطبیعیاتی علامات کو رجعت پسندی، ذہنی اور فکری پس ماندگی اور شکوک و اوبام قرار دینے کا جو رویہ کٹر عقلیت پرستی کے نتیجے میں پیدا ہو گیا تھا اس کی گرفت ڈھیلی پڑتی جا رہی ہے اور اردو افسانے کا لکھاری اپنے وجود کی پوری سچائی کے ساتھ اپنے باطن سے مکالمہ اور معاملہ کرنے کو نہ صرف تیار ہے بلکہ اس پر شرمندہ و نجل بھی نہیں ہے۔

دوسری اہم بات یہ ہے کہ تصوف کا جو پہلو اردو فکشن میں نمایاں اور قابل ذکر ہے اس کا تعلق محض بیرونی فقیروں کی بیٹھک، درویشی کرامات، مرشدوں اور مریدوں کی علامات، رجحانوں سے ملاقات اور پراسرار آئینی مکانات سے نہیں ہے بلکہ یہ انسانی روح کی اس ازلی وابدی تلاش سے وابستہ ہے جس کے نتیجے میں کسی اعلا و برتر ہستی کے اقرار سے وہ خود اپنی ذات کا اثبات کرتا ہے۔ نئے اردو افسانے کا صوفی منش انسان کسی تکیے یا خانقاہ میں مقیم نہیں ہے، اس کے جسم پر کوئی لمبا چغہ ہے نہ سر پر کلاہ پیچ دار۔ روزمرہ زندگی کے معمولات میں مصروف، دنیا کے خارجی حقائق سے نبرد آزما، اپنے گرد و پیش کی معروضیت سے پوری طرح آگاہ یہ عہد حاضر کا صوفی منش اپنے باطن کی طلب سے بھی مخرف نہیں۔ وہ اپنی نجات فرار میں نہیں دیکھتا۔ اسے معلوم ہے کہ باطن کی پرواز کے لیے مٹی سے رشتہ توڑ کر جینے کی ضرورت نہیں۔ وہ زندگی کے تقاضوں میں ہم آہنگی پیدا کر سکتا ہے۔ وہ فرد اور معاشرے کے رشتے اور اس کی اہمیت سے بھی بخوبی واقف ہے اور اس میں اپنا کردار ادا کرنے کو بھی تیار ہے۔ صوفیانہ تجربے کے خالصتاً داخلی واردات ہونے کے باوجود وہ اس کی تجلی کو خود اپنی ذات تک محدود نہیں رکھتا بلکہ اپنے گرد و پیش کو بھی اس تابانی کے ثمرات میں شریک کرتا ہے۔

تیسری نمایاں بات یہ ہے کہ اب اردو افسانے میں تصوف کو محض ”کامرداں“ قرار نہیں دیا جا رہا۔ اس صوفیانہ تجربے میں عورت بھی شریک ہے اور وہ تیسری صنف بھی جو ہمیں کوئل زنانہ کے روپ میں نظر آتی ہے۔ خدا خدا کر کے فکر انسانی اس مقام تک تو پہنچی ہے کہ روح تذکیر و تانیث کی قید سے ماورا ہوتی ہے اور باطن کی پرواز کے لیے کسی صنفی شناخت کی پابندی نہیں ہے۔

چوتھی اور آخری بات یہ ہے کہ اکیسویں صدی تک انسان نے مرئی حقیقت کی سمجھ بوجھ حاصل کر لی ہے اور اب اس کا ذہنی و فکری ارتقا لامحالہ مادے سے بلند تر ہو کر غیر مرئی حقیقت کی سمت جانے کو بے قرار ہے۔ ہر انسان ایک نوع کا فرد ہونے کی حیثیت سے اس بے قراری کو اپنے بطون میں محسوس کر رہا ہے، جو آج نہیں کر رہا وہ آئندہ آنے والی برسوں میں، اور برسوں نہیں تو صدیوں میں، بالآخر اس تجربے سے گزرے گا۔ بصورت دیگر اس کا ارتقائی سفر رک جانے کا خدشہ ہے۔ دنیا بھر میں، اور تعجب کی بات تو یہ ہے کہ مشرق سے بڑھ کر مغرب میں روحانیت کی پیاس روز بروز بڑھتی جا رہی ہے۔ عوام کی سطح پر اس پیاس

کے چند مظاہر میں، صوفیانہ rituals کی مقبولیت، پاپ موسیقی کے بینڈز کی صوفی شعرا کے کلام میں بڑھتی ہوئی دلچسپی، اور رومی جیسے شعرا کے تراجم کا مغرب میں Best Seller ثابت ہونے کا رویہ شامل ہیں۔ جب کہ علمی سطح پر تصوف پر ہونے والی روز افزوں تحقیق کے نتیجے میں توشی ہیکو ازت سو (۱۹۱۴-۱۹۹۳)، این میری شمل (۱۹۲۲-۲۰۰۳)، ولیم چنگ، مارٹن لنگر (۱۹۰۹-۲۰۰۵)، کارل ارنسٹ (۱۹۵۰-)، حسین نصر (۱۹۳۳-) جیسے اسکالر تصوف کو عہد حاضر کے ذہنی انتشار اور سائنس کے تجزیاتی منہاج یعنی حقیقت کو ٹکڑے ٹکڑے کر کے دیکھنے کے ناقص طریق کار کا علاج قرار دے رہے ہیں کیوں کہ تصوف ہی وہ مکتب فکر ہے جو جز کو نہیں کل کو دیکھنے کی تربیت فراہم کرتا ہے۔

اردو میں جن افسانہ نگاروں کے ہاں یہ تھیم ایک تسلسل کے ساتھ نمایاں ہوئی ہے ان میں ممتاز مفتی، خالدہ حسین، اشفاق احمد، رشید امجد اور اسد محمد خان شامل ہیں۔ تاہم اسد محمد خان کے فن کی صوفیانہ جہت جدید عہد کے انسان کی حسیت سے بے حد قریب اور مانوس تر ہے۔ خالدہ حسین اور رشید امجد کے ہاں صوفیانہ تجربے کی پیاس اور اس کی تلاش ملتی ہے تو ممتاز مفتی، اشفاق احمد اور اسد محمد خان کے ہاں وہ سیرانی اور روشنی نظر آتی ہے جو اس تجربے کے نتیجے میں ایک باطنی توانائی، ایک نئی شناخت اور ایک نیا ایجابی اور اثباتی طرز احساس پیدا کرتی ہے۔ یوں اردو افسانے کی حد تک یہ رجحان ابھی بہت ممتاز اور چھا جانے والا نہ سہی، مگر نظر انداز کر دینے کی حد تک غیر نمایاں بھی نہیں ہے۔

## حوالہ جات

- ۱- سید حسین نصر، *Living Sufism* (لاہور: سہیل اکیڈمی، ۲۰۰۵ء) ۲۰
- ۲- ایضاً،
- ۳- شہزاد منظر، پاکستان میں اردو افسانے کے پچاس سال، (کراچی: پاکستان سٹڈی سینٹر، ۱۹۹۷ء)، ۱۲۱، مرزا حامد بیگ، اردو افسانے کی روایت (اسلام آباد: اکادمی ادبیات پاکستان، ۱۹۹۱ء)، ۹۳
- ۴- اشرف صہجی، غبارِ کاروان (کراچی: مکتبہ دانیال، ۱۹۶۰ء)
- ۵- اشفاق احمد، اجلے پھول (لاہور: سنگ میل، ۱۹۹۳ء)، ۱۰۷-۱۵۸
- ۶- قدرت اللہ شہاب، ماں جی، (لاہور: سنگ میل پبلی کیشنز، ۱۹۹۹ء)، ۱۱-۲۲
- ۷- اسد محمد خان، جو کہانیاں لکھیں (کراچی: اکادمی بازیافت، ۲۰۰۶ء)، ۴۴-۵۰
- ۸- مبین مرزا، ”نئی زمین، نئے آسمان تراشتا ہوں“، مضمون، اسد محمد خان، جو کہانیاں لکھیں (کراچی: اکادمی بازیافت، ۲۰۰۶ء)، ۱۸
- ۹- اسد محمد خان، جو کہانیاں لکھیں (کراچی: اکادمی بازیافت، ۲۰۰۶ء)، ۵۰
- ۱۰- ایضاً، ۱۲۶-۱۳۳
- ۱۱- ممتاز مفتی، مفتیانے (لاہور: فیروز سنز لمیٹڈ، ۱۹۸۹ء)، ۱۱۶۶-۱۱۷۶
- ۱۲- ایضاً، ۱۳۳۵-۱۳۵۶
- ۱۳- شیخ اکبر محمدی الدین ابن العربی، فصوص الحکم، مترجمہ مولانا عبدالقدیر صدیقی (لاہور: پروگریسو بکس، ۱۹۹۳ء)، ۴۴۰
- ۱۴- اسد محمد خان، جو کہانیاں لکھیں (کراچی: اکادمی بازیافت، ۲۰۰۶ء)، ۱۱۳-۱۲۵
- ۱۵- اشفاق احمد، طلسم ہوش افزا (لاہور: سنگ میل پبلی کیشنز، ۱۹۹۸ء)
- ۱۶- محمد سعید شیخ، پتھر بولتے ہیں (لاہور: صارم پبلشرز، سنہ ندارد)
- ۱۷- عطیہ سید، حکایات جنوں (لاہور: سنگ میل پبلی کیشنز، ۲۰۰۱ء)، ۶۳-۹۵
- ۱۸- ممتاز مفتی، کہی نہ جائے (لاہور: فیروز سنز لمیٹڈ،)
- ۱۹- اسد محمد خان، جو کہانیاں لکھیں (کراچی: اکادمی بازیافت، ۲۰۰۶ء)، ۷۲-۷۶
- ۲۰- خالدہ حسین، دروازہ (کراچی: خالد پبلی کیشنز، ۱۹۸۴ء)، ۱۰۰-۱۰۶
- ۲۱- ایضاً، ۱۱۳-۱۲۲
- ۲۲- ایضاً، میں یہاں ہوں (لاہور: سنگ میل پبلی کیشنز، ۲۰۰۵ء)، ۴۱-۴۸

- ۲۳۔ انتظار حسین، آخری آدمی (لاہور: کتابیات، ۱۹۶۷ء)
- ۲۴۔ انتظار حسین، آخری آدمی (لاہور: کتابیات، ۱۹۶۷ء)
- ۲۵۔ رشید امجد، عام آدمی کے خواب (اسلام آباد: پورب اکادمی، ۲۰۱۰ء)، ۶۷۹-۷۰۱
- ۲۶۔ ایضاً، ۸۰۰-۸۰۳
- ۲۷۔ ایضاً، ۸۱۶-۸۲۰
- ۲۸۔ ایضاً، ۷۷۱-۷۷۵

## ستقوت ڈھا کہ کے موضوع پر اردو فکشن میں حریت فکر کا عنصر

**Zeenat Afshan**

PhD Scholar, Govt. College University, Faisalabad.

### Tradition of Freedom of Thought in Urdu Fiction written on Dacca Fall

The article says that literature being mirror to society, preserves many things which even history can't do. As far as Urdu literature is concerned it has archived such events as Indian mutiny 1857, partition of the Sub-continent and the Fall of Dacca. The last mentioned event is such an event which is preserved in literature, especially in fiction, with minute details in a better way than in history. The article discusses almost twenty five Urdu novels and dozens of Urdu short stories which deal with this subject.

تاریخ کے بارے میں ایک جملہ عموماً پڑھنے کو ملتا ہے کہ ”تاریخ حادثات و واقعات کا مجموعہ ہے“ یقیناً ایسا ہی ہے لیکن یہی بات دنیا کے بارے میں بھی کم و بیش اسی طرح درست ہے جیسے تاریخ کے بارے میں۔ ہر خطے میں کچھ واقعات اور حادثات اس قدر نمایاں ہوتے ہیں کہ وہاں کی زندگی کے تمام معمولات تبدیل ہو کر رہ جاتے ہیں۔ برصغیر پاک و ہند کی ماضی قریب کی تاریخ میں انگریزوں کا قبضہ، جنگ آزادی (۱۸۵۷ء) اور ہندوستان کی تقسیم (۱۹۴۷ء) بہت ہی نمایاں واقعات ہیں۔ ان واقعات نے مقامی آبادی کو انسانی سطح پر بری طرح متاثر کیا۔ ہندوستان کی تقسیم یوں تو ایک جمہوری عمل تھا اور اسے پر امن طور پر مکمل ہونا تھا مگر ہندوؤں، انگریزوں اور سکھوں کی ملی جھگٹ اور مسلمانوں کے خلاف سازش کے سبب لاکھوں افراد لقمہ اجل بنے اور اس دوران میں شرم ناک واقعات نے آبادی کو متاثر کیا۔ ایسے ایسے حادثات رونما ہوئے کہ انسانیت منہ چھپائے پھرتی رہی۔ قیام پاکستان کے وقت مہاجرین کے ساتھ جو انسانیت سوز مظالم روا رکھے گئے انہوں نے اردو ادب پر گہرے اثرات مرتب کیے۔ انسانی مسائل نے اردو شعر و سحر کو برابر متاثر کیا۔ ایک زمانے تک ہجرت کا کرب محسوس کیا اور لکھا جاتا رہا۔ خاص طور پر اردو فکشن میں سے ناول اور افسانے کا تو جیسے اسلوب ہی تبدیل ہو کر رہ گیا۔ اس موضوع پر ناول اور افسانے بڑی تعداد میں لکھے گئے۔ قیام پاکستان کے بعد حکمرانوں نے قومی مسائل سے آنکھیں چرائیں اور بد عنوانی، اقتدار کی ہوس اور طالع آزمائی نے مقامی آبادی کے خوابوں کو چکنا چور کر دیا۔ ظاہر ہے مایوسی اور بے عملی کے سبب قوم میں منفی جذبے



پروان چڑھنا شروع ہو گئے۔ مختلف نوعیت کے تعصبات نے سراٹھایا اور پھر حالات نے ایسا پلٹا کھایا کہ فساد جنگل کی آگ کی طرح پھیلتا چلا گیا۔ مشرقی پاکستان میں لسانی تحریک نے ایسا زور پکڑا کیا معاشرت کی سیاست، کیا معیشت، سبھی کچھ خاکستر ہوتا چلا گیا۔ سیاست دانوں کی اقتدار کے لیے رسہ کشی نے حالات کو بگاڑنے کے لیے کوئی کسر اٹھانہ رکھی اور رہی سہی کسر پے در پے عسکری طالع آزمائی نے اتحاد و یک جہتی کے تابوت میں آخری کیل ٹھونک کر پوری کر دی۔ مسعود مفتی چوں کہ چشم دید گواہ ہیں اس لیے ان کی رائے اپنی جگہ بے حد اہم ہے۔ وہ لکھتے ہیں:

مشرقی پاکستان کے متعلق میری تمام تحریروں میں کھرے ہوئے نقطہ نظر کو صرف چند الفاظ میں یوں بیان کیا جاسکتا ہے کہ آمرانہ پاکستان میں فوجی ڈکٹیٹروں اور وڈیروں کا گٹھ جوڑ مشرقی پاکستان کی جمہوریت اور بلند بانگ اکثریت کو اپنے اقتدار کے لیے خطرہ سمجھتا تھا۔ اس لیے انھوں نے بہت پہلے سے مشرقی پاکستان سے جان چھڑانے کا فیصلہ کر لیا تھا۔ پھر مناسب حالات پیدا کرنے کے لیے محبت وطن بنگالیوں کو نظر انداز کر کے علیحدگی پسند بنگالیوں کی حوصلہ افزائی کی گئی اور بالآخر ہندوستان سے مصنوعی جنگ کر کے بڑی عجلت میں دانستہ ہتھیار ڈال دیے گئے تاکہ باقی ماندہ پاکستان ان کی گرفت میں رہے۔ (۱)

سقوط ڈھاکہ ایسا بڑا سانحہ ہے کہ اس کی شدت کے بارے میں کوئی دو آراء نہیں ہیں۔ اسعد گیلانی لکھتے ہیں:

یہ دن ہمارے ملک کے ایک عظیم حصے پر دشمن کے قبضے کا دن ہے۔ یہ بڑا بھیمانک اور بڑا المناک دن ہے۔ اس دن کے بعد ہماری تاریخ داغ دار ہو گئی ہے۔ اب مسلمان مائیں اپنے بچوں کو اپنی تاریخ کی درخشاں داستائیں سنائیں گی تو یہ دن ان کے دل میں کانٹے کی طرح چبھتا رہے گا۔ (۲)

۱۹۷۱ء میں حالات اس نہج پر پہنچ گئے کہ بالآخر ۱۶ دسمبر کو سقوط ڈھاکہ کی خبر نے نوزائیدہ مملکت پاکستان کو دو لخت کر دیا۔ مشرقی پاکستان، بنگلہ دیش کے نام میں ڈھل گیا اور وہاں خوشی کے شادیاں بجانے گئے مگر مغربی پاکستان کے عوام پر سکتہ طاری ہو گیا۔ ہر طرف مایوسی اور بے زاری نے جیسے قوم کو سینکڑوں برس پیچھے دھکیل دیا ہو۔ ہر شعبہ زندگی نے اس حادثے کے بہت بھیمانک اثرات قبول کیے۔ اس دورانیے میں اردو ادب نے بھی انگڑائی لی۔ اردو شاعری پر گہرے اثرات مرتب ہوئے لیکن مجموعی تاثر مایوسی کی صورت میں سامنے آتا رہا۔ دوسری طرف اردو ناول اور اردو افسانہ بھی متاثر ہوئے مگر اردو فکشن کی ان اہم ترین اصناف سخن پر یہ حادثہ ڈرامائیک طریقے سے اثر انداز ہوا۔ ان اصناف سخن میں سقوط ڈھاکہ کے اسباب و علل، حالات و واقعات اور نتائج و اثرات کے جس جامعیت، آزادی، دلیری اور غیر جانب داری سے تجزیے کیے گئے، وہ اردو ادب کا قابل فخر سرمایہ اور اثاثہ ہیں۔

یہاں یہ جاننا بھی ضروری ہے کہ اردو ادب میں ناول اور افسانے کی سقوط ڈھاکہ کے حوالے سے مقدار کیا رہی۔ ضروری ہے کہ ایسے ناولوں اور ناول نگاروں جب کہ افسانوں اور افسانہ نگاروں کی فہرست ملاحظہ کر لی جائے۔ پہلے دیکھتے ہیں کہ اردو میں سقوط ڈھاکہ کے موضوع پر کس ناول نگار نے کون سا ناول تخلیق کیا:

۱۔ فضل احمد کریم فضلی (خون جگر ہونے تک)

۲۔ عنایت اللہ (خاک کی وردی لالہ)

۳۔ رضیہ فصیح احمد (صدیوں کی زنجیر)

- ۴- انتظار حسین (ہستی)
- ۵- قرۃ العین حیدر (آخر شب کے ہم سفر، چاندنی بیگم)
- ۶- الطاف فاطمہ (چلتا مسافر)
- ۷- خالدہ حسین (کاغذی گھاٹ)
- ۸- ظفر پیامی (فرار)
- ۹- نشاط فاطمہ (آنسو جو بہہ نہ سکے)
- ۱۰- مستنصر حسین تارڑ (راکھ، خس و خاشاک زمانے)
- ۱۱- فہمیدہ ریاض (زندہ بہار)
- ۱۲- سلمیٰ اعوان (تنہا)
- ۱۳- طارق محمود (اللہ مگھ دے)
- ۱۴- طارق اسماعیل ساگر (کمانڈو، لہو کا سفر، وطن کی مٹی گواہ رہنا)
- ۱۵- حمید شاہد (مٹی آدم کھاتی ہے)
- ۱۶- نسرین پرویز (سلمیٰ کا مقدمہ: ڈھا کہ سے کراچی تک)
- ۱۷- حسین الحق (فرات)
- ۱۸- جیون خان (دپتی)
- ۱۹- رؤف ظفر (ماتم شہر آرزو)
- ۲۰- عبدالصمد (دو گز بین)
- محولہ بالا فہرست میں زیادہ تر ناول نگاروں کا ایک ایک ناول زیر بحث موضوع پر محیط ہے لیکن بعض کے ہاں ایک سے زیادہ ناول بھی نظر آتے ہیں۔ اب دیکھتے ہیں کہ اردو میں ستوط ڈھا کہ کے موضوع پر کس افسانہ نگار نے کون سا افسانہ تخلیق کیا:
- ۱- ابراہیم جلیس (چور، بانگہ دیش، الٹی قبر)
- ۲- رضیہ فصیح احمد (پل، ورثہ)
- ۳- انور عنایت اللہ (ستم درستم)
- ۴- انتظار حسین (شہر افسوس، اندھی گلی، وہ جو کھوئے گئے، ہندوستان سے ایک خط، اسیر، نیند، دیوار)
- ۵- اے حمید (اب جاگتے رہنا ہے)
- ۶- اختر جمال (دوسری ہجرت، پرانی جڑیں، زرد پتوں کا بن، پس دیوار زنداں)
- ۷- مسعود اشعر (دکھ جوٹی نے دیے، آنکھوں پر دونوں ہاتھ، اپنی اپنی سچائیاں، ڈاب اور بیسز کی ٹھنڈی بوتل، بیلا نائی رے جولدلی جولدلی)
- ۸- پروفیسر محمود واجد (آدھا سفر)

- ۹۔ امراؤ طارق (بیس سال بعد)
- ۱۰۔ شہزاد منظر (تیسرا وطن، سزا، سراب، ندیا کہاں ہے تیرا دیس، پچھتاوا، دشمن، اب ہم کہاں جائیں گے ماں، جنبی، یوٹوپیا)
- ۱۱۔ آغا سہیل (پان، زبان خنجر، پرچم، ٹھکانہ کہیں نہیں)
- ۱۲۔ ڈاکٹر سلیم اختر (مجاز ۱۹۷۱ء، سب کہاں، شہر بدری، شہر ماجرا، سمندر کی چوری)
- ۱۳۔ مسعود مفتی (خوش قسمتی، جال، صدیوں پار، سپنا، امید، کفارہ، نیند، تنگی، ناگفتنی، باغی)
- ۱۴۔ ش۔ صغیر ادیب (خون پھر خون ہے)
- ۱۵۔ محمد منشا (دوپہرا اور جگنو)
- ۱۶۔ فرخندہ لوہی (برسات کی گرم ہوا)
- ۱۷۔ غلام محمد (نیند، منزل اپنی اپنی، پہچان بڑی مشکل ہے، اداسی، ترک و فافا، تین مسافر، کرب، ایک سہا ہوا شخص، بکرم پورا ہاؤس، پراسرار بندے)
- ۱۸۔ احمد زین الدین (زرد موسم کی صلیب، وہ شجر تھا موسم دار کا، درد کی فصیلیں)
- ۱۹۔ ڈاکٹر رشید امجد (بے شر عذاب، ہریالی بارش مانگتی ہے، کھیل، ٹوٹا ہوا سانس، کہانی ایک زوال کی، ریت پر گرفت، نچی ہوئی پہچان، ہاتیل اور قاتیل کے درمیان ایک طویل مکالمہ)
- ۲۰۔ ام عمارہ (بگناہی بے گناہی، امرتتا، کروٹ، جب آنکھ کھلی، کس نے کس کو اپنایا)
- ۲۱۔ ڈاکٹر مشرف احمد (سرحدیں)
- ۲۲۔ پروفیسر علی حیدر ملک (پسپائی کا آخری موڑ)
- ۲۳۔ اے خیام (اجنبی چہرے)
- ۲۴۔ شہناز پروین (مکتی)
- ۲۵۔ طارق محمود (آئی لینڈ، لال باغ، سرکس)
- ۲۶۔ جمیل عثمان (خالی ہاتھ، چھوٹا پاکستان، پرچم ستارہ و ہلال، روشنی بے گھر ہوئی، کلیئر نس، راہ نور و شوق)
- ۲۷۔ آصف فرخی (کھویا ہوا آدمی، شہر بدری)
- ۲۸۔ قیصر قصری (تھو تھو)
- ۲۹۔ احمد سعدی (سجھوتہ)
- ۳۰۔ س۔ م ساجد (صلیب کے سائے)
- ۳۱۔ قمر عبداللہ (دنوں کی صلیب)

واضح رہے کہ محولہ بالا ناول اور افسانے وہ ہیں جو مکمل طور پر سقوط ڈھاکہ کے موضوع پر لکھے گئے ورنہ اس سانحے کے فوراً بعد اردو فکشن میں اس کے اسباب و علل، حالات و واقعات اور اثرات و نتائج کے حوالے آنا شروع ہو گئے تھے، جو آج تک اردو ناول اور افسانے کا ایک بڑا موضوع ہیں۔ پاکستانی سماج کے موضوع پر لکھا گیا کوئی بھی ناول ایسا نہیں ہوگا جس میں مذکورہ موضوع

کی پرچھائیاں نہ ہوں۔ اس سلسلے میں یہ کہنا مبالغہ نہ ہوگا کہ شاید ہی کوئی اردو ناول ایسا ہو جو سقوط ڈھاکہ کے سانحے کے بعد لکھا گیا ہو اور اس میں زیر بحث واقعے کا ذکر نہ ہو۔ جب کہ سینکڑوں اردو افسانے ایسے ہیں جن میں سقوط ڈھاکہ کے حوالے در آئے ہیں لیکن مکمل اسی موضوع کو محیط افسانوں کی تعداد بھی سو سے زائد ہے۔ تخلیقی ادب میں کسی سانحے کے اس قدر حوالے یقیناً ایک غیر معمولی واقعہ ہے۔

جہاں تک اردو فکشن میں سقوط ڈھاکہ کے حوالے سے کیے گئے تجزیوں میں حریت فکر کے عنصر کا تعلق ہے تو یہ امتیاز بھی اردو ہی کا ہے کہ اس کے فکشن میں بے حد صاف گوئی اور بے باکی کا مظاہرہ کیا گیا۔ اردو ناولوں اور افسانوں میں سقوط ڈھاکہ کے اسباب و علل، حالات و واقعات اور نتائج و اثرات کا ایسا بے لاگ تجزیہ نہ پہلے اردو ادب میں کیا گیا نہ ہی ہمارے علاقائی ادب میں کہیں نظر آتا ہے۔ ان ناولوں اور افسانوں میں ہر ذمہ دار طبقے اور فرد کو نام زد کیا گیا۔ تخلیق کاروں نے بغیر کسی گلی لپٹی اور مصلحت کے کھل کر اظہار خیال کیا۔ پاکستانی عوام، پاکستانی سیاست دان، پاکستانی مذہبی حلقے، پاکستانی فوج، پاکستانی عدلیہ، پاکستانی ایجنسیاں، پاکستان استاد، پاکستانی صحافی اور کسی بھی دوسرے طبقہ فکر کے کردار کو طشت از بام کیا گیا۔ نام لے لے کر ذمہ داروں کا تعین کیا گیا۔ اگر جمود الرحمن کمیشن رپورٹ اب بھی منظر عام پر نہ آتی تو اردو فکشن نے تمام ذمہ دار افراد اور اداروں کی نشان دہی بڑی جرأت سے کر دی تھی۔ حقیقت یہ ہے کہ اس سانحے کی ایسی تخلیقی تاریخ مرتب ہو گئی ہے کہ اگر پیشہ ور مورخ چاہے بھی تو حقائق کی تصویر کشی اپنی مرضی سے نہیں کر سکے گا۔ یہ امتیاز اردو فکشن کی تاریخ میں ایک غیر معمولی واقعہ ہے۔ آئیے دیکھتے ہیں کہ اردو ناولوں اور افسانوں میں حریت فکر کا عنصر کس حد تک نمایاں اور ممتاز حیثیت میں ہمارے سامنے آتا ہے۔

قائد اعظم محمد علی جناح برصغیر کے مسلمانوں کے مسلم قائد تھے اور ان کی عزت و توقیر کسی بھی شے سے بالاتر تھی مگر جب انہوں نے دو ٹوک الفاظ میں اردو ہی کو قومی اور سرکاری زبان قرار دیا تو مشرقی پاکستان کے کچھ حلقوں میں رد عمل کی صورت سامنے آئی۔ دیکھیے سلمیٰ اعوان نے اپنے ناول ”تہا“ میں اس قصے کو کتنی آزادی سے بیان کیا ہے:

حیدر علی! عظیم قائد نے یہ کیسا حکم دے دیا ہے۔ ہم تعلیمی اور سماجی طور پر پسماندہ ضرور ہیں پر ہماری زبان وسیع علمی اثاثہ کی مالک ہے۔ اس کی موت تو بنگال کی تہذیب و ثقافت کی موت ہوگی۔ (۳)

دیکھیے اسی ناول (تہا) میں مغربی اور مشرقی پاکستان کے درمیان بڑھتی ہوئی نفرتوں کی کس غیر جانب داری سے تصویر کشی کی گئی ہے:

”ٹھہرو! اس کی کرخت آواز نے اسے وہیں رکنے پر مجبور کر دیا۔ ”کون ہو تم؟“ بے زاری سے پوچھا گیا۔

اس نے ٹوٹی پھوٹی انگریزی میں اسے وہاں آنے کا مقصد بتایا۔

”دفع ہو جاؤ یہاں سے، نکلے ذلیل لوگ، مانگنے کے سوا تم لوگوں کو اور بھی کچھ آتا ہے۔“

”میں مانگنے نہیں آیا،“ اس کڑے وار کو وہ برداشت نہ کر سکا تھا، تلملاتے ہوئے اس کی آنکھوں میں آنکھیں

ڈال کر بولا ”تو اور کیا کرنے آئے ہو۔ میں تمہارے لیے کچھ نہیں کر سکتا۔ ناک میں دم کر رکھا ہے اس سست

ذلیل قوم نے۔“ (۴)

مشرقی پاکستان میں احساس محرومی ایک طویل عرصے تک پرورش پاتا رہا مگر کسی نے اس جانب توجہ نہ دی۔ بالآخر یہ احساس شدید ردعمل کی صورت میں ظاہر ہوا۔ طارق محمود نے اپنے ناول ”اللہ میگھ دے“ میں یہ حوالہ کچھ یوں بیان کیا ہے:

ہمارے منہ سے نوالہ چھیننے والو، ہم تمہارے منہ سے نوالہ اگوائیں گے۔ سونار بنگلہ کی دولت لوٹنے والو، تمہارے حساب کے دن قریب ہیں۔ بنگال کی قسمت سے کھیلنے والو، تمہاری جاہ کی بنیاد ہمارے خون پر رکھی گئی ہے۔ اب یہ جوش کھارہا ہے۔ بھوک اور افلاس اب ہمارا مقدر نہیں، بنگال جاگ اٹھا ہے۔ (۵)

مشرقی پاکستان کے عوام سیاسی طور پر بے حد بیدار مغز واقع ہوئے ہیں لہذا ان کے ساتھ جب بھی اور جس نے بھی زیادتی کی وہ کبھی بھولے نہیں لہذا رضیہ فصیح احمد نے اپنے ناول ”صدیوں کی زنجیر“ میں اس آگاہی کا حوالہ کس آزادی کے ساتھ دیا ہے:

سوال تو یہ ہے کہ جب پاکستان بنگالیوں کی مرضی اور حمایت سے بنا تھا تو وہی اس کو توڑنے پر تیار کیسے ہوئے؟

اس طرح کہ انھیں یہ احساس ہوا یا دلا گیا کہ پہلے انھیں ہندوؤں نے کچلا پھر انگریزوں نے جی بھر کر دیا۔ پاکستان بننے کے بعد اکثریت میں ہونے کی وجہ سے حکومت کرنے کا حق ان کا تھا۔ آپ نے وہ حق انھیں نہیں دیا تو انھوں نے دوسرا حق استعمال کیا۔ (۶)

مشرقی پاکستان میں انسانی مظالم کا حوالہ بہت تکلیف دہ ہے۔ اس سلسلے میں سارا اردو ادب گواہی کے طور پر موجود ہے۔ جیون خان نے اپنے ناول ”دپتی“ میں لکھا ہے:

آنے والے دنوں میں سرکاری فوجوں کی آمد آمد کا غلغلہ رہا۔ افواہ سازوں نے باور کرایا کہ پنجابی بڑی رفتار سے بڑھتے اور مقامی آبادی کو بھیڑ بکریوں کی طرح ہانکتے چلے آ رہے ہیں۔ جہاں مزاحمت ہوتی ہے وہاں توپ کے دہانے کھول دیتے ہیں۔ بے حساب انسان روٹی کے گالوں کی طرح دھنے چلے جاتے ہیں۔ گھروں کو نذر آتش کر دیا جاتا ہے۔ (۷)

مشرقی پاکستان میں قتل عام ایک بہت بڑا سانحہ تھا جسے طرح طرح سے بیان کیا گیا۔ ظفر بیامی نے اپنے ناول ”فرار“ میں لکھا ہے:

لنڈا اولڈ فیلڈ نے ڈھا کہ یونیورسٹی کی کیمسٹری لیب کے پیچھے ایک دو چار نہیں پوری دو تین سولاشوں کو گن لیا۔ لنڈا اولڈ فیلڈ نے ان لاشوں کی تصویریں بھی لے لیں..... وہ تصویریں مردوں، عورتوں، جوانوں اور بچوں کی۔ تصویریں ان بنگالی دانشوروں کی جنھیں چن چن کر مارا گیا تھا۔ (۸)

تصویر کا دوسرا رخ بھی بہت بھیا تک تھا اور اردو فکشن نے اسے بیان کرنے میں کوئی ہچکچاہٹ محسوس نہیں کی۔ انتظار حسین نے اپنے ناول ”لبستی“ میں یہ حوالہ کچھ یوں بیان کیا ہے:

سقوط ڈھا کہ کی خبر آتے ہی فرید پور سنٹرل جیل کے پٹ کھول دیے گئے۔ قیدی ”بگلدیش کی بے“ کے فلک شگاف نعرے لگاتے ہوئے سمندر کی پھری ہوئی لہروں کی طرح باہر نکلے اور جدھر سے گزرے، کمزور، بے بس انسانوں کو خش و خاشاک کی طرح بہاتے چلے گئے۔ جیل کی چار دیواری البتہ زیادہ دیر تک سونٹی نہ رہی۔

دوسرے ہی دن اور طرح کے لوگ داخل ہونا شروع ہو گئے، عجیب سے لوگ جو بھلے وقتوں میں قید خانے کے سائے تک سے دور رہتے تھے۔ وہ لوگ جن کا گناہ پاکستان کی حمایت تھا۔ (۹)

یہ حوالے تو سقوط ڈھاکہ کے حوالے سے لکھے گئے اردو ناولوں سے لیے گئے ہیں، جو نمونے کے طور پر پیش کیے گئے ہیں، ورنہ حقیقت یہ ہے کہ اس سانحے کا تجزیہ جس آزادی کے ساتھ اردو فکشن میں ہوا ہے، معاصر تاریخ بھی اس کی مثال پیش کرنے سے قاصر ہے۔

آئیے دیکھتے ہیں کہ اردو افسانے میں سانحہ مشرقی پاکستان کو کس نظر سے دیکھا گیا ہے۔ شہزاد منظر نے اپنے افسانے ”یوٹو پیا“ میں سانحے کی ابتدا کو کچھ یوں بیان کیا ہے:

قوم پرست سیاست دانوں نے مقامی اور غیر مقامی باشندوں کے درمیان منافرت پھیلانے کی مہم شروع کر رکھی تھی۔ کرناٹکی اور آدم جی نگر میں بنگالی اور غیر بنگالی باشندوں کے درمیان بڑے پیمانے پر خونی تصادم ہو چکا تھا اور گزشتہ دس برسوں میں صوبائی عصبیت اور منافرت کی جڑیں بہت گہرائی تک پہنچ چکی تھیں اور اب کھلم کھلا مشرقی پاکستان کی علاحدگی کی باتیں کی جانے لگی تھیں۔ (۱۰)

ابراہیم جلیس نے اپنے افسانے ”الٹی قبر“ میں غداروں کے ٹائٹل کی تقسیم کا منظر کچھ یوں بیان کیا ہے:

مگر ۲۴ سال آرام سے ہنستے بولتے اور بالکل بنگالن کی طرح رہتے رہتے اچانک ایک دن عائنہ کو یاد دلا یا گیا کہ وہ بنگالن نہیں، بہاری ہے۔ وہ ڈائری آف سوائل نہیں۔ چوبیس سال گزر جانے کے باوجود بھی غیر ملکی ہے۔ (۱۱)

زبان کا مسئلہ کیسے سنگین ہوا، اس مسئلے پر اختر جمال نے اپنے افسانے ”دوسری ہجرت“ میں کچھ یوں روشنی ڈالی ہے:

بات تو ٹھیک نکلی۔ جگہ جگہ اردو اور بنگالی کی لڑائی اس طرح شروع ہو گئی جیسے کسی زمانے میں اردو اور ہندی کی لڑائی ہوا کرتی تھی۔ اردو اور ہندی بھی ایک ماں کی دو بیٹیاں تھیں مگر انگریز بہادر نے اپنی حکمت عملی سے انہیں ایک دوسرے کا دشمن بنا دیا تھا اور اب ان کے جانشین بنگلہ اور اردو کی لڑائی کا خاموشی سے تماشا دیکھ رہے تھے۔ (۱۲)

مسعود مفتی ”سقوط ڈھاکہ“ کے عینی شاہد ہیں لہذا انہوں نے بہت وضاحت کے ساتھ سانحے کے بارے میں تفصیلات بیان کی ہیں، اپنے افسانے ”سپنا“ میں لکھا ہے:

”پھر ۲۵ مارچ آ گیا۔ رات کو پاکستانی فوج نے ایکشن شروع کیا اور بعد ازاں کئی دن تک پکڑ پکڑ کا سلسلہ جاری رہا۔ اس میں اس کا خاندان بھی پکڑا گیا۔“

”پھر؟“ مفیظ نے دلچسپی سے پوچھا۔

”پھر پشتر اس کے کد سے پتہ چلنا کہ اس کا خاندان پکڑا گیا ہے اسے دوسرے مشتبہ لوگوں کے ساتھ گولی ماری گئی۔“

”مگر تم تو کہتے ہو کہ مسلم لیگی اور پاکستانی تھا“ مفیظ نے حیرت سے پوچھا۔

”تھا تو..... مگر تم جانتے ہو ایسی کئی مثالیں موجود ہیں۔ غلطی سے یا غلط فہمی سے یا غلط مجبوری سے کئی بے گناہ لوگ

مارے گئے تھے۔ ان میں ایسے بھی تھے جو پاکستان کے حامی تھے۔“ (۱۳)

اس سلسلے میں مظالم کی تصویر کشی جس طرح کسی لپٹی کے بغیر اردو فکشن میں ہوئی ہے، شاید کوئی اور صنف سخن اس کا دعویٰ نہ کر سکے۔ مسعود اشعر اپنے افسانے ”اپنی اپنی سچائیاں“ میں صورت حال پر یوں روشنی ڈالی ہے:

رات کو تو یوں کی گھن گرج میں وہ آئے اور کہنے لگے اپنے مرد ہمارے حوالے کر دو۔ سارے مرد ہمارے ساتھ آ جائیں۔ میں نے کہا یہ میرا بیٹا تو مرد نہیں ہے، بچہ ہے۔ مگر انھوں نے میری طرف اس طرح دیکھا جیسے وہ میری بات نہیں سمجھے، جیسے میری آواز ان کے کانوں تک پہنچی ہی نہیں۔

”تم بھی یہاں سے کہیں نہیں جاؤ گی۔“

”میں یہاں سے کہاں جا سکتی ہوں! مگر تم لوگ یہ تو دیکھو.....“

”ہم سب دیکھ لیں گے، انھوں نے ایک قبچہ لگایا۔ تم سامنے سے ہٹ جاؤ۔“

میں سامنے سے ہٹ جانے کا مطلب نہیں سمجھتی تھی مگر جب وہ میری بیٹی کی طرف بڑھے تو میں ان کا مطلب سمجھ گئی اور آگے بڑھی۔ ”یہ تو میری بیٹی ہے، یہ تمہاری بیٹی ہے، یہ تو مرد نہیں ہے۔“

بیٹی؟ کس کی بیٹی؟ ان کی آنکھیں سادہ کاغذ کی طرح بالکل سفید تھیں۔

اور پھر زمین کی کوکھ بنگی ہو گئی۔ میری بیٹی اپنے باپ اور بھائیوں کے سامنے بنگی ہو گئی۔ انھوں نے اس کی

ساڑھی پکڑ کر کھینچی اور وہ ساڑھی لمبی ہونے کے بجائے ان کے ہاتھوں میں لپٹ گئی۔“ (۱۴)

مشرقی پاکستان میں آخر آخرا انسانی مظالم کا سلسلہ اس قدر دراز ہوا کہ اللہ کی پناہ۔ اس سلسلے میں احمد سعدی نے

اپنے افسانے ”سبھونہ“ میں کچھ یوں تفصیل بیان کی ہے:

بلکہ دلش کو آزاد ہوئے پندرہ روز گزر چکے تھے۔ بہاریوں اور پاکستان کے حامی بنگالیوں کا سارا سامان لوٹا

چاچکا تھا مگر شہر کی فضا میں ٹھہراؤ کی بجائے بے چینی بڑھتی جا رہی تھی کیوں کہ ہنگامہ دارو گیر زوروں پر تھا اور

ایسے لوگ دھڑا دھڑا گرفتار کیے جا رہے تھے جنہوں نے مبینہ طور پر پاکستانی حکومت اور فوج کے ساتھ تعاون کیا

تھا..... جنگ کے ہجرت کے بعد امن اور آزادی سے سکون نہیں ملا بلکہ غیر یقینی صورت بڑھ گئی تھی۔ (۱۵)

حقیقت یہ کہ اردو فکشن میں ناول اور افسانہ دراصل معاصر تاریخ کا بے حد معتبر حوالہ بن گیا ہے۔ سقوط ڈھاکہ کے

حوالے سے اردو ناول اور افسانہ لکھنے والوں نے اس قدر حقیقت نگاری کا مظاہرہ کیا ہے کہ بعض اوقات ناول اور افسانہ رپورٹاژ

کے قریب پہنچ گیا ہے۔

اسی سلسلے میں اتنی بات ضرور کہی جانی چاہیے کہ سقوط ڈھاکہ کے حوالے سے اردو فکشن میں کرداروں اور مقامات کو

اس قدر کھلا لکھا گیا ہے کہ اردو ناول اور افسانہ تخلیقی اعتبار سے کمزور ہوتے بھی دکھائی دیتے ہیں۔

## حوالہ جات

- ۱- مسعود مفتی، آخری ملاقات: مشمولہ سہ ماہی معاصر، اپریل ۲۰۰۷ء تا مارچ ۲۰۰۸ء، لاہور: ص ۵۷-۵۸
- ۲- اسعد گیلانی، پورب دیش، لاہور: مکتبہ الخیر، ۱۹۷۶ء، ص ۵
- ۳- سلمیٰ اعوان، تہا، لاہور: مکتبہ اردو دانش گسٹ، ۱۹۸۳ء، ص ۸۳
- ۴- سلمیٰ اعوان، تہا، ص ۱۰۱
- ۵- طارق محمود، اللہ میگھ دے، ملتان: کاروان ادب، ۱۹۸۲ء، ص ۱۱
- ۶- رضیہ فصیح احمد، صدیوں کی زنجیر، کراچی: مکتبہ اسلوب، ۱۹۹۸ء، ص ۱۳۹
- ۷- جیون خان، دپٹی، لاہور: سنگ میل پبلی کیشنز، ۱۹۹۳ء، ص ۶۶
- ۸- ظفر پیامی، فرار، نئی دہلی: ناولستان، ۱۹۸۶ء، ص ۲۱
- ۹- انتظار حسین، بہستی، لاہور: سنگ میل پبلی کیشنز، ص ۱۹۱
- ۱۰- شہزاد منظر، یوٹوپیا: مشمولہ ماہ نامہ سیپ، شمارہ نمبر ۲۴، کراچی: ص ۱۳۳
- ۱۱- ابراہیم جلیس، منتخب تصانیف: ابراہیم جلیس، کراچی: مکتبہ دانیال، ۱۹۹۲ء، ص ۵۷۲
- ۱۲- اختر جمال، زرد پتوں کا بن، لاہور: التحریر، ۱۹۸۱ء، ص ۴۲
- ۱۳- مسعود مفتی، ریزے، اسلام آباد: دوست پبلی کیشنز، ۱۹۹۶ء، ص ۷۹-۸۰
- ۱۴- مسعود اشعر، سارے فسانے، لاہور، سنگ میل پبلی کیشنز، ۱۹۸۷ء، ص ۳۷۵
- ۱۵- احمد سعدی، دو دریاں، ڈھاکہ: شاہکار پبلی کیشنز، س۔ن۔ص ۵۰-۵۱



معراج رانا

اسسٹنٹ پروفیسر، شعبہ اردو، حلیم پوسٹ گریجویٹ کالج،  
کانپور (یوپی) بھارت

## اردو شاعری کا علمیاتی مخاطبہ

**Meraj Rana**

Assistant Professor, Department of Urdu, Halim Post Graduate College,

Kanpur (UP), India

### **Epistemological Discourse of Urdu Poetry**

Urdu poetry has been treated as direct manifestation of human emotions and feelings from the very beginning. Consequently this hypothesis has become more powerful that poetry does not have any relation with the epistemological order. The researcher from intepretativist paradigm tries to sketch the diversity/multidimensionality of the poet's expressions in Urdu poetry. The investigator's work is an effort to break the silence about the absenteeism of epistemological discourse in Urdu poetry through establishing a connection between the epistemological order and poet's poetic reflections.

شاعری کی تنقید میں یہ بات کسی عقیدے سے کم اہمیت کی حامل نہیں کہ یہ انسانی جذبات کا بے محابہ اظہار ہے، اور اس اظہار کی داستان کم و بیش اتنی قدیم ہے جتنی شاعری اور اس کی تنقیدی تاریخ کی طویل العری متعین کی جاتی ہے۔ اس مفروضاتی بیان نے کچھ کیا ہو یا نہ کیا ہو لیکن شاعری کی تعریفی حد بندی ضرور کر دی۔ نچنٹا شاعری کی داخلی ساخت کی تشکیل و تعمیر میں انسانی جذبات کو ایک ناگزیر جزو کے طور پر کچھ اس طرح قبول کیا جانے لگا کہ یہ بات عقیدہ بن گئی کہ شاعری بغیر جذبات کے خلق ہو ہی نہیں سکتی۔ چونکہ اس دعوے کی حمایت میں افلاطون سے لے کر قدامد ابن جعفر تک اتنی دلیلیں موجود ہیں کہ اس بیان کی تردید گویا کسی عقیدے کی تردید سے کم نہیں۔ تردید کا یہ جو کھم کچھ مشکل ضرور تھا لیکن ناممکن نہیں۔ شاید یہی وجہ ہے کہ تاریخ ادبیات عالم میں اس نوع کے جو کھم اٹھانے والوں کی کمی کا احساس قطعی نہیں ہوتا۔ اگر بہت دور نہ بھی جایا جائے تو اردو میں مولانا حالی اور انگریزی میں ایلٹ کی مثالیں بالکل سامنے ہیں۔ جنہوں نے نہ صرف یہ کہ شاعری کی ایک نئی

تعریف وضع کی بلکہ قدیم نظریات کی یکجہت تعبیر کو، شش جہات بنانے کی مساعی بھی کی۔ اباب حسن مابعد جدید تناظر میں تکثیری عناصر کی موجودگی پر غور کرتے ہوئے اس نتیجے پر پہنچتے ہیں کہ تنقیدی عمل اور اصول غیر حقیقی ہوتے ہیں۔ دوسرے مخاطبے کی طرح تنقید بھی انسانی حکام کی اطاعت کرتی ہے اور جو اسے مستقل ذوقی عمل سے گزارتی رہتی ہے:

My own conclusion about the theory and practice of criticism is securely unoriginal: like all discourse, criticism obeys human imperatives, which continually redefine it. It is a function of language, power and desire of history and accident of purpose and interest, of value. Above all, it is function of belief, which reason articulates and consensus, or authority, both enables and constrains. (1)

شاعری کے سلسلے میں یہ غلط فہمی قدیم یونانی فلسفوں کی خام ادراکی کا نتیجہ تھی۔ افلاطون ہوں یا ارسطو بنیادی طور پر فلسفی تھے اور قدیم یونان میں ایک ایسی ریاست کے قیام خواہ تھے جو تمام نظام ریاست میں افضل ثابت ہو۔ ریاست سے شاعروں کی بے دخلی کا اعلان نامہ افلاطون نے اس لیے جاری نہیں کیا تھا کہ ان کے یہاں جذبات کے علاوہ کچھ ہوتا ہی نہیں۔ چونکہ افلاطون کے نظام ریاست کی بنیاد انسانی ذہن کی وہ تین صفتیں ہیں جن سے معاشرے میں تین طبقوں کا ظہور ممکن ہوتا ہے۔ افلاطون کے مطابق عقل (Reason)، ہمت (Courage) اور خواہش (Appetite) انسانی شخصیت کے تین عناصر ہیں جن کی جلا بخشی کے نتیجے میں حکمران، فوج اور محنت کش جیسے طبقات سے ایک مربوط نظام ریاست متشکل ہوتا ہے۔ انسانی روح کی یہ تین صفتیں ریاست کے زیادہ تر حصوں پر پھیلی ہوئی ہیں۔ شاعری کے بارے میں یہ بات بتانے کی چنداں ضرورت نہیں کہ یہ تخیل سے نمونہ پذیر ہوتی ہے۔ یعنی انسانی تجربات و احساس کو یہ تخیل کی مدد سے مجسم کرتی ہے۔ اور چونکہ تخیل ایک قوت متحرک ہے، اس لیے اس کی حد بندی ممکن نہیں۔ تخیل کی تندر فکاری اسے مختلف معروض (جسے جرجانی معنی سے تعبیر کرتے ہیں) سے ہم آہنگ کرتی رہتی ہے۔ مطلب یہ کہ وہ معنی کبھی عقل کی حد میں داخل ہو جاتا ہے تو کبھی ہمت اور خواہش کی حد میں۔ شاعری کی یہی متغیر خوبی افلاطون کے نزدیک خامی بن جاتی ہے اور اس اعلیٰ درجے کی خامی کہ اسے یہ خوف ستانے لگتا ہے کہ اگر کہیں شاعری کی شریعت اس کے ملک میں دے پاؤں داخل ہوگی تو انسانی روح کی مذکورہ تین صفتیں ایک دوسرے سے متضاد ہونے لگیں گی اور پھر دانشور شہنشاہ کا خواب شرمندہ تعبیر ہو سکے گا اور نہ ہی ریاست کی تشکیل ممکن ہو پائے گی۔ نظام ریاست کی تشکیل اور اس کا استحکام افلاطون کے فلسفے کی بنیاد ہے۔ شاعری کی ممانعت دراصل اسی نظام کی تشکیل سے منسلک ہے۔ افلاطون اپنی ریاست میں شاعری کو محض اس لیے کوئی مقام نہیں دیتا کہ وہ جذبات سے مملو ہوتی ہے بلکہ اس لیے کہ شاعری اپنی ساخت و پرداخت میں حد درجہ متنوع العلوم واقع ہوتی ہے۔ اس کی یہی متنوع العلومی صفت اسے ریاست سے بے دخل ہونے کا مسبب ٹھہراتی ہے۔ شاعری کی بے دخلی ریاست کی تشکیل ہے اور ریاست کی تشکیل ایک ایسے معاشرے کا ظہور ہے جس کے تمام مردوزن اشتراک و تعاون کی ڈور سے باہم مربوط ہوتے ہیں:

If a city is going to be eminently well governed, women must be

shared; children and their entire education must be shared; in both peace and war, pursuits must be shared; and their kings must be those among them who have proved best both in philosophy and where, war is concern.(2)

افلاطون کے فلسفے کے مختصراً تجزیے کے بعد یہ بات بہر حال طے ہو جاتی ہے کہ شاعری اپنی محض جذباتی کشش کی وجہ سے نہیں بلکہ اپنی متنوع اعلیٰ صفت کی وجہ سے پر قوت واقع ہوتی ہے۔ شاید یہی وجہ ہے کہ افلاطون کے شاگرد ارسطو نے اپنے استاد کے نظریے سے اتفاق نہیں کیا۔ ارسطو کے نزدیک بھی شاعری بظاہر جذبات کا مرقع ہی معلوم ہوتی ہے لیکن دراصل وہ شاعری کو جذبات کا وافر نہیں کہتا بلکہ جذبات کا وسیلہ تسلیم کرتا ہے، جس سے تطہیر نفس کی سہولتیں ممکن ہوتی رہتی ہیں۔ تطہیر نفس کا مکمل منصوبہ نظریہ اقدار سے نمونہ پزیر ہوتا ہے، اور اقدار کی تشکیل علوم کے بغیر ناممکن ہے۔ مثلاً تخم کاری سے لے کر اس کی ثمروری تک کا سارا زمینی عمل خوشی سے عبارت ہے کہ اس سے ایک نوع کی قوت نمونہ ہر ہوتی ہے لیکن اگر ہم کسی جوان شخص کی موت پر خوش ہوں تو یہ بات خلاف تہذیب سمجھی جاتی ہے۔ اور اس لیے سمجھی جاتی ہے کہ یہاں موت کا تعلق احساسِ زیاں سے ہے۔ لہذا کہا جاسکتا ہے کہ خوش ہونا ایک قدری صفت ہے جس کی تشکیل علوم الانسان کے بغیر ممکن نہیں۔ اس لیے کلاسیکی ادبی تنقید سے لے کر جدید ترین تنقیدی تصورات میں شعور و ادراک کی منطقاً اصطلاح استعمال ہوتی یا ہوتی رہی ہے۔ جس کے متعلق یہ بات بھی عیاں ہے کہ یہ نہ مستقیم پر چلنے والی روکا نام نہیں بلکہ مختلف دھاروں سے ہم آہنگ ہونے کا عمل ہے۔ اور اس عمل کی تجزیاتی صورت حال کولرج کی تنقید میں ایک خاص نوع کے شاعر سے مخصوص نظر آتی ہے:

The poet, described in ideal perfection, brings the whole soul of man into activity, with the subordination of its faculties to each other, according to their relative worth and dignity.(3)

دیکھا جائے تو شعری عمل بھی معروضات سے ہم آہنگ ہونے کا عمل ہے لیکن جب یہ بات کہی جاتی ہے تو اس سے یہ مراد نہیں لی جانی چاہیے کہ شاعری موجودات کو اسی طرح دیکھتی ہے جس طرح وہ بظاہر نظر آتے ہیں۔ اگر ایسا ہو تو شاعری نہ صرف مرقع شعور ہوگی بلکہ وہ بھی دوسرے علوم کی طرح یکجہت ثابت ہوگی۔ آئیڈیولوجی (Ideology) کا ظہور بھی مظاہرات سے ہے اور شعری معنویت بھی اسی کی مرہون منت ہوتی ہے۔ لیکن دونوں کے معروضاتی اکتساب میں ایک بنیادی فرق یہ ہے کہ آئیڈیولوجی معروض کی خارجی خوبی سے متاثر ہو کر خود کو نمایاں کرتی ہے جب کہ شاعری اس کی داخلی صفات سے ایسی ایسی شبہیں خلق کرتی ہے جن کا وجود بذاتِ خود ایک مکمل، بھرپور اور خود مختار معروض میں تبدیل ہو جاتا ہے۔ لومڑی کی چالاکی اور شیر کی قوت جسمانی نخلستانی نظام میں روز اول سے جو وجود تھے لیکن جب مذکورہ معروضاتی صفتیں (یعنی چالاکی اور قوت) میاکی (1469-1494) کی آگہی کا حصہ بنتی ہیں تو وہ انھیں اپنے بادشاہی نظام میں ایک لائق بادشاہ کے لیے نہ صرف یہ کہ لازم قرار دیتا ہے بلکہ اسی کی روشنی میں وہ بادشاہ کو ایک شاطر تیر انداز بننے کی تلقین بھی کرتا ہے:

Let him act like the clever archers who, designing to hit the mark

which yet appears too far distant, and knowing the limits to which the strength of their bow attains, take aim much higher than the mark, not to reach by their strength or arrow to so great a high an aim to hit the mark they wish to reach.(4)

اس طرح بادشاہ کے تربیتی حوالے سے میکا ولی کی جبر و تحکم کی آئیڈیولوجی مذکورہ بین السطور سے نمایاں ہونے لگتی ہے۔ اس کے برعکس شاعری معروض سے مقصود کی طرف سفر کرتی ہے، جس کی منزل بذات خود ایک یا متعدد معروضات کی شکل میں قاری کے پیش نظر ہوتی ہے:

(۱) رنگِ آہن مجورنگِ آتش است - ز آتشی می لافند و آتش و ش است

شد ز رنگِ طبعِ آتش محتشم - گوید او من آتشم من آتشم (مولانا روم)

(۲) آگ تھے ابتداءے عشق میں ہم

اب جو ہیں خاک انتہا ہے یہ (میر)

(۳) بس کہ ہوں غالب اسیری میں بھی آتش زیرِ پا

موئے آتش دیدہ ہے حلقہ مری زنجیر کا (غالب)

مندرجہ بالا اشعار کی ایک مشترک خوبی آگ کے معروض کا استعمال ہے۔ مولانا روم کے یہاں آگ کی بھٹی میں تپے ہوئے لوہے (جس کی شکل آگ کی طرح ہوتی ہے) کی معروضی ماہیت سے تصورِ فنا کی تردید کا کام لیا گیا ہے۔ مطلب یہ کہ لوہا آگ کی بھٹی میں آگ بن کر بھی اپنا ایک مخصوص وجود رکھتا ہے۔ آگ میں آگ کا علیحدہ وجود عدم انضمام کا پیکر خلق کرتا ہے جو ہمیں ان معروضات سے در فلسفہ وحدۃ الوجود کے متصوفاً نظام کی طرف لے جاتا ہے جہاں آگ اپنی معروضی سطح سے بلند ہو کر خود ہی نئے معروضات میں تبدیل ہو جاتی ہے۔ یعنی آگ اپنی وجودی حیثیت توج کر صفاتی پیکر میں ڈھل جاتی ہے۔ سرنخی، حدت، روشنی وغیرہ آگ کے غالب صفاتی پیکر ہوتے یا ہو سکتے ہیں۔ اور ان تمام پیکر کا (آگ کے برعکس) اپنا ایک الگ وجود اور اس وجود کی اپنی الگ صفتیں ہوتی یا ہو سکتی ہیں۔ مولانا روم کے اشعار میں آگ کے یہ تینوں صفاتی پیکر محبوب حقیقی سے مخصوص کیے جا سکتے ہیں، اور محبوب مجازی سے بھی۔ لیکن دونوں پیکروں میں فرق یہ ہے کہ محبوب حقیقی کی یہ صفتیں (سرنخی، حدت، روشنی) دائمی ہیں جب کہ محبوب مجازی کی عارضی۔ یہی وجہ ہے کہ عشق حقیقی کے لیے آگ کی بھٹی (آتش و ش) کا استعمال کیا گیا ہے کہ اس سے اس کا دائمی پن ظاہر ہو سکے۔ جب کہ عاشق کے لیے مجورنگِ آتش کا استعمال اس کی عارضیت کا اشارہ ہے۔ گویا یہ کہ ایک کا آتشی پیکر دوسرے کے لیے صفاتی حوالہ بن جاتا ہے، اور ہر حوالہ جاتی پیکر اپنے آپ میں ایک خود مکتفی وجود کا متحمل نظر آتا ہے۔ شاعری میں حوالہ جاتی نشانیاں پیکر معنویاتی نظام سے مشروط ہے لیکن یہ کہنا مناسب نہیں کہ جس شاعری میں نشانیاں نظام ہوگا وہاں معنویاتی نظام بھی ہوگا۔ Terry Eagleton نے اس ضمن میں سوسیور کے حوالے سے بہت خوب لکھا ہے:

Saussure's point about the differential nature of meaning is to say that

meaning is always the result of a division or, articulation of signs.(5)

سوسیور کے مطابق معنی کی پیدائش و افزائش نشانیات کی تفریق یا ان کی توضیحاتی پیش بندی کا نتیجہ ہوتی ہے۔ جیسا کہ مولانا روم کے یہاں آگ کا نشان (sign) سرخی، حدت اور روشنی وغیرہ کے علیحدہ مدلول (signified) پیدا کرتے ہیں جو پہلے تو ہم سے اپنے وجود کو منواتے ہیں اور پھر تفریقی طور پر آتش کو متبدل کر کے خود ہی آگ کے قائم مقام بن جاتے ہیں۔ آگ کے نشان کا یہی تفریقی تجزیہ میرو غالب کے شعروں میں بھی نمایاں ہے۔ میر عشق کے ابتدائی عہد کو آگ سے تعبیر کرتے ہیں۔ یعنی ابتدائے عشق میں میر کی شخصیت میں بھی وہی گرمی، وہی حدت، وہی رنگ اور وہی روشنی موجود تھی جو آگ کے صفاتی پیکروں کی ہوتی ہے اور پھر جب عشق یا شوق پر غور کیا جاتا ہے تو وہاں بھی ایک نوع کی تندی و رفتاری کا اندازہ ہوتا ہے۔ گویا عشق اور آگ کے معروضات سے دوسرے صفاتی پیکر کا ظہور ممکن معلوم ہوتا ہے، جو اپنے آپ میں مکمل اور خود مکتفی ہونے کا امکان بھی رکھتا ہے۔ بد الفاظ دیگر اس بات کو یوں بھی سمجھا جاسکتا ہے کہ عشق، آگ اور خاک میر کے شعر کے تین بنیادی معروضات ہیں اور ہر معروض کے اپنے صفاتی پیکر نمایاں ہیں۔ یعنی عشق میں وحشت، آگ میں گرمی اور خاک میں انتشار یا بکھراؤ کا صفاتی عنصر موجود ہے، جو ہمارے ذہن کو آگ، عشق اور خاک سے پرے متذکرہ صفاتی عناصر کی جانب مائل کرتا ہے۔ غالب کے یہاں بھی آتش زیر پا کا معروض بے چینی، پریشانی اور آشفتگی کے پیکر خلق کرتا ہے، اور ان تمام صفاتی پیکروں کے بھی اپنے صفاتی پیکر موجود ہیں، جو مومے آتش دیدہ اور حلقہ زنجیر کے وسیلے سے اس پیکر تک کو جلوہ نما کر دیتے ہیں جو بظاہر شعر کے پیش منظر پر کہیں موجود نہیں۔ شاید یہی وجہ ہے کہ نو تاریخت (New Historicism) میں ادبی متن کو منشاء مصنف کے اظہار کے برعکس communal product تسلیم کیا گیا ہے، جو اسے اس کے تہذیبی تناظر سے ذوربط کرتا ہے:

Critical method that perceive the literary text as a communal product rather than the expression of an author,s intention; that disputes the autonomy of the work of art and reconnects it to its cultural context.(6)

لہذا کہا جاسکتا ہے کہ آئیڈیولوجی کے برخلاف شاعری معروض کے حوالے سے مقصود کی نقاب کشائی کرتی ہے۔ مطلب یہ کہ ایک معروض سے اس کے ممکنہ صفاتی پیکروں کی تخلیق ہے اور معنی کی تخلیق کا عمل بڑی شاعری کا بڑا اختصاص۔ شاعری تو شاعری بڑے نثر پارے میں بھی معنی کی تخلیق کا یہ عمل موجود ہے:

Othello:She was as un reliable as water.

Emilia:You are as wicked as fire

چمپک نے (سمن کی) ساری کے کنارے کو چھوا اور اسے محسوس ہوا جیسے اس لمس کے ذریعے وہ شاکہ منی تک بھی پہنچ گئی اور اس احساس سے اسے ایک لمحے کے لیے بڑا سکون ملا۔

(آگ کا دریا، ص ۸۲)

شیکسپیر کے یہاں آگ (fire) اور قرۃ العین حیدر کے یہاں لمس (touch) کے معروضات (شاعری کی طرح ہی) ایسے صفاتی پیکر خلق کرتے ہیں جو قاری کے ذہن کو ان حقیقتوں کی طرف لے جاتے ہیں جو درون متن بظاہر کہیں موجود نہیں۔ اس مقام پر

قاری کی ذمہ داری بڑھ جاتی ہے کہ وہ وہاں تک رسائی حاصل کرنے کے لیے علمیات کے کون کون سے وسائل استعمال کرتا ہے، اس لیے معاصر ادبی تنقید میں قاری اور تفاعلِ قرأت پر حد سے زیادہ زور دیا گیا ہے کہ اس سے مصنف کی نیستی کا برملا اظہار ہوتا ہے:

One of the most conspicuous aspect of contemporary literary criticism is an emphasis upon readers and the act of reading, to the exclusion, and even to the avowed extinction of author. (7)

یعنی آگ سے شراغیزی اور لمس سے روحانی حرارت کے پیکر دوئے معنی [تخریب اور آسوگی] کے تخلیق کنندہ بن جاتے ہیں۔ لہذا کہا جاسکتا ہے کہ معروض ایک ٹھوس حقیقت ہے جب کہ اس کی صفاتی حالت سیال کی سی ہوتی ہے جس کی حد بندی ممکن نہیں۔ تاہم یہاں زبان کی دو جہتیں قائم ہوتی ہیں، جن سے دو مختلف ساخت اپنے اثبات کا جواز خود فراہم کر لیتی ہیں۔ میر کے یہاں آگ کا پیکر مثبت رویے کو ظاہر کرتا ہے جب کہ شیکسپیر کے یہاں یہ لفظ منفی معنی کا مخرج بن جاتا ہے۔ جس سے طلسمی حقیقت نگاری کا تاثر مرتب ہوتا ہے۔ کیونکہ طلسمی حقیقت نگاری کی تعریف ہی یہ کی گئی ہے کہ یہ وہ ذریعہ ہے جو دو مختلف تعقلی ساخت کے بیچ کی سرحدوں کو عبور کرتا ہے:

Magic realism is a mode which crosses borders between two different forms of meaning (8)

مذکورہ اصول کی روشنی میں دیکھا جائے تو یہاں آگ سے شراغیزی اور لمس سے روحی سکون کے پیکر دوئے مگر متخالف معنی (یعنی تخریب اور تعمیر) کے مظہر بن جاتے ہیں اس لیے شاعری پر یہ حکم لگانا کہ یہ محض جذبات کا مرقع ہوتی ہے یا یہ سمجھنا کہ شاعری کا سماجی علوم سے کوئی رشتہ نہیں ہوتا، کسی بھی اعتبار سے مناسب نہیں۔ ادب یا شاعری کی تخلیق کے دو بڑے ذرائع ہیں۔ جنہیں ہم خیال اور زبان کہتے ہیں۔ اب تک کی بحث سے یہ بات جزوی طور پر ضرور ثابت ہوتی ہے کہ زبان کی وجودی حیثیت کا اقبال صوابدیدی نوعیت کا ہوتا ہے۔ اس لیے سوسیورڈال و مدلول کے درمیان کی پابندی کو صوابدیدی کہتا ہے:

The bond between the signifier and the signified is arbitrary (9)

تخلیقی زبان اسی خوبی کی وجہ سے (بغیر کسی خارجی دباؤ کے) اپنی تناظراتی منطق میں ادراکی جواز از خود مہیا کر لیتی ہے، جس سے ردِ تشکیلیت کی اس شق کو تقویت ملتی ہے جو ادبی متون کے معنوی عمل کو لامحدود قرار دیتی ہے:

As deconstructionists typically view literary texts as incapable of bearing any fixed meaning, durable reference, or distinctive value. (10)

مطلب یہ کہ زبان اپنی صفاتی پیکر سازی کی وجہ سے کسی خیال یا فکر کو معروض سے پرے معروض نماؤں کی طرف لے جاتی ہے۔ ٹھوس کوسیال بنانے کا عمل ادب کی زبان کی شاید سب سے بڑی خوبی ہے جو غیر ادبی زبانوں کو نصیب نہیں۔ زبان کی سیالی

رفقار کبھی کبھی اتنی تیز ہوتی ہے کہ وہ ان پیکروں (معنی) کو بھی اپنے اندر حل کر لیتی ہے جو منشاءً مصنف (Authorial Intention) میں دور دور تک نہیں ہوتے۔ اس لیے شمس الرحمن فاروقی کا اصرار ہے:

یہ کوئی ضروری نہیں کہ شاعر کو شعوری طور پر معلوم ہو کہ وہ کیا کر رہا ہے، یا اگر معلوم بھی ہو تو وہ اس کا اظہار کر

سکے یا کرنا چاہیے۔ (11)

زبان کے متعلق جب یہ بات قبول کر لی جاتی ہے تو سوال پیدا ہوتا ہے کہ کیا اس زبان میں تاریخ لکھی جاسکتی ہے جس زبان میں میر وغالب نے شاعری کی یا ظفر اقبال اور شہر یار شاعری کر رہے ہیں؟ سوال تو یہ بھی کیا جاسکتا ہے کہ زبان تو زبان ہوتی ہے۔ اس میں تفریق کے کیا معنی؟ جواب ظاہر ہے کہ نفی میں ہوگا۔ کیونکہ تاریخ سازی کا عمل ادب سازی کے عمل سے مختلف ہوتا ہے۔ ادب اور شاعری کی بنیاد تخیلی توجیہ (Imaginative Cause) پر ہوتی ہے جب کہ تاریخ نویسی کا عمل حقائق کو ممکن حد تک اسی طرح بیان کرنا ہوتا ہے جس طرح وہ ہوتے یا ہونے کا امکان رکھتے ہیں۔ اس لیے تاریخ قیاس آرائی تک کو منطقی ثبوتیت کی رو سے اس طرح حل کرتی ہے کہ وہ بھی سچائی میں تبدیل ہو جاتی ہے۔ مثال کے لیے یہ اقتباس ملاحظہ کیا جاسکتا ہے جو خالص تاریخی نوعیت کا حامل بلکہ تاریخی بیانیہ ہے:

Ganga Devi was the wife of Prince Kumara Kampan, second son of Bukka1, who ruled various provinces during the 1360s and 1370s. Her long poetic narrative "Madhuram Vijayam" is the story of her husband's accomplishments. (12)

مذکورہ اقتباس میں مورخ کا واحد مقصد چودھویں صدی کی جنوبی ہندوستانی ریاست کے حکمراں اور اس کی بیوی، جو ایک شاعرہ تھی، کے بارے میں ہمیں مطلع کرنا ہے۔ چونکہ یہاں اس عہد کی ادبی اور تہذیبی صورت حال کو بھی بیان کرنا تھا اس لیے یہ بات بھی بہت واضح انداز میں بیان کر دی گئی ہے کہ مدھرم وجیم ایک طویل بیانیہ نظم ہے جو شہزادہ مکار کمپن کی شاعرہ بیوی گنگا دیوی نے لکھی تھی۔ اس (اطلاعاتی تحریر) میں جو زبان استعمال کی گئی ہے یعنی جو معروض بروئے کار لائے گئے ہیں وہ صرف معروض تک محدود ہیں اور اگر ہم کوشش بھی کریں تو اس کے معروض نمائشان زد نہیں کر سکتے۔ یعنی یہ کہ معروض کی صفائی پیکر سازی ممکن نہیں ہوتی۔ اور ایسا اس لیے ہوا کہ یہ بیانیہ اطلاعی نوعیت کا حامل ہے۔ تاہم اس میں قطعیت، جامعیت، ثبوتیت، اور استدلال برائے استدلال کی خوبیاں موجود ہیں، جنہیں اطلاعی نثر کا طرہ امتیاز تسلیم کیا جاتا ہے۔ اطلاعی نثر کے یہ تمام زبانی عناصر اس لیے اہم ہوتے ہیں کہ ان سے قاری کا ذہن متحرک نہیں ہوتا لہذا وہ حقائق سے ایک سرعت کے لیے بھی غافل نہیں ہوتا۔ اور چونکہ مورخ یا فلسفی کی تحریر کا مقصد ہی قاری کو حقیقت کی طرف لانا ہے اس لیے وہ تاریخی یا فلسفیانہ حقیقت بیانی کے لیے ایسے معروضات استعمال کرتا ہے جن کی صفائی پیکر سازی قاری کے لیے ممکن نہیں ہوتی۔ جب کہ شعری بیانیہ اس کے بالکل برعکس ہوتا ہے۔ مثال کے لیے گنگا دیوی کی ہی نظم مدھرم وجیم کا انگریزی ترجمہ ملاحظہ کیا جاسکتا ہے:

The king bathed and dressed in silk and, after handing out great wealth as gift to brahmins, went into the inner palace, his heart

happy, wanting to gaze upon the auspiciously marked lying there on  
the lap of the queen.(13)

نظم کا یہ ابتدائی بیانیہ بادشاہ بکا کی فتح یابی کے بعد کا ہے۔ جس میں ریشمی ملبوس، زر بدست، قصر شاہانہ اور طفل بہ زانو جیسے الفاظ سے مسرت و کامرانی کے داخلی احساس کی پیکر تراشی کی گئی ہے۔ جسے قاری دیکھنے کے ساتھ ساتھ محسوس بھی کر سکتا ہے۔ دیکھنے اور محسوس کرنے کا یہی عمل اسے ایک پیکر سے دوسرے پیکروں کی طرف لے جاتا ہے۔ جو Françoise Ravau کے مطابق فعال قاری کو پیدا کرتا ہے، جو مصنف کے مقابلے میں زیادہ بنیادی نوعیت کا ہوتا ہے، اور جس کی قرأت بھی حد درجہ فعال یعنی علم یاتی ہوتی ہے:

The activity of the reader is as fundamental as the author,s and  
reading is an active process rather than a stste of passive  
receptivity.(14)

نظم میں یہ خوبی اس لیے پیدا ہوئی کہ یہاں ہر معروض وجودی حیثیت سے بلند ہو کر اپنے صفاتی پیکر میں منقلب ہو گیا ہے۔ اس لیے یہ نظم ان معنی کو بھی بیان کر دیتی ہے جو بظاہر منشاے مصنف کا حصہ نہیں۔ مثلاً خوشی کے موقع پر بادشاہ کی طرف سے برہمن کو دان یا نذرانہ عطا کرنے کے بیان سے بادشاہ کی مذہبی عقیدت، برہمن کی اشرافیت اور اقتصادی صورت حال بھی نمایاں ہونے لگتی ہے۔ نتیجتاً نظم مسرت کے پیکر سے بلند ہو کر دوسرے نئے پیکروں کی خالق بن جاتی ہے۔ تخلیقی زبان کی دیگر خوبیوں میں ایک بڑی خوبی معروض کی صفاتی پیکر سازی ہے، مگر اردو میں بیسویں صدی کے اوائل میں زبان کی اس خوبی سے انکار کے رجحان کو عام کرنے کی کوشش کی گئی تھی۔ اسی عہد سے متعلق کچھ ایسے تنقیدی اقوال ہیں جو آج بھی کبھی کبھی اپنی موجودگی کا احساس دلاتے رہتے ہیں۔ مثلاً یہ کہ ہمارا ادب بیداری کا ادب ہوگا یا پھر یہ کہ اقبال ایک فسطائی شاعر تھے یا یہ کہ ادب میں سماجی شعور کا فقدان ہے۔ چلیے اگر تھوڑی دیر کے لیے یہ تسلیم کر لیا جائے کہ نیا ادب بیداری کا تھا تو اس سے یہ کہاں اور کس نے یہ ثابت کیا کہ ہمارا کلاسیکی ادب خواب آور یا ایفونی ادب تھا۔ کیا میر و غالب کی شاعری ترقی پسندی کے زمانے میں اس لیے ناقابل مطالعہ سمجھی گئی کہ وہ نوآبادیاتی اسیری کے نتیجے میں پیدا ہونے والی قنوطیت کے سوا کچھ تھی ہی نہیں۔ ظاہر ہے کہ ان کی شاعری میں ایسا کچھ نہیں تھا۔ اگر ایسا کچھ ہوتا تو آج میر و غالب کی شاعری کی وہ تعبیریں بیان نہیں ہوتیں جو غالباً میر و غالب کے زمانے میں بھی بیان نہیں کی گئیں۔ شمس الرحمن فاروقی کی کتابیں شعر شور انگیز اور فہیم غالب تعبیراتی ندرت کی حیرت انگیز مثالیں ہیں۔ مذکورہ کتابوں کی اشاعت کے بعد وہ سارے مفروضات یک سرعت میں قلع قمع ہو گئے جو ترقی پسندی کے زمانے میں بے سبب گڑھ لیے گئے تھے۔ ترقی پسندی سے یہ بھول چوک تو ہونی ہی تھی کہ اس کے یہاں ماضی کے شعر و ادب کو پڑھے بغیر ہی اسے رو بہ استرداد لانے کا جنون تھا، اور جن ترقی پسندوں نے ماضی کے ادب کو پڑھا بھی تو بقول محمد حسن عسکری کے، ادب کے ساتھ نہیں پڑھا۔ اگر ایسا نہ ہوتا تو سجاد ظہیر جیسے عالم ادب کو از سر نو ماضی کے شعر و ادب کو پڑھنے اور دوسروں کو پڑھوانے کا کبھی احساس نہ ہوتا، اور نہ ہی ذکر حافظ کی شکل میں انھیں کلاسیکی شعریات کی تشکیل جدید کا خیال آتا۔ ترقی پسندی ہی کے عہد میں اقبال کی شاعری کو بھی عمومیت کے تیر سے ہدف بنانے کی سعی کی گئی۔ اقبال کی شاعری میں استعمال ہونے



والے پرندوں اور ان کی جسمانی قوت پر جن لوگوں کی نظر گئی انھوں نے فوراً تنقیدی فتویٰ جاری کیا کہ اقبال کی شاعری فسطائی قوت کا اظہار ہے۔ سچی بات تو یہ ہے کہ اقبال کی شاعری کے بارے میں جن لوگوں کا یہ خیال تھا انھوں نے خیال میں بھی فلسفہ فسطائیت کا مطالعہ نہیں کیا تھا۔ پاور ڈسکورس (Power Discourse) پر اگر نظر ڈالی جائے تو اس کی تاریخ کا سلسلہ انسانی شعور کے نقطہ ظہور سے جا ملتا ہے۔ اگر ہم یہ مان بھی لیں کہ اقبال کی شاعری فسطائی قوت کو تقویت بخشتی ہے تو اس میں کیا خرابی ہے؟ کیوں کہ پاور ڈسکورس کے وہ معنی نہیں ہوتے جو مولونی، بسمارک اور ہٹلر جیسے تانا شاہوں نے بیان کیے تھے۔ پاور ڈسکورس بنیادی طور پر ایک ایسا فلسفہ ہے جو انسانی اقدار کے تعطل کو رفع کرنے پر مرکوز ہے۔ اور جو قوت کو اس لیے بروئے کار لاتا ہے کہ اقدار کی بحالی ممکن ہو سکے۔ اگر اقبال شاہین کو مولے کے ساتھ رکھ کر مولے کا تبدیل چاہتے ہیں تو اس کا قطعی یہ مطلب نہیں کہ مولے کو حق پر دواز نہیں، بلکہ یہ ثابت کرنا ہے کہ مولے کی پرواز وہ کام انجام نہیں دے سکتی جو شاہین کی پرواز سے ممکن ہے۔ یعنی اقدار کے درمیان ان قدروں کی نشان دہی یا ان کی بحالی مقصود ہے جو انسانی معاشرے کی تشکیل میں ہمیشہ با معنی ثابت ہوں۔

ترقی پسندی کے زمانے میں شعر و ادب کے سلسلے میں اس نوع کی غلط فہمیاں اس لیے پیدا ہوئیں کہ شعر و ادب کے مطالعے میں ایک ایسا سیاسی نظریہ بروئے کار لایا گیا جو پوری طرح اپنی اصل سے کٹا ہوا تھا۔ مارکس کے فلسفے کی روح کو سمجھے بغیر اسے ادبی تنقید کا حصہ بنانے کا یہ نتیجہ نکلا کہ ادب کا قبلہ ہی تبدیل کر دیا گیا۔ اور پھر ادب میں معاشی نقل و حرکت اور اس کے منفی اثرات کی تلاش اس شدت سے شروع ہوئی گویا ادب، ادب نہیں بلکہ منڈی معیشت (Market Economy) کی آماجگاہ ہو۔ لیکن تلاش کا یہ عمل اسی وقت مستحسن قرار دیا جاسکتا ہے جب ادب کا مطالعہ معروضی نوعیت کا حامل ہو۔ ترقی پسندی کی یہ تلاش اس لیے لا حاصل ثابت ہوئی کہ اس نے اپنی ساری تنقیدی قوت معروض سے پرے موضوع پر صرف کی، اور یہ ثابت کیا کہ موضوع کوئی الگ چیز ہے۔ ظاہر ہے کہ اگر کوئی شعر، افسانہ یا ناول ہوگا تو اس میں ایک موضوع بھی ہوگا۔ دیکھنے اور سمجھنے کی بات یہ ہے کہ وہ موضوع کس طرح تخلیقی عمل کا حصہ بنتا ہے۔ اس حقیقت کا انکشاف اسی وقت ممکن ہے جب موضوع کے معروضاتی ارتباط پر نظر مرکوز کی جائے۔ ترقی پسندی کے ابتدائی عہد میں ترقی پسند نقادوں کو شعر و ادب کے معروضاتی ارتباط سے اتنی چڑھ تھی کہ وہ اپنی تنقیدی شریعت میں اس نوع کے کسی بھی کلام کو کفر کے مترادف تسلیم کرتے تھے۔ فیض کی نظم تنہائی پر سردار جعفری کی استعراقی دہازت والی رائے کے پس پشت دراصل نظم کا معروضاتی نظام ہی تھا۔ وہی سردار جعفری بعد کے زمانوں میں کبیر، میر اور غالب جیسے شعرا کے کلام میں تصوف، سماج، سیاست اور تاریخ کے تخلیقی شواہد تلاش کرتے نظر آتے ہیں جن کی دریافت معروضاتی ارتباط کی دریافت سے ممکن ہو سکی۔ لہذا کہا جاسکتا ہے کہ ادب نہ تو آسمان میں پیدا ہوتا ہے اور نہ ہی ادیب کوئی خدائی مخلوق بلکہ وہ بھی معاشرے کا ایک فرد ہوتا ہے جو زمانے کے سرد و گرم کو عام افراد کی طرح ہی محسوس کرتا ہے لیکن عام افراد کے برعکس وہ اپنے احساس یا تجربے کو علمی آگہی اور تخلیقی قوت کے ساتھ بیان کرتا ہے۔ اس لیے اس کا بیان موضوع سے بلند ہو کر معنی کے استخراج کا منبع بن جاتا ہے۔ ادب و شعر کا یہی معروضی نظام اسے حیاتیاتی وجود (Biological Existence) کے قریب کرتا ہے۔ لہذا کہا جاسکتا ہے کہ ادب یعنی آج کا نتیجہ ہوتا ہے اور ذہن کا مستعاراتی فعل حیاتیاتی عناصر کی نمائندگی کرتا ہے۔ اس ضمن میں Joseph Carroll کی وضاحت حد درجہ منطقی معلوم ہوتی ہے:

The subject matter of literature is human experience, like other mediums of knowledge literary work can engage in the description of concrete objects, convey factual information, or after exercises in theoretical reasoning.(15)

Carroll کے مطابق ادب کا موضوع انسانی تجربات سے عبارت ہے تاہم ادبی متن یا فن پارہ دوسرے علوم کی طرح معروضات کی توضیحی نقل و حرکت کے ساتھ ساتھ صداقت آمیز آگہی کی ترسیل کا فریضہ بھی انجام دیتا یا دے سکتا ہے۔ اس ضمن میں اردو کی رثائی شاعری کی مثال پیش کی جاسکتی ہے:

(۱) اس کا پیارا ہوں جو ہے ساقی حاض کوثر اس کا بیٹا ہوں جو ہے فاتح بابِ خیبر

اس کا فرزند ہوں، کی جس نے ہم بدر کی سر اس کا دلبر ہوں میں، دی جس کو نبی نے دختر

صاحب تخت ہوئے، تیغ ملی، تاج ملا

دوش احمد پناہیں رتہ معراج ملا

(۲) گرتے ہیں اب حسین فرس پر سے ہے غضب نکلی رکاب پائیہ مطہر سے ہے غضب

پہلو شگافتہ ہوا خنجر سے ہے غضب غش میں جھکے عمامہ گراسر سے ہے غضب

قرآن رحل زین سے سرفرش گر پڑا

دیوار کعبہ بیٹھ گئی عرش گر پڑا

انہیں کے مرثیے کا پہلا بند تاریخی یعنی علمی آگہی کا اظہار ہے۔ عام طور پر مرثیے کا مرکزی کردار جنگ سے قبل میدان جنگ میں اپنے حسب نسب، حق و باطل اور خیر و شر کے متعلق تقریریں کرتا ہے۔ اب سوال یہ پیدا ہوتا ہے کہ شاعر کو یہ بات کیسے معلوم ہوئی کہ حسین نے میدان کربلا میں یہ تقریر کی تھی۔ کیوں کہ انہیں اور معرکہ کربلا کے درمیان کئی سو برسوں کا فاصلہ ہے۔ لہذا کہا جا سکتا ہے کہ مذکورہ شعری بیانیہ تاریخی نوعیت کا ہے، اور جو علمی آگہی کے وسیلے سے شاعر کے تخلیقی عمل کا حصہ بنا ہے۔ اب اس سلسلے میں تاریخ کیا کہتی ہے اس کو بھی دیکھ لیا جائے:

He (Hoseyn) wore the turban of Mohammad, the shield of early Islamic hero Hamzeh, and the sword of Ali, Zulal-Jenah...Hoseyn addressed the enemy troops with a series of speeches dealing with God, death, good versus justice, and honor versus shame, stressing the nobility of the family of the Prophet Mohammad throughout.(16)

کربلا کا یہ احتساب پندرہویں صدی کے ایرانی النسل اسلامی مورخ، صوفی اور دانشور واعظ کاشفی (d.1504) کی کتاب روضۃ الشہد (1502) سے اخذ کیا گیا ہے جو تقریباً انیس سے ڈھائی سو سال قبل لکھی جا چکی تھی۔ اس کتاب میں جہاں ایک طرف حسین کے ذاتی متعلقات مثلاً عمامہ محمدی، ذوالفقار (حضرت علی کی تلوار)، ان کا گھوڑا ذوالجناح وغیرہ کو بیان کیا گیا ہے

وہیں دوسری طرف ان تقریروں کا بھی ذکر کیا گیا ہے جو خدا، موت، حق و باطل، فتح و ذلت اور حسین کی خاندانی شرافت و وجاہت کے موضوعات پر مشتمل تھیں۔ جب کہ مرثیے کا دوسرا بند خالص تخیلی توجیہ کی نمائندگی کرتا ہے۔ تاریخ طبری ہو یا روضۃ الشہداء، ہر جگہ اتنا بیان ہے کہ حسین شہید کر دیے گئے۔ لیکن اس کی تفصیل کہیں نہیں ملتی کہ وہ کس طرح شہید کیے گئے۔ انیس کا شاعرانہ کمال یہ ہے کہ انھوں نے اس حقیقت کو اس طرح بیان کیا جیسے وہ اس واقعے کے ناظر رہے ہوں۔ یہ تخیلی توجیہ کا غیر معمولی کارنامہ ہے جو انیس جیسے غیر معمولی شاعر ہی سے ممکن تھا۔ مطلب یہ کہ انھوں نے اپنی علمی آگہی کو تخیل کی مدد سے اتنا ارتقا بخشا کہ وہ آگہی محاکات میں منقلب ہو جاتی ہے۔ اور اس طرح حقیقت کے بالمقابل ایک ایسی حقیقت قائم ہو جاتی ہے جو افسانوی ہوتے ہوئے بھی افسانوی نہیں معلوم ہوتی۔ انگریزی شعرا میں کولرج کے یہاں تو نقلیہ آگہی کی افراط نظر آتی ہے۔ چونکہ اس کی تنقید میں تخیل اور اس کے اسلاکات پر اتنا زور دیا گیا ہے کہ یہ ممکن ہی نہیں کہ اس کی اپنی شاعری علم و عرفان کے تخیلی انکاس سے مستثنیٰ قرار دی جاسکے۔ یہاں صرف Kubla Khan پر اکتفا کیا جاتا ہے:

In Xanadu did Kublai Khan

A stately Pleasure-Dome decree,

Where Alph, the sacred river ran

Through caverns measureless to man

Down to a sunless sea

نظم کی ابتدا قدیم منگول حکمران Kublai Khan کے اس حکم سے ہوتی ہے جس میں اس نے گنبد فرحت کی تعمیر کی بات کی تھی۔ اور اس کی جائے تعمیر زناؤ کی افسانوی زمین تھی، جہاں داستانی ندی الپ تخیلی غاروں سے ہو کر بہتی تھی۔ یہاں شعاع آفتاب تک کا گزر نہیں تھا۔ ظاہر ہے کہ نظم کا بنیادی وصف نفسیاتی تجسس ہے اور یہی نفسیاتی تجسس اس کی دوسری نظموں مثلاً قدیم العمر جہازی کا نغمہ اور کرب خواب میں بھی مغرب و مشرق کے سیاسی اور مذہبی انتشارات کو مرتکز کرنے کا وسیلہ بنتا ہے۔ لیکن جب نظم ہمارے غائر مطالعے سے گزرتی ہے تو یہ شاعر کی اندرونی خواہش کو نمایاں کر دیتی ہے۔ مطلب یہ کہ گنبد فرحت کی تعمیر ابی سینائی و شیزاؤں کی موسیقی کی بازیافت سے عبارت معلوم ہونے لگتی ہے جو اب پوری طرح فراموش کر دی گئی ہے۔ لہذا کہا جاسکتا ہے کہ یہ نظم بیان کنندہ کی غیر یقینی کد و کاوش کی نمائندگی کرتی ہے، جو آفاقی طور پر تاریخ اور مذہب کی یکجہت بصیرت کی بازیافت کی ضرورت پر زور دیتی ہے، وہ بصیرت جو انسانی موضوع میں شعوری تجربے کی شکل میں موجود ہوتی ہے۔ یہاں دیکھا جائے منگولیا اور کبلائی خان تاریخ کی دو بڑی حقیقتیں ہیں۔ لیکن ان حقیقتوں کے درمیان کولرج کا اختصاص یہ ہے کہ اس نے ایک ایسی حقیقت خلق کی جو مکمل طور پر افسانوی ہے۔ یعنی تاریخی بصیرت سے شعری بصیرت کی تکمیل کا ایک بڑا جواز موجود ہے، جو تاریخی صداقت کا حصہ ہے۔ اگر یوان سلطنت میں کبلائی خان کے دور اقتدار (1260-1294) پر نظر ڈالی جائے تو وہاں ایک بہترین نظم و نسق نظر آتا ہے بلکہ فن تعمیر کی عمدہ مثالیں بھی دیکھنے کو ملتی ہیں۔ جس کی تعریف اطالوی مورخ اور سیاح مارکو پولو (1275-1292) نے اپنے سفر نامے میں جی کھول کر کی ہے۔ فن تعمیر کا رشتہ معاشی استحکام سے ہے اور معاشی استحکام عوام الناس کے اتحاد، ان کے ارادے اور ملکی شعور کو نمایاں کرتا ہے۔ یہی وہ نکتہ ہے جس کی بنیاد پر گنبد فرحت کی تعمیر ممکن

ہوتی ہے۔ اس نوع کی شاعرانہ تشکیل حقیقت کے بالمقابل ایک نئی حقیقت منکشف کرتی ہے، جو افسانوی ہوتی ہوئی بھی افسانوی نہیں معلوم ہوتی۔ کولرج کی زیر بحث نظم یا اس نوع کی دوسری نظمیں محض اس لیے اہمیت کی حامل قرار نہیں دی جاسکتیں کہ ان میں تاریخ کا عکس موجود ہے بلکہ اس لیے کہ ان میں تاریخ یا تاریخی علوم سے افسانے کی افزائش ممکن ہو سکی ہے۔ کہنا صرف یہ ہے کہ ادب اور شاعری کے لیے تاریخی یا سماجی شعور کا ہونا ہی کافی نہیں۔ یعنی یہ کہ حقیقت کا اظہار ہی سب کچھ نہیں بلکہ حقیقت سے افسانے کی پیدائش ضروری ہے جو آگے سے وجدان کو الگ کرتی ہے۔ وجدان جو تخلیق کا سرچشمہ بھی ہے اور جمالیاتی فرحت کا منبع بھی۔ شاید اسی لیے Terry Eagleton جیسا ترقی پسند نقاد بھی مارکس کے حوالے سے یہ سوال اٹھانے سے خود کو باز نہ رکھتا:

The difficulty we are confronted with is not, however, that of understanding how Greek art and epic poetry are associated with certain forms of social development. The difficulty is that they still give us aesthetic pleasure are in certain respects regarded as a standard and unattainable ideal.(17)

ٹیری ایگلٹن واضح طور پر یونانی فن پارے اور رزمیہ شاعری، جو ایک نوع کی سماجی ترقی کا فیضان تھی، کے حوالے سے اس مشکل کا اظہار کرتا ہے کہ یہ قدیم ترین فن پارے آج بھی اپنے جمالیاتی فنکار اور ایسی فکر کی طرف ہمیں مائل کرتے ہیں جن کے معیار کا حصول کسی طور پر ممکن نظر نہیں آتا۔ ایگلٹن کے اس خیال سے دو باتیں بالکل صاف ہو جاتی ہیں۔ پہلی تو یہ کہ شعر و ادب کی جڑیں کہیں نہ کہیں علمیات کی زمین میں پیوست ہوتی ہیں اور دوسری یہ کہ علم وجدان سے ہم آہنگ ہو کر جمالیات کے ظہور کا وسیلہ بن جاتا ہے۔ مطلب یہ کہ شعر و ادب کی تخلیق میں علمیات کی کارکردگی ایک مخصوص حد تک عناصر ناصرہ کے طور پر ہوتی ہے۔ شاعر یا ادیب علم یا آگے کو اپنے تخلیقی عمل میں وہیں تک بروئے کار لاتا ہے جہاں تک وجدان و تخیل اسے لانے کی اجازت دیتے ہیں۔ اگر ایسا نہ ہوتا تو شاعری یا ادب علوم کی آماجگاہ بن کر رہ جاتا۔ ادب یا شاعری کو سماجی یا انسانی علوم سے جو چیز الگ کرتی ہے وہ ادب یا شاعری کا اقداری نظام ہے۔ اس لیے ادب خواہ وہ کتنا ہی تاریخی، فلسفیانہ، سیاسی یا اقتصادی نوعیت کا کیوں نہ ہو، اسے تاریخی اصولوں، فلسفیانہ ضابطوں اور اقتصادی پیمانوں پر کس کر قطعی نہیں پرہا جاسکتا۔ اور اگر پڑھنے کی کوشش کی جائے تو اس ادب یا شاعری میں نہ تو تاریخ کا عکس دیکھا جاسکتا ہے اور نہ ہی سیاست و مذہب کے ارتعاشات محسوس کیے جاسکتے ہیں:

پھر بعد مرے آج تک سر نہیں بکا  
اک عمر سے کساد ہے بازار عشق کا  
(میر)

سب کہاں کچھ لالہ و گل میں نمایاں ہو گئیں  
خاک میں کیا صورتیں ہوں گی کہ پنہاں ہو گئیں  
(غالب)

تم نے جا دو گرا سے کیوں کہ دیا  
دہلوی ہے داغ بنگالی نہیں

(داغ)

میر کے شعر میں بظاہر سر کی فضیلت کے حوالے سے عشق کی فضیلت کا اظہار نمایاں ہے۔ یعنی یہ کہ معشوق کے بہت سارے عاشق تھے لیکن معشوق نے شہادت کے لیے اسی سر کا انتخاب کیا جو میر کا تھا۔ جب ہم یہ کہتے ہیں تو اس کے دو معنی برآمد ہوتے ہیں۔ پہلا تو یہ کہ میر ہی سچا عاشق تھا کہ وہ معشوق کی تیغ ستم کا نشانہ بنا، دوسرا یہ کہ معشوق نے یہ سوچ کر میر کا سر قلم کیا کہ دوسرے سروں (عاشقوں کے مقابلے میں) اس سر کی کوئی قدر نہیں۔ لیکن جب میر کا سر قلم ہوا تو معشوق کے خلاف توقع نتیجہ نکلا کہ کوئی بھی عاشق پھر معشوق کے رو برو آنے کی ہمت نہ کر سکا۔ مطلب یہ کہ عاشقوں میں اظہار شوق کا ولولہ جو شہادت میر سے قبل تھا، وہ شہادت میر کے بعد ایک سرعت میں کافور ہو گیا۔ شعر کا بنیادی نکتہ لفظ 'بکا' کا ہے۔ یعنی جب میر شہید ہوئے تو بجائے اس کے کہ ان کے سر کی تحقیر ہو، حد درجہ توقیر ہوئی اور اتنی توقیر ہوئی کہ اسے بڑی قیمتوں پر خرید لیا گیا۔ خریداروں میں ممکن ہے کہ کوئی عاشق بھی ہو سکتا ہے اور معشوق بھی۔ ظاہر ہے کہ یہ سارا واقعہ بازارِ عشق میں واقع ہوا اس لیے اس کا اثر یہ ہوا کہ وہاں یعنی بازارِ عشق میں ایک عرصے تک کساد کا ماحول طاری رہا۔ کساد بازاری کے حوالے سے شعر میں ایک لطیف اشارہ یہ بھی پیدا کیا گیا ہے کہ بازارِ عشق میں میر کے سر کی طرح پھر کوئی دوسرا سر ہی (معشوق کی تیغ ستم کے سامنے) نہیں آیا جسے خریدنے کے لیے بازار میں تیزی آئے۔ قدیم ہندستان کے ادبی نظریہ ساز بھرت منی (200BC-400BC) کا خیال ہے کہ جب بہت سارے الفاظ دوسرے متعدد الفاظ کے ساتھ منسلک ہو کر ایک مقصد کے لیے مختلف گروہ خلق کرنے میں مستعمل ہوتے ہیں تو وہ کثیر الجہت (معنوی) پیشین گوئی کے حامل بن جاتے ہیں:

When a number of words are used along with a number of other  
words to form different groups for the same purpose, it becomes  
multiplex prediction.(18)

غور کیا جائے تو یہاں میر نے بکا اور بازار جیسے دو الفاظ سے منڈی معیشت میں رونما ہونے والی تیزی اور کساد کی اقتصادی شعور کو اپنے داخلی تجربے کے اظہار کا ذریعہ بنا کر معنوی پیشین گوئی کے الگ الگ ابواب کھول دیے ہیں جسے بھرت منی دو مختلف گروہوں سے تعبیر کرتا ہے۔ اور یہ کام میر نے اس زمانے میں کیا جب جدید منڈی معیشت کا کوئی واضح تصور موجود نہ تھا۔ لیکن میر کا شاعرانہ معجزہ یہ ہے کہ انھوں نے منڈی معیشت کی آگہی پر شعر کی بنیاد رکھی اور اس میں معنی کی ایک وسیع و عریض دنیا آباد کر دی۔ یہ معمولی کام نہیں۔

غالب کے شعر میں قوتِ نموی تعقلی منطق سے شاعرانہ پیکرِ خلق کرنے کا رویہ نمایاں ہے۔ خاک، خم، آب اور ہوا قوتِ نموی کے چار بنیادی عناصر ہیں جو ایک خاص نباتاتی عمل سے گزرنے کے بعد ثمروری کا سبب بنتے ہیں۔ دیکھا جائے تو انسان کی افزائش کا عمل بھی کم و بیش نباتاتی عمل جیسا ہی معلوم ہوتا ہے۔ غالب کی ذہانت یہ ہے کہ انھوں نے اس آگہی کی بنیاد پر تصورِ حسن کی تجسیم کی شاعرانہ منطق ڈھونڈ لی ہے۔ جس کے بعد لالہ و گل اپنے نموی کے نباتاتی عمل سے الگ ہو جاتے ہیں۔ لہذا یہاں لالہ و گل حسن کا پیکر بن جاتا ہے اور، اور اس پیکر کی پیکر کاری کا مسبب ان لوگوں کو ٹھہرایا گیا ہے جو مدفون

زمین ہو چکے ہیں۔ چونکہ آمدِ گل کا تعلق زمین سے ہے اس لیے غالب لالہ و گل کے حسن کو حسنِ معشوق کا پرتو تسلیم کرتے ہیں۔ جس سے یہ ثابت ہوتا ہے کہ حسن کو کبھی موت نہیں آتی بلکہ وہ ایک خاص زمانی فاصلہ طے کر کے دوسرے معروضات میں جلوہ ظہور ہو جاتا ہے۔ غالب سے بہت پہلے امیر خسرو نے اپنے نے اس شعر:

ای گل چو آمدی ز زمیں گو چہ گو نماند  
آں روئے ہا کہ درتہ گردِ فنا شدند

میں اسی تقلیدی حسن کو بیان کیا ہے۔ تاہم اس سے یہ معلوم ہوتا ہے کہ شعر و ادب کی تخلیق میں روایت اور تہذیب و ثقافت کی زیریں لہریں کہیں نہ کہیں ضرور موجود ہوتی ہیں جو عملیاتی اور انسانی آگہی کے توسط سے نشان زد ہوتی ہیں۔ اس لیے جدید زمانے میں Kenneth Burke اس بات کی پر زور و کالت کرتا ہے کہ ادبی تنقید ادب کی ذوقِ تعریفی وضاحت کے بغیر ادب و تہذیب کے درمیان کے رشتے کو منظمانہ طور پر قطع نہیں سمجھ سکتی:

Burke's crucial point is that literary criticism cannot inquire systematically into the relationship between literature and culture without redefining literature.(19)

داغ کے مذکورہ شعر میں ادب و تہذیب کے ربطِ باہمی کو برتنے کی کوشش کی گئی ہے جس کی حمایت Kenneth Burke کرتا ہے۔ یعنی یہ کہ داغ کے یہاں علاقائیت یا مقامیت کا شعور شعر کے ظہور کا وسیلہ بنا ہے۔ بنگال اور دہلی جغرافیائی، تاریخی اور تہذیبی اعتبار سے ہندوستان کے دو صوبے ہیں۔ ہم یہ بھی جانتے ہیں کہ بنگال کے ثقافتی معاشرے میں سحر و ساحری اور دہلی کے روزمرہ میں سادگی کے عناصر ہمیشہ نمایاں رہے ہیں۔ شعر میں انھیں عناصر کو دونوں صوبوں کی شناخت قرار دیا گیا ہے۔ اور علاقائیت کا یہ پس منظر شعر میں وہ فضا بندی کرتا ہے جو عام طور پر تخیلی اور تخلیقی عمل سے ممکن ہوتی ہے۔ پہلے مصرعے میں جادوگری کا دعویٰ انکار موجود ہے جس کی اثباتی دلیل مصرعِ ثانی میں رکھ دی گئی ہے۔ اس سے ایک نوع کی صوبائی یا علاقائی برتری کا احساس ہوتا ہے۔ اور یہی احساس داغ کے یہاں دوسرے احساس کی تخم کاری کرتا ہے۔ جس کی نوعیت خالص شاعرانہ ہے۔ اگر یہاں داغ بمعنی زخم لیا جائے تو محبوب کی تیشہ نگاہ کو اس زخم کا سبب ٹھہرایا جاسکتا ہے۔ اور کلاسیکی شعریات میں داغ یعنی زخم کو چراغ سے تشبیہ دینا ایک عام بات ہے۔ چراغ کی بنیادی صفت ضوفشانی ہے۔ دیکھا جائے تو داغ کی یہ تمام صفتیں زندہ حقیقتیں ہیں۔ شاید یہی وجہ ہے کہ اس حقیقت پر جادوگری (فریب) کی ایک خفیف سی ضرب بھی شاعر کو چراغ پا کر دیتی ہے۔ ٹی۔ ایس۔ ایلٹ کی شہرہ آفاق نظم خرابہ (Waste Land) کا پہلا حصہ The Burial of the Dead میں بھی انسانی آگہی کے وسیلے سے شاعرانہ تجربات کی عکاسی موجود ہے:

April is the cruellest month, breeding  
Lilacs out of the dead land, mixing  
Dull roots with spring rain  
Winter kept us warm, covering

Earth in forgetful snow, feeding

A little life with dried tubers

یہاں بھی دیکھیں تو بظاہر قدرتی مظاہر کا بیان محض بیان ہی معلوم ہوتا ہے۔ لیکن دراصل ان تمام معروضات کے ساتھ ایسی صفتیں موسوم کی گئیں ہیں جو عام طور پر ذی روح مخلوق کی ہوتی ہیں۔ مثال کے لیے لفظ اپریل پر غور کیا جائے، جس کے ساتھ بے رحم کی صفت منسلک ہے۔ اور اسی صفت سے موسم خزاں کی صورت حال ظاہر کی گئی ہے۔ اپریل کا مہینہ یہاں اس لیے بے رحم سمجھا گیا کہ یہ بھی ایک بے رحم انسان کی طرح ہی اپنی تبدیلی قوت کا مظاہرہ کرتا ہے۔ یعنی شادابی کو زردی میں تبدیل کر دیتا ہے۔ کسی چیز کا زرد ہونا اس کے کمزور (یا مائل بہ زوال) ہونے کی علامت ہے۔ غالب نے تو بہت واضح اور موثر انداز میں رنگ کی اس جبری صفت کو بیان کیا ہے:

تھا زندگی میں موت کا کھٹکا لگا ہوا

مرنے سے پیش تر ہی مرانگ زرد تھا

موت کا خوف یا ڈر یہاں چہرے کی زردی کا سبب ہے جو موت سے قبل موت کے تصور سے پیدا ہوتا ہے۔ لیکن احمد مشتاق کے یہاں موسم کی شعری تجسیم کچھ الگ انداز سے ممکن ہوئی ہے:

موسموں کا کوئی محرم ہو تو اس سے پوچھوں

کتنے پت جھڑا بھی باقی ہیں بہار آنے میں

اس شعر کا کلیدی لفظ پت جھڑ ہے۔ پت جھڑ شادابی کے برعکس خشکی کی صفت سے متصف ہوتا ہے۔ خشکی اور بالخصوص برگ کی خشکی میں بھی زردی کا احساس نمایاں ہے۔ یعنی پتے بھی سوکھ کر پیلے ہو جاتے ہیں۔ ان مثالوں کے حوالے سے کہنا صرف یہ ہے کہ کسی مجرد شے کے ساتھ کوئی ایسی صفت منسلک کر دی جائے جو عام طور پر کسی ذی روح مخلوق کی ہوتی ہے تو اس سے مجرد شے کا حوالہ جاتی دائرہ وسیع ہو جاتا ہے۔ حوالہ جاتی دائرے کا وسیع ہونا ادبی متن کی علماتی ساخت (Epistemological Structure) کی دلالت کرتا ہے۔ ایلٹ کی نظم ہو یا غالب یا احمد مشتاق اور شہریار کے شعر، انہیں علماتی حوالے سے کاٹ کر پڑھا تو جاسکتا ہے لیکن ان کے درون میں پوشیدہ معنویت کے متضاد و متخالف زایوں کی نشان دہی قطعی نہیں کی جاسکتی۔

## حوالہ جات

1. Pularism in Postmodern Perspective, Ihab Hassan, Critical Inquiry, Vol.12, No.3, p.510, University of Chicago Press. 198
2. Republic, Plato, Translated by C.D.C. Reeve. p-238, Hackett Publishing Company. Indiana-2004
3. Biographia Literaria, S.T. Coleridge, Vol.2, p-12, Rest Fenner. London-1817
4. The Prince, Niccolo Machiavelli, Translated by W.K. Marriott, p-32, Manor Classics. U.S.A. 2007
5. Literary Theory: An Introduction, Terry Eagleton, p-110, University of Minnesota Press-2008
6. New Historicism and the Study of German Literature, Anton Kaes, Vol.62, No.2, p-210. Blackwell Publishing-1989
7. The ideal Reader, Robert De Maria JR, PML, Vol.93. p-463. 1978
8. American Magic Realism: Crossing the Borders in literatures of Margins, Magdalena Delicka, Journal of American studies of Turkey, p-26, Vol.6. p-26, U.S.A. 1997
9. Course in General Linguistics, Ferdinand de Saussure, Translated by Wade Baskin, p-67, MacGraw-Hill Book Company, New York-1915
10. Reconstructing Literary Value, Martin Schiralli, Journal of Aesthetics Education, Vol.25, NO.4, p-115 University of Illinois Press. 1991
11. شمس الرحمن فاروقی، شعر شورا انگیز، جلد اول، ترقی اردو بیورو، نئی دہلی، 1990، ص 62
12. Vijayanagara Voices: Exploring South Indian History and Hindu Literature, William J. Jakson, p-61, Ashgate publishing Limited. England-2005
13. Ibd
14. Reconstructing Literary Value, Martin Schiralli, p-708, Journal of Aesthetic Education Vol.25. No.4, University of Illinois press-1991
15. Evolution and Literary Theory, Joseph Carroll. p-104, University of Missouri Press, Columbia-1995
16. The martyrs of Karbala, Kamran Scot Aghaie, p-92, University of Washington Press-2004



17. Marxist Literary Theory:A Reader,Edited by Terry Eagleton and Drew Milne,p-35,Blackwell Publishers Ltd.London-1996
18. The Natyasatra, Bharat Muni,Vol.1, Translated by Manmohan Ghosh,p-304, The Royal Asiatic Society of Bengal-1950
19. Kenneth Burke and the Motives of Rhetoric, Paul Jay,pp-550-51,American Literary History, Vol.1,No.3,Oxford University Press,London-1989

## جوش کا تصور انسان

**Dr Tariq Mehmood Hashmi**

Associate Professor, Department of Urdu, GC University, Faisalabad

### The concept of Man in Josh's Works

Josh Malih Aabadi is a major figure of modern Urdu poetry and it mainly concerns with reality of man. Although his concepts have contradictions yet his approach is positive to identify the purpose of human life. Josh is a contemporary poet of Iqbal. He differs with Iqbal in his most of the poems about concept of man and his relation with God. Josh believes that man can be God of this universe through his will, but unfortunately because of ignorance he is not able to possess this position. The exact title for his concept of man is no doubt a Rational Man.

جدید اردو نظم کا ایک معتبر حوالہ قرار دیتے ہوئے جوش کو معاصر تنقیدی رویوں نے ایک عرصہ بہت اہمیت دی جس کے کئی ایک اسباب ہو سکتے ہیں۔ اب بھی بعض مداحین ان کی سرمایہ سخن کو عقیدت کی نظر دیکھتے ہیں لیکن اب اردو نظم کا جو منظر نامہ تشکیل پایا ہے اُس میں جوش کی تصویر کچھ زیادہ واضح نہیں۔

یہاں مقصد ان کے مقام و مرتبے کے تعین ہے نہ کسی بحث میں الجھاؤ بلکہ جدید اردو نظم میں انسان کے بارے میں جن تصورات نے ظہور کیا ہے اُن میں جوش کی منظومات میں اُن کے میلانات کی دریافت ہے۔ اس حوالے سے اولین قابل ذکر نکتہ وہ فکری اختلاف ہے جو وہ اقبال کے حوالہ سے رکھتے ہیں یعنی اقبال کا مردِ مومن اپنی گونا گوں صفات اور قوتِ عمل کے باعث عروج و ارتقا کی منازل طے کرتا ہوا اُس مقام پر پہنچ جاتا ہے جہاں وہ ”گفتار میں، کردار میں اللہ کی برہان“ اور نوری نہاد و بندہ مولا صفات بن جاتا ہے۔ پھر یہ انسان، کائنات میں نائبِ خدا بن کر انفس و آفاق پر اپنے وہ احکام صادر کرتا ہے جو مشیتِ ایزدی کے مطابق ہوتے ہیں۔ اس کے برعکس جب ہم جوش کے تصور انسان کا تجزیہ کرتے ہیں تو یہ نہ صرف کائنات کا حاکم ہے بلکہ خدا سے بھی برابری کی سطح پر خطاب کرتا ہے۔ جوش کا انسان بندہ مولا صفات نہیں ہے بلکہ خود اس کائنات کا مولا ہے۔ وہ نائبِ خدا نہیں ہے بلکہ خدا ہے۔ یہی وجہ ہے کہ جوش ’لا الہ الا اللہ‘ کا ورد کرنے کے بجائے ’لا الہ الا الانسان‘ کا کلمہ

پڑھتے اور پڑھواتے ہیں۔ جوش کے نزدیک:

آدمی فرماں رواے این و آں  
 آدمی، مسجدِ خلیلِ قدسیاں  
 میر وقت و پیرِ دوراں آدمی  
 تفتکِ آبِ حیواں آدمی  
 آدمی، تفسیرِ آیاتِ وجود  
 آدمی، شایانِ تسبیح و درود  
 ابتدائے آدمی، پیغمبری  
 انتہائے آدمی ہے داوری (۱)

اور کائنات کا یہ حاکم جب داوری کرتا ہے تو مسرور ہو کر یوں گویا ہوتا ہے:

مری شان سے بحر و بر کانپتا ہے  
 شجر کانپتا ہے، حجر کانپتا ہے  
 مرے تیشہ نو کی جھنکار سن کر  
 دلِ سخت کوہ و کمر کانپتا ہے  
 مرے ذوقِ تنخیرِ قدرت کے آگے  
 عناصر کا قلب و جگر کانپتا ہے  
 مرے تازہ آئینِ فکر و نظر سے  
 نظامِ قضا و قدر کانپتا ہے (۲)

یہ نغمہ داوری ظاہر کرتا ہے کہ انسان نے خدا کو معزول کر دیا ہے اور کائنات پر اپنی تاج پوشی کا اعلان کر چکا ہے۔ لیکن سوال یہ ہے کہ یہ خدا جسے انسان نے معزول کیا ہے۔ کون سا خدا ہے۔ کیا معزول ہونے والا خدا وہی ہے جو ذاتِ حق ہے اور اگر یہ خدا ذاتِ حق ہے تو وہ کون سا خدا ہے کہ جوش اپنی بعض منظومات میں جس کی حمد پڑھتے ہیں اور بقول جوش:

جس کے قبضے میں زماں ہے، جس کے قدموں میں زمین  
 آج تک پہنچی نہیں جس اوج تک چشمِ خیال  
 داغِ شخصیت سے ہے نا آشنا جس کی جبیں  
 نوعِ انسان کے تعاون کی جسے حاجت نہیں  
 وہ خدا، وہ طاقتِ مخفی، وہ دارائے حیات  
 جس کی اک ادنیٰ سی جنبش کا لقب ہے کائنات  
 اُس کی کوئی ابتدا ہے اور نہ کوئی انتہا (۳)

ظاہر ہے ایسے خدا کا انکار جوش نہیں کر سکتے تو پھر وہ خدا کون سا ہے جو معزول ہو کر شہیر حسن خاں سے بھی چھوٹا ہو گیا ہے۔ دراصل جوش کا خدا کے بارے میں متشکک کا رویہ ہے اور یہ تشکیک محض خدا پر ایمان کے حوالہ ہی سے نہیں بلکہ خدا کی تکفیر کو بھی وہ تشکیک سے دیکھتے ہیں۔ بقول سلیم احمد: ”کفر و ایمان دونوں پر تنقیدی نظر ڈالتا ہے اور دونوں سے اپنے سوالات کا جواب طلب کرتا ہے۔“ (۴)

جوش کے نزدیک خدا پر ایمان اور کفر دونوں تقلیدی رجحانات کے باعث ہیں۔ یہی وجہ ہے کہ انسان کا خدا سے ”انکار بھی جہل اور اقرار بھی جہل“ جوش خدا کے بارے میں اسی جاہلانہ رویہ کے خلاف ہیں۔ لہذا وہ خدا کے بارے میں تمام تر روایتی تصورات کی نفی کرتے ہیں۔ ڈاکٹر محمد حسن نے بجا لکھا ہے کہ:

جوش خدا کے روایتی تصور کے خلاف ہیں کیونکہ اُن کے نزدیک انسان نے خدا کو بھی اپنی تنگ دل اور تنگ نظر ہستی کے سانچے میں ڈھال لیا ہے۔ اسی لیے وہ مولویوں پر خدا کے ساتھ کھیلے ہوئے کی پھبتی کستے ہیں۔ (۵)

چنانچہ جوش جہاں خدا پر تنقید کرتے ہیں یا طنز و تعریض کا رویہ اپناتے ہیں تو وہ دراصل خدا کے اس مسخ شدہ تصور کا مذاق اڑاتے ہیں اور جس کے مقابلے میں انسان ایک عظیم ہستی ہے۔

جوش اپنی تشکیک کے باعث خدا کا کوئی واضح تصور نہیں دے سکے اور نہ ہی اس پر انہوں نے زیادہ گہری فکری ہے۔ البتہ انسان اُن کے نزدیک ایک ایسی ہستی ضرور موجود ہے جو ارض و سما پر حکمرانی کے اہل ہے اور کائنات کا ہر ذرہ اُس کا تابع فرمان ہے۔ لہذا جوش انسان کو یہ احساس دلاتے ہیں کہ وہ اپنی ذات کا ادراک حاصل کرے اور وہ تصورات جو بغض و عناد پر مبنی ہیں اُن کو ترک کرے اور لسان، ادیان اور اوطان کے زندانِ مثلث سے نکل کر امن و آشتی اور عشق و خلوص کے رویوں کو فروغ دے۔

جوش نے انسان پر جو نظمیں کہی ہیں وہ بظاہر متضاد رویوں کی حامل ہیں۔ ایک طرف انسان عظمتوں اور رفعتوں کو چھوٹا ہوا نظر آتا ہے۔ تو دوسری طرف ذلتوں اور پستیوں میں گرا ہوا نظر آتا ہے۔ بقول ڈاکٹر عقیل احمد:

جوش ایک وقت میں کچھ نظر آتے ہیں اور دوسرے وقت میں کچھ۔ ایک طرف تو وہ انسان کی بالادستی کے قائل ہیں، تو دوسری طرف اُسے مجبور تصور کرتے ہیں۔ (۶)

لیکن یہ جوش کا فکری تضاد نہیں ہے۔ بلکہ جب وہ انسان کی عظمت کی بات کرتے ہیں تو یہ وہ انسان ہے جو عرفان ذات کے عمل سے گزر چکا ہے اور جس کی تعمیر جوش اپنے ذہن میں کر چکے ہیں اور جب وہ انسان کو اُس روپ میں دیکھتے ہیں کہ وہ پستی میں گرا ہوا ہے تو یہ وہ انسان ہے جس کا تعلق، جوش کے خارجی ماحول سے ہے اور جوش جس کے داخل میں انقلاب رونما کر کے اُسے اول الذکر انسان بنانا چاہتے ہیں۔ جوش نے اپنی بہت سی نظموں میں انسان کی جہالت پر افسوس کا اظہار کیا ہے اور اُن رویوں کا ماتم کیا ہے جو اس جہالت کے باعث نشوونما پا چکے ہیں۔

اب تک ہے بزمِ جہل میں ناداں ڈٹا ہوا

اب تک ہے علم و عقل و ہنر میں گھٹا ہوا

اب تک لباسِ ذہن و ذکا ہے پھٹا ہوا

اب تک ہے خاکِ تیرہ میں انساں اٹا ہوا  
ہر چند خاکِ تیرہ سے بالا ہے آدمی (۷)

جوش کے نزدیک انسان کی یہی جہالت ہے جس کی وجہ سے وہ حادثاتِ زمانہ کا شکار ہے۔ ورنہ انسان ان حادثات کو بھی روندنے کی قوت رکھتا ہے۔

پروا کسے جو آج ہے دن بھی سیاہ رات  
کیا غم اگر زمین پہ وا ہے درمات  
یعنی بحکمِ دہر و بفرمانِ کائنات  
انساں کو آج روند رہے ہیں یہ حادثات  
کل ان کو جوشِ روندنے والا ہے آدمی (۸)

اُن کے نزدیک آنے والے اس 'کل' کا انسان 'آج' کے جاہل انسان سے مختلف ہوگا۔ چنانچہ وہ نوعِ بشر کو جاننے کا مسلسل پیغام دیتے ہیں۔

آفاق میں جو کچھ ہے وہ دانا کی نظر ہے  
وجدان نہیں، عقل جہاں خضر ہے  
دل مرکبِ اندیشہ، نہ صلجائے خیر ہے  
انسان کی دولت ہے کوئی چیز تو سر ہے  
اے نیند میں ڈوبے ہوئے انسان کے سر جاگ  
اے نوعِ بشر، نوعِ بشر، نوعِ بشر جاگ (۹)

جوش کے خیال میں انسان کا سرسور ہا ہے۔ وہ اپنے دماغ کو اپنی صلاحیتیں بروئے کار نہیں لانے دیتا۔ جوش انسان کو جاننے کا پیغام دیتے ہیں۔ یہ بیداری دراصل اُس کے دماغ کی بیداری ہے کہ جب تک دماغ پر خواب طاری ہے انسان اسی طرح دکھ اور رنج کا شکار ہوتا رہے گا اور زندگی کی راہ میں ٹھوکریں اُس کا مقدر رہیں گی اور وہ مکتدہ رہے گا۔ جوش کے نزدیک انسانی عقل، مصائبِ کائنات کا مقابلہ کرنے کی جرأت رکھتی ہے۔ انسانی عقل کے سامنے کہکشائیں بھی گریز راہ ہیں اور اسی قوت کی بدولت وہ افلاک کا حاکم ہے۔ قمر رئیس، جوش کے علمی و عقلی رویوں کے بارے میں رقمطراز ہیں:

جوش کا نظریہ علمِ حرکتی، عملی اور ہمہ گیر ہے۔ انسانی تمدن کے ارتقا میں وہ اسی سائنسی علم کو کارفرما دیکھتے ہیں جو محنت اور اُس کے تجربات کا عطیہ ہے۔ اُس کے مقابلہ میں وہ جہالت، ضعیف الاعتقاد اور قدیم جامد علوم کو آدمیت کی راہ میں سب سے بڑی رکاوٹ تصور کرتے ہیں۔ (۱۰)

جوش کے یہ نظریات، جان لاک کے فلسفہ تجرہ بیت اور اگست کا متے کے اثباتیت کے خیالات کے بہت قریب ہیں کہ جن کی رو سے کائنات کے موجودات کا ادراک انسانی دماغ ہی کر سکتا ہے اور جو کچھ اس سے ماورا ہے وہ محض وہم و گمان

ہے۔ جوش بھی وجدان اور چراغ آیات، کوراہنما تسلیم کرنے کے بجائے انسانی فکر اور نگاہ تجسس کو اہمیت دیتے ہیں۔

رکاب تھام کے چل روح آدم ایجاد  
چلا ہے علم، سوئے دشتِ جہل، بہر جہاد  
دیارِ لات و جبل میں پکار کر کہدو  
کہ ہو رہا ہے بشر بندگی سے اب آزاد  
وہ اک نگاہ تجسس ہے سوئے ذات و صفات  
سمجھ رہے ہیں جسے مفتیانِ دیں الحاد  
غرض ہے علم سے اے جوش، بت ملے کہ خدا  
اٹھا بھی پردہ اسرار، ہرچہ بادا باد (۱۱)

جوش کی عقل پرستی کی ایک وجہ یہ ہے کہ انہیں اپنے ماحول میں سوائے توہم کے اور کچھ نظر آتا ہے اور یہی توہمات ہیں جو انسان کے لیے ایک بڑا زندان ہیں۔ جوش اپنے ماحول کی توہم پرستی سے کس قدر بیزار ہیں۔ اس کا اندازہ اُن کی نظم ”مردوں کی دھوم“ سے لگایا جاسکتا ہے۔ اس مذہبی توہم پرستی کے علاوہ انہیں وہم کی اور بہت سی حالتیں ایسی نظر آتی ہیں جو انسان کے ذہن کو مغلوب کیے ہوئے ہیں۔

جوش وہم کو دامِ باطل قرار دیتے ہیں اور اُس قوت کو تلاشتے ہیں جو اس دام سے انسان کو آزاد کرے۔ یہ قوت فکر ہے جو نہ صرف انسان کو دامِ باطل سے آزاد کرتی ہے بلکہ اُس میں تسخیر کی قوت بھی آجاتی ہے۔ جوش کہتے ہیں کہ جب عقل کی کار فرمائی ہو تو:

ذوق نکھرا، کہکشانِ بام و در بننے لگے  
سنگ ریزے آئے، قطرے گہر بننے لگے  
برق پارے، فرغ ہائے نامہ بر بننے لگے  
آہنی اعصاب ڈھل کر بال و پر بننے لگے  
زندگی اورچِ ثریا کی طرف جانے لگی  
قلبِ انجم کے دھڑکنے کی صدا آنے لگی (۱۲)

جوش کے نزدیک، عقل ایک زبردست طاقت ہے جو آفاق پر چھا جاتی ہے۔ اس نظریہ پر غور کریں تو جوش کے ان خیالات میں نیشے کے فلسفہ ارادیت کی بازگشت سنائی دیتی ہے۔ نیشے کے نزدیک انسان کے پاس اتنی ہمہ گیر طاقت ہے کہ وہ کائنات کا کبریا بن سکتا ہے۔ وہ اپنے ارادوں سے ہفت افلاک پر غالب آجاتا ہے۔ آفاق کا ذرہ ذرہ اُس کے ارادوں کا محکوم ہوتا ہے۔ انسان جو کچھ چاہے اپنے ارادے سے کر سکتا ہے۔ نیشے کے خیال میں جو تغیرات اور انقلاب رونما ہوتے ہیں وہ دارصل انسان ہی کی قوتِ ارادی کے مرہونِ منت ہوتے ہیں زمین پر جو کچھ ہوتا ہے وہ اسی ارادے ہی کی تکمیل ہوتی ہے۔

جوش کی درج ذیل رباعی ملاحظہ ہو جس میں وہ انسانی ارادے ہی کو ایک بڑے انقلاب کا پیش خیمہ قرار دیتے

ہیں اور انسان قوت کے حصول سے کائنات کا معبود بن جاتا ہے۔

قانون نہیں ہے کوئی فطرت کے سوا  
دنیا نہیں کچھ نمودِ طاقت کے سوا  
قوت حاصل کر اور مولا بن جا  
معبود نہیں ہے کوئی قوت کے سوا (۱۳)

جوش اس بات پر یقین کا اظہار کرتے ہیں کہ انسان ایک دن قوتِ ارادی کے ذریعے کائنات کا مولا ضرور بنے گا۔ آج یہ انسان ظلوم و جہول ضرور ہے۔ زمانہ موجود میں کائنات پر انسان سے بڑھ کر کوئی مظلوم نہیں، لیکن ایک وقت ضرور ایسا آئے گا جب انسان ظلوم و جہول نہیں رہے گا۔ اُس کے ارد گرد چھائے ہوئے توہمات کے اندھیرے چھٹ جائیں گے۔ انسان زمین پر ایک مظلوم مخلوق کے بجائے زمین کا براق بن جائے گا۔

ابھی نہیں، نہ سہی، کل یہ نعرہ گونجے گا  
کہ دہر کا ہے بشرِ قادرِ علی الاطلاق  
مسحِ وقت، پئے حرفِ مرگ اے جوش  
الٹ رہا ہے کتابِ حیات کے اوراق (۱۴)

جوش 'جہا' علم میں بھی اسی ایقان کا اظہار کرتے ہیں:

اِس آدمی کو خدارا جواں تو ہونے دو  
مسحِ وقت بنے گا یہ طفلکِ جلاَد (۱۵)

جوش کے تصورِ انسان میں علمی ارتقا کا عنصر بہت نمایاں ہے۔ یہی وہ عنصر ہے جس کے باعث وہ انسان میں مسیحِ وقت اور فطرت کا قانون ساز ہونے کی صلاحیت اجاگر ہوتے دیکھتا ہے۔ وہ اقبال کے تصورِ عشق کے برعکس عقلی اور علمی ترقی کے موید ہیں۔ یہ الگ بات کہ جوش نے علمی ارتقا کی بات کرتے ہوئے سائنسی یا مادی پہلو پر کسی واضح فکری نظام کی بات نہیں کی صرف مخصوص بلند آہنگ اسلوب میں انسان کے مستقبل میں قادرِ علی الاطلاق ہونے کا اعلان کیا ہے۔

## حوالہ جات

- ۱- جوش ”الہام و افکار“ لاہور، مکتبہ ادب جدید، ۱۹۶۶ء، ص ۱۵۵
- ۲- جوش، نظم ”انسان کا ترانہ“، ”آیات و نعمات“ ص ۱
- ۳- جوش ”حرف و حکایت“ لاہور، مکتبہ اردو، ۱۹۴۲ء (بار دوم)، ص ۲۱۴
- ۴- سلیم احمد ”ادھوری جدیدت“، کراچی، سفینہ کیڑی، ۱۹۷۷ء، ص ۱۵۰
- ۵- محمد حسن، ڈاکٹر، مضمون ”فکر جوش“، مشمولہ ”جوش ملیح آبادی۔ خصوصی مطالعہ“ (مرتبہ: قمر رئیس)، دلی، جوش انٹرنیشنل سیمینار کمیٹی، ۱۹۹۳ء، ص ۲۱
- ۶- عقیل احمد، ڈاکٹر، ”جوش کی شاعری کا تنقیدی جائزہ“ دلی، موڈرن پبلیشنگ ہاؤس، ۱۹۹۳ء، ص ۱۴۸
- ۷- جوش، ”عرش و فرش“، ممبئی، کتب خانہ تاج، ۱۹۴۴ء، ص ۵۷
- ۸- ایضاً، ص ۵۷
- ۹- جوش، ”الہام و افکار“ لاہور، مکتبہ ادب جدید، ۱۹۶۶ء، ص ۳۰
- ۱۰- قمر رئیس، ”جوش ملیح آبادی۔ خصوصی مطالعہ“، دلی، جوش انٹرنیشنل سیمینار کمیٹی، ۱۹۹۳ء، ص ۱۰۶-۱۰۵
- ۱۱- جوش ”الہام و افکار“ لاہور، مکتبہ ادب جدید، ۱۹۶۶ء، ص ۱۷۷
- ۱۲- ایضاً، ص ۲۵۸
- ۱۳- جوش، ”جنون و حکمت“ لاہور، مکتبہ اردو، سن، ص ۳۷
- ۱۴- جوش ”الہام و افکار“ لاہور، مکتبہ ادب جدید، ۱۹۶۶ء، ص ۵۴
- ۱۵- ایضاً، ص ۱۷۹



## کلام منیر نیازی میں اختلافِ متن کی صورتیں (”تیز ہوا اور تنہا پھول“ اور ”جنگل میں دھنک“ کی روشنی میں)

**Sumera Ejaz**

Lecturer, Department of Urdu, Sargodha University, Sargodha

### Textual Criticism on Two Books of Munir Niazi

Munir Niazi is a poet who gave a fresh approach and a unique diction to Urdu poetry. Its quite natural that every creative person's creative life passes through many changes that effects his creative abilities. At times he rejects his previous works and sometimes just changes a little. Munir Niazi is also one of them. This article highlights and encompasses the contradictions in different editions of Munir's poetry collections and the poetry published in literary journals of that times in order to make a clear and accurate editing picture. This review is limited to his first two published poetry collections i.e. "Taiz Hawa Awr Tanha Phool" and "Jungle Me Dhanak".

منیر نیازی کا شمار اُن تخلیق کاروں میں ہوتا ہے جنہوں نے اُردو ادب کو نئے تخلیقی مزاج اور طرزِ اظہار کے نئے قریبوں سے آشنا کیا۔ اردو اور پنجابی دونوں زبانوں میں ادب تخلیق کیا۔ شاعری میں نظم، غزل، قطعے اور گیت لکھے۔ نظم گوئی کو خاص اہمیت دی اور اسے ہیئتوں کے مختلف تجربات سے ہم کنار کیا۔ غزل کو متنوع فکری جہات اور فنی اسالیب سے روشناس کیا۔ ان کے گیت، گیتوں کے روایتی آہنگ کے ساتھ جدت اظہار کے غماز ہیں۔ اُردو شعری تخلیقات پر مبنی مجموعوں کی تعداد گیارہ اور پنجابی شعری مجموعے تین ہیں۔ یہ تمام مجموعے ان کی زندگی میں شائع ہوئے جو ان کے فکری اور فنی اسالیب کے ارتقائی سفر کا اشاریہ ہیں۔ منیر نیازی اُن محدودے چند شعرا میں سے ہیں جن کی شاعری کو بہت پذیرائی ملی۔ یہی وجہ ہے کہ ان کے شعری مجموعے مسلسل کئی اشاعتوں سے گزرے اور ان کی شاعری کے کئی کلیات اور انتخاب مرتب ہوئے۔

منیر نیازی کا شعری سفر قریباً اسیٹھ برس (۱۹۴۷ء تا ۲۰۰۶ء) کو محیط ہے۔ ان کی شاعری کی ابتدا قیامِ پاکستان کے قریب

ہوئی (۱) جب وہ اسلامیہ کالج جالندھر میں بی۔ اے کے طالب علم تھے۔ کالج کے مجلہ ”مجاہد“ میں ان کی پانچ تخلیقات شائع ہوئیں جن میں ایک غزل اور نظم کے علاوہ انگریزی نظم رسلنگ (RUSTLING) شامل تھی (۲)۔ اگرچہ یہ ان کی ابتدائی تخلیقات ہیں لیکن وہ نظم ”برسات“ کو اپنی پہلی سنجیدہ کاوش قرار دیتے تھے (۳) جو ماہ نامہ ”ادبی دنیا“ لاہور (۴) میں شائع ہوئی۔ یہ نظم ان کے پہلے شعری مجموعے ”تیز ہوا اور تہا پھول“ (۱۹۵۹ء) کی بھی پہلی نظم ہے۔ ان کی دوسری نظم ”خواب کار“ (۵) بھی اسی رسالے میں شائع ہوئی۔ یہ نظم ان کے کسی شعری مجموعے میں شامل نہیں۔ ہرادیب کی تخلیقی زندگی مختلف ادوار، اتار چڑھاؤ اور ارتقائی سفر سے گزرتی ہے جو اُس کی ذہنی بالیدگیوں اور فکری و تخلیقی جولان گاہیوں کی غماز ہوتی ہے۔ اس سفر میں بعض اوقات وہ اپنی لکھی ہوئی چیزوں کو اہمیت نہیں دیتا اور بعض اوقات اپنی ہی تحریر کردہ تخلیقات کو تبدیلیوں کی کٹھالی سے بھی گزرتا ہے اور ان کے سنوارنے کے عمل میں تنقیدی بصیرت سے بھی کام لیتا ہے۔ منیر نیازی کا شمار ان تخلیق کاروں میں ہوتا ہے جو اپنی کسی تحریر کو حتمی نہیں سمجھتے اور اُس کا از سر نو جائزہ لیتے رہتے ہیں۔ یہ تخلیقی تغیرات ان کے فکری ارتقا کا ثبوت ہیں اور یہی تغیرات ان کے کلام میں معنی اختلاف کو بھی جنم دیتے ہیں۔ کسی بھی تخلیق کار کو سمجھنے کے لیے اُس کے کلام کی اولین اشاعتوں کی کھوج بنیادی حیثیت رکھتی ہے۔ منیر نیازی کی شاعری مختلف اوقات میں مختلف ادبی رسائل و جرائد کی زینت بنتی رہی ہے۔ مجموعوں کی ترتیب کے دوران ان کی تنقیدی بصیرت کی کارفرمائی کے نتیجے میں قطع و برید کا عمل واضح طور پر نظر آتا ہے جس کی مختلف صورتیں ہیں، مثلاً بعض نظموں کے عنوانات تبدیل کیے ہیں۔ متن میں بھی تبدیلی کی ہے اور اشعار کی تعداد اور ترتیب کو بھی از سر نو مرتب کیا ہے اور سب سے اہم بات یہ کہ بعض اوقات رسائل میں شائع ہونے والی نظم، ان کے شعری مجموعے میں غزل کے ابتدائی اشعار کے طور پر ملتی ہے۔ سر دست ان کے پہلے دو شعری مجموعوں ”تیز ہوا اور تہا پھول“ اور ”جنگل میں دھنک“ کی تمام اشاعتوں کا تعارف و تقابل اور مختلف رسائل میں مطبوعہ متن کے اختلاف کو موضوع بنایا گیا ہے تاکہ ان کے کلام کی صحیح اور مکمل تدوینی صورت سامنے آسکے۔

(۱)

”تیز ہوا اور تہا پھول“ منیر نیازی کا پہلا شعری مجموعہ ہے جو پہلی بار مکتبہ کارواں سے ۱۹۵۹ء میں مطبع اردو پریس میکوڈ روڈ لاہور کے تحت شائع ہوا۔ چھپانے والے صفحات پر مشتمل اس مجموعے کے ناشر چودھری عبدالحمید تھے اور قیمت تین روپے مقرر کی گئی۔ انتساب کچھ یوں ہے:

خدا کے نام

لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ

ساٹھ نظموں، دس غزلیات، دو قطعات اور آٹھ گیتوں پر مشتمل اس مجموعے کا دیباچہ اشفاق احمد نے ”سر کہسار“ کے عنوان سے تحریر کیا ہے۔ جاوید شاہین اس مجموعے کی بابت لکھتے ہیں:

منیر کا ذہن طلسمات کی آماجگاہ ہے جس میں پری زخوں کی حسین سہائیں، راستہ بھولی ہوئی سبل ناریوں کے جھرمٹ، جادو بھرے شہر، لال ہونٹوں والی خنجر بلف کالی جھنپٹیں مورچیکھوں کی صدائیں بڑے کامیاب ڈرامائی انداز میں جنم لیتی ہیں۔ یہ سب عناصر جامع مناظر کی طرح آنکھوں کے سامنے آتے ہیں اور تاثرات

سے بھر پور ہیں۔ اس لحاظ سے اس کی ”طلسمات“، ”موت“، ”ایک آسبی رات“، ”لیلیٰ“ اور ”ایک موسم“ کامیاب نظمیں ہیں۔ لیکن ان نظموں کے باعث اس پر فراریت کا الزام نہیں لگایا جاسکتا۔ ان نظموں میں بھی وہ اسی دنیا کی باتیں کرتا ہے جو دائمی آنسوؤں کا گھر ہے۔ یہ الگ بات ہے کہ اس کے رنگین کناپوں سے انسان دھوکا کھا جاتا ہے۔ (۶)

بعد ازاں یہ مجموعہ ماورا پبلشرز لاہور، مطبع صوفی پرنٹرز سے ۱۹۸۷ء میں شائع ہوا۔ اس کے ناشر خالد شریف تھے۔ الحمد پبلشرز لاہور نے اس مجموعے کو ۱۹۹۱ء میں شائع کیا۔ ماورا پبلشرز لاہور نے ۱۹۹۳ء میں شرکت پرنٹنگ پریس سے غیر مجلد شکل میں اکونومی ایڈیشن (۷) کے طور پر شائع کیا۔ گورا پبلشرز لاہور نے ۱۹۹۴ء میں مطبع زاہد پرنٹرز سے شائع کیا۔ اس کے ناشر طاہر اسلم گورا تھے۔ ۲۰۰۸ء میں دوست پبلی کیشنز مطبع ورڈ میٹ اسلام آباد سے طبع ہوا۔ ان اشاعتوں میں نمایاں تبدیلیاں یا اختلافات نہیں ملتے۔ چند ایک تبدیلیاں ملتی ہیں۔

اول : نظم ”دکھ کی بات“ کا آخری مصرع کچھ یوں ہے:

چھٹڑ گئے ہیں مل کر دونوں پہلے بھی اک بار

یہ مصرع اس مجموعے کی مذکورہ بالا تمام اشاعتوں میں اسی طرح درج ہے۔ سوائے اگست ۲۰۰۵ء میں شائع ہونے والے کلیات منیر، ماورا پبلشرز لاہور میں اس کلیات میں ”مل کر“ کی بجائے ”مل کے“ درج ہے۔ دوم : ایک گیت جس کا پہلا مصرع ہے:

لو پھر سانولی رجنی نے تاروں بھرا آچیل لہرایا

اس گیت کا مصرع نمبر ۱۹ اس مجموعے کی اوّلین اشاعت، مکتبہ کارواں، لاہور مطبوعہ ۱۹۵۹ء میں اس طرح درج ہے:

پھولوں سے بالوں کو سجالو (۸)

جب کہ اس مجموعے کی باقی تمام اشاعتوں اور تمام کلیات میں اسے اس طرح لکھا گیا ہے:

پھولوں کو بالوں سے سجالو

”تیز ہوا اور تہا پھول“ میں شامل متن اور رساں میں شائع ہونے والے کلام کے اختلاف پر مبنی جائزے میں اس مجموعے کی اشاعت اول، مکتبہ کارواں لاہور، ۱۹۵۹ء کو بنیاد بنایا گیا ہے تاکہ پڑھنے میں تسلسل قائم رہے اور دیگر اشاعتوں کے ساتھ تقابل کے بعد اختلافی صورت دیکھی جاسکے۔

۱۔ نظم ”برسات“، ماہ نامہ ”ادبی دنیا“، لاہور (۹) میں شائع ہوئی۔ اس رسالے میں شائع شدہ نظم اور کلیات میں شامل نظم میں ایک مصرع کا اختلاف کچھ یوں ہے:

ایک سنائے میں گم ہے بزم گاہ حادثات

(تیز ہوا اور تہا پھول، ص)

ایک سنائے میں لرزاں بزم گاہ حادثات

(ماہنامہ ادبی دنیا، لاہور)

۲۔ اس مجموعے کی مشہور غزل جس کا مطلع حسب ذیل ہے:

اشکِ رواں کی نہر ہے اور ہم ہیں دوستو!

اُس بے وفا کا شہر ہے اور ہم ہیں دوستو!

یہ غزل ماہ نامہ ”فنون“ لاہور کے جدید غزل نمبر (۱۰) میں شائع ہوئی جس میں غزل کے پانچویں شعر کو چوتھے نمبر پر اور چوتھے شعر کو پانچویں نمبر پر جگہ دی گئی ہے اور چوتھے شعر کے پہلے مصرعے میں تبدیلی بھی ہے۔ فرق ملاحظہ ہو:

دل کو ہجومِ نکبتِ مہ سے لہو کیے

راتوں کا پچھلا پہر ہے اور ہم ہیں دوستو!

(تیز ہوا اور تنہا پھول، ص ۲۸)

شامِ الم ڈھلی تو چلی درد کی ہوا

راتوں کا پچھلا پہر ہے اور ہم ہیں دوستو!

(ماہ نامہ ”فنون“، لاہور)

۳۔ نظم ”رات کی اذیت“ ماہ نامہ ”ادب لطیف“، لاہور (۱۱) میں شائع ہوئی۔ نظم کے دوسرے مصرعے میں اختلاف ملاحظہ ہو:

شام پڑتے ہی دکتے تھے جورنگوں کے نکلیں

(تیز ہوا اور تنہا پھول، ص ۳۳)

شام ہوتے ہی دکتے تھے جورنگوں کے نکلیں

(ماہ نامہ ”ادب لطیف“، لاہور)

۴۔ نظم ”لیلیٰ“ ماہ نامہ ”نقوش“، لاہور (۱۲) میں شائع ہوئی۔ اس نظم کے آخری مصرعے میں تبدیلی ملاحظہ ہو:

بول! اے بادشاہ کے نرالے نقش دکھلاتے ہوئے گونگے رباب

(تیز ہوا اور تنہا پھول، ص ۳۶)

بول! اے آہستہ رو بادشاہ کے نرالے نقش دکھلاتے ہوئے گونگے رباب

(ماہ نامہ ”نقوش“، لاہور)

۵۔ نظم ”موت“ ماہ نامہ ”سویرا“، لاہور (۱۳) میں شائع ہوئی۔ اس نظم کے دوسرے اور پانچویں مصرعے میں اختلاف کچھ اس طرح ہے:

( ) دوسرا مصرع: اُجڑے اُجڑے بام و در اور سُونے سُونے نشین

(تیز ہوا اور تنہا پھول، ص ۴۰)

سُونے سُونے بام و در اور اُجڑے اُجڑے نشین

(ماہ نامہ ”سویرا“، لاہور)

(ب) پانچواں مصرع : اس سکوتِ غمِ فزا میں اک طلسمی ناز نہیں  
(تیز ہوا اور تنہا پھول، ص ۴۰)

اس سکوت بے کراں میں اک طلسمی ناز نہیں  
(ماہ نامہ ”سویرا“، لاہور)

۶۔ نظم ”حقیقت“ ماہ نامہ ”سویرا“ لاہور (۱۴) میں شائع ہوئی۔ اس کے پہلے دو مصرعوں میں فرق ملاحظہ ہو:

نہ تو حقیقت ہے اور نہ میں ہوں  
نہ تیری مری وفا کے قصے

(تیز ہوا اور تنہا پھول، ص ۴۱)

نہ تو حقیقت ہے اور نہ میں  
اور نہ تیری میری وفا کے قصے

(ماہ نامہ ”سویرا“، لاہور)

۷۔ نظم ”اشارے“ ماہ نامہ ”نقوش“ لاہور (۱۵) میں شائع ہوئی۔ اس نظم کے پہلے اور دسویں مصرعے میں اختلاف  
اس طرح ہے:

(ل) پہلا مصرع : شہر کے مکانوں کے

(تیز ہوا اور تنہا پھول، ص ۴۵)

شہر کے مکانوں سے

(ماہ نامہ ”نقوش“، لاہور)

(ب) دسواں مصرع: دل کے چور بستے ہیں

(تیز ہوا اور تنہا پھول، ص ۴۵)

لاکھ دل دھڑکتے ہیں

(ماہ نامہ ”نقوش“، لاہور)

۸۔ نظم ”کال“ ماہ نامہ ”سویرا“ لاہور (۱۶) میں ”انت کال“ کے عنوان سے شائع ہوئی۔

۹۔ نظم ”پاگل پن“ ماہ نامہ ”سویرا“ لاہور (۱۷) میں شائع ہوئی جس کے مطابق پہلے مصرعے میں فرق کچھ اس طرح ہے:

اک پردہ کالی نخل کا آنکھوں پر چھانے لگتا ہے

(تیز ہوا اور تنہا پھول، ص ۵۲)

اک پردہ کالی نخل کا آنکھوں پر چھانے لگتا ہے

(ماہ نامہ ”سویرا“، لاہور)

۱۰۔ نظم ”بے بسی“ ماہ نامہ سویرا، لاہور (۱۸) میں شائع ہوئی۔ اس نظم کے چوتھے مصرعے میں یک لفظی تبدیلی ملاحظہ ہو:

تیرگی کے راہ زن نے دُختِ زر لُوئی نہیں  
(تیز ہوا اور تنہا پھول، ص ۵۳)  
تیرگی کے راہ زن نے دُختِ زر لُوئی نہیں  
(ماہ نامہ ”سویرا“، لاہور)

۱۱۔ ایک غزل جس کا مطلع حسب ذیل ہے:

وہ جو میرے پاس سے ہو کر کسی کے گھر گیا  
ریشمی ملبوس کی خوشبو سے جادو کر گیا  
یہ غزل ماہ نامہ ”سویرا“ لاہور (۱۹) میں شائع ہوئی جس میں اشعار کی ترتیب مختلف ہے۔ چوتھا شعر، تیسرے نمبر پر  
اور تیسرا شعر چوتھے نمبر پر درج ہے نیز پہلے دو اشعار کے دوسرے مصرعے میں بھی ایک لفظی تبدیلی ہے جو اس طرح ہے:  
(ا) پہلے شعر کا دوسرا مصرع: ریشمی ملبوس کی خوشبو سے جادو کر گیا

(تیز ہوا اور تنہا پھول، ص ۵۵)

ریشمی ملبوس کی خوشبو سے جادو کر گیا

(ماہ نامہ ”سویرا“، لاہور)

(ب) دوسرے شعر کا دوسرا مصرع: پھر نہ آنکھوں سے وہ ایسا دلربا منظر گیا

(تیز ہوا اور تنہا پھول، ص ۵۵)

پھر نہ آنکھوں سے وہ ایسا خوشنما منظر گیا

(ماہ نامہ ”سویرا“، لاہور)

۱۲۔ نظم ”بے وفائی“ ماہ نامہ ”نقوش“ لاہور (۲۰) میں شائع ہوئی جس کے مطابق آٹھویں اور سولہویں مصرع میں ایک  
لفظ کی تبدیلی یوں ہے:

(ا) آٹھواں مصرع: شرم کے فانوس سے جگمگ ہیں شہروں کے مکاں

(تیز ہوا اور تنہا پھول، ص ۵۷)

شرم کے فانوس سے جلتے ہیں شہروں کے مکاں

(ماہ نامہ ”نقوش“، لاہور)

(ب) سولہواں مصرع: ہر درو دیوار سے مل کر جدا ہوتی ہوا سے

(تیز ہوا اور تنہا پھول، ص ۵۷)

ہر درو دیوار سے مل کر نہیں ہوتی ہوا سے

(ماہ نامہ ”نقوش“، لاہور)

۱۳۔ نظم ”شراب“ ماہ نامہ ”نقوش“ لاہور (۲۱) میں شائع ہوئی۔ اس نظم کے چھٹے مصرعے کا اختلاف ملاحظہ ہو:

جلتے سانسوں کی راس رچے

(تیز ہوا اور تہا پھول، ص ۴۰)

جلتی سانسوں کی راس رچے

(ماہ نامہ ”نقوش“، لاہور)

۱۴۔ نظم ”دکھ کی بات“ ماہ نامہ ”ادب لطیف“، لاہور (۲۲) میں ”گہرے دکھ کی بات“ کے عنوان سے شائع ہوئی۔

۱۵۔ نظم ”خوشی کا گیت“ ماہ نامہ ”سویرا“، لاہور (۲۳) میں شائع ہوئی جس کے مطابق دو مصرعوں کی ترتیب میں تبدیلی

کی گئی ہے۔

۱۶۔ نظم ”ایک پہیلی“ ماہ نامہ ”سویرا“، لاہور (۲۴) میں شائع ہوئی جس کے آخری مصرعے میں یک لفظی تبدیلی ملاحظہ ہو:

جب چاہیں تو گھبراتی ہیں

(تیز ہوا اور تہا پھول، ص ۴۰)

اور چاہیں تو گھبراتی ہیں

(ماہ نامہ ”سویرا“، لاہور)

۱۷۔ ایک گیت جس کا پہلا مصرع یوں ہے:

کس کس سے ہم پریت نبھائیں

یہ گیت ہفت روزہ ”سات رنگ“ منگھری (ساہیوال) (۲۵) میں شائع ہوا۔ اس کے آخری بند کے تیسرے مصرع

میں یک لفظی تبدیلی ہے۔

سُونے گھر میں سندریوں نے

(تیز ہوا اور تہا پھول، ص ۹۰)

سُونے گھروں میں سندریوں نے

(ہفت روزہ ”سات رنگ“ ساہیوال)

۱۸۔ ایک گیت جس کا پہلا مصرع یوں ہے:

لو پھر سانولی رجنی نے تاروں بھرا آئین لہرایا

یہ گیت ماہ نامہ ”ادب لطیف“، لاہور (۲۶) میں شائع ہوا۔ اس گیت کے پہلے اور دوسرے بند کے تیسرے

مصرعے میں اختلاف ہے۔

(۱) پہلے بند کا تیسرا مصرع: گاتے ہوئے اب گیت پرانے

(تیز ہوا اور تہا پھول، ص ۹۲)

گائے ہوئے اب گیت پرانے

(ماہ نامہ ”ادب لطیف“، لاہور)

(ب) دوسرے بند کا تیسرا مصرع : آنکھوں کو کاجل سے سنوارو

(تیز ہوا اور تہا پھول، ص ۹۲)

کاجل سے آنکھوں کو سنوارو

(ماہ نامہ ”ادب لطیف“، لاہور)

(۲)

جنگل میں دھنک منیر نیازی کا دوسرا شعری مجموعہ ہے جو پہلی بار نیا ادارہ، سویرا آرٹ پریس لاہور سے ۱۹۶۰ء میں شائع ہوا۔ اس کے طابع و ناشر نذیر احمد چودھری اور صفحات کی تعداد ایک سو سولہ ہے۔ اس مجموعے میں انہتر نظمیں، بائیس غزلیں اور دس گیت شامل ہیں۔ انتساب قدرت اللہ شہاب کے نام اور دیباچہ ”تعارف“ کے عنوان سے مجید امجد نے تحریر کیا ہے۔ محمد سلیم الرحمن اس کتاب کے حوالے سے لکھتے ہیں:

اس وقت منیر ہی اردو کا واحد شاعر ہے جس کی نظمیں پڑھتے ہوئے یہ احساس ہوتا ہے کہ یہ شخص شاعری کی دیوی سے مل چکا ہے یا مل سکتا ہے۔ اس نے اردو غزل اور نظم کے پاؤں اور ہاتھوں سے تقلید اور روایت کی بھاری بھاری بیڑیاں اور تھکڑیاں اُتار دی ہیں اور نتیجہ حیرت انگیز تازگی ہے جو اس کے مصرعوں اور لفظوں سے جھانکتی نظر آتی ہے۔ یہ واقعی نئی شاعری ہے۔ (۲۷)

بعد ازاں یہ مجموعہ ماورا پبلشرز لاہور نے مطبع صوفی پرنٹرز لاہور سے ۱۹۸۶ء میں شائع کیا۔ اس کے ناشر اے حسن تھے۔ اس میں غزلیات کی تعداد اکیس ہے۔ نیا ادارہ لاہور سے شائع ہونے والی مذکورہ بالا اولین اشاعت میں غزلیات کی تعداد بائیس ہے۔ بائیسویں غزل (۲۸) جو اس مجموعے کی کسی اور اشاعت میں شامل نہیں، حسب ذیل ہے:

اس کو مجھ سے حجاب سا کیا ہے  
آنے میں سراب سا کیا ہے  
آنکھ نشے میں مست سی کیوں ہے  
رخ پہ زہر شباب سا کیا ہے  
گھر میں کوئی مکیں نہیں لیکن  
سیڑھیوں پر گلاب سا کیا ہے  
کوئی تھا اب نہیں ہے اور میں ہوں  
سوچتا ہوں یہ خواب سا کیا ہے  
شام ہے شہر ہے فصیلیں ہیں  
دل میں پھر اضطراب سا کیا ہے  
اے منیر اس زمیں کے سر پر  
آسماں کا عذاب سا کیا ہے



اسی طرح اس مجموعے کی مذکورہ اولین اشاعت میں موجود پہلی نظم ”ایک آدمی“ کے عنوان سے ہے جو اس مجموعے اور کلیات منیر کی بعد کی تمام اشاعتوں میں ”دور کا مسافر“ کے عنوان سے ہے۔ ماورا پبلشرز لاہور سے ہی اس مجموعے کا اکنومی ایڈیشن غیر مجلد شکل میں شرکت پرنٹنگ پریس لاہور سے ۱۹۹۳ء میں شائع ہوا۔ اس کا ایک اور ایڈیشن گورا پبلشرز لاہور نے زاہد بشیر پرنٹرز لاہور سے ۱۹۹۷ء میں شائع کیا۔ دوست پہلی کیشنز اسلام آباد نے ”مطبع ورڈ میٹ“ سے ۲۰۰۸ء میں اسے دوبارہ شائع کیا۔ ذیل میں منیر نیازی کے دوسرے مجموعے ”جنگل میں دھنک“ میں شامل متن اور مختلف ادبی رسائل سے شائع ہونے والے متن کا اختلاف ملاحظہ ہو۔ یہاں بھی اس مجموعے کی اولین اشاعت، نیا ادارہ، سویرا آرٹ پریس، لاہور ۱۹۶۰ء کو بنیاد بنایا گیا ہے تاکہ قرأت میں تسلسل قائم رہے اور دیگر اشاعتوں کے ساتھ اختلافی صورت کو درج کیا جاسکے۔

۱- نظم ”زندگی“ ماہنامہ ”ادب لطیف“ لاہور (۲۹) میں شائع ہوئی۔ اس کے چھٹے اور ساتویں مصرعے میں اختلاف ہے۔

(۱) چھٹا مصرع : ڈو بتا سورج ابھی بھولے دنوں کی داستاں بن جائے گا

(جنگل میں دھنک، ص ۲۶)

ڈو بتا سورج کسی بھولے سے کی داستاں بن جائے گا

(ماہنامہ ”ادب لطیف“ لاہور)

(ب) ساتواں مصرع : سرسراتے ریشمی سایوں سے بھر جائے گی ہراک رہگزر

(جنگل میں دھنک، ص ۲۶)

سرسراتے ریشمی سایوں سے اٹ جائے گی ہراک رہگزر

(ماہنامہ ”ادب لطیف“ لاہور)

۲- نظم ”خواہش اور خواب“ ماہنامہ ”سویرا“ لاہور (۳۰) میں شائع ہوئی جس کے دوسرے اور تیسرے مصرعے میں

فرق ملاحظہ ہو:

(۱) دوسرا مصرع : چاند کچھ نکلا ہوا تھا کچھ گھٹا چھائی بھی تھی

(جنگل میں دھنک، ص ۳۴)

چاند کچھ نکلا ہوا تھا اور گھٹا چھائی بھی تھی

(ماہنامہ ”سویرا“، لاہور)

(ب) تیسرا مصرع : ایک عورت پاس آ کر مجھ کو یوں تنکنے لگی

(جنگل میں دھنک، ص ۳۴)

ایک عورت پاس آ کر یوں مجھے تنکنے لگی

(ماہنامہ ”سویرا“، لاہور)

۳- نظم ”چڑیلیں“ ماہنامہ ”سویرا“ لاہور (۳۱) میں شائع ہوئی۔ اس نظم کے چوتھے مصرعے میں اختلاف ملاحظہ ہو:

پھر اپنے گھر لے جا کر ان سب کو کھا جاتی ہے  
(جنگل میں دھنک، ص ۴۲)

پھر اپنے گھر میں لے جا کر ان سب کو کھا جاتی ہے  
(ماہ نامہ ”سویرا“، لاہور)

۴۔ نظم ”ایک خوش باش لڑکی“ (جنگل میں دھنک، ص ۴۸) ماہنامہ ”سویرا“، لاہور (۳۲) میں شائع ہوئی جہاں یہ نظم  
”خوش باش لڑکی“ کے عنوان سے ہے۔

۵۔ نظم ”ع۔ (کے لیے“ (جنگل میں دھنک، ص ۵۱) ماہنامہ ”سویرا“، لاہور (۳۳) میں اس عنوان کی بجائے  
”ع۔ ف کے لیے“ کے عنوان سے شائع ہوئی۔

۶۔ نظم ”مدھر ملن“ ماہنامہ ”ادب لطیف“، لاہور (۳۴) میں شائع ہوئی۔ اس نظم کے چوتھے مصرعے میں یک لفظی فرق  
اس طرح ہے:

چھت پر پازیبوں کے سُر کا اُجلا پھول کھلا  
(جنگل میں دھنک، ص ۵۷)

چھت پر پازیبوں کی سُر کا اُجلا پھول کھلا  
(ماہ نامہ ادب لطیف، لاہور)

۷۔ نظم ”جنگل کا جادو“ ماہنامہ ”سویرا“، لاہور (۳۵) میں شائع ہوئی۔ اس نظم کے دوسرے مصرعے میں ایک لفظ کا فرق  
ملاحظہ ہو:

اس جنگل میں دیکھی میں نے لہو میں لتھڑی اک شہزادی  
(جنگل میں دھنک، ص ۶۵)

۸۔ نظم ”میں اور میرا سایہ“ ماہنامہ ”نصرت“، لاہور (۳۶) میں شائع ہوئی۔ اس نظم کے پہلے اور تیسرے مصرعے میں  
اختلاف کی صورت ملاحظہ ہو:

(ا) پہلا مصرع: اک دفعہ میں آگے بھاگا  
(جنگل میں دھنک، ص ۶۶)

ایک دفعہ میں آگے بھاگا  
(ماہ نامہ ”نصرت“، لاہور)

(ب) تیسرا مصرع: اک دفعہ وہ آگے آگے  
(جنگل میں دھنک، ص ۶۶)

ایک دفعہ وہ آگے آگے  
(ماہ نامہ ”نصرت“، لاہور)

۹۔ ایک غزل جس کا مطلع درج ذیل ہے:  
 جب بھی گھر کی چھت پر جائیں ناز دکھانے آجاتے ہیں  
 کیسے کیسے لوگ ہمارے جی کو جلانے آجاتے ہیں  
 ماہنامہ سویرا، لاہور (۳۷) میں شائع ہوئی۔ اس غزل کے چوتھے شعر کے دوسرے مصرعے میں اختلاف ہے۔ جو  
 کچھ یوں ہے:

لاکھ نسانی سانس دلوں کے روگ مٹانے آجاتے ہیں  
 (جنگل میں دھنک، ص ۸۸)  
 لاکھ حنائی ہاتھ دلوں کے روگ مٹانے آجاتے ہیں  
 (ماہنامہ ”سویرا“، لاہور)

۱۰۔ ایک غزل جس کا مطلع ہے:  
 جو دیکھے تھے جادو ترے ہات کے  
 ہیں چرچے ابھی تک اسی بات کے  
 ماہنامہ ”سویرا“، لاہور (۳۸) میں شائع ہوئی۔ ”جنگل میں دھنک“ میں یہ غزل چھ اشعار پر مشتمل ہے جب کہ  
 مذکورہ رسالے میں اقطع کا یہ شعر موجود نہیں:

منیر آ رہی ہے گھڑی وصل کی  
 زمانے گئے ہجر کی رات کے  
 (جنگل میں دھنک، ص ۹۱)

۱۱۔ ایک غزل جس کا مطلع یہ ہے:  
 عجب رنگ رنگیں قباؤں میں تھے  
 دل و جان جیسے بلاؤں میں تھے  
 یہ غزل ماہنامہ ”نصرت“، لاہور (۳۹) میں شائع ہوئی۔ اس غزل کے تیسرے شعر میں فرق ملاحظہ ہو:  
 مہک تھی ترے پیرہن کی کہیں  
 اندیشے سے شب کی ہواؤں میں تھے

(جنگل میں دھنک، ص ۹۵)  
 مہک تھی ترے پیرہن میں کہیں  
 اندیشے سے شب کی ہواؤں میں تھے  
 (ماہنامہ ”نصرت“، لاہور)

۱۲۔ ایک غزل جس کا مطلع حسب ذیل ہے:

اپنی ہی تیغ ادا سے آپ گھائل ہو گیا  
چاند نے پانی میں دیکھا اور پاگل ہو گیا  
یہ غزل ماہنامہ ”فنون“ کے جدید غزل نمبر (۴۰) میں شائع ہوئی۔ اس غزل کے چوتھے شعر کے پہلے مصرعے میں  
اختلاف کی شکل کچھ یوں ہے:

اب کہاں ہوگا وہ اور ہوگا بھی تو ویسا کہاں  
(جنگل میں دھنک، ص ۹۶)

اب کہاں ہوگا اگر ہوگا بھی تو ویسا کہاں  
(ماہ نامہ ”فنون“، لاہور)

”گیت“ جس کا مصرعہ اول یہ ہے: ۱۳-

نیلے نیلے آسمان پر بادل ہیں چمکیلے  
یہ گیت ہفت روزہ ”نصرت“ لاہور (۴۱) میں شائع ہوا۔ اس شمارے میں یہ گیت ”فلم کا ایک گیت“ کے عنوان سے ہے  
اور گیت میں بندوں کی ترتیب بدل دی گئی ہے۔

۱۴- نظم ”پرانے گھر کا گیت“ (جنگل میں دھنک، ص ۱۰۹) ماہنامہ نصرت لاہور (۴۲) میں شائع ہوا۔ اس نظم میں جہاں  
جہاں لفظ ”باورے“ استعمال ہوا ہے۔ ”نصرت“ کی اشاعت میں اس لفظ کی بجائے ”بانورے“ استعمال ہوا ہے۔

۱۵- ایک گیت جس کا پہلا مصرع اس طرح ہے:

شور کرتے گونجتے گھنگھور کالے بادلو

یہ گیت ماہنامہ ”نصرت“ لاہور (۴۳) میں ”جدائی کا گیت“ کے عنوان سے شائع ہوا۔ اس گیت کے دوسرے  
مصرعے میں یک لفظی تبدیلی ملاحظہ ہو:

لاؤ اس بھولے سے کی دل جلاتی شام کو

(جنگل میں دھنک، ص ۱۱۵)

لاؤ اس بھولے سے کی دل جلاتی یاد کو

(ماہ نامہ ”نصرت“، لاہور)

## حوالہ جات و حواشی

- ۱- حسن رضوی کو دیے گئے ایک انٹرویو میں منیر نیازی نے کہا تھا:  
”میرے خیال میں پہلی بار ۱۹۴۷ء کے آس پاس ہی آنکھ کھلی جیسے کچھ یک لخت آتا ہے، بوچھاڑ کی صورت پیش آنے والے واقعات کا پیش خیمہ تھا، ہجرت کے آثار تھے یا کیا تھا؟ اس وقت میں اسلامیاہ کالج جالندھر میں تھا، ہمارا مجلہ ”مجاہد“ نکلتا تھا۔ اس میں ایک افسانہ اور ایک نظم انگریزی کی ہوئی تھی۔“  
(منیر نیازی استفسار از حسن رضوی مشمولہ گفت و شنید، لاہور، سنگ میل پبلی کیشنز، ۱۹۹۰ء، ص ۱۰۹)
- ۲- ڈاکٹر اختر شمار، استفسار از منیر نیازی، روزنامہ آزادی لاہور، ۸ ستمبر ۱۹۹۴ء، ص ۴
- ۳- منیر نیازی استفسار از حسن رضوی مشمولہ گفت و شنید، لاہور، سنگ میل پبلی کیشنز، ۱۹۹۰ء، ص ۱۰۹
- ۴- منیر نیازی، برسات (نظم) مطبوعہ ماہنامہ ادبی دنیا، لاہور، جلد: ۲۷ شماره: ۸، دسمبر، جنوری ۱۹۴۹ء، ص ۹۶
- ۵- نظم ”خواب کار“ کا متن ملاحظہ ہو:

### خواب کار

سرسب درختوں، پہاڑوں سے  
 جھونکوں کے آنچل میں لپٹی ہوئی ننگی مجھ کو انجانے منظر بھاتی رہی ہے  
 یہ بہتی سُر میں مجھ کو اک خواب آلود، بھولی ہوئی جھیل  
 کے ہر طرف پھیلی کائی میں سرگوشیاں کرتی ٹھنڈی ہوا کو دکھاتی رہی ہیں  
 کئی بار میں ان سروں کے پروں پر  
 حسین اجنبی رہ گزاروں پہ گھوما کیا ہوں!  
 کئی بار دیکھی ہیں میری نگلے نے  
 خزاں دیدہ چیڑوں کے جنگل میں افسردہ شامیں!  
 گرانڈیل پیڑوں کے جھنڈ اپنی پرہول عظمت سے میرے تیر کو تکتے رہے ہیں  
 مری آمد آمد کے چرچے رہے ہیں  
 وہ دوران جھروکوں کے پیچھے حسین محفلوں میں!  
 ہزاروں برس سے منقش درختے میں ہونٹوں کی شمعیں جلائے  
 کوئی شہزادی میری منتظر ہے!  
 شناسا ہیں مجھ سے  
 مہ وسال کی سرد، شفاف چلمن میں مستور، مجھ کو آنکھیں!  
 مجھے برف بستہ درختوں کے پیچھے

کیلی چھتوں کے گھروں کے کیس جانتے ہیں!  
میرے خوابو! دوشیزہ ہاتھوں کی صورت  
سدا میرے دکھ کو تھپک کر سلاتے رہو تم!  
سدا اس سمندر کی دلروز وسعت کی مانند سچے رہو تم  
تمہارے ہی دم سے مری زندگی اک ستاروں بھری رات ہے

(ماہ نامہ ادبی دنیا، لاہور، جلد: ۲۸، شمارہ: ۱، فروری ۱۹۵۰ء، ص ۶۳)

- ۶- جاوید شاہین، میزان: تیز ہوا اور تہا پھول، مشمولہ نعت روزہ نصرت، لاہور، مارچ ۱۹۵۹ء، ص ۲۰
- ۷- ماورا پبلشرز لاہور نے منیر نیازی کے تمام مجموعوں کے اکنومی ایڈیشن ۱۹۹۳ء میں شائع کیے اور ہر مجموعے کے پس سرورق پر اسلم کمال کا پورٹریٹ موجود ہے جس میں منیر نیازی کو خاکروب کی مانند ”بد صورتی مکاؤ“ میں منہمک دکھایا گیا ہے۔ بد صورتی میں بھوت، جن، اردو شاعر، مکروہ شکلیں، شاعری، خبیث روئیں، بوز نے پنجابی شاعری اور شاعر، بد روئیں، چڑیلیں اور بونے شامل ہیں۔ اور کچھلی جانب منیر نیازی کی تخلیقات ایک خوب صورت مسند پر آراستہ ہیں
- ۸- یہ گیت اکتوبر ۱۹۶۵ء کے ماہ نامہ ”ادب لطیف“ لاہور میں شائع ہوا۔ اس اشاعت میں بھی یہ مصرع بمطابق اولین اشاعت تیز ہوا اور تہا پھول، لاہور، مکتبہ کارواں، ۱۹۵۹ء میں موجود ہے۔
- ۹- ”ادبی دنیا“، ماہ نامہ لاہور، جلد: ۲۷، شمارہ ۸، دسمبر جنوری ۱۹۴۹ء، ص ۹۶
- ۱۰- ”فنون“، ماہ نامہ لاہور، جدید غزل نمبر (جلد دوم)، جلد: ۸، شمارہ: ۴/۳، ۸، جنوری ۱۹۶۹ء، ص ۱۰۱
- ۱۱- ”ادب لطیف“، ماہ نامہ لاہور، مارچ اپریل ۱۹۵۸ء، ص ۳۲
- ۱۲- ”نقوش“، ماہ نامہ لاہور، ۱۹۵۴ء، شمارہ: ۴۵/۲، ص ۱۳۶
- ۱۳- ”سویرا“، ماہ نامہ لاہور، شمارہ: ۱۹-۲۰، ص ۲۴۰
- ۱۴- ”سویرا“، ماہ نامہ لاہور، شمارہ: ۱۹-۲۰، ص ۲۴۱
- ۱۵- ”نقوش“، ماہ نامہ لاہور، سالنامہ ۱۹۵۷ء، ص ۱۸۸
- ۱۶- ”سویرا“، ماہ نامہ لاہور، شمارہ: ۲۷، ص ۱۰۰
- ۱۷- ”سویرا“، ماہ نامہ لاہور، شمارہ: ۱۹-۲۰، ص ۲۴۲
- ۱۸- ایضاً، ص ۲۴۱
- ۱۹- ایضاً، ص ۲۴۳
- ۲۰- ”نقوش“، ماہ نامہ لاہور، سالنامہ ۱۹۵۷ء، ص ۱۸۸
- ۲۱- ”نقوش“، ماہ نامہ لاہور، دس سالہ نمبر، شمارہ: ۶۶-۶۷، جون ۱۹۵۸ء، ص ۳۳۰
- ۲۲- ”ادب لطیف“، ماہ نامہ لاہور، جلد: ۴۵، شمارہ: ۳، فروری ۱۹۵۸ء، ص

- ۲۳- ”سویرا“، ماہ نامہ لاہور، شمارہ: ۲۵، ص ۱۱۱
- ۲۴- ایضاً، ص ۱۱۰
- ۲۵- ”سات رنگ“ ہفت روزہ ساہیوال، جلد: ۵/۴، شمارہ: ۱۳-۱، ۲۷ دسمبر تا ۱۰ جنوری ۱۹۵۳ء، ص ۲۳
- ۲۶- ”ادب لطیف“، ماہ نامہ لاہور، اکتوبر ۱۹۵۳ء، ص ۲۴
- ۲۷- محمد سلیم الرحمن، میزبان: جنگل میں دھنک، شمولہ ہفت روزہ نصرت، لاہور، ۲۲ جنوری ۱۹۶۱ء، ص ۲۲
- ۲۸- منیر نیازی، غزل مشمولہ جنگل میں دھنک، لاہور، نیا ادارہ، ۱۹۶۰ء، ص ۱۰۴
- ۲۹- ”ادب لطیف“، ماہ نامہ لاہور، مارچ ۱۹۵۵ء، ص ۲۴۱
- ۳۰- ”سویرا“، ماہ نامہ لاہور، شمارہ: ۲۷، ص ۱۵۳
- ۳۱- ”سویرا“، ماہ نامہ لاہور، شمارہ: ۲۴، ص ۹۹
- ۳۲- ”سویرا“، ماہ نامہ لاہور، شمارہ: ۲۵، ص ۱۱۰
- ۳۳- ”سویرا“، ماہ نامہ لاہور، شمارہ: ۲۲، ص ۱۱۱
- ۳۴- ”ادب لطیف“، ماہ نامہ لاہور، اکتوبر ۱۹۵۴ء، ص ۷۷
- ۳۵- ”سویرا“، ماہ نامہ لاہور، شمارہ: ۲۴، ص ۹۹
- ۳۶- ”نصرت“، ماہ نامہ لاہور، مئی ۱۹۶۰ء، ص ۲۸
- ۳۷- ”سویرا“، ماہ نامہ لاہور، شمارہ: ۱۹-۲۰-۲۱، ص ۲۴۲
- ۳۸- ”سویرا“، ماہ نامہ لاہور، شمارہ: ۲۵، ص ۱۵۹
- ۳۹- ”نصرت“، ہفت روزہ، لاہور، جولائی ۱۹۶۰ء، ص ۴۶
- ۴۰- ”فتون“، ماہ نامہ لاہور، جدید غزل نمبر (جلد دوم)، جلد: ۸، شمارہ: ۴/۳، ۸ جنوری ۱۹۶۹ء، ص ۱۰۱
- ۴۱- ”نصرت“، ہفت روزہ، لاہور، یکم جنوری ۱۹۶۱ء، ص ۲۶
- ۴۲- ”نصرت“، ہفت روزہ، لاہور، ۱۷ اپریل ۱۹۶۰ء، ص ۲۹
- ۴۳- ”نصرت“، ہفت روزہ، لاہور، ۱۲ جون ۱۹۶۰ء، ص ۲۸

ڈاکٹر نعیم مظہر / ارشد محمود

اسسٹنٹ پروفیسر، شعبہ اردو، نیشنل یونیورسٹی آف ماڈرن لینگویجز، اسلام آباد  
ایم فل سکالر، علامہ اقبال اوپن یونیورسٹی، اسلام آباد

## قیام پاکستان کے بعد کی غزل: اہم موضوعات

**Dr Naeem Mazhar**

Assistant Professor, Department of Urdu, NUML, Islamabad

**Arshad Mehmood**

MPhil Scholar, Department of Urdu, NUML, Islamabad

### Thematic Study of Post-partition Urdu Ghazal

Urdu Ghazal has manifested all the cultural, social and political ups and downs of its time and proved to be the most powerful genre of Urdu poetry. It has gone through many changes thematically as well as stylistically through the course of time. We can see a significant difference in the content of the ghazal poetry before partition and after partition. The ghazal poets have elaborated their contemporary social and political scenario. The article discusses the same in an analytical way.

دیوانِ ولی کے شمالی ہند میں پہنچنے سے لے کر بیسویں صدی کے آغاز تک اردو غزل کی تحریکوں اور رجحانات سے متاثر ہو کر معنوی اور فنی لحاظ سے اپنے آپ کو عروج پر پہنچا چکی تھی۔ اپنے اسی دور میں اس پر گردن زدنی اور نیم وحشی صنف سخن ہونے کے الزامات بھی لگے۔ اس کے باوجود غزل نے نہ صرف وجود کو برقرار رکھا بلکہ اپنے دامن کو موضوعاتی لحاظ سے وسعت بھی بخشی۔ بیسویں صدی کے ابتدا ہی میں سیاسی، سماجی اور ادبی میدان میں حالات اور نظریات کی نئی نئی صورتیں ظاہر ہو رہی تھیں۔ سیاسی طور پر دو عالمی جنگوں اور انقلاب فرانس نے اسے موضوعاتی طور پر متاثر کیا۔ سانحہ کانپور اور سانحہ اورجلیا نوالہ باغ نے بھی ادبا کو ہلا کر رکھ دیا اور غزل میں سوز و ساز کی باتیں بھی ہونے لگیں اور حکمرانوں کی بربریت کو بھی موضوع بنایا گیا۔ فکری طور پر مارکس اور فرائیڈ کے نظریات نے بھی اردو ادب کو متاثر کیا اور ان نظریات کے تحت شعرا نے انسان کے داخل اور خارج کو غزل کا باقاعدہ ایک موضوع بنایا۔

اردو غزل انیسویں صدی میں رونما ہونے والی ادبی تحریکات کے اثرات کے ساتھ جب بیسویں صدی میں داخل ہوئی تو بیسویں صدی کی ادبی تحریکات نے اس کے موضوعات کو مزید وسعت دی۔ سب سے پہلے رومانوی تحریک نے اردو



غزل کو موجود سے برشتگی اور قدامت سے بغاوت کا رجحان دیا اور ماورائی دنیاؤں کی تلاش و تخلیق غزل کے اہم موضوع ٹھہرے۔ فطرت نگاری ہندوستانی تمدن اور وطن پرستی جیسے موضوعات بھی شعرا کی نظر میں رہے۔ جمالیاتی نظریوں کو فروغ حاصل ہوا اور شعرا نے ایک صحت مندانہ تصور عشق کو غزل کا حصہ بنایا۔

راہ و رسم دوستی قائم تو ہے لیکن حقیقت  
ابتدائے شوق کی لمبی ملاقاتیں گئیں

(حقیقت جالندھری)

خفا نہ ہو تو یہ پوچھوں کہ تیری جان سے دور  
جو تیرے بجر میں جیتتا ہے مر بھی سکتا ہے۔

(فاتی بدایونی)

ہر شاخ ہر شجر سے نہ تھی بگیوں کو لاگ  
ہر شاخ ہر شجر پہ مرا آشیاں نہ تھا

(فاتی بدایونی)

اپنا زمانہ آپ بناتے ہیں اہل دل  
ہم وہ نہیں کہ جن کو زمانہ بنا گیا

(جگر مراد آبادی)

رومانوی تحریک کے ختم ہوتے ہی ترقی پسند تحریک سامنے آئی جس نے ادب کو اشتراکی نظریے کی ترویج کے لیے اپنا آلہ کار بنایا۔ ترقی پسند شعرا نے ابتدا میں اپنے نظریے کی ترویج کے لیے شاعری میں نظم کو ہی بہتر جانا اور غزل کو رجعت پسند صنفِ سخن قرار دیتے ہوئے اس سے دور ہی رہے۔ لیکن بعد میں ان شعرا نے غزل کی طرف بھی توجہ دی اور غزل میں سیاسی بے اعتدالیوں، عصری حقائق اور صداقتوں کے بیان کو اپنا موضوع بنایا۔

یہ شام و سحر یہ شمس و قمر یہ اختر و کوکب اپنے ہیں  
یہ لوح و قلم، یہ طبل و علم یہ مال و حشم سب اپنے ہیں

(فیض احمد فیض)

کرو کج جبین پہ سر کفن مرے قاتلوں کو گماں نہ ہو  
کہ غرورِ عشق کا بائکلین پس مرگ میں نے بھلا دیا

(فیض احمد فیض)

اگر گھٹنا ہوا نہ ہیرا اگر ہو دور سویرا  
تو یہ اصول ہے میرا کہ دل کا دیپ جلاؤ

(احمد ندیم قاسمی)

ترقی پسند تحریک کے چند سال بعد ہی حلقہ ارباب ذوق کی تحریک سامنے آئی۔ جس نے غزل میں ان موضوعات کو سمونے کی کوشش کی کہ جن سے ترقی پسند شعرا اہتساب کرتے رہے۔ حلقہ ارباب ذوق سے وابستہ شعرا نے گرد و پیش کی زندگی اور اس کے مسائل کے بیان کے لیے رمزیہ اور علامتی اسلوب اختیار کیا۔ کیونکہ حلقہ ادب کی تخلیق میں نظریاتی پابندی کی مخالفت کرتا تھا اس لیے شعرا نے غزل کے موضوعاتی دائروں کو وسعت بخشی اور اردو غزل ہر طرح کے موضوعات کو بیان کرنے کے قابل ہوئی۔

تم پاس نہیں ہو تو عجب حال ہے دل کا  
یوں جیسے میں کچھ رکھ کے کہیں بھول گئی ہوں  
(آدا جعفری)

زوال عصر ہے کونے میں اور گدا گر ہیں  
کھلا نہیں کوئی در باب التجا کے سوا  
(منیر نیازی)

ہم کو شاہوں سے عدالت کی توقع تو نہیں  
آپ کہتے ہیں تو زنجیر ہلا دیتے ہیں  
(عدم)

وہ جبر کی لذتوں کا عالم  
باز آئے اس اختیار سے ہم  
(قیوم نظر)

ہم اپنی شکستوں سے ہیں جس طرح بغل گیر  
یوں قبر سے بھی کوئی ہم آغوش نہ ہوگا  
(انجم رومانی)

۱۱ اگست ۱۹۴۷ء کا سورج برصغیر کے مسلمانوں کی آزادی کی نوید لے کر طلوع ہوا لیکن اس آزادی کا سورج طلوع ہوتے ہی ہر طرف قتل و غارت گری کا بازار بھی گرم ہو گیا۔ ملک کے کئی شہروں اور قصبوں میں حالات قابو سے باہر تھے خصوصاً پنجاب کی حالت سب سے زیادہ دردناک تھی۔ جہاں نہ صرف گھر جلانے گئے بلکہ ان گھروں کے باسیوں کو بھی زندہ ہی جلادیا گیا۔ ہجرت کا عمل شروع ہوا تو اس مقصد کے لیے چلائی جانے والی خصوصی ٹرینوں کو روک کر خون کی ہولی کھیلی گئی۔ گویا دونوں ملکوں کے درمیان حد بندی کے لیے خون کی گہری لکیر کھینچ دی گئی اور لٹے پٹے زخموں سے چور لاکھوں انسان بے یار و مددگار کھلے آسمان تلے غیروں کی ستم ظریفی اور کچھ بچوں کی کج ادائیگی پر آنسو بہاتے اپنے ماضی پر نوحہ کناں تھے۔ ڈاکٹر غلام حسین ذوالفقار لکھتے ہیں:

اگست ۱۹۴۷ء جہاں صبح آزادی کے طلوع کا مظہر تھا، وہاں یہ برعظیم کے دامن تہذیب پر ایک گھناؤنے دھبے کا نشان بھی چھوڑ گیا۔ اس انقلاب نے طمانیت کے ساتھ ساتھ لوگوں کے جسموں، ذہنوں اور رُوحوں پر

ایسے ایسے پڑ کے لگائے کہ جن کی کسک دیر تک محسوس ہوتی رہے گی۔ (۱)

ادبا کے ذہنوں اور دلوں سے تو ابھی انگریزوں کی محکومی کے دکھ بھی باہر نہ نکل پائے تھے کہ اب انھیں فسادات، قتل و غارتگری اور ہجرت جیسے دکھ سہنے پڑ رہے تھے۔ انسان کی عزت و ناموس کی بربادی اور انسانی قدروں کی پامالی کی کسک بھی ہر دل کو خون کے آنسوؤں لارہی تھی۔ گویا آزادی کے پردے میں یہ سارے دکھ اور ایسے تھے جو پاکستانی شعرا کو ورثے میں ملے۔

قیام پاکستان سے قبل غزل میں جو موضوعات اور مضامین بیان ہو رہے تھے۔ قیام پاکستان کے بعد ان موضوعات میں ہجرت، فسادات، قتل و غارتگری کے موضوعات کا مزید اضافہ ہوا، لیکن یہ موضوعات بھی پہلے پہل روایتی انداز ہی میں بیان ہوئے جس کی وجہ سے ”۱۹۴۷ء تک اور اس کے کچھ عرصہ بعد تک اردو کی جدید شاعری میں کوئی موضوعاتی فرق نظر نہیں آتا۔“ (۲) ۶۰ء کی دہائی اور پھر اس کے بعد کی غزل میں ایک موضوعاتی تنوع نظر آتا ہے۔ اب غزل میں صرف ہجر و وصال اور ذاتی کرب کی باتیں ہی نہیں بلکہ شعرا نے سیاسی حالات اور اپنے سماجی مسائل کو بھی غزل کے موضوعات میں واضح طور پر شامل کرنا شروع کیا۔ ڈاکٹر ممتاز الحق لکھتے ہیں:

نئی غزل میں موجودہ سیاسی صورت حال اور سماجی مسائل کی بھی عکاسی ملتی ہے۔ نئے غزل گونے ذات کے بجران، تنہائی کے کرب، وجود کی الیٹینیت، زندگی کی بے مقصدیت وغیرہ نفسیاتی الجھنوں اور ذہنی کشمکش وغیرہ پر ہی اپنی توجہ مرکوز نہیں رکھی بلکہ کھلی آنکھوں سے اپنے گرد و پیش کا مطالعہ بھی کیا ہے۔ سیاسی حالات اور سماجی مسائل کو انھوں نے تماشائی کی حیثیت سے نہیں دیکھا بلکہ اس میں شریک بھی رہے اور ان مسائل کی سختیوں کو برداشت بھی کیا۔ (۳)

قیام پاکستان سے بعد کی نسل کوئی مسائل درپیش تھے اور دوسری عالمی جنگ کے بعد حالات میں بھی ایسا الجھاؤ پیدا ہو چکا تھا کہ جس نے زندگی کوئی سوالات سے دوچار کر دیا۔ نظیر صدیقی ان مسائل اور سوالات کو اس طرح بیان کرتے ہیں:

اس میں شک نہیں کہ حالات میں جتنا الجھاؤ آج یعنی بیسویں صدی میں ہے اتنا پہلے کبھی نہ تھا اور یہ بھی واقعہ ہے کہ زندگی آج جن سوالات سے دوچار ہے وہ یا تو پہلے سامنے نہیں آئے تھے یا اس قدر شدت کے ساتھ پہلے نہیں ابھرے تھے۔ ادیبوں اور شاعروں کی جدید تر یا جدید ترین نسل آج جن مسائل سے نبرد آزما ہے، ان میں سے چند یہ ہیں:

۱۔ اپنی ذات کے ادراک کا مسئلہ جو دائمی مسئلہ رہا ہے لیکن دوسری جنگ عظیم کے بعد جس نے ایک نئی شدت اختیار کر لی ہے۔ جدید انسان یہ جاننے کے لیے بے چین ہے کہ وہ کیا ہے؟ کیوں ہے اور کس لیے ہے؟

۲۔ انسان کی عنصری تنہائی کا مسئلہ، دنیا کی آبادی جتنی بڑھتی جاتی ہے۔ انسانی روحانی تنہائی میں اتنا ہی اضافہ ہوتا جا رہا ہے۔

۳۔ ہر قسم کی اقدار سے برکتی اور بغاوت، محبت، مذہب، معاشرہ غرض کہ ہر چیز کی طرف سے بے اطمینانی اور بے اعتقادی۔

۴۔ معاشرے میں فرد کے بے حیثیت اور بے وقعت ہونے کا روز افزوں احساس۔

۵۔ وقت کی ہلاکت آفرینیاں اور تباہ کاریاں۔

۶۔ زندگی کے لاکھل اور بے مقصد ہونے کا احساس۔

۷۔ حقائق اور عقائد کی کشمکش۔“ (۴)

ان بیان کردہ تمام مسائل میں سب سے اہم مسئلہ تنہائی کا مسئلہ ہے، جو ازل سے ہی انسان کے ساتھ ہے اور تقریباً دنیا کے ہر ادب میں یہ موضوع داخل رہا ہے۔ قیام پاکستان کے بعد کے حالات و واقعات کے سبب یہ مسئلہ اس دور کے انسان کے ذہن اور روح میں اس طرح رچ بس گیا ہے کہ اس سے چھٹکارا حاصل کرنا ممکن نہیں رہا۔ ڈاکٹر لطف الرحمن کے مطابق: موجودہ برق رفتار زندگی نے فرد کو ہم نشینی و یکجائی کی دولت سے محروم کر کے بالکل یکہ و تنہا بنا دیا ہے۔ دوسروں سے فرد کا رشتہ تریسہل و ابلاغ ٹوٹ چکا ہے۔ آج آدمی کی سینے بڑی آرزو بس یہ ہے کہ کوئی اس کو سمجھ سکے، اس کی داخلیت کا ہمدرد بن سکے۔ (۵)

جدید غزل گوؤں نے اپنے تنہائی کے ان احساسات کو بڑی دردمندی کے ساتھ غزل میں سمو یا ہے۔ چند مثالیں ملاحظہ ہوں:

ہر روز تہتم ہے تجھے ہجر کا رونا

کم بخت تیری شومی قسمت نہیں جاتی

صوفی تہتم (انجمن، ص ۱۲۶)

رات دن کے ہنگامے، ایک مہیب تنہائی

صبح زیست بھی تنہا، شام زیست بھی تنہا

(ایضاً، ص ۱۶۵)

کتنی بے سود جدائی ہے کہ دکھ ہے نہ ملال

کوئی دھوکا ہی وہ دیتا کہ میں پچھتا سکتا

صابر ظفر (دھواں اور پھول، ص ۱۹)

اک شام سر راہ کوئی چھوڑ گیا تھا

ہر روز وہی شام ہے تنہائی وہی ہے

جمیل یوسف (موج صدا، ص ۱۶۳)

روتی ہیں بہت یوں تو تری یاد میں آنکھیں

رونے کا ترے سامنے ارمان ہے جاناں

باغ حسین کمال (حسن طلب، ص ۶۵)

دنیا مری تلاش میں نکلی تو کھو گئی  
اک عمر سے میں اپنی ہی تنہائیوں میں ہوں  
بشیر سینی (مطلع، ص ۵۳)

اس دور میں انسان کو اپنی زندگی کی بے معنویت کا احساس اس قدر ہوا کہ انسان کا زندگی پر سے یقین بھی ڈگمگانے لگا۔ آج کے اس دور میں انسان کی جگہ مشینوں نے لے لی ہے اور اس کی ناقدری اور احساسِ محرومی کی وجہ بھی یہی ہے:

یہی رشتوں کا کارخانہ ہے  
اک مشین اور اس کے پاس مشین  
جون ایلیا (شاید، ص ۱۲۸)

اسی طرح سائنسی ایجادات کے باعث خلا اور سیاروں تک انسانی رسائی بھی غزل میں نئے مضامین و خیالات در آنے کا ذریعہ بنی۔

جن ستاروں کو خدا مان کے پوجا تھا کبھی  
اب انھیں پر مرے قدموں کے نشان بھی ہوں گے  
صادق نسیم (ریگ رواں، ص ۲۵)

اس دور میں ہجرت، فسادات، ظلم و ستم اور افراتفری نے انسان کو بے یقینی کی راہ پر لاکھڑا کیا۔ جہاں تباہی و بربادی کے مناظر کے سوا کچھ دکھائی نہیں دیتا۔ جدید غزل میں جہاں ان حالات کو موضوع بنایا گیا ہے وہاں ان کے خلاف ایک ردِ عمل کا اظہار بھی ملتا ہے۔ زاہدہ زیدی لکھتی ہیں:

عصری غزل کے حالیہ نمونوں میں ایسے اشعار کی بھی کمی نہیں جن میں عصری زندگی میں پیوست ظلم و ستم، نا انصافی، ریا کاری، جھوٹ اور افراتفری کے خلاف ردِ عمل کا اظہار ہوا ہے اور جن میں پروٹسٹ یا احتجاج کی زیریں لہریں محسوس کی جاسکتی ہیں۔ (۶)

یہی مجبور، یہی مہر بلب، بے آواز  
پوچھنے پر کبھی آئیں تو غضب پوچھتے ہیں  
افتخار عارف (کتاب دل و دنیا، ص ۳۵۹)

اب صداؤں کو کوئی زنجیر کر سکتا نہیں  
جراتوں کی روشنی پیدا ہوئی اظہار میں  
فارغ بخاری (خوشبو کا سفر، ص ۱۳۴)

اس آگ نے کچھ روز تماشا تو دکھایا  
اب آگ لگے گی تو تماشا نہ بنے گا  
احمد مشتاق (گر دم تہاب، ص ۳۳)

طوفاں تھا، ہجوم کل تھا، کیا تھا  
 گزرے ہیں یہ کس دیار سے ہم  
 قیوم نظر (قلب و نظر کے سلسلے، ص ۲۶۷)  
 شاخ گل ہاتھ میں آئی ہے کہ شمشیر کوئی  
 میرا احساس ہوا سودوزیاں سے پیدا  
 احمد ظفر (مختلف، ص ۲۹)  
 خبر نہیں کہ کہاں شب کی ظلمتیں مل جائیں  
 دیارِ نور میں بھی مشعلیں جلا لے جا  
 شہزاد احمد (صدف، ص ۶۹)

مجموعی طور پر اگر اس دور کی غزل کا موضوعاتی حوالے سے جائزہ لیا جائے تو معلوم ہوتا ہے کہ اس دور کی غزل نے ان تمام خیالات کو اپنا موضوع بنایا جن کے اظہار کے لیے غزل کے دامن کو تنگ سمجھتے ہوئے شعرا نے نظم کا سہارا لیا تھا۔ نئے نئے موضوعات کو غزل میں سمونے سے نہ صرف غزل کی تنگ دامنی کا احساس رفع ہوا بلکہ غزل کو اپنے نکتہ چینیوں سے بھی وقتی طور پر چھٹکارا حاصل ہوا۔ اس دور کی غزل میں وہ تمام مسائل بیان ہوئے جو اس دور کے انسان کے اصل مسائل تھے۔ اس طرح یہ غزل اپنے دور کی مکمل عکاس نظر آتی ہے۔

## حوالہ جات

- ۱- غلام حسین ذوالفقار، ڈاکٹر: اردو شاعری کا سیاسی و سماجی پس منظر: لاہور، سنگ میل پبلی کیشنز، ۱۹۹۸ء، ص ۴۹۴
- ۲- عفت آرا: نئی شاعری کا مزاج مشمولہ نئی شاعری مرتبہ افتخار جالب: ص ۳۰۰
- ۳- ممتاز الحق، ڈاکٹر: جدید غزل کافی، سیاسی و سماجی مطالعہ: ص ۷۱
- ۴- نظیر صدیقی: جدید اردو غزل ایک مطالعہ: ص ۸۲
- ۵- لطف الرحمن، ڈاکٹر: احساس تنہائی اور نئی غزل مشمولہ معاصر اردو غزل مرتبہ پروفیسر قمر رئیس: دہلی، اردو اکادمی، ۱۹۹۴ء، ص ۸۱
- ۶- زاہدہ زیدی: عصری غزل کا منظر نامہ مشمولہ معاصر اردو غزل مرتبہ پروفیسر قمر رئیس: ص ۲۰۳

ڈاکٹر محمد یوسف خشک

صدر شعبہ اردو، شاہ عبداللطیف یونیورسٹی، خیرپور

## کثیر ثقافتیت، عالمگیریت، نسلیت اور سرائیکی عوام

**Dr Muhammad Yousuf Khushk**

Head, Department of Urdu, Shah Abdul Latif University, Khairpur

### Multiculturalism, Globalization and Siraiekey People

Linguists, archeologists and literary persons are continuously doing research on the various aspects of Siraiekey language, literature and culture and its scope, but still various aspects are hidden i.e. the origin and temperament of Siraiekey language, its relation with other languages, comparative study of Siraiekey literature and culture belongs to its field as well. After the invention of computer and rapid progress of information technology, the multiculturalism, globalization, and ethnicity are also the hot issues for the scholars of various fields of social sciences. In this scenario how the patronage of Siraiekey language and literature can affect the society, is the main concern of the article.

سرائیکی زبان اس کا علاقہ اور اس سے وابستہ ثقافت و تہذیب کے متعلق ماہرین لسانیات، آثار قدیمہ سے وابستہ افراد مستقل کھوج جاری رکھے ہوئے ہیں، اس کی قدامت اور دائمیت کے متعلق مزید سے سنجیدگی سے غور و فکر کے لیے مختلف شعبہ جات سے تعلق رکھنے والے دنیا کے نامور اسکالرز اپنی دلچسپی کی بنیاد پر کچھ حقیقتیں عیاں کرنے میں کامیاب ہوئے لیکن حکومتی سطح پر جب اس سلسلے میں مزید سنجیدگی کا عنصر داخل ہو رہا ہے تو یقیناً قدامت اور دائمیت کے متعلق نتائج مزید تیزی سے سامنے آنے کے امکانات بڑھ جاتے ہیں لیکن موجودہ صورتحال میں کثیر ثقافتیت، عالمگیریت اور نسلیت کے نقطہ ہائے نظر سے سرائیکی زبان و ادب کا کیا مقام ہے اور اس کی پذیرائی سے ملکی و انسانی یکجہتی پر کیا اثرات مرتب ہو گئے اس مقالے میں ان پر روشنی ڈالنے کی کوشش کی گئی ہے۔

سرائیکی بولنے والے افراد پنجاب کے جن علاقوں میں آباد ہیں ان میں رحیم یار خان، بہاولپور، لودھراں، ملتان، خانیوال، وہاڑی، راجن پور، ڈیرہ غازی خان، مظفر گڑھ، لیہ، بکھر، میانوالی شامل ہیں، خیبر پختونخوا صوبے میں ڈیرہ اسماعیل خان (۱)، بلوچستان میں ژوب، جعفر آباد، ڈیرہ مراد جمالی و سبی شامل ہیں اور سندھ کے بیشتر اضلاع (گھوٹکی، جبکب آباد،



کشمور، سکھر، خیرپور، شکارپور، قمبر، لاڑکانہ، نوشہرہ و فیروز، دادو، بینظیر آباد، جامشورو، بدین، ٹھٹھ، ساگھڑ، حیدرآباد، ٹیاری، ٹنڈو محمد خان، ٹنڈوالہ یار، تھرپارکر، عمرکوٹ) سرائیکی بولنے والے آباد ہیں۔ یہ صورت حال صرف سرسری سی نظر ڈالنے سے سامنے آجاتی ہے جبکہ اس موضوع پر یعنی پاکستان میں سرائیکی بولنے والے افراد کی آبادی پر مزید تحقیق کی جائے تو ان علاقوں کے ناموں میں اضافہ ہونے کے وسیع امکانات موجود ہیں۔

دوسری طرف اگر دیکھا جائے پنجاب میں بولی جانے والی سرائیکی میں پنجابی کے الفاظ و محاورے، سندھ میں بولی جانے والی سرائیکی میں سندھی کے الفاظ و محاورے، بلوچستان کے علاقے میں بولی جانے والی سرائیکی میں بلوچی الفاظ، تشبیہات و محاورے اور خیبر پختونخواہ میں بولی جانے والی سرائیکی میں پشتو اور وہاں کی مقامی زبانوں کے الفاظ اور محاورے مستعمل ہو کر نہ صرف سرائیکی کا حصہ بن چکے ہیں بلکہ اسی طرح سرائیکی کے الفاظ و محاورے ان تمام زبانوں کے خمیر میں شیر و شکر کی مثل ہو گئے ہیں۔

ماہرین لسانیات جب سرائیکی کو سنسکرت سے بھی قدیم بتاتے ہیں (۲)، سرائیکی کو آریاؤں کی آمد سے پہلے، اس کے اندر دراوڑی زبان کے الفاظ کا سراغ لگاتے ہیں۔ رگ وید کی کتاب جو ۱۵۰۰ ق م میں لکھی گئی اس میں سرائیکی و فارسی کی آمیزش تلاش کر لیتے ہیں یا مہابھارت کو لکھنے والے کو ملتان کا بتاتے ہوئے مہابھارت میں سرائیکی الفاظ کی اچھی خاصی تعداد کی خبر دیتے ہیں، یا اسی طرح عربی و فارسی الفاظ کی آمیزش کے ثبوت پیش کرتے ہیں، ان تمام محققین کی تحقیق سرائیکی کے ساتھ ساتھ سرزمین پاکستان کے قدیم ادوار میں بین الاقوامی تعلقات کا پتہ دیتی ہے۔

پاکستان کی موجودہ صورت حال کا تعلق ہے تو سرائیکی زبان و ادب قومی وحدت کو اجاگر کرنے میں نمایاں کردار ادا کر سکتا ہے۔ ایک طرف تو چاروں صوبوں میں براہ راست سرائیکی بولنے والے افراد آباد ہیں اور دوم وہ پیدائشی ذولسانی ہیں جس کی وجہ سے اپنی مادری زبان کے ساتھ ساتھ ان کو صوبے کی زبان سے بھی اتنا ہی پیار ہے جتنا کہ مادری زبان سے۔ پنجاب میں رہنے والا سرائیکی پیدائشی پنجابی ہے، سندھ میں رہنے والا سرائیکی پیدائشی سندھی ہے، بلوچستان میں رہنے والا سرائیکی پیدائشی بلوچ اور خیبر پختونخواہ میں رہنے والا سرائیکی پیدائشی پٹھان بھی ہے۔ راقم کی نظر میں سرائیکی بولنے والے افراد پاکستان کی وہ نسل ہے جو پیدائشی ذولسانی تو ہے، ہی لیکن پاکستان کے تمام صوبوں میں موجود ہونے کی وجہ سے کثیر ثقافتی المٹی کلچرل ہیں اس لیے پاکستان کی تقریباً زبانوں اور ان سے وابستہ افراد اور ان کی ثقافتوں کو آپس میں ملانے کے لیے پل (Bridge) کا کردار ادا کرتے ہیں اور اس طرح ہم آہنگی کی فضا کے ساتھ غیر محسوس طریقے سے جغرافیائی وحدت قائم کرتے ہیں۔

اس زبان کے بولنے والے افراد ہر طبقہ ہائے فکر سے تعلق رکھتے ہیں اور اس سلسلے میں کب، کہاں اور کس طرح ان کی صلاحیتوں کو زیر استعمال لاکر ملکی ترقی کے راستے واکیے جائیں اس کا دار و مدار ہر میدان کے دانشوروں پر منحصر ہے۔

اب ہم موضوع کے دوسرے جز عالمگیریت کی طرف آتے ہیں۔ عالمگیریت کے حوالے سے پاکستان کی موجودہ صورت حال میں کشمیر و چاروں صوبوں کے درمیان لسانی اشتراک کے حوالے سے سرائیکی کو فطری لنگو افریکان کی حیثیت حاصل ہے۔ ماضی میں سرائیکی کلچر کو کبھی بھی سرکاری سرپرستی حاصل نہیں رہی باوجود اس کے سرائیکی زبان و ادب کا شاندار انداز میں زندہ رہنا ایک معجزے کی حیثیت رکھتا ہے۔ وہ معجزانہ قوت جو اسے عالمگیریت یا بین الاقوامیت کی طرف لے جاتی ہے وہ

در اصل اس کے ادب میں سما یا ہوا بین الاقوامی صوفیانہ پیغام ہے اور اس کو تیزی سے پھیلانے میں سرائیکی زبان کے مزاج (یعنی پیٹھے لہجے) کا عمل دخل ناقابل فراموش ہے۔ سرائیکی ادب آفاقی عنصر یا گلوبل فطرت رکھنے والے موضوعات سے مالا مال ہے یہ ایک وسیع موضوع ہے بہر حال اس میں سے چند مثالیں پیش کی جاتی ہیں۔

**بے لوث جذبہ خدمت:** دنیا کے تمام مذاہب اس بات پر متفق ہیں کہ انسان یہاں پر (اس دنیا میں) آیا ہی ایک دوسرے کی خدمت کے لیے ہے لیکن جب وہ دنیاوی بھول بھلیا میں اپنے اس مقصد مشن کو بھول کر ذاتی حرص و حوس کی تکمیل کو اپنی فتح جانتا ہے تو ایسی صورتحال میں راہ نمائی کے لیے دیگر صوفیا کی طرح سرائیکی زبان کے صوفیا بھی اپنا بھرپور کردار ادا کرتے ہوئے ملتے ہیں بیت ملاحظہ ہو:

|                                          |                                                            |
|------------------------------------------|------------------------------------------------------------|
| دنیا دیونید تی طالب کُتی سینا مل کر تائی | دنیا ڈھونڈھتے طالب کتے، سمہنا مل کرتا ٹی                   |
| ہڈی اُتی ہوڈ تِنہاندي وژہندي عمر وھائی   | ہڈی اُتے ہوڈ تِنہاں دی، وژہندی عمر وہائی                   |
| اندیان عشق اللہ دا چوڑیا ہئی ولوژن پائی  | اندھیاں عشق اُلہ دا چھوڑیا، پئے ولوژن پائی                 |
| روحل راہ ربانی باجھون بی سپ کوڑ کھاٹی    | ”روحل“ راہ ربانی باجھوں، بی سپ کوڑ کھائی (☆) (روحل فقیر ☆) |

اسی طرح عشق، یہ ایک ایسی جنونی کیفیت ہے جو ساری دنیا کی انسان ذات کے ذہنوں میں کہیں بھی اور کسی بھی وقت پیدا ہو سکتی ہے۔ یہ ایک انسانی کامن جذبہ ہے جس کی بنیاد پر انسان خود ایک دوسرے کو سمجھ بھی سکتے ہیں اور سمجھا بھی سکتے ہیں اس سلسلے میں سرائیکی شاعر مراد فقیر کا بیت ملاحظہ ہو:

|                                             |                                                |
|---------------------------------------------|------------------------------------------------|
| عاشق نام سڈاؤن سوکا پر عشق اٹانگا لاوٹ      | عاشق نام سڈاؤن سوکا پر عشق اٹانگا لاوٹ         |
| لافان لک مریندی پر ہی مشکل توڑ نیاوٹ        | لافان لک مریندی پر ہی مشکل توڑ نیاوٹ           |
| پل پل یار پیاری ہتون ول ول آپ کھاوٹ...      | پل پل یار پیاری ہتون ول ول آپ کھاوٹ...         |
| دل اندر دیدار تنہان کون باہر پیر نہ پاوٹ    | دل اندر دیدار تنہان کون باہر پیر نہ پاوٹ       |
| کامل عشق مراد تنہان دا پیا سپ کوڑ کماوٹ (۱) | کامل عشق ”مراد“ تنہاں دا، پیا سپ کوڑ کماوٹ (۴) |

مندرج بالا بیت پر غور کیا جائے تو، عاشق کی انسانی فطرت کو شاعر نے ایسی لفظی تصویر کی معرفت واضح کیا ہے جو دنیا کے ہر کونے کے عاشق سے طبعی مماثلت رکھتی ہے۔

اسی طرح دنیا میں مختلف مذاہب اور ان کے ماننے والے موجود ہیں، ہر مذہب کی عبادت کے طور طریقے جدا جدا ہیں۔ ان طور طریقوں کے جدا جدا ہونے کی وجہ سے ایک مذہبی تفریق، میرا مذہب، تمہارا مذہب کے تضاد پیدا ہوئے ہیں لیکن سرائیکی کا صوفی شاعر ان تضادات سے دور نظر آتا ہے اور دیگر صوفیا کرام کی طرح ہر مذہب کو محبت کا پیغام سمجھ کر اس کی کامیابی کا دار و مدار رسم عبادت کو نہیں بلکہ نیت یا دلی سوچ کو قرار دیتا ہے:

|                                          |                                          |
|------------------------------------------|------------------------------------------|
| مسلمان مسجد ویندی ہندو پوجیندی پتر پائی  | مسلمان مسجد ویندے ہندو پوجیندی پتر پائی  |
| ای دل عظیم عرش اللہ دا جنہن وج جوت سمائی | اے دل عظیم عرش اللہ دا جنہن وج جوت سمائی |

تن من نال کرین تت سجدا بیشک شرک نہ آئی  
جوج حضور مراد اٹاھین بی سپ کوڑ کھاٹی

تن من نال کرین تت سجدا بیشک شرک نہ آئی  
جوج حضور مراد اٹاھین بی سپ کوڑ کھاٹی (۵)

فرق کفر اسلام نہ کوئی، علم اہوئی جائیں  
کافر مومن ہکو آھا، غیر نہ اٹا آئیں

فرق کفر اسلام نہ کوئی، علم اہوئی جائیں  
کافر مومن ہکو آھا، غیر نہ اٹا آئیں

کل شیء ہو اللہ، سپ صورت ایک سجائیں  
کل شیء ہو اللہ، سپ صورت ایک سجائیں (۶)

نامین سنی نامین شیعا، نامین ڈوہ ثواب  
نامین شرعی نامین ورعی، نامین رنگ رباب

نامین سنی نامین شیعا، نامین ڈوہ ثواب  
نامین شرعی نامین ورعی، نامین رنگ رباب

نامین ملا نامین قاضی، نامین شور شراب  
ذات سچل دی کبھی پچدئیں!.... نالی تانا یاب

نامین ملا نامین قاضی، نامین شور شراب  
ذات سچل دی کبھی پچدئیں!.... نالی تانا یاب (۷)

موضوع کے تیسرے پہلو سلیت کو مد نظر رکھتے ہوئے سرائیکی شاعری کو دیکھا جائے تو سرائیکی شعرا و دانشور، نسل پرستی ذات پرستی یا مخصوص خونی رشتوں کے کبھی بھی حامی نہیں رہے بلکہ انسانی پیار کے حامل رہے ہیں۔ ان کا مسلک ہمیشہ پیار رہا ہے، وہ رنگ، نسل و جغرافیائی حدود سے بالاتر ہو کر جوگیوں کی طرح ہر در پر، امن، بھائی چارے اور محبت کی بین بجاتے آئے ہیں۔ ان کا پیغام دنیا کی عوام کے لیے ہے وہ ہر در پر جا کر اس پیغام محبت کو عام کرنا اپنا فرض سمجھتے ہیں۔

ہر صورت وچ یار کو جائیں  
سبجھ اعداد کو سمجھیں واحد

غیر نہیں موجود  
کثرت ہے مفقود (۸)

ناوت پیر مشائخ تھیوسی، ناوت نان نجومی

ناوت ہندی، سندھی، شامی، ناوت زنگی، رومی (۹)

صوفی کی سب سے بڑی خوبی یہ ہے کہ وہ جس وقت مقامی رنگ، مقامی زبان، مقامی داستان، مقامی عشق، مقامی لوگوں کی عادات کو پیش کر رہا ہوتا ہے وہ بظاہر علاقائی ہوتی ہیں، لیکن اس کی شاعری میں سے جو فکری پھول کھلتا ہے اس کی خوشبو علاقائی حد بندیوں سے آزاد آفاقی ہوتی ہے۔ پھر وہ بھنپھنپھن رہنہو نہیں رہتا، رانجھارا، رانجھار نہیں رہتا بلکہ آفاقی رانجھار بن جاتا ہے، جس طرح مست توکلی کے ہاں آگ تو بلوچستان میں جلتی ملتی ہے لیکن اس کی گرمی آفاقی ہے، بالکل اسی طرح سرائیکی صوفی شاعر کے ہاں جب ذات کا تصور آتا ہے تو انسانی ذات میں بدل جاتا ہے جس میں ایک خدا کا روح کا من ہے۔

سچ کڈا ہیں مول نہ دیکھے، پاک پلینتاں جائیں

سچل ہر کنھن شی وچ اینویں سیر کر بند سائیں (۱۰)

آج دنیا ملٹی کلچر ازم کا فروغ چاہتی ہے کیونکہ اس سے حسن نظر میں تیزی آئے گی، مکچر کے نتیجے میں چننے اور چھوڑنے کی چوائسز بڑھ جائیں گی اسٹھیک سینس کو تقویت فراہم ہوگی، ایک کر اس کلچر پیدا ہوگا اضافی ثقافت جنم لے گی اور قریب میں مزید بڑھیں گی اس سب پر ۲۱ ویں صدی میں زیادہ زور دیا جا رہا ہے جبکہ سرائیکی عوام کے مزاج اور شعرا کے مطالعہ کلام سے واضح ہے کہ وہ صدیوں سے اس نظریے کے مبلغ ہیں۔ کمپیوٹر کی ایجاد کے بعد دنیا گلوبل ویلج کہلائی اور عالمگیریت کی ڈائنامکس کو زیر بحث لایا گیا، جب کہ یہ سب کچھ دنیا کے تمام صوفیوں کی طرح سرائیکی صوفیا کا بھی بنیادی موضوع رہتا آیا ہے۔ جہاں تک ذات و نسلیت پسندی کا تعلق ہے تو سرائیکی شعرا کے ہاں ذات کا تصور انسانی ذات میں اور نسل کا تصور انسانی نسل میں بدل جاتا ہے۔ اس لیے سرائیکی زبان و ادب کی طرف توجہ دنیا کی طرف توجہ اور انسانیت کی طرف توجہ ہے اور اس توجہ کو وقت کی ضرورت کی ضرورت سمجھنا چاہیے کیونکہ سرائیکی زبان و ادب کی ترقی میں کثیر الثقافت پاکستان زبان و ادب کی ترقی، نظریہ عالمگیریت کا فروغ اور انسانیت کی ترقی وابستہ ہے۔

## حوالہ جات

- ۱- محمد اشرف کمال، سرائیکی زبان اور بکھر کے سرائیکی شعراء، مشمولہ الماس ۱۳، تحقیقی مجلہ، شعبہ اردو شاہ عبداللطیف یونیورسٹی خیر پور ۱۲-۲۰۱۱ء، ص ۲۰۳
- ۲- محمد یحییٰ، ڈاکٹر، فارسی زبان کے سرائیکی پر اثرات مشمولہ پاکستان کی قومی اور علاقائی زبانوں پر فارسی زبان کا اثر، مرتبہ: سید غیور حسین، الہدیٰ بین الاقوامی پبلشر، پشاور ۲۰۰۵ء، ص ۱۷۴
- ۳- کنڈی وارن جو کلام (روحل فقیر ۶ مراد فقیر) لطف اللہ بدوی سنڈی ادبی بورڈ جامشورو حیدرآباد سنڈ ۱۹۶۳ء ص ۷۵
- ۴- کنڈی وارن جو کلام (روحل فقیر ۶ مراد فقیر) لطف اللہ بدوی سنڈی ادبی بورڈ جامشورو حیدرآباد سنڈ ۱۹۶۳ء ص ۱۵۲
- ۵- کنڈی وارن جو کلام (روحل فقیر ۶ مراد فقیر) لطف اللہ بدوی سنڈی ادبی بورڈ جامشورو حیدرآباد سنڈ ۱۹۶۳ء ص ۱۵۲
- ۶- سچل جو سرائیکی کلام مرتب مولانا محمد صادق رائیپوری روشنی پبلیکیشن کنڈیارو ۱۹۹۷ء ص ۳۹۳
- ۷- سچل جو سرائیکی کلام مرتب مولانا محمد صادق رائیپوری روشنی پبلیکیشن کنڈیارو ۱۹۹۷ء ص ۳۹۹
- ۸- کلام حضرت خواجہ غلام فرید، از پروفیسر حمید اللہ شاہ ہاشمی، مکتبہ دانیال لاہور، ۲۰۰۱ء، ص ۲۰۔
- ۹- سچل جو سرائیکی کلام مرتب مولانا محمد صادق رائیپوری روشنی پبلیکیشن کنڈیارو ۱۹۹۷ء ص ۳۶۹
- ۱۰- سچل جو سرائیکی کلام مرتب مولانا محمد صادق رائیپوری روشنی پبلیکیشن کنڈیارو ۱۹۹۷ء ص ۳۶۶

## آزادی اور ادیب: بیسویں صدی کی عالمی تحریکات اور انقلابات کے تناظر میں

**Asif Ali Chathha**

Department of Urdu, Govt. M. A. O. College, Lahore.

### Freedom and Writers: In the Context of Global Movements and Revolutions

There is an intimate and deep connection between life and literature. The subject matter of literature is life. Literature provides not only aesthetic pleasure and sublimity but also increases the awareness of the reader to certain aspect of life. In the words of Keats only those can be true poets to whom the miseries of the world are miseries and will not let them rest. In this article an effort has been made in the most simple and lucid manner to explain an active role of men of letters in the national freedom movements and revolutions.

آزادی روشن جذبوں، معطر آرزوؤں اور کیف آگئیں خوابوں کی منور تعبیر کا نام ہے۔ یہ وہ رنگین دنیا ہے جس کی پہنائی نیلگوں آسمان کی بے کراں وسعتوں کو بھی شرماتی ہے۔ آزادی قلب انسانی پر ملکہ بن کر راج کرتی ہے جس کے ملکوتی حسن و جمال پر دل و جان فدا ہوتے چلے جاتے ہیں۔ اور پھر شاعر رنگین نوا اپنی ساحری سے اس کو ایسا جمیل تر بنا دیتے ہیں کہ مخلوق اس کے قدموں پر پروانہ وار نچھاور ہو جاتی ہے۔ اس کے فیض سے خود اعتمادی، عزت نفس اور سرفرازی عطا ہوتی ہے اور قومیں سرفروشی کا قرینہ اور عزت سے جینا سیکھتی ہیں۔ شاید زیر آسمان اللہ کے سب سے بڑے انعام اور انسان کے سب سے محبوب جذبے کا نام آزادی ہے۔

آزادی نسل انسانی کا مشترک ورثہ اور جذبہ ہے لیکن اس کے حقیقی خدو خال صدیوں کی مسافت کے بعد واضح ہوئے۔ تاریخ کے اوراق پلٹیں تو پتہ چلتا ہے کہ مختلف ادوار اور معاشروں میں آزادی کے تصورات بھی بدلتے رہے۔ انسان اشرف المخلوقات ہے لیکن استحصالی طاقتیں ہمیشہ شرف انسانی کو پامال کرتی رہیں۔ یونانی فلاسفہ بھی اپنی فکری معراج کے باوجود انسانی غلامی کی پاسداری کرتے رہے۔ دنیا کی عظیم بادشاہتیں ذاتی مفاد کی خاطر غلامی کے شکنجوں کو مضبوط تر کرتی رہیں اور انسانیت صدیوں سسکتی اور تڑپتی رہی۔ مختلف اقوام کی جانب انبیائے کرام بھی مبعوث ہوتے رہے جو انسانیت کی نجات کے

لیے وقت کے نمرودوں اور فرعونوں کی جھوٹی خدائی کا قلع قمع کرتے رہے اور استحصالی نظام غرق دریا بھی ہوتے رہے لیکن مرور زمانہ کے ساتھ ساتھ لات و منات کا کاروبار پھر چل نکلتا اور انسان پھر پستیوں میں اتر جاتا۔ یہاں تک کہ پیغمبر انسانیت، مہجر صادق جناب رسالت ﷺ کا ظہور مسعود ہوا جو ہلکتی انسانیت کی نجات کے مہمتر بن کر آئے۔ لات و ہبل گر پڑے، آتشکدے بجھ گئے۔ انسانیت کھل اٹھی۔ کائنات میں بہار آگئی۔ کعبہ بتوں سے پاک ہو گیا اور ابوبکرؓ، عمرؓ، بلالؓ اور سلمانؓ ایک ہی صف میں خدائے واحد کے سامنے سجدہ ریز ہو گئے۔ حقیقی آزادی سے دنیا جگمگا اٹھی۔

مغربی اقوام کی ترقی اور بیداری جہاں ایک طرف روشن خیالی اور سائنسی معراج کی نوید لے کر آئی وہیں دوسری طرف انسانی غلامی اور جبر و استحصالی کی حیات نو کا پیغام بھی ثابت ہوئی۔ مغرب جو نہی تاریک دور سے نکلا، پہلی دنیا کو تیسری دنیا میں تبدیل کر کے اسے تاریک دور میں دھکیل دیا۔

برطانیہ، پرتگال، فرانس اور سپین وغیرہ نے ایشیا، افریقہ اور لاطینی امریکہ کے بیشتر ممالک کو اپنے نوآبادیاتی نظام کے چنگل میں گرفتار کر لیا۔ اس دور میں غلامی اپنی بدترین شکلوں کی صورت میں جلوہ گر ہوئی۔ انسانی خرید و فروخت اپنے عروج پر پہنچ گئی۔ امریکہ سمیت متعدد ممالک نے اس بہتی گنگا میں ہاتھ دھو کر، ہاتھ آلودہ کیے۔ محکوم اقوام کی دولت جی بھر کر لوٹی گئی۔ سونے کی چڑیا کے پر نوج ڈالے گئے۔ آزادی کے سورج گہنا گئے اور براعظم تاریک ہو گئے۔ ایشیا اور افریقہ میں جمہوریت کی ”روشنی“ پھیلانے کے دعویدار لاطینی امریکہ میں آمریت اور مطلق العنانی کی پشت پناہی کر کے اندھیروں کے سوداگر بنے رہے۔ حتیٰ کہ اکیسویں صدی کے گلوبل ویلج میں بھی فلسطین، کشمیر، عراق اور افغانستان کے عوام آزادی کو ترس رہے ہیں اور ”گاؤں“ پر جاگیرداروں کا راج ہے۔

جبر اور ناامیدی کے اس طویل دور میں، جس نے دلوں میں آس اور جدوجہد کے دیپ جلائے رکھے، اسے معاشرہ ادیب اور شاعر کے نام سے پکارتا ہے۔ شاعر یا ادیب پر حقائق سے گریز کا الزام بھی لگایا گیا لیکن وقت نے ثابت کیا کہ وہ نہ صرف لمحہ موجود سے باخبر ہوتا ہے بلکہ اسے پردہ افلاک میں مستور حقائق اور حوادث کا ادراک بھی بخوبی ہوتا ہے۔ جب سامراجیت نے اپنے نچے گاڑے تو محکوم اقوام کے شعرا نے صحیح معنوں میں دیدہ بینا قوم ہونے کا ثبوت دیا۔ شعرا نے حال کے جبر کا مقابلہ کرنے کا درس بھی دیا، قوم کے ماضی کے دلفریب کارناموں کو بھی اجاگر کیا اور ایک تابناک مستقبل کی نوید بھی سنائی۔ دراصل شاعر یا ادیب کا فریضہ ہی روشنی پھیلانا ہے۔ اسی لیے ورڈز ورث (Words worth) نے شعرا سے مخاطب ہو کر کہا تھا:

"If thou indeed derive thy flight from heaven shine poet, in thy place,  
and be content." ل

بہت سے شعراء نے آزادی کی تحریکوں میں عملی جدوجہد کی اور متعدد نے اس مقدس رستے پر اپنی جانیں بھی قربان کر دیں۔ ہنگری کے شاعر سائڈور پتونی (۱۸۲۳ء-۱۸۴۹ء) نے ہنگری کی قومی جنگ آزادی میں بھرپور شرکت کی۔ اس نے اپنی نظموں کے ذریعے بھی لڑائی کی اور اپنی جان بھی قربان کر دی۔ ۳۱ جولائی ۱۸۴۹ء کو جب روس نے آسٹریا کی مدد کے لیے اپنی فوجیں ٹرانسلوینیا کی طرف روانہ کیں تو ہنگری کی جوفوج اس کو روکنے کے لیے آگے بڑھی اس میں سائڈور پتونی بھی شامل

تھا۔ اسی معرکے میں پتوئی بھی کام آ گیا۔ مارٹن لوتھر کنگ (۱۹۲۹ء-۱۹۶۸ء) بھی سیاہ فاموں کے لیے جدوجہد کرتا رہا اور بالآخر سفید فاموں کے ہاتھوں ۱۹۶۸ء میں قتل ہو گیا۔ کیوبانے سپین کے خلاف دوسری جنگ آزادی بھی ایک شاعر جوزف مارٹی کی قیادت میں لڑی اور ۱۸۹۸ء میں سپین سے آزادی حاصل ہو گئی۔ اور پھر جب ۱۹۵۹ء میں فیڈل کاسٹرو نے کھپتلی حکمرانوں کے خلاف گوریل جنگ لڑی تو چچی گویرانے اس کا بھرپور ساتھ دیا۔ چچی گویرانے کیوبا کے بعد بولیویا کی محکوم عوام کی مدد کرتے ہوئے اپنی جان قربان کر دی۔ سپین کی جمہوریت اور آزادی کے لیے اپنی جان کا نذرانہ پیش کرنے والوں میں سپین کا معروف شاعر گارشلور کا اور ہرناندز اور برطانیہ کا نوجوان شاعر ڈیوڈ گیٹ بھی شامل ہیں۔ لاطینی امریکہ کے کئی شعرا جمہوریت اور آزادی کی جدوجہد میں جلا وطنی اور قید و بند کا شکار ہوئے۔ جنوینی افریقہ کا معروف شاعر نجمن مولائس بھی حریت پسندی کی خاطر تختہ دار پر چھوٹ گیا۔ ایران کے فرخی یزدی کے ہونٹ سے گئے تو محمد رضا عشقی کو آمریت کی مخالفت کی پاداش میں دن دیہاڑے قتل کر دیا گیا۔ ترکی کے معروف شاعر صباح الدین علی کوفاشی حکمرانوں نے وہاں کے غنڈوں کے ہاتھ قتل کر دیا تھا کیونکہ وہ ان کے نظام سیاست و معیشت کی ستم رانیوں کو بے نقاب کر رہا تھا۔ ترکی کے ناظم حکمت کوازمیر میں زیر زمین پریس چلانے کے جرم میں پندرہ برس کی قید سنائی گئی۔ پھر بعد ازاں کیڈٹوں کو آمادہ بغاوت کرنے کے جرم میں ۳۵ سال قید کی سزا سنائی گئی۔ جو بعد میں ۲۸ سال کر دی گئی۔ عالمی سطح پر حکمت رہائی کمیٹی کے دباؤ کے تحت سرکاری طور پر عام معافی کے اعلان کے بعد ناظم حکمت کو رہائی ملی۔ حکمت رہائی کمیٹی میں پابلو نیرووا، سارتر، آراگون، ایلوارڈ، پکاس اور روٹسن جیسے نامور لوگ شامل تھے۔ اسی طرح ترکی کے مشہور ڈراما نگار اور شاعر نجیب فاضل بھی کئی دفعہ پس دوپوار زنداں گئے۔

گارشلور کا ۱۹۲۹ء میں امریکہ گیا اور وہاں اپنے ایک انٹرویو میں کہا کہ میں ہسپانوی ہوں۔ میں اپنے فن میں اسپین کی عکاسی کرتا ہوں اور اس کا شعور میری ہڈیوں میں ہے۔ لیکن اس سے بھی پہلے میں دنیا کا باشندہ ہوں۔ یہ سارا جہاں میرا ہے۔ میں سب انسانوں کے لیے برادرانہ جذبات رکھتا ہوں۔ میں سیاسی سرحدوں کو نہیں مانتا۔ ۲۔ لورکا کے یہ جذبات تمام ادیبوں اور شاعروں کے احساسات کی ترجمانی کرتے ہیں۔ شعرا نے جغرافیائی سرحدوں سے بالاتر ہو کر دنیا بھر کی مظلوم اقوام کا ساتھ دیا ہے۔ اپنے اس فرض کی ادائیگی کے لیے بعض اوقات وہ اپنے ملک کے سامنے بھی سینہ سپر ہو گئے۔ مثال کے طور پر جب فرانس نے الجزائر کے باشندوں پر ظلم و ستم کی انتہا کر دی اور اپنا غاصبانہ تسلط قائم رکھنے کے لیے تمام سامراجی جھگنڈے آزمانے تو سارتر نے الجزائر کے لوگوں کے حق میں اپنی حکومت کے خلاف آواز بلند کی۔ حتیٰ کہ فرانس کے صدر چارلس ڈیگال کو مشیروں نے یہ مشورہ دیا کہ سارترے کو اس کی سزا دی جائے اور اس کو قید کر دیا جائے لیکن یہ الگ بات ہے چارلس ڈیگال نے سارترے کے ادبی قد و قامت کے پیش نظر یہ کہہ کر انکار کر دیا کہ سارترے کو کیسے گرفتار کیا جاسکتا ہے۔ سارترے تو فرانس ہے۔

جرمن نوٹیل انعام یافتہ ناول نگار تھامس مان نے انسانی حقوق اور جمہوریت کی خاطر جرمنی کے نازی ازم کا ڈٹ کر مقابلہ کیا۔ گواسے جلا وطنی اختیار کرنا پڑی اور اس کی کتابیں نذر آتش کر دی گئیں لیکن اس نے انسانی اقدار کی پاسداری کی۔ جمیل جالبی لکھتے ہیں کہ الجزائر کے مسئلہ میں فرانس کے ۱۲۱ بے دار ضمیر دانش وروں نے کھلے بندوں الجزائر کی حمایت میں اپنے قلم کا سہارا لیا۔ انھوں نے فرانس میں یہ تحریک چلائی کہ فرانسیسی نوجوان فوجی خدمات سرانجام نہ دیں۔ یوں انھوں نے الجزائر



میں فرانسیسیوں کے ظلم اور تشدد کے خلاف آواز بلند کی۔ ۳

برطانیہ کے نوٹیل انعام یافتہ ادیب اور فلسفی برٹریڈ رسل (پ ۱۸۷۲ء) نے ویت نام کے جنگی جرائم اور امریکی سامراج کے خلاف مؤثر آواز اٹھائی اور برطانوی پالیسی کی مخالفت کی۔ چین کی جنگ جمہوریت کے بین الاقوامی بریگیڈ میں دنیا بھر کے ادیبوں اور شاعروں نے شمولیت اختیار کی اور آمریت کے خلاف عملی جدوجہد میں حصہ لیا۔ ہندوستان کے ادیبوں اور شاعروں نے تحریک خلافت اور مسئلہ فلسطین کے سلسلے میں برطانوی پالیسیوں کے خلاف بھرپور آواز اٹھائی اور قید و بند سے بھی دوچار ہوئے۔

شہزاد منظر کے بقول عالمی ادب کی تاریخ اس امر پر شاہد ہے کہ جب بھی انسان پر انسانیت سوز مظالم ڈھائے گئے، دنیا کے انسان دوست اور روشن ضمیر ادیبوں اور دانشوروں نے اس کے خلاف آواز بلند کی ہے۔ خواہ وہ ہائے ہو یا ارنسٹ ٹوکر، روماں رولا ہو یا اسٹیفن روہنگ، آندرے مالرو ہو یا گارشا لورکا، ساتر ہو یا کامیو، ہر دور اور ہر ملک کی تاریخ ادب میں اس کی سینکڑوں مثالیں موجود ہیں اور ہر ادیب نے اپنے اپنے عہد میں کسی نہ کسی طرح کی سماجی وابستگی ضرور رکھی ہے۔ ۴ گویا سقراط کے پیروکاروں نے ہمیشہ حق گوئی کے راستے کا انتخاب کیا اور جابر حاکم کے سامنے کلمہ حق کہنے کا جہاد ادیبوں اور شاعروں کا طرہ امتیاز رہا ہے۔ ادیب کو اپنے زمانے کا ضمیر اور اپنے معاشرے کی آواز کہا جاتا ہے کیونکہ وہ اپنے عہد کا سب سے حساس اور ذہین محتسب ہوتا ہے۔ اس کی نظر سے کوئی ایسا منظر نہیں چوکتا جہاں انسانیت سرنگوں اور انسانی وقار اور آزادی معتب ہو۔ خواہ وہ کسی بھی سماج کا شہری اور کسی بھی نظریہ کا حامی ہو۔ اس سلسلے میں دوسری بات یہ بھی قابل التفات ہے کہ آمریت خواہ پروتاری ہو یا اسلامی ہو یا عسکری اگر اس میں ظلم و استبداد کی طاقتیں فعال ہوتی ہیں تو دارو گیر کے شکنجے کے باوجود ان کے خلاف اہل قلم ہی آواز اٹھاتے ہیں۔ ۵ گویا جس معاشرے کا ادیب زندہ ہے اس کا ضمیر زندہ ہے۔ وہ جلد یا بدیر ضرور کامیابی سے ہم کنار ہوتا ہے۔

قوموں کے دورِ غلامی میں شعرانے اپنی جادو بیانی سے جذبہ آزادی کو زندہ و توانا رکھا۔ نتیجتاً لوگ اپنے مقصد کے ساتھ استقامت سے جڑے رہے۔ وہ دارورسن کی آزمائش سے بھی گزرے لیکن اپنی آزادی سے دستبردار ہونا گوارا نہ کیا۔ انیسویں صدی کے ترکی کا نامور شاعر نائق کمال آزادی سے اپنی محبت کا اظہار کرتے ہوئے لکھتا ہے کہ پھانسی کی رسی جو موت کا اثر دھا ہے، اس زندگی سے بدرجہا بہتر ہے جس میں انسان کو غلامی کا طوق گلے میں ڈالنا پڑے۔ آزادی کا میدان خواہ جہنم کا طبقہ کیوں نہ ہو، انسان اسے چھوڑنا گوارا نہ کرے گا۔ جنگ کے میدان سے ہٹ جاؤں تو مجھ سے بڑھ کر بزدل دنیا میں کوئی نہ ہوگا۔ آہ! آہ! آزادی! تجھ میں کیا جادو ہے کہ ہم نے سب زنجیروں کو توڑ پھینکا مگر تیری غلامی کا طوق خوشی سے گلے میں ڈال لیا۔ ۶ یہ سچ ہے کہ شعرانے آزادی کو حرز جاں بنائے رکھا اور یہ ثابت کیا کہ وہ صرف گفتار کے نہیں کردار کے بھی غازی ہیں۔ ادب سیاست کا امام ہے۔ دنیا کے بہت سے انقلابات ادب کے اشاروں پر برپا ہوئے ہیں۔ جرمن، فرانس، ترکی، مصر، امریکہ اور روس کے جو انقلابات رونما ہوئے ہیں ان میں زبان و ادب کا بڑا ہاتھ رہا ہے۔ خود موجودہ زمانے میں پاکستان کے قیام اور بنگلہ دیش اور ایران کی حکومتیں بدلنے میں ادب نے راہنما کا کردار ادا کیا ہے۔ ادب کے اشارے پر حکومت کی بساطیں الٹ دی گئی ہیں۔ اس ضمن میں بالخصوص شاعروں کو فوقیت حاصل رہی ہے جنہوں نے پُر جوش ہنگامی نظمیں

لکھ کر اپنے زمانے کا نقشہ بدل دیا ہے۔ ہندوستان کی آزادی کی لڑائی بھی ادب کے سہارے لڑی گئی۔ ملکی حریت کی یہ لڑائی لڑنے والوں میں ادیبوں، دانشوروں، فلسفیوں، صحافیوں اور وکیلوں نے کارہائے نمایاں انجام دیے۔ بے  
 اگر ہم انقلاب فرانس کا مطالعہ کریں تو ژاں پال سارتر کے اس قول کی واضح تصدیق ہو جاتی ہے کہ ادیب کا قلم اس کا ہتھیار ہے بلکہ فرانسیسی ادیبوں نے تو دوسرے ہتھیاروں کے استعمال سے بھی گریز نہیں کیا کہ وہ بحیثیت ادیب عملی جدوجہد کی ذمہ داری سے اپنے آپ کو آزاد خیال نہیں کرتے تھے اور آزادی کا حصول ان کا حق تھا، جس کے لیے انہیں ہر محاذ پر لڑنا تھا۔ ۵۔ اور وہ لڑے۔ لامارتین جہاں ایک انقلابی شاعر تھا، وہیں ایک متحرک سیاستدان بھی۔ اس نے جہاں شاعرانہ جدوجہد کی وہیں لوئی فیلیپ کی اٹھارہ سالہ آمریت کے خلاف سیاسی جدوجہد میں بھی بڑھ چڑھ کر حصہ لیا۔ راس بونے فرانسیسیوں کے لیے ایک آزاد اور غیر متند قوم بننے کے خواب دیکھے تو والٹیر اور روسو نے فرد کی آزادی کی اہمیت اجاگر کی۔ شاید اس لیے جب لوگ شہنشاہ لوئی کو گل سے کھینچ کر گلیوٹین کے نیچے ذبح کرنے کے لیے لائے تو اس نے برملا کہا تھا کہ انقلاب فرانس کیا ہے..... کچھ بھی نہیں..... سوائے والٹیر اور روسو کے۔ فرانسیسی نوبیل انعام یافتہ ادیب آلبر کا میو (۱۹۱۳ء۔۱۹۶۰ء) نے بھی فرانس پر ہٹلر کے قبضے کے زمانے میں مزاحمتی ادب تخلیق کیا اور کمبٹ جریڈے کا مدیر بھی رہا۔ فرانسیسی حکومت نے ۱۹۳۶ء میں کامیو کو میڈل آف دی لبریشن سے نوازا۔ سارتر (۱۹۰۵ء۔۱۹۸۰ء) نے بھی بیسویں صدی میں پس ماندہ اقوام خصوصاً الجزائر اورویت نام کی آزادی کے لیے قابل ذکر جدوجہد کی۔

انقلاب روس (۱۹۱۷ء) کسانوں، مزدوروں اور سیاسی قائدین کے ساتھ ساتھ روس کے ادیبوں اور شاعروں کی جدوجہد کا بھی مہون منت ہے۔ انقلاب روس سے پہلے کا منظر نامہ دیکھیں تو حریت پسندی کی روایت نظر آتی ہے۔ پشکن (پ ۱۷۹۹ء) کو زمانہ طالب علمی ہی میں صوبہ بدری کی سزا بھگتنا پڑی کیونکہ اس نے ابتدائی عمر ہی میں چند نظمیں لکھ ڈالیں جو جذبہ آزادی کو مہینز لگاتی تھیں۔ پشکن کے بعد میخائل لیرنوف (۱۸۳۱ء۔۱۸۱۱ء) اور بعد ازاں کوندراتی فیوڈورووچ ریل یے یف (۱۸۶۶ء۔۱۷۹۵ء) نے آزادی پسندی اور حب الوطنی کی روایت کو تازہ رکھا۔

۱۹۱۷ء کے بالشویک انقلاب میں الیگزینڈر بلاک (۱۹۲۱ء۔۱۸۸۰ء) کی آواز ایک نقیب کی مانند ہے۔ اس نے ۱۹۰۵ء کے انقلاب میں بھی حصہ لیا اور اس کی نظمیں ۱۹۱۷ء کے انقلاب کی پیش گوئی کی حیثیت رکھتی ہیں۔ اس کی نظم ”بارہ سوار“ انقلابی دور کی یادگار ہے۔ جو دنیا کی متعدد زبانوں میں ترجمہ ہو چکی ہے۔ مایا کوفسکی بھی انقلاب روس کے ہراول دستے میں شامل ہے۔ اس کے ہاں انقلاب اور زندگی ہم آہنگ نظر آتے ہیں۔ کوفسکی کے علاوہ یزنین، بورس پیسٹرناک، ڈیمیان بیڈنی، این۔ اے۔ ایسیوف اور سرگئی سینین وغیرہ کے ہاں انقلاب روس کی پر زور حمایت دکھائی دیتی ہے۔ انقلاب روس نے اردو ادب پر بھی گہرے اثرات مرتب کیے اور اقبال، حسرت، ساحر لدھیانوی، علی سردار جعفری، حبیب جالب، فیض اور ظہیر کا شمیری وغیرہ کے ہاں اس کی بازگشت سنائی دیتی ہے۔

یہاں یہ امر بھی قابل ذکر ہے کہ ادیبوں اور شاعروں نے انسان کو استحصال سے نجات دلانے اور ایک فلاحی نظام قائم کرنے کے لیے انقلاب روس کی حمایت کی لیکن جب سوویت یونین کے سربراہوں نے انسانوں کو فکر و خیال اور اظہار و عمل کی آزادی سے کلیتاً محروم کر دیا تو اس کے خلاف ادیبوں نے ہی آواز بلند کی۔ بورس پیسٹرناک کی مانند متعدد ادیبوں

نے کمیونزم کے نظریے پر ایمان رکھنے کے باوجود حکومت کے ظلم اور زباں بندی کے خلاف لکھا۔ ان میں انا انھو تو وا، پو تو شکو، واز عیسکی اور وسطی ایشیا کے سرکش ادیبوں میں عبداللہ عاریف اور ارکن واحدوف کے نام شامل ہیں۔ سوویت یونین کے زوال کا ایک اہم سبب ظلم اور زباں بندی بھی تھا جب کہ کیوبا اور چیکوسلواکیہ جیسے اشتراکی ملکوں میں نہ تو دارو گیر کا یہ سلسلہ تھا اور نہ ہی اہل قلم کی زبان اور قلم پر ایسا کڑا پہرہ۔ ۹

انقلاب ایران بیسویں صدی کی اسلامی دنیا میں بہت اہمیت کا حامل ہے۔ انقلاب ایران سے قبل اہل ایران نے اپنے جمہوری اور آئینی حقوق کے لیے مشروطیت کی بھی بھرپور تحریک چلائی۔ یوں انیسویں صدی کے آخر سے لے کر بیسویں صدی کی آخری عشروں تک ایران میں مبارزت اور کشمکش کی فضا مسلسل قائم رہی۔ اس ایک صدی کی جدوجہد کے دوران میں ایران کے ادیبوں اور شاعروں نے جدوجہد اور استقامت کا مثالی مظاہرہ کیا۔ ملک الشعرا بہار قاچاری دور میں قید و بند کی صعوبتوں کا شکار ہوئے۔ پہلوی دور میں بھی تقریباً ایک سال قید رہے اور تہران سے اصفہان شہر بدر ہوئے۔ عارف قزوینی نے ملکیت کے خلاف بھرپور آواز اٹھائی چنانچہ محمد رضا شاہ کے برسر اقتدار آنے کے بعد اس کو شہر بدر کر دیا گیا اور ہمدان سے باہر نکلنے پر بھی پابندی لگادی گئی۔ فرخی یزدی نے اپنی حق گوئی کی بڑی قیمت ادا کی۔ عید نوروز کے موقع پر جب عام شعر بادشاہ کی قصیدہ گوئی کر رہے تھے یزدی نے حاکم یزدیغیم الدین قشقائی کی آمریت پر تنقید کی اور اسے مشروطیت اور قانونی حکومت قائم کرنے کی ترغیب دی۔ یغیم نے تیغ پاہو کر سرکاری سوئی دھاگے سے یزدی کے ہونٹ سلوادیے۔ محمد رضا عشقی بھی اسی رستے کا مسافر تھا۔ اس نے رضا شاہ کبیر کی آمرانہ حکومت کے خلاف بے باکی سے کڑی تنقید کی اور بادشاہ کے اشارے پر اسے دن دیہاڑے قتل کر دیا گیا۔ عشقی قید و بند، مہاجرت اور غریب الوطنی کی منازل طے کرتا ہوا موت سے ہم آغوش ہو گیا لیکن ایران کے اس ”باغی شاعر“ نے آمریت اور ظلم و استحصال کا ڈٹ کر مقابلہ کیا۔ رضا براہینی کو بھی شاہ ایران کی پولیس نے متعدد مرتبہ اذیتیں پہنچائیں۔

ڈاکٹر مبارک علی کے بقول بیسویں صدی کے ایران میں مزاحمتی ادب پیدا کرنے والے قلم کاروں نے بڑی بڑی قربانیاں دیں، محمد علی نے ملک المتکلمین اور صورت اسرافیل کو شاہی باغ میں پھانسی دی اور جب وہ پھانسی پر لٹکے ہوئے دم توڑ رہے تھے۔ اس وقت وہ بالکونی میں بیٹھا اس سے لطف اندوز ہو رہا تھا اور اطمینان سے کھانے میں مصروف تھا۔ رضا شاہ اور محمد رضا شاہ کے دور میں ادیبوں اور شاعروں کے خلاف سزاؤں کا طویل سلسلہ جاری رہا، محمد سعون کریم پور شیرازی، مرتضیٰ کیوان، صمد بہرگی، جلال الاحمد اور ضرر گل سرخی ان میں سے تھے جنہیں خاموشی سے قتل کر دیا گیا۔ ۱۰

فروغ فرخ زاد، احمد شاملو اور پروین اعتصامی سمیت متعدد دیگر شعرا نے بھی شاہ ایران کی آمریت اور ستم رانیوں پر کڑی تنقید کی۔ انہی حریت پسندوں کی جرأت مندی اور تحریک و ترغیب سے انقلاب ایران کا راستہ ہموار ہوا اور شہنشاہیت کے لیے فرار کے سوا کوئی راستہ باقی نہ رہا۔ انقلاب ایران نے پاکستانی معاشرے پر بھی اپنے اثرات مرتب کیے۔ فیض نے اپنی نظم ”ایرانی طلبہ کے نام“ میں امن اور آزادی کی جدوجہد میں کام آنے والے طلبہ کو خراج تحسین پیش کیا ہے۔ اقبال تو تہران کو عالم مشرق کا جنیوا دیکھنے کے متنبی تھے۔ انقلاب ایران میں کلام اقبال کی فکری راہنمائی کا اہل ایران، بر ملا اعتراف کرتے ہیں۔ پاکستانی شعرا میں پروفیسر مشکور حسین یاد، اثر ترائی، حسنین کاظمی، مقصود جعفری اور فاتح واسطی وغیرہ

کے ہاں انقلاب ایران کے واضح اثرات نظر آتے ہیں۔

انقلاب چین کے موقع پر چین کے شاعر راہنما ماوزے تنگ نے یکم اکتوبر ۱۹۴۹ء کو ایک ہی تاریخی جملہ کہا تھا کہ ”چینی عوام اٹھ کھڑے ہوئے ہیں۔“ ماوزے نے اس ایک جملے میں پوری جدوجہد کو سمیٹ لیا تھا لیکن اس مختصر سے جملے کے پیچھے بیداری اور سعی و عمل کی ایک پوری داستان تھی۔ چینی عوام کو اٹھانے میں جہاں مزدور، کسان، فلاسفر، سائنس دان اور سیاسی راہنما کام کر رہے تھے، وہیں ادیب اور دانشور بھی مصروف عمل تھے۔ خود شاعر مشرق نے گراں خواب چینیوں کے سنبھلنے کا اشارہ اپنے کلام میں دے دیا تھا۔ لوشون (۱۸۸۱ء-۱۹۳۳ء) بھی چین کے ان دانش ور شعرا میں شامل تھے، جن کے انقلابی افکار و نظریات نے انقلاب چین میں نمایاں کردار ادا کیا اور جنہیں ماوزے تنگ نے بھی خراج تحسین پیش کیا۔ کومورو بھی (۱۹۷۸ء-۱۸۹۲ء) ایک عظیم انقلابی شاعر تھا جس نے ۱۹۲۶ء کی شمالی مہماتی جنگ اور ۱۹۲۷ء میں نان چانگ بغاوت میں بنفس نفیس حصہ لیا۔ جاپان کے خلاف جنگ مزاحمت کے دوران میں بھی وہ چیانگ کائی شیک کے مقبوضہ علاقوں میں رہ کر ترقی پسند ادیبوں کو قومی آزادی کے لیے منتظم کرتا رہا۔ ائے چھینگ (پ ۱۹۱۰ء)، ماؤ ڈون (۱۸۹۶ء-۱۹۸۱ء) لاؤ شے (۱۸۹۹ء-۱۹۴۴ء) چھاؤ شولی (۱۹۰۶ء-۱۹۷۰ء)، چھانگ ستیان ای (پ ۱۹۰۶ء) اور چولی بو (۱۹۰۸ء-۱۹۷۹ء) سمیت بیسیوں ادیبوں نے انقلابی سرگرمیوں میں حصہ لیا۔ متعدد گفتار ہوئے، پس دیوار زنداں گئے لیکن ادب کو قوم کی انقلابی جنگ کا علمبردار بنائے رکھا۔ اردو میں علی سردار جعفری، ساحر لدھیانوی، ابن انشاء اور عبدالعزیز خالد وغیرہ نے انقلاب چین کو تیسری دنیا کی امید قرار دیا ہے۔ ان کے نزدیک چین ایک حوصلے، امنگ اور عزم کا نام ہے۔ ماوزے تنگ کی نظمیں بھی اردو میں ترجمہ ہو چکی ہیں۔ یوان وئے شئے، ابن انشاء، یچی امجد اور کشور ناہید وغیرہ نے ترجموں کے توسط سے اردو دنیا کو متعدد چینی شعرا سے متعارف کرایا ہے۔

مسلمانوں کا قبلہ اول ہونے اور جناب رسالت ﷺ کے سفر معراج کی پہلی سیڑھی ہونے کے باعث فلسطین دنیائے اسلام کی محبتوں کا مرکز ہے۔ دسمبر ۱۹۱۷ء میں جب بالفور ڈیکلریشن کے نتیجے میں برطانوی جنرل امین فی فاتحانہ طور پر بیت المقدس میں داخل ہوا تو اس نے کہا تھا کہ میں آخری صلیبی ہوں اور آج صلیبی جنگیں ختم ہو گئی ہیں۔ لیکن درحقیقت یہ جنگ آج بھی جاری ہے نہ صرف فلسطین میں بلکہ ادبی محاذوں پر بھی اور قلم کے محاذ پر بھی فلسطینی شعرا نے جدوجہد کی عظیم داستانیں رقم کی ہیں۔ محمد کاظم نے بالکل بجا کہا تھا کہ یہ فلسطینی شعرا کا تپتا ہوا جذبہ ہی تو تھا جس نے ان کے ہم وطنوں کی اس طویل جدوجہد کو حرارت اور توانائی بخشی تھی اور اسے ٹھنڈا نہیں ہونے دیا تھا۔ اسرائیل کے خلاف جو محاذ لوگوں کے دلوں میں اور ذہنوں میں کھلا ہوا تھا اس کی ساری شورش اور سرگرمی انہی کے شعروں کے طفیل ہی تھی۔ اے

فلسطینی شعراء نے ۱۹۱۷ء ہی میں مسئلہ کی نزاکت کو سنجیدگی سے محسوس کر لیا لہذا ابراہیم طوقان، رشید سلیم الخوری، عبدالحسن کاظمی، محمد علی الحومانی، امین ناصر الدین اور عبدالرحیم محمود وغیرہ نے اعلان بالفور اور اس کی سازشوں کو اپنی شاعری کا موضوع بنایا۔

بعد ازاں مسئلہ فلسطین جن شعرا کے ہاں مرکزی حیثیت اختیار کر گیا، ان میں فدوی طوقان، توفیق زیاد، سمیع القاسم، محمود درویش، سلمیٰ الخضار الجیوسی، جبرا ابراہیم جبرا، مکالم ناصر، توفیق صالح، ہارون ہاشم رشید اور لیلیٰ خالد وغیرہ خاص طور

پر قابل ذکر ہیں۔ شام سے نزار قبانی، عراق کی نازک الملائکہ، عراق کے عبدالوہاب البیاتی اور بلند الحیدری سمیت عرب دنیا کے بیسویں شعرانے اپنے قلمی جہاد سے مسئلہ فلسطین کو روشن اور درخشاں بنا دیا ہے۔

محمود درویش، توفیق زیاد، سمیع القاسم، کمال ناصر، ہارون ہاشم رشید، علی خالد، نزار قبانی اور عبدالوہاب البیاتی وغیرہ ان شعرا میں شامل ہیں جنہوں نے تحریک مزاحمت کے دوران میں عملی جدوجہد کی اور مہاجرت اور قید و بند کی صعوبتوں کو بھی برداشت کیا۔ اردو کے بیسویں شعرا نے آشوب فلسطین کے تذکرے سے فلسطینیوں سے اپنی محبت اور یگانگت کا ثبوت دیا ہے۔ اس سلسلے میں اقبال کو اولیت کا اعزاز حاصل ہے۔ وہ فلسطین کی حمایت میں منعقد ہونے والے احتجاجی جلسوں میں بھی شریک ہوتے رہے اور اپنی نثر اور شاعری میں بھی مسئلہ فلسطین کی سنگینی کو نمایاں کرتے رہے۔ فیض احمد فیض نے لوٹس کی ادارت کے دوران مسئلہ فلسطین کا بغور مطالعہ کیا۔ وہ یاسر عرفات کے ساتھ مجاہدین کے ٹھکانوں کے دورے بھی کرتے رہے۔ محاصرہ بیروت کے دوران بھی وہ بیروت ہی میں تھے۔ چنانچہ اس گہرے تعلق کے باعث مسئلہ فلسطین ان کی متعدد نظموں میں ایک جذباتی تعلق کی صورت میں سامنے آتا ہے۔ علاوہ ازیں ظفر علی خاں، احمد ندیم قاسمی، یوسف ظفر، ظہیر کاشمیری، حبیب جالب، ابن انشاء، رئیس امر و ہوی، شورش کاشمیری، سید ضمیر جعفری، عبدالعزیز خالد، احمد فراز، خاطر غزنوی، شہزاد احمد، ادا جعفری، فہمیدہ ریاض سمیت متعدد شعرا نے فلسطینیوں کی حق تلفی، مہاجرت، اسرائیلی مظالم، انسانی حقوق کی پامالی، عالمی طاقتوں کی بے بسی، مسلمانوں کی نا اتفاقی، مجاہدین کے جذبہ حریت اور فلسطینیوں کی بے مثال جدوجہد وغیرہ کو موضوع سخن بنایا ہے۔ مسئلہ فلسطین کو اردو میں متعارف کرانے میں تراجم کا کردار بھی قابل ذکر ہے۔ اردو میں محمد کاظم، امجد اسلام امجد، ڈاکٹر شاہین مفتی، اسرار رشید، منو بھائی، کشور ناہید، ضمیر احمد، شاہد مابلی، عبدالحق حقانی قاسمی، انعام ندیم، زاہد حسن، آصف فرخی، انور زاہدی، رادھار من اگر وال، منیر الدین احمد، خالد سہیل، تنویر انجم وغیرہ نے تراجم کے ذریعے فلسطین کو اردو قارئین تک پہنچانے میں نمایاں کردار ادا کیا ہے۔

دنیا کے مختلف خطوں میں برپا ہونے والی آزادی کی تحریکیں اردو شاعری کے لیے باعث کشش رہی ہیں لیکن مذہبی و ملی وابستگی کے باعث تحریک آزادی کشمیر خاص طور پر قابل ذکر ہے۔ کشمیر اور اہل کشمیر پاکستان کے مسلمانوں کے لیے ایک جذباتی موضوع ہے کیونکہ اس خطے کی آزادی کے لیے اہل پاکستان سیاسی طور پر عملی کوشش بھی کر رہے ہیں۔ علامہ اقبال کے ہاں بالکل ابتدائی کلام سے لے کر آخر تک خطہ کشمیر سے گہری دلچسپی اور محبت موجزن ہے۔ وہ پیام مشرق ہو، جاوید نامہ ہو یا ’ارمغانِ حجاز‘ ’کشمیر‘ ہر جگہ موجود ہے۔ اقبال نے آتش چنار کو پیش آشنا کرنے کے لیے کشمیر کے لیے عملی جدوجہد میں بھی حصہ لیا۔ کلام اقبال اہل کشمیر کے لیے صورتِ اسرافیل کا درجہ رکھتا ہے۔ ظفر علی خاں سراپا حریت تھے۔ انہوں نے ’زمیندار‘ کے ذریعے تحریک کشمیر کو زندہ و توانا رکھا۔ زمیندار کے شہید نمبر، اسلام نمبر، کشمیر نمبر ضبط ہوتے رہے لیکن ظفر علی خاں کی شاعری ایک سیلِ رواں تھا جو ضبطی کے تنکوں سے کب رکنے والا تھا۔ حفیظ جالندھری نے بھی اپنی شاعری میں کشمیر کے ہر پہلو کی تصویر کشی کی ہے۔ وہ تو خود محاربہ آزادی کشمیر پر موجود رہے لہذا مشاہدے نے کلام میں ایک منفرد ولولہ اور جذبہ سمو دیا ہے۔ علاوہ ازیں جوش ملیح آبادی، یوسف ظفر، شورش کاشمیری، احمد ندیم قاسمی، جعفر طاہر، احمد فراز، عبدالعزیز خالد، حبیب جالب، نعیم صدیقی، طفیل ہوشیار پوری، امجد اسلام امجد اور افتخار عارف سمیت سینکڑوں شعرا کی تخلیقات مسئلہ کشمیر کو موضوع سخن بناتی ہیں۔ بعض شعرا

کے مکمل مجموعہ ہائے کلام ہی کشمیر کے موضوع کا احاطہ کرتے ہیں۔ کشمیر کے مزاحمتی ادب پر متعدد انتخابات بھی شائع ہو چکے ہیں۔ کشمیری شعرا میں محمد دین فوق، ملا طاہر غنی، حبیبہ خاتون، عبدالاحد آزاد، غلام احمد مجبور وغیرہ کے ہاں مزاحمتی شاعری کے عمدہ نمونے ملتے ہیں۔ کشمیر کی مقامی زبانوں مثلاً کشمیری، گوجری، پہاڑی اور ڈوگری وغیرہ میں بھی تحریک آزادی کی گونج سنائی دیتی ہے۔ غلام نبی خیال، صابر آفاقی احمد شمیم، اثر صہبائی وغیرہ خاص طور پر قابل ذکر ہیں۔ مجبور اور احمد شمیم وغیرہ نے قلم کے جہاد کے ساتھ ساتھ عملی جہاد بھی کیا اور بھارتی فوج کے ظلم و ستم اور قید و بند سے بھی دوچار ہوئے۔

انیسویں صدی کے اختتام تک تقریباً پورا براعظم افریقہ غلامی کی زنجیروں میں جکڑا ہوا تھا لیکن بیسویں صدی کے آخر میں سارا افریقہ آزادی سے فروزاں ہو چکا تھا۔ مغرب کے سامراجی ممالک مثلاً برطانیہ، فرانس، اٹلی وغیرہ نے افریقہ میں لوٹ کھسوٹ کا بازار گرم رکھا۔ افریقہ سے خام مال کے علاوہ افرادی قوت بھی مغرب میں منتقل کی گئی۔ افریقیوں سے بدترین سلوک روا رکھا گیا لیکن افریقہ پھر بھی زندہ رہا۔ افریقیوں کو حیات نو بخشنے میں نیکرو شاعری نے بہت اہم کردار ادا کیا۔ افریقیوں نے دور غلامی میں بھی شاعری اور رقص کے ذریعے اپنی ثقافت کو محفوظ رکھا۔

رضی عابدی نے استعماری نظام کی شکست و ریخت میں افریقی شاعری کے کردار کا تذکرہ کرتے ہوئے لکھا ہے کہ نو آبادی نظام کے خلاف عظیم جدوجہد میں جہاں خون کی ندیاں بہی ہیں وہیں افریقہ کی شاعری ایک نئی توانائی اور ایک زندہ جذبے کی علامت بن کر ابھری ہے۔ جو ”شعور کی نوآبادیوں“ کو مسامہ کرنے میں ہتھیار کا کام دیتی ہے اور ظلم کے خلاف سیاسی و عسکری مدافعت کو ایک گہری معنویت دیتی ہے۔ ۱۲۔ دراصل افریقی شاعری نے سیاہ فامی کو ایک اعزاز اور افتخار میں تبدیل کر دیا۔ یہی ان کے تشخص کا باعث بن گیا۔ افریقی تہذیب کی توانائی اور رعنائی کھل کر سامنے آئی۔ افریقیوں کو استقامت اور حوصلہ مندی کا ہنر آ گیا۔ نیکرو شاعری کے احتجاج سے تیسری دنیا کے باشندوں کو زبان میسر آ گئی۔ افریقیوں کا عالمگیر جذبہ محبت نکھر کر سامنے آ گیا۔ افریقی شاعری نے انقلابی جدوجہد کے دوران میں پیش آنے والے مصائب و آلام کو برداشت کرنے کا رویہ عطا کیا۔ یہی وجہ ہے کہ افریقہ کے راہنماؤں نے سالہا سال قید و بند اور ظلم و ستم کو برداشت کیا لیکن جاہل استقامت سے سر موخر افسانہ نہ کیا اور مارٹن لوتھر اور نیلسن منڈیلا کی جھکی ہوئی قوم تن کر کھڑی ہو گئی۔

اپنی قوم کو عزت اور وقار سے سرفراز کرنے والوں میں برٹاڈاڈاڈی، سینگھور، ڈیوڈ ڈیوڈ، پنجم مولائس، پیراگوڈی اوپ، ڈینس بروٹس، سیمپوئیل مکہائی، اے۔ این۔ سی۔ کمالو، کونی اوونز، کونی اینی ڈوہو، پیری فین برگ وغیرہ سمیت متعدد شعرا شامل ہیں۔ افریقی شعرا نے عملی سیاست میں بھی بڑھ چڑھ کر حصہ لیا۔ پنجم مولائس بھی جنوبی افریقہ کے لوگوں کی آزادی کے لیے تختہ دار پر جھول گیا۔ ڈینس بروٹس، ڈیوڈ ایونز، الوامیکے، پیری فین برگ سمیت متعدد شعرا نے جلاوطنی اور قید و بند کی صعوبتیں برداشت کیں۔ سینگال کے صدر سینگھور، انگولا کے صدر انٹونیو آگسٹینو نیٹو، اے۔ این۔ سی۔ کمالو اور فنانڈو کوسٹا اینڈرڈ بھی شاعری کے ساتھ ساتھ سیاسی و انقلابی سرگرمیوں میں سرگرم رہے۔

یہ بات باعث فخر اور قابل ذکر ہے کہ ہمارے اردو شعرا نے افریقہ کی تحریک آزادی کے ضمن میں معاصر افریقی شاعری کو تراجم کے ذریعے اردو میں بھی متعارف کرایا ہے اور براہ راست بھی اپنے جذبات کا اظہار کیا ہے۔ جنوبی افریقہ کے متعدد شاعروں کی مزاحمتی شاعری اردو میں منتقل ہوئی ہے۔ مترجمین میں احمد فراز، امجد اسلام امجد رضی عابدی، منو بھائی،

الیس ایم اختر، اصغر ندیم سید، شمیم حنفی، افضل احسن رندھاوا، کشور ناہید، خالد سہیل، جاوید دانش، شہزاد احمد، انیس ناگی، مشرف عالم ذوقی اور احمد سہیل کے نام خاص طور پر نمایاں ہیں۔ افریقی اقوام اور ان کے مسائل پر براہ راست اظہار خیال کرنے والوں میں اقبال، فیض، راشد، مجید امجد، ندیم، آفتاب اقبال شیم، ثاقب رزمی، جاوید شاہین، کشور ناہید، ظہیر کاشمیری، بکلیب جلالی، شہزاد احمد، ابن انشا، جیلانی کامران اور نعیم صدیقی کے نام خاص، طور پر قابل ذکر ہیں۔

اردو شاعری میں مزاحمتی رنگ کی ایک قابل ذکر روایت موجود ہے۔ جعفر زٹلی، نظیر اکبر آبادی، سودا، قائم وغیرہ کی نظموں، ہجویات اور شہر آشوبوں میں عصری شعور کی بھرپور غمازی ہوتی ہے۔ ان کے ہاں ظلم و جبر، استحصال، آمریت اور طوائف الملوکی کے خلاف ایک موثر احتجاج موجود ہے۔ تحریک علی گڑھ کے سیاسی و سماجی اذکار کو عوام الناس تک پہنچانے میں اہم کردار ادا کیا۔ اکبر الہ آبادی، تحریک علی گڑھ میں یہی رنگ ایک منظم صورت میں اصلاحی اور مقصدی ادب کی صورت اختیار کر لیتا ہے۔ سرسید، حالی، شبلی، آزاد اور نذیر احمد وغیرہ نے مولانا محمد علی جوہر اور چکبست وغیرہ نے لوگوں کے دلوں میں احساس غلامی کو بیدار کیا اور ایک نیا ولولہ اور تڑپ پیدا کر کے حصول آزادی کی شاہراہ پر گامزن کر دیا۔ ظفر علی خاں کی شاعری تحریک آزادی کی ایک منظوم داستان کا درجہ رکھتی ہے۔ تحریک آزادی کا کوئی اہم موڑ یا واقعہ ظفر علی خاں کی نظموں سے اجھل نہیں رہا۔ علامہ محمد اقبالؒ نے یوں تو پورے عالم اسلام کی فکری راہبری کا فریضہ سرانجام دیا لیکن برصغیر کے مسلمانوں کی گردنیں ہمیشہ اقبال کے احسان کے سامنے جھکی رہیں گی۔ اقبال نے ایک دانا حکیم کی مانند مسلمانوں کے امراض کی نشان دہی کی اور اس کا مداوا بھی کیا۔ اسی مسیحا کی مسیحا نے مسلمانوں کو غلامی جیسے سرطان سے شفا بخشی۔ غلامی کی ذلت، آزادی کی قدرو قیمت، اتحاد کی اہمیت، فرقہ واریت کی زیاں کاری، جہد و عمل کی برکتیں، خودی کی نگہبانی، رجائیت کی برکتیں، اور سامراج کی سازشیں، کون سا رنگ ہے جو اقبال کے ہاں بہا نہیں دکھا رہا۔ اقبال کی منے لالہ قام ہی نے برصغیر کے مسلمانوں میں آزادی کا جوش و جذبہ پیدا کیا اور خواب حقیقت کا روپ اختیار کر گیا۔ حسرت موہانی آزادی کامل کے خواہاں تھے اور اپنی حق گوئی میں بے مثل انہوں نے قید و بند کی صعوبتیں بھی برداشت کیں، عقوبتیں جھیلیں اور مالی مشکلات کا شکار بھی ہوئے لیکن سامراجی حکومت کے خلاف تمام تحریکوں میں بڑھ چڑھ کر حصہ لیا۔ جوش اسم بامسمیٰ تھے۔ ان کی سامراج دشمن نظمیں بحق سرکار ضبط ہوتی رہیں لیکن وہ برطانوی استبداد کے خلاف مسلسل برس پیکار رہے۔ جوش کی شاعری میں غلامی سے نفرت، آزادی کی قدرو قیمت، اتحادی، اور سامراج دشمنی کا بلند آہنگ پیغام فنی خوبیوں کے ساتھ جلوہ گر ہے۔

تحریک آزادی کے دوران میں ترقی پسند تحریک نے بھی بہت موثر کردار ادا کیا۔ ہندوستان سے فرنگی استبداد کے خاتمے اور حصول آزادی کی تگ و دو میں یہ شعر ادبی اور عملی دونوں محاذوں پر سرگرم رہے اور عوامی جذبوں کو توانائی اور تابندگی عطا کی۔ اسرار الحق مجاز کی انقلاب اور تغزل سے بھرپور لے، فیض احمد فیض کے احساس جمال اور فکر انقلاب کی آمیزش، علی سردار جعفری کی گہری مقصدیت اور رنگ خطابت، جاں نثار اختر کا انقلابی اور باغی آہنگ، مخدوم محی الدین کی لاکار اور گھن گرج، احمد ندیم قاسمی کی انسان دوست آزادی، ظہیر کی گہری ترقی پسندانہ سوچ اور مجروح سلطان پوری کی انقلابی غزل نے اجتماعی احساس و شعور کو مقصدیت سے روشن اور درخشاں کیا اور جذبہ آزادی کو ایک تحریک کی شکل دی۔

اسی طرح اختر شیرانی، احسان دانش، اختر الایمان، شورش کاشمیری، جگن ناتھ آزاد اور حفیظ جالندھری وغیرہ نے

جدوجہد آزادی میں عوام کو لازوال جذبوں سے ہمکنار کیا۔ ان کے علاوہ بھی بیسیوں شعرا کے ولولہ انگیز ترانوں سے برصغیر کی فضا میں گونجتی رہیں۔ حریت پسند شاعری نے عوام میں وہ ولولہ اور جوش پیدا کیا کہ لوگ مستانہ وار تمام کٹھن مراحل عبور کرتے ہوئے آزادی کی منزل کی جانب گامزن رہے اور بالآخر آزادی کی دولت سے ہمکنار ہو گئے۔ شان الحق حقی نے بجا طور پر کہا ہے کہ ہماری شاعری کے سرائیک عرصے تک یہ الزام رہا ہے کہ اس میں صرف گل و بلبل کی داستانیں پائی جاتی ہیں۔ لیکن یہ امر واقعہ ہے کہ اس نے قومی زندگی کے ہر مرحلے اور ہر موڑ پر نہ صرف زندگی کا ساتھ دیا بلکہ اسے آگے بڑھایا اور اپنی رجز خوانی سے رفقا رکارواں کو تیز کیا۔ ۱۳۔ نقیث اور نغزل اگر زندگی سے فرار کا نام ہے تو ہماری اردو شاعری نے اس فرار سے اتنا ہی فرار اور اس گریز سے اسی قدر گریز اختیار کیا ہے کہ اس کی مثال شاید ہی دنیا کی کسی اور زبان میں مل سکے۔ یہاں گریز ہے تو غزل سے رجز کی جانب اور فرار ہے تو افسانے سے حقیقت کی طرف۔ آپ آسانی سے کسی ایسی زبان کا نام نہیں لے سکتے جس میں اتنا بڑا ذخیرہ ایسی شاعری کا موجود ہو جو قومی جوش و خروش، حریت پسندی کے جذبات اور سیاسی شعور سے اس حد تک مملو ہو۔ ہمارے ادب پر سیاسی حالات کا اتنا بھرپور اثر اور واضح پر تو موجود ہے کہ ادب کی تاریخ سیاسی تاریخ کا ایک خلاصہ نظر آتی ہے۔ ۱۴۔ یہاں یہ امر بھی قابل ذکر ہے۔ کہ حریت پسندی اور جوش و خروش سے مملو اردو شاعری صرف ہنگامی اور وقتی ادب کی زد میں نہیں آتی بلکہ بقول ڈاکٹر ارفی کریم اردو ادب میں احتجاج اور مزاحمت کی ایسی مدھم لے بھی موجود ہے جہاں ادب سے احتجاج کو اور احتجاج سے ادب کو الگ کرنا مشکل نظر آتا ہے۔ ۱۵۔ بلاشبہ ایسی شاعری آفاقی قدروں کی حامل ہے اور یہ آواز ہر عہد کی آواز ہے۔

مختصراً ہم کہہ سکتے ہیں کہ شعرا اور ادبا نے آزادی اور جمہوریت کی جدوجہد میں ہمیشہ مظلوم اور محکوم اقوام کا ساتھ دیا ہے اور اس ضمن میں اردو شاعری نے بھی مثالی کردار ادا کیا ہے۔ ہمارے شعرا نے صرف تحریک علی گڑھ اور تحریک آزادی ہی میں قلمی جہاد نہیں کیا بلکہ فلسطین، کشمیر، افریقہ، چلی، عراق، السلواڈور، نکاراگوا، بونینیا، ویت نام، الجزائر اور افغانستان وغیرہ کے حریت پسندوں کے ساتھ بھی جذبہ خیر سگالی کا اظہار کیا ہے۔ تراجم کے توسط سے اردو قارئین جہاں ایک طرف دنیا بھر کے حریت پسند ادیبوں مثلاً لورکا، چی گویرا، ناظم حکمت، نجمن مولائس، محمود درویش اور نیرو دا وغیرہ سے متعارف ہوئے ہیں وہیں جدید ترکیب، علامتی نظام، اسلوب اور لفاظی کے باعث اردو شاعری کا کیونس بھی وسیع ہوا ہے۔ یوں اردو شاعری اور آزادی کی تحریکوں کے مابین استوار گہرے رشتے نے ادب کی فکری و فنی زرخیزی کا راستہ ہموار کیا ہے۔



## حوالہ جات و حواشی

- ۱- ورڈز ورتھ "If thou Indeed" مشمولہ، دو آتشہ۔ مرتب؛ غلام محی الدین خلوت۔ لاہور: اردو اکیڈمی پاکستان، ۱۹۹۹ء۔ ص ۸۰
- ۲- گارشیا لورکا۔ بحوالہ رضی عابدی۔ مغربی ڈراما اور جدید تحریکیں۔ لاہور: ادارہ تالیف و ترجمہ، جامعہ پنجاب، ۱۹۸۷ء۔ ص ۷۹
- ۳- ڈاکٹر جمیل جالبی۔ 'الجزائر اور ہمارے دانش ور'۔ مشمولہ، ماہنامہ ہم قلم۔ (الجزائر کو سلام)۔ ص ۲۵
- ۴- شہزاد منظر۔ رد عمل۔ کراچی: منظر پہلی پبلشرز، ۱۹۸۵ء۔ ص ۱۲۰
- ۵- ڈاکٹر قمر رئیس۔ 'ادب میں اختلاف، انحراف اور احتجاج کی معنویت'۔ مشمولہ، اردو ادب۔ احتجاج اور مزاحمت کے رویے۔ ص ۲۵
- ۶- نابق کمال۔ بحوالہ، ضیا الحسن فاروقی، جدید ترکی ادب کی ارکانِ تلاش۔ ص ۵۶
- ۷- توقیر احمد خاں۔ 'احتجاج کی منفرد آواز۔ اقبال۔ مشمولہ، اردو ادب۔ احتجاج اور مزاحمت کے رویے۔ ص ۱۰۹
- ۸- ژاں پال سارتر۔ بحوالہ، ابرار احمد۔ 'مزا جمتی ادب'۔ مشمولہ، اردو ادب۔ احتجاج اور مزاحمت کے رویے۔ ص ۶۷
- ۹- ڈاکٹر قمر رئیس۔ 'ادب میں اختلاف، انحراف اور احتجاج کی معنویت'۔ مشمولہ، اردو ادب۔ احتجاج اور مزاحمت کے رویے۔ ص ۱۲۶
- ۱۰- ڈاکٹر مبارک علی۔ تاریخ کے بدلنے نظریات۔ لاہور: روہتاس بکس، سن۔ ص ۲۰۰-۲۰۱
- ۱۱- محمد کاظم۔ عربی ادب میں مطالعے۔ ص ۱۹۸
- ۱۲- رضی عابدی۔ تیسری دنیا کا ادب۔ ص ۵۹
- ۱۳- شان الحق حقی۔ 'تعارف'۔ مشمولہ، جنگ ترنگ۔ مرتبین؛ زاہر نگاہ، ثریا مقصود۔ کراچی: ادارہ مطبوعات پاکستان، ۱۹۶۷ء
- ۱۴- شان الحق حقی۔ 'نکتہ راز'۔ بحوالہ خواجہ منظور حسین۔ غزل کا خارجی بہروپ، لاہور: مکتبہ کارواں، ۱۹۸۱ء۔ ص ۸
- ۱۵- ڈاکٹر ارضی کریم۔ مرتب؛ اردو ادب۔ احتجاج اور مزاحمت کے رویے۔ ص ۱۱

ڈاکٹر محمد سفیان صفی

ایسوسی ایٹ پروفیسر، شعبہ اردو، ہزارہ یونیورسٹی، مانسہرہ

## مادہ، روح اور ابلیس، اقبال کی نظر میں (بحوالہ مکاتیب اقبال)

**Dr Muhammad Sufyan Safi**

Associate Professor, Department of Urdu, Hazara University, Mansehra (KPK)

### Matter, Soul and the Satan in Iqbal's view

In the essay Iqbal considered the concept of matter and soul in unification. According to him they are the parts of a single whole where each complements the other and they can be well understood in their relation. Matter is the physical embodiment of the delicacies of the soul and the only obstacle in science which deeply penetrated in our minds is to see the universe only in its physical dimension which adulterates our vision of spiritual delicacies. Accordingly his concept of Satan too is the balanced one. He admires Satan's self realization, revolution, and motion which made life and its charm possible in this world. In the essay Iqbal's concept of Satan, soul and matter is discussed in the light of Iqbal's letters to Chaudhry Muhammad Hussain.

تلمیس ابلیس کا قصہ اور آدم کے جنت سے نکلنے کے جانے کی داستان قرآن سے قبل بھی صحیف انبیاء میں موجود تھی۔ پہلی امتوں نے اس کو ہبوط آدم اور زوال انسانیت کی داستان سمجھ لیا اور اس سے یہ نتیجہ نکالا کہ دنیاوی زندگی درحقیقت ابتدائی بغاوت کی سزا ہے۔ دیگر ادیان نے اس تمام قصے کو تبدیل آدم کا قصہ بنا دیا اور اس سے ایسا نظریہ حیات قائم کیا جس کے تحت زندگی ایک لعنت بن گئی لیکن قرآن پاک نے اس قصے کو ایسے انداز میں بیان کیا کہ اس سے تمام نظریات خلقت آدم اور مقصود حیات بدل گئے اور اس سے شیطان کی تذلیل، ملائکہ کی عاجزی اور آدم کی تکریم کو اخذ کیا۔ اقبال اپنے پیغام میں زور پیدا کرنے کے لئے نفس شیطانی کا جابجا نام لیتے ہیں اور مسلمانوں کی غیرت و حمیت کو ابھارنے کے لئے شیطان کی عظمت کو وقتاً فوقتاً ذرا بڑھا چڑھا کر بھی بیان کرتے ہیں۔ یہ محض شاعرانہ شوخی نہیں ہوتی بلکہ اس کا مقصد دراصل یہ ہوتا ہے نفس انسانی غیرت

وحییت کے تازیانے کھا کر ابھرے اور مسجود ملائک کو اپنی پستی اور پسماندگی کا تلخ احساس ہو۔ (۱)  
چوہدری محمد حسین کے نام اپنے ایک مکتوب محررہ ۱۸ اگست ۱۹۲۳ء میں مادہ اور ابلیس پر بحث کے ضمن اقبال نے  
انہیں لکھا کہ :

-- تعجب ہے کہ شیطان کو اگر ہستی سمجھا جائے تو آپ اس کو مخلوق مانتے ہیں اور جب اس کو ہستی نہ تصور کیا  
جائے بلکہ ایک محض حقیقت سمجھا جائے تو اس کے ازلی وابدی ہونے کی بحث اٹھاتے ہیں۔ اگر شیطان مخلوق  
ہے تو مادہ بھی مخلوق ہے اگر شیطان ازلی وابدی ہے تو مادہ بھی ازلی وابدی ہے۔ لیکن حق بات تو یہ ہے کہ قرآنی  
روایت کا مقصد علم انسانی کی حقیقت کو واضح کرنا ہے کسی فلسفیانہ بحث کا فیصلہ کرنا مقصد نہیں ہے۔ مادہ کے  
ازلی وابدی ہونے کی بحث ایک علیحدہ بحث ہے۔ اس روایت کا اس سے کوئی تعلق نہیں۔ یہ بھی نہ سمجھنا چاہئے  
کہ آدم و شیطان کی روایت ایک تاریخی واقعہ ہے۔ حقائق کو بیان کرنے کا ایک طریق یہ بھی ہے کہ عام فہم  
قصے کے پیرائے میں اسے بیان کر دیا جائے۔ یہاں یعنی اس مقصد میں مذہب اور لٹریچر متحد ہیں اور ایک ہی  
طریق اختیار کرتے ہیں۔ باقی رہا مادہ تو اس کے ازلی یا ابدی یا قدیم و حادث ہونے کی بحث میرے نزدیک  
ایک لایعنی بحث ہے۔ قدیم فلسفی اس بحث میں پڑتے تھے محض اس وجہ سے کہ وہ مادہ کی حقیقت سے بے خبر  
تھے۔۔۔ (۲)

چوہدری محمد حسین کے نام ۲۱ اگست ۱۹۲۳ء کو تحریر کئے گئے خط میں اقبال لکھتے ہیں :

-- میں نے شیطان کے متعلق جو پوسٹ کارڈ آپ کو لکھا تھا اس میں شیطان کی جگہ ابلیس کا لفظ پڑھنا چاہیے  
، میں غلطی سے شیطان لکھ گیا۔ قرآن کریم کی رو سے شیطان اور ابلیس دو مختلف ہستیوں کے نام ہیں۔ اس پر  
مفصل پھر گفتگو ہوگی۔۔۔ (۳)

ابلیس کی ماہیت اسرار حیات میں سے ایک سر بستہ زار ہے۔ کیا ابلیس زندگی کے کسی مظہر کا نام ہے یا وہ کوئی مادہ  
بشر شخصیت ہے یا اس جناتی مخلوق کا امام ہے جسے قرآن نے ناری قرار دیا لیکن خود نار ایک استعارہ ہے یا دنیا کی آگ کی طرح  
جلانے والا ایک عنصر ہے۔ یہ سب باتیں متشابہات میں سے ہیں جن کا علم اللہ ہی کو ہے۔ ابلیس کے بہت سے روپ ہیں مثلاً  
سانپ ، طاؤس اور ہندو دیو مالا میں ناگ دیوتا ، انگریزی میں ابلیس کے لئے DEVIL کا لفظ استعمال ہوتا ہے اور  
SATAN کا بھی۔ عبرانی میں یہ کلمہ شیطان ہے۔ اور اس کے معنی ہیں مخالفت کرنے والا ، دشمن۔ ابلیس کے لغوی معنی ہیں  
نا امید از رحمت ، اور رحمت سے رحمت الہی مراد ہے۔ ابلیس قوت شر کا مظہر ہے جبکہ آدم قوت خیر کی نمود کا وسیلہ بھی ہے۔ ابلیس  
سے متعلق طرح طرح کے تصورات ملتے ہیں کسی نے اس کو ملعون ہونے کی بجائے ایک بہت بڑا موحد قرار دیا ہے۔ کسی نے  
اس کو مادیت کا امام گردانا ہے۔ قدیم یونانیوں کے مذہب میں شیطان کی ہستی کا کوئی وجود نہیں بلکہ ان کا نظریہ یہ ہے کہ انسان  
خداؤں کے ہاتھ میں محض ایک کٹھ پتلی کی حیثیت رکھتا ہے۔ رومانوں کے نزدیک ابلیس عنانیت اور خود بینی کا نمائندہ اول ہے۔  
رومانی اسے خودداری ، آزادی رائے اور حریت فکر کا مثالی پیکر سمجھتے ہیں۔ اقبال بھی دوسرے رومانوں کی طرح ابلیس کی شخصیت  
کے سحر سے محفوظ نہ رہ سکے۔ وہ اسے حرکت و عمل سعی و آرزو اور جوش حیات کا ترجمان سمجھتے ہیں۔ اقبال نے شیطان کو جس

انداز میں پیش کیا ہے اس اعتبار سے وہ ایک بہرہ معلوم ہوتا ہے جو تمام حرکات اور تمام تغیرات کی تخلیق کا مدعی ہے۔ از روئے قرآن شیطان کی پیدائش کسی خاص مقصد کے تحت ہوئی کیونکہ کائنات میں ہر جگہ آئین الہی کا فرما ہے۔ قرآن کا ابلیس آدم کے سامنے جھکنے سے انکار کرتا ہے۔ کیونکہ آگ سے تخلیق کے سبب وہ خود کو آدم سے اعلیٰ و افضل تصور کرتا ہے۔ قرآن میں سینکڑوں جگہ ابلیس کو ذلیل و خوار، گمراہ کرنے والا اور دھتکارا ہوا کہہ کر پکارا گیا ہے اور اس کی پیروی سے منع کیا گیا ہے۔ (۴)..... اس لئے کائنات کی کوئی قوت خدا کے خلاف بغاوت نہیں کر سکتی۔ قرآن یہ بھی کہتا ہے کہ خیر و شر سب خدا کی طرف سے ہے لیکن اس کے باوجود سب کچھ خدا کے دستِ خیر سے صادر ہوتا ہے۔ گویا شیطان کی ذات از روئے قرآن ازلی وابدی نہیں بلکہ اس کی پیدائش ایک خاص مقصد کے تحت خداوند تعالیٰ کے حکم سے ہوئی۔ اس کائنات کے نظام کو چلانے کے لئے خدا جو خیر مطلق ہے، اس نے شیطان کی ہستی کو پیدا کیا۔ حکمانے شر کے دو بڑے اقسام قرار دیئے ہیں۔ ایک شر طبعی ہے، جیسے آندھیاں، طوفان، زلزلے وغیرہ جبکہ دوسرا نفسی یا اخلاقی ہے جو انسان کے اختیار کے غلط استعمال سے پیدا ہوتا ہے۔ اقبال شیطان کو خودی اور تخلیق کی وہ عظیم الشان قوت سمجھتا ہے جو محبت و اطاعت کی راہ مستقیم سے بھٹک گئی ہے۔ اقبال نے ”شیطان کی مجلس شوریٰ“ میں جس طرح شیطان کو پیش کیا ہے اس میں شیطان ربی عقائد سے خواہ کتنا ہی مختلف کیوں نہ ہو وہ پھر بھی شیطان ہے۔ پروفیسر خیال امر وہی کے مطابق شیطان کی شخصیت خواہ کسی ہی شاندار ہو پھر بھی شیطان جن رحمانات کا مظہر ہے اگر انسان انہی رحمانات کا مطیع ہو جائے تو نتیجہ بتا ہی کے سوا کچھ نہ نکلے گا۔ اقبال خیر اور شر کے امتیاز کے قائل تھے اور انہیں یقین تھا کہ نیکی کو بدی پر آخری فتح حاصل ہوگی۔ اقبال نے اپنی نظم ”تسخیر فطرت“ کے آخری شعر میں تمثیل حیات کے منتہا کے طور پر شیطان کے بالآخر شکست کھانے اور انسان کامل کے آگے جھک جانے کی طرف اشارہ کیا ہے۔ اقبال کے نزدیک جنت سے آدم کا بے آبرو ہو کر نکالا جانا آدم کی تذلیل نہیں بلکہ خداوند تعالیٰ کی مشیت کا ایک خاص راز ہے۔ جس کے تحت ابلیس کے ذریعے انسان کی اصل زندگی اور خلافت الہیہ کے لئے اس کی تربیت کا اہتمام کیا گیا تاکہ اسے جنت سے نکال کر زمین پر آباد کیا جاسکے۔ اقبال نے ابلیس کا جو تصور قائم کیا ہے اس کے مطابق تو ابلیس بھی اس کی جنت سے خارج نہیں ہو سکتا۔ آدم اور شیطان دونوں پہلے کسی جنت میں یکجا موجود تھے اگر شیطان جنت کے اندر نہ ہوتا تو آدم و حوا کو کہاں بہر کا تا۔ اس کے بعد جب جنت سے نکلنے کی نوبت آئی تو دونوں نکال دیئے گئے۔ اقبال کے نزدیک آدم کا خمیر امتحان کے لئے ہے۔ جب کہ شیطان کا وجود امتحان کے مواقع فراہم کرنے کے لئے۔ اسی لئے اقبال اپنی تصوراتی جنت میں ابلیس کو بھی اپنے ساتھ رکھتا ہے کیونکہ علامہ کو ایسی زندگی پسند نہیں جہاں یزداں تو ہو لیکن شیطان نہ ہو۔ خدا نے بھی شیطان کو فنا نہیں کیا، کیونکہ اس کا وجود امتحان عمل اور تکمیل ایمان کے لئے ضروری ہے۔ درحقیقت شیطان کو مومن بنانے کی مسلسل کوشش ہی سے روحانی ارتقا ممکن ہے۔ (۵)

شیطان کو ازلی وابدی تصور کرنا درحقیقت فلسفہ مجوسیت کا اثبات ہے کیونکہ مانی کے اہرمن کا نقش ثانی ابلیس ہی ہے۔ مجوسیت میں ہرمز درویشی اور خیر کا نمائندہ ہے جبکہ اہرمن شر اور تاریکی کا۔ روشنی اور تاریکی یا خیر و شر کے ملاپ سے کائنات میں تغیر، زندگی اور حرکت کا ظہور ہوا۔ (۶) گویا کہ مانی کے نزدیک خیر اور شر دونوں ازلی وابدی ہیں۔ یہی تصور شیطان کے ازلی وابدی ہونے سے متعلق مجوسی فلسفے کے زیر اثر مسلمانوں میں بھی پیدا ہوا۔ اقبال کے ابلیس کی ایک خصوصیت اسے ملٹن کے شیطان اور مانی کے اہرمن سے ممتاز کرتی ہے۔ وہ ابلیس کو عارفِ کامل سمجھتے ہیں جس کے ظاہری کفر و طغیان کے پردے

میں نورِ ایمان جلوہ گر ہے۔ علامہ اقبال کے تصور شیطان کے بارے میں اطالوی مستشرق باؤسانی نے لکھا ہے کہ اقبال کے شیطان کے پانچ اہم پہلو ہیں۔ پہلا یہ کہ شیطان حسن تدبیر اور عمل پیہم کے معاملے میں اپنا ثانی نہیں رکھتا دوسرا یہ کہ وہ خداوند تعالیٰ کی ضد ہے یعنی جس طرح خدا خیر کا سرچشمہ ہے اسی طرح شیطان شر کا منہ ہے تیسرا یہ کہ وہ اپنی تمام کوتاہیوں کے باوجود عاشقِ توحید ہے، چوتھا یہ کہ وہ خدا کی تخلیقات میں سے ایک ہے اور پانچواں یہ کہ شیطان کی شخصیت سیاسی اہمیت کی بھی حامل ہے۔ باؤسانی کے نزدیک شیطان کی سیاسی شخصیت کو متعارف کروانا علامہ کا ایک اچھوتا تخلیقی اضافہ ہے۔ اقبال کے شیطان کا تصور متنازعہ رہا پانچ مختلف نوع کے تصورات کے امتزاج سے تخلیق ہوتا ہے لیکن اس کے باوجود علامہ کے ہاں اس کا تصور خالصتاً اسلامی ہے۔ نیز شیطان کے اس تصور سے یہ بھی ثابت ہوتا ہے کہ اقبال کے نزدیک شیطان چونکہ خدا کی تخلیقات میں سے ایک ہے، لہذا اس کے ازلی وابدی ہونے کا تصور قابلِ قبول نہیں۔ اقبال صرف اہلسنی کی انانیت سے ہی متاثر نہیں ہوئے بلکہ مانی کی طرح ذہنی طور پر بھی وہ شر کو کائنات کا مایہ نمیر سمجھتے تھے۔ عطیہ بگم کے نام ۹ اپریل ۱۹۰۹ء کے خط میں لکھتے ہیں :

-- آپ کہتی ہیں دُنیا کو ایک خدائے خیر نے پیدا کیا۔ ممکن ہے ایسا ہی ہو مگر اس زندگی کے حقائق تو کسی

دوسرے نتیجے کی طرف رہنمائی کرتے ہیں۔ عقلی طور پر تو بیزداں کی نسبت ایک قادرِ مطلق اور ابدی اہرمن پر

ایمان لانا زیادہ آسان نظر آتا ہے۔۔۔ (۷)

مگر اس وقت اقبال یورپ سے واپسی کے بعد اپنی پہلی بیوی سے علیحدگی حاصل کرنے اور خاندانی جبر کے خلاف بغاوت کرنے پر آمادہ تھے وہ اس وقت شدید جذباتی ہیجان کے سبب منفی رجحانات کی جانب مائل نظر آتے تھے اور پہلی بیوی سے چھٹکارا حاصل کرنے کے لیے ہندوستان چھوڑنے اور شراب نوشی کے ذریعے خودکشی کرنے پر آمادہ دکھائی دیتے تھے۔ اس ذہنی کشمکش کا اندازہ عطیہ فیضی کے نام اس خط سے بھی ہوتا ہے۔

اقبال اپنے خطبے ”اسلامی ثقافت کی روح“ میں مادے کی عقلی تسخیر کے قائل دکھائی دیتے ہیں۔ مادے پر عقل کے تسلط ہی سے عقل انسانی اس لائق ہوتی ہے کہ مادے سے گزر سکے۔ اقبال نے یہ خیال بھی قرآن پاک کی ان آیات سے اخذ کیا ہے۔ ”...یا معشر الجن والانس ان استطعتم ان تنفذو من اقطار السموات والارض فانفذوا لا تسفذن الا بسطن (۳۳...۱۵۵ الرحمن)۔ اے گروہ جن و انس اگر تمہیں قدرت ہو کہ آسمان اور زمین کے کناروں سے نکل جاؤ تو نکل جاؤ۔ اور زور کے سوا تم نکل سکتے ہی نہیں۔...“ اقبال کے نزدیک عقلِ حقیقی نہیں ہے بلکہ خودیِ عاملِ حقیقی کے طور پر کام کرتی ہے اور خودی کا کام یہ ہے کہ عقل کو مادے پر حاوی کرے اور مادے کو عقل پر حاوی نہ ہونے دے۔ اقبال کے نزدیک مادہ شر نہیں ہے بلکہ مادیتِ شر ہے۔ مادہ نہ ہوتا تو عقل کا جوہر نہ کھلتا۔ بدی کی تخلیق بھی اسی لئے ہوئی ہے کہ نیکی کا جوہر کھلے۔ (۸) اقبال نے انجمنِ حمایتِ اسلام کے اکتالیسویں سالانہ اجلاس میں THE SPIRIT OF MUSLIM CULTURE کے موضوع پر ایک جامع تقریر کی۔ (۹) تقریر کے اختتام علامہ نے اس کا خلاصہ اردو زبان میں پیش کرتے ہوئے فرمایا: ”...مکان و زمان کی حقیقت انسان سے پوشیدہ ہے۔ ہر انسان کے دل میں ہوس ہے ہر شخص کی یہ خواہش ہے کہ اسے نظامِ عالم کی حقیقت معلوم ہو جائے۔ یہود کا سوال ”لن نومن حتیٰ نری اللہ جہرہ“ (ہم خدا پر اس وقت تک ایمان نہ لائیں گے جب تک کہ اسے عیاناً نہ دیکھ لیں) اسی ہوس کا نتیجہ تھا۔ خود موسیٰ کلیم اللہ نے بھی ”رب ارنی انظر علیک

‘کی درخواست کی تھی۔ غرض مشاہدہ کی ہوس عالمگیر ہے۔۔۔ موسیٰ کی کہانی پرانی نہیں۔ آج بھی ہر شخص رب ارنسی کہہ رہا ہے۔ حق تعالیٰ نے فرمایا:۔۔۔ و جعل لکم السمع و الابصار و الافئدة لعلکم تشکرون .. (۱۶:۳۰)۔۔۔ اس آیت میں حصول علم کے ذریعوں کی طرف اشارہ ہے۔ ایک ذریعہ تو سمع و بصر ہے اور دوسرا ذریعہ انسان کا قلب ہے یعنی یہ نہ ہو کہ سمع و بصر کو چھوڑ کر کلی طور پر قلب کی طرف متوجہ ہو جاؤ اور ایسا بھی نہ ہو کہ قلب سے غافل ہو کر یورپ والوں کی طرح بالکل سمع و بصر کے ہو رہو۔ اقبال نے مزید نکات کی وضاحت کرتے ہوئے مشاہدہ حقیقت کے ساتھ اپنے آپ کو فنا کر دینے سے گریز کی تلقین کی اور یہ بتایا کہ اسلام کا عطیہ یہ ہے کہ حقیقت کا مشاہدہ مرد نہ وار کیا جائے۔ اسلامی نکتہ خیال میں یہی معراج ہے کہ مشاہدہ ذات کے بعد بھی عبودیت قائم رہے۔ مسلمان کو کسی صورت میں فنا نہیں ہونا چاہئے گو وہ فنا فی اللہ کے مقام پر ہی کیوں نہ ہو (۱۰)۔ اقبال کا دعویٰ ہے کہ دنیا نے علم میں خواہ وہ علم سائنسی ہو یا دینی، یہ ناممکن ہے کہ فکر کو ٹھوس تجربے سے بالکل آزاد کر دیا جائے۔ دینی اور سائنسی طریقے ہر چند کہ مختلف راستے اختیار کرتے ہیں تاہم یہ دونوں اپنی غایت نہائی کے اعتبار سے مشابہ ہیں۔ دونوں کا مقصد یہ ہے کہ وہ اصل حقیقت تک پہنچ جائیں (۱۱)۔ اس سوال کے جواب میں کہ حقیقت کا ادراک معروضیت کے طور پر کس طرح حاصل کیا جاسکتا ہے، اقبال فرماتے ہیں کہ:۔۔۔ اس کے حصول کے لئے وہ راستہ اختیار کرنا چاہئے جسے تجربے کی تجرید اور تزکیہ کہا جاسکتا ہے۔“ (۱۲)۔ اس نکتے کی وضاحت کے لئے اقبال دونوں تجربے کی دونوں قسموں میں فرق کرتے ہیں۔ ایک تجربہ امر واقع ہے جو حقیقت کے عام طور پر قابل مشاہدہ سلوک کا اظہار کرتا ہے اور دوسرا تجربہ حقیقت کی باطنی نوعیت کو آشکار کرتا ہے۔ اقبال بیان کرتے ہیں کہ اسلام میں تعقلی اساس کی تلاش کی ابتدا خود رسول اکرمؐ سے شروع ہوتی ہے۔ ان کی مستقل دعائیہ تھی کہ:۔۔۔ اے خداوند کریم مجھے اشیا کی اصل حقیقت کا علم عطا فرما؛“ (۱۳)۔ لہذا سائنسی عقائد کی نسبت دین کے لئے اس بات کی بہت زیادہ ضرورت ہے کہ اس کے مبادی کی بنیاد عقل پر ہو نہ کہ اندھے تقلیدی عقائد پر۔ (۱۴)۔

اصطلاحاً قدیم سے مراد ازیلی اور ابدی ہونا ہے۔ محث یا حادث سے مراد یہ ہے کہ فانی اور آئی ہو۔ مخلوقات محث یا حادث ہیں، خدائے تعالیٰ قدیم ہیں۔ بعض فلسفی عالم کو قدیم لیکن مخلوق تسلیم کرتے ہیں۔ حدوث و قدم کے متعلق قدیم فلسفیوں کے مباحث شبلی نعمانی نے کم و بیش تفصیل سے قلم بند کئے ہیں۔ علامہ شبلی کے بقول ”قدیم وہ ہے جس پر کسی کو ذاتی سبقت نہ ہو اور کسی علت سے اس کا استناد نہ ہو سکے اور محث اس کے خلاف ہے۔“

گزشتہ دو تین سو سال سے طبعی علوم یا سائنس کا دور دورہ ہے۔ اسی وجہ سے اسے دور اقلیت یا سائنس کا عہد کہا جاتا ہے۔ اس عہد میں جنم لینے والی تہذیب کے نقطہ نظر کا لب لباب یہ ہے کہ کائنات مادی ہے زندگی ایک جسمانی چیز ہے۔ مادی عالم میں جو کون و فساد ہوتا ہے اس میں مقصد پوشی نہیں ہوتی کیونکہ طبعی فطرت کا مقاصد سے کوئی واسطہ نہیں۔ علاوہ ازیں کائنات مادی کا ہر عمل جبری ہے اور چونکہ انسانی اجسام بھی اس کائنات جبری کے اجزا ہیں لہذا ان میں بھی جو عمل ہوتا وہ سراسر جبر فطرت کے ماتحت ہوتا ہے۔ اگر کائنات میں کوئی قادر مطلق ہستی ہو بھی تو اس کی قدرت کا ملہ ریاضی کے معاملے میں اپنا اختیار نہیں برت سکتی۔ کائنات سراسر طبعی ہے اور طبعیات سراسر ریاضیات ہے۔ اس حسی تہذیب و تمدن اور نظریہ کائنات نے دلوں میں یہ بات بٹھادی کہ مادے کے علاوہ اور کوئی حقیقت نہیں اور جو اس کے علاوہ کوئی ذریعہ علم نہیں۔ اس حسی تہذیب نے دو قسم کے لوگ پیدا کئے۔

ایک وہ جو عقل کی حقیقتِ حسی پر ایمان لے آئے۔ یہ لاادری نہیں تھے، کیونکہ اس کے ساتھ ساتھ عقل کی نارسائی اور محدود استعداد کے قائل بھی پیدا ہو گئے۔ پہلا طبقہ کامل مادیت کی وجہ سے زندگی کو بے معنی سمجھنے لگا۔ لاادری طبقہ جو مادیت کی قطعیت کا مدعی نہ تھا، وہ حیات کے عمل کے نا فہم ہونے کی وجہ سے محسوسات ہی کے دائرے میں رہ گیا اور اس کا فلسفہ عمل بھی جسمانی لذات کا حصول قرار پایا۔ ان کے نزدیک نیکی لذت آفرینی اور بدی الم انگیزی کا ایک عمل ہے۔ اس کے علاوہ انسان کے پاس اور کوئی معیار نہیں۔ اقبال نے اس نظریہ حیات کے خلاف جہاد کیا۔ اقبال کا نظریہ یہ ہے کہ کائنات مظہر حیات ہے اور حیات کی ماہیت مادی نہیں بلکہ نفسی ہے۔ مادی حوادث اس نفس کی تخلیقی اور تکمیلی کوششوں کے مظاہر ہیں۔ ان مظاہر کو عقل انسانی عملی زندگی کی خاطر لزوم کے نقطہ نظر سے سمجھتی ہے لیکن اس جبر و لزوم کو سمجھنے والا نفس خود لزوم کی کوئی کڑی نہیں ہے۔ زندگی کا جو ہر خودی اور اختیار ہے اور اس کا عمل تخلیق مسلسل۔ اس زندگی کے وجدان کو جو نفس کو براہ راست حاصل ہوتا ہے، عشق کہتے ہیں۔ بالفاظِ دیگر عشق زندگی کی اصل ہے۔ اقبال کے نزدیک جسم اور نفس کی کوئی الگ الگ حیثیت نہیں۔ روح جسم میں اس طرح قید نہیں ہوتی کہ جس طرح کوئی پرنده قفس میں قید ہو۔ جسم اور نفس دونوں حیات کے توام مظاہر ہیں، خودی کا مقام ان دونوں سے عمیق تر ہے۔ حیات ابدی کی ماہیت خودی کے اندر ہے۔ ۲۹ دسمبر ۱۹۳۰ء کو آل انڈیا مسلم لیگ کے سالانہ اجلاس منعقدہ الہ آباد کی صدارت کرتے ہوئے اقبال نے کہا تھا :

اہل مغرب بجا طور پر اس نتیجے پر پہنچے ہیں کہ مذہب کا معاملہ ہر فرد کی اپنی ذات تک محدود ہے، اسے دنیاوی زندگی سے کوئی تعلق نہیں لیکن اسلام کے نزدیک ذات انسانی بجائے خود ایک وحدت ہے، وہ مادے اور روح کی کسی ناقابل اتحاد شمولیت کا قائل نہیں۔ مذہب اسلام کی رو سے خدا اور کائنات، کلیسا اور ریاست اور روح اور مادہ ایک ہی کل کے مختلف اجزا ہیں۔ انسان کسی ناپاک دنیا کا باشندہ نہیں جس کو اسے ایک روحانی دنیا کی خاطر جو کسی دوسری جگہ واقع ہے، ترک کر دینا چاہئے۔ اسلام کے نزدیک مادہ روح کی اس شکل کا نام ہے جس کا اظہار قید مکانی و زمانی میں ہوتا ہے، معلوم ہوتا ہے کہ مغرب نے مادے اور روح کی شمولیت کا عقیدہ بلا کسی غور و فکر کے قبول کر لیا ہے (۱۵)

ہندی ایرانی اور عیسائی ارباب فکر کے نزدیک روح مادے سے برتر اور ایک علیحدہ وجود ہے۔ اس لئے روحانیت کے حصول کی خاطر مادے اور مادیات سے قطع تعلق ضروری ہے۔ مادے سے قطع نظر کرنے والوں میں سے وحدت الوجودیوں نے سرے سے مادے کی ہستی ہی سے انکار کر دیا۔ جب کہ دوسرے ارباب فکر نے جو روح کی کلیت اور حقیقت کے اطلاق کے قائل تھے مگر مادی عالم کے وجود سے انکار نہ کر سکتے تھے، انہیں حلول کا نظریہ ایجاد کرنا پڑا، جس کی رو سے اگرچہ روح مطلق کی حیثیت مادے سے علیحدہ ہے، لیکن روح مطلق کائنات کے ہر ذرے میں حلول کئے ہے۔ حقیقت کا یہ تصور مادے کی روح سے مطابقت قائم نہ کر سکا۔ اہم مسئلہ یہ ہے کہ جب روح اور مادہ اقبال کے نزدیک ایک ہی ہیں تو اقبال نے رہبانیت کے ماننے والوں کی طرح مادیت سے قطع نظر کرنے کی ترغیب کیوں دی۔ اس کا جواب یہ ہے کہ اقبال کا مقصد اور مسلک زندگی سے گریز نہیں بلکہ خودی یا حقیقت کو سمجھنے کے لئے اپنی قوتوں کو مجتمع کرنا ہے۔ (۱۶)

روح کی فنا و بقا اور اس کے حادث و قدیم ہونے کا مسئلہ بھی قدیم فلاسفہ میں زیر بحث رہا ہے حالانکہ قرآن پاک میں

واضح طور پر کہہ دیا گیا تھا۔۔۔ یعنی اے پیغمبر آپ سے روح کے بارے میں لوگ پوچھتے ہیں تو آپ فرمادیتے کہ روح میرے رب کے حکم میں سے ہے۔۔۔ پھر بھی بعض لوگوں نے اس کی تحقیق کو ضروری سمجھا اور اسی قسم کی بحثیں جن کا عملی زندگی سے تعلق نہ تھا بعد میں زوال کا باعث ثابت ہوئیں۔ اقبال چونکہ ملت اسلامیہ کی نشاۃ ثانیہ کے علم بردار تھے اس لئے وہ ان کلامی بحثوں کی بجائے ان پہلوؤں پر زور دیتے ہیں جن کا تعلق حرکت و عمل اور ترقی سے ہے۔ اقبال نے ارغمان حجاز کی مشہور نظم ’’بلیس کی مجلس شوریٰ‘‘ میں اپنے مدعا کی خوب وضاحت کی ہے۔ اقبال کے نزدیک تمام حیات و کائنات تو حید کا مظہر ہے اس کی ماہیت نہ مادی ہے نہ نفسی۔ اس کی کن حیات ابدی ہے جو خلاق اور ارتقا پذیر ہے۔ مادہ اور نفس حیات کے مظاہر ہیں۔ مادی عالم خود حیات سرمدی کی پیداوار ہے۔ مادی عالم کی اپنی کوئی مستقل حقیقت نہیں۔ وہ فقط ان معنوں میں حقیقی ہے کہ وہ زندگی کا ایک مظہر ہے۔ وہ باطل نہیں بلکہ حق کا ایک پہلو ہے۔ قرآن میں نفس اور روح کے مابین کوئی تضاد دکھائی نہیں دیتا۔ اقبال نے بھی قرآن مجید کی روشنی میں یہ بتایا کہ اللہ تعالیٰ محض خالق ہی نہیں بلکہ عامل بھی ہے۔ اور روح محض مخلوق ہی نہیں، بلکہ مامور بھی ہے۔ روح کو امر ربی قرار دینے سے اقبال نے یہ استدلال کیا ہے کہ روح کی فطرت قائم بالامر ہے۔ ظاہر ہے کہ بغیر کسی غایت الامر کے روح کا محض DIRECTIVE ہونا کوئی معنی نہیں رکھتا۔ اقبال کے نزدیک مادہ اور روح دونوں ایک ہی مختلف الکتبس حقیقت ہیں اور ان کی قدر مشترک جو ہری واقعات کا ایک ایسا تسلسل ہے جس میں ماضی حال اور مستقبل کا کوئی حقیقی امتیاز باقی نہیں رہتا۔ اقبال مغربی فلسفے کے برعکس سائنسی تجربے کے حق میں ہیں اور مادے کو بھی ایک حقیقت تسلیم کرتے ہیں مگر وہ سائنس زدگی کے مخالف ہیں جو مادی اقدار کو مادی اور روحانی قدروں پر غالب دیکھنا چاہتی ہے۔ سائنس کی وجہ سے مغربی ذہن ثنویت پسند یا تفریق پسند ہو گیا تھا جس کی وجہ سے وہ کلیت یا حقیقت مطلقہ یا لاتناہیت کا احاطہ کرنے سے قاصر تھا۔ اسی ثنویت کی وجہ سے کلیسا اور ریاست کو مارٹن لوتھر نے علیحدہ علیحدہ کر دیا تھا۔ (۱۷)



## حوالہ جات

- ۱- گوہر نوشاہی، مطالعہ اقبال (منتخبہ مقالات مجلہ اقبال)، ص ۱۷۲، / فروغ احمد (پروفیسر)، تفہیم اقبال، ص ۱۵۴
- ۲- ثاقب نفیس، مکتوبات اقبال، بنام چوہدری محمد حسین، ص ۱۵۰، ص ۳۸ / برتی (سید مظفر حسین)، کلیات مکاتیب اقبال، جلد چہارم، ص ۹۷۹
- ۳- برتی (سید مظفر حسین)، کلیات مکاتیب اقبال، جلد چہارم، ص ۹۸۳ / رسالہ تحقیق نامہ لاہور شمارہ نمبر ۲، ۹۳-۱۹۹۲ء
- ۴- انور سدید (ڈاکٹر)، اقبال شناسی اور ادبی دنیا، ص ۷۶
- ۵- گوہر نوشاہی، مطالعہ اقبال، ص ۱۸۱، ۱۸۲ / عبدالکیم، خلیفہ، ڈاکٹر؛ فکر اقبال، ص ۵۰۱، ۵۰۲ / فروغ احمد (پروفیسر)، تفہیم اقبال، ص ۱۹۲، ۱۹۰
- ۶- انور سدید (ڈاکٹر)، اقبال شناسی اور ادبی دنیا، ص ۷۶
- ۷- کلیات مکاتیب اقبال جلد اول، ص ۱۷۵
- ۸- فروغ احمد (پروفیسر)، تفہیم اقبال، ص ۱۹۲، / جاوید اقبال (ڈاکٹر)، مئے لالہ فام، ص ۱۳۳، ۱۳۵
- ۹- مضمون 'علامہ اقبال اور سید سلیمان ندوی'، مطالعہ اقبال، مرتبہ گوہر نوشاہی (منتخبہ مقالات مجلہ اقبال)، ص ۶۸، ۷۶
- ۱۰- روزنامہ زمیندار، ۲۰ اپریل ۱۹۲۷ء
- ۱۱- نذیر نیازی، سید، مترجمہ؛ تشکیل جدید الہیات اسلامیہ، ص ۹۶
- ۱۲- نذیر نیازی، ایضاً، ص ۱۹۶
- ۱۳- نذیر نیازی، ایضاً، ص ۳
- ۱۴- عبداللہ، ڈاکٹر، سید، متعلقات خطبات اقبال، ص ۳۰۲، / احمد رفیق افضل، مرتبہ، گفتار اقبال، ص ۲۴، ۲۵
- ۱۵- لطیف احمد خان شیروانی، حرف اقبال؛ لاہور، المنارہ اکادمی، طبع دوم جولائی ۱۹۴۷ء، ص ۲۰
- ۱۶- خلیفہ عبدالکیم، 'اقبال کی شاعری میں عشق کا مفہوم'، مرتبہ گوہر نوشاہی، مطالعہ اقبال، ص ۱۹۳، ۱۹۶ / عابد، سید عابد علی، تلمیحات اقبال، ص ۳۳۱، / عبدالکیم، خلیفہ، ڈاکٹر؛ فکر اقبال، ص ۵۹۲
- میکیش اکبر آبادی، نقد اقبال، ص ۲۶۲، ۲۶۵
- ۱۷- شاپین، رحیم بخش (پروفیسر)، ارمغان اقبال، مجموعہ مضامین، ص ۵۷، ۵۶ / عبدالکیم، خلیفہ، ڈاکٹر؛ فکر اقبال، ص ۵۹۲، / فروغ احمد (پروفیسر)، تفہیم اقبال، ص ۱۵۸، ۱۶۸
- عبداللہ، ڈاکٹر، سید؛ مطالعہ اقبال کے چند نئے رخ، ص ۸۷

## رسائل/اخبارات :

- ۱- رسالہ تحقیق نامہ، شماره نمبر ۵ گورنمنٹ کالج لاہور۔ ۹۳-۱۹۹۲ء
- ۲- روزنامہ زمیندار۔ ۲۰ اپریل ۱۹۲۷ء

## کتابیات :

- ۱- افضل، احمد رفیق، گفتار اقبال۔ لاہور۔ ادارہ تحقیقات پاکستان دانش گاہ پنجاب۔ جنوری ۱۹۶۹ء/نومبر ۱۹۶۱ء
- ۲- انور سدید (ڈاکٹر)، اقبال شناسی اور ادبی دنیا؛ لاہور۔ بزم اقبال نومبر ۱۹۸۸ء۔
- ۳- برتنی (سید مظفر حسین)، کلیات مکاتیب اقبال جلد ۱۔ دہلی۔ اردو اکادمی، طبع اول ۱۹۹۲ء
- ۴- برتنی (سید مظفر حسین)، کلیات مکاتیب اقبال جلد ۱۷۔ دہلی۔ اردو اکادمی، طبع اول ۱۹۹۸ء
- ۵- ثاقب نفیس، مکتوبات اقبال بنام چوہدری محمد حسین۔ لاہور۔ الوقار ۲۰۰۰ء
- ۶- جاوید اقبال (ڈاکٹر)، مئے لالہ فام۔ لاہور۔ شیخ غلام علی اینڈ سنز۔ پبلشرز۔ ۱۹۶۶ء۔ ۱۹۷۳ء
- ۷- شاہین، رحیم بخش (پروفیسر)، ارمغان اقبال۔ مجموعہ مضامین: لاہور۔ اسلامک پبلی کیشنز۔ نومبر ۱۹۹۱ء
- ۸- عابد، سید عابد علی، تلمیحات اقبال، لاہور۔ بزم اقبال۔ اکتوبر ۱۹۵۹ء
- ۹- عبدالحکیم، ڈاکٹر خلیفہ، فکر اقبال۔ لاہور۔ بزم اقبال۔ طبع پنجم۔ جون ۱۹۸۳ء
- ۱۰- عبداللہ، ڈاکٹر، سید۔ متعلقات خطبات اقبال؛ لاہور۔ اقبال اکادمی۔ ۱۹۷۷ء۔
- ۱۱- عبداللہ، ڈاکٹر، سید؛ مطالعہ اقبال کے چند نئے رخ: لاہور۔ بزم اقبال۔ جون ۱۹۸۴ء۔
- ۱۲- فروغ احمد (پروفیسر)، تفہیم اقبال ... کراچی۔ اردو اکیڈمی سندھ۔ ۱۹۸۵ء
- ۱۳- گوہر نوشاہی، مطالعہ اقبال (منتخبہ مقالات مجلہ اقبال)، لاہور۔ بزم اقبال۔ طبع دوم۔ مئی ۱۹۸۳ء
- ۱۴- لطیف احمد خان شیروانی، حرف اقبال؛ لاہور۔ المنارہ اکادمی۔ طبع دوم جولائی ۱۹۴۷ء۔
- ۱۵- میکیش اکبر آبادی، نقد اقبال؛ لاہور۔ آئینہ ادب۔ بار سوم۔ ۱۹۷۰ء
- ۱۶- نذیر نیازی، سید، مترجمہ؛ تشکیل جدید الہیات اسلامیہ۔ لاہور۔ بزم اقبال۔ طبع سوم۔ مئی ۱۹۸۶ء

## سید فدا حسین اویس، ایک گمنام اقبال شناس

**Dr Muzammil Hussain**

Principal, Govt. Post Graduate College, Kot Sultan, Leyyah

### Syed Fida Hussain Awais: An Unknown Scholar of Iqbaliat

Layyah has always been of great worth and value regarding learning and literature. In spite of being located away from the literary centres, Layyah has always enjoyed a prestigious status among the literary spheres of the country, Hakim Fida Hussain lived Kotla Haji Shah, a village located at the outskirts of Layyah. In spite of unfavourable circumstances and the wide distance, at which he found himself from Lahore, he managed to be in the company of Iqbal quite regularly. He also had the honor of being the pupil of Iqbal.

سید فدا حسین اویس (1901ء - 1988ء) لیہ کی مضافاتی بستہ کوٹلہ حاجی شاہ میں پیدا ہوئے۔ پروفیسر فقیر شمیم اعجاز ان کی سوانح اور علمی و ادبی حیثیت کے بارے میں لکھتے ہیں:

حکیم سید فدا حسین صاحب 5 جنوری 1901ء میں پیدا ہوئے۔ 6 سال کی عمر میں سکول میں داخلہ لیا۔ 11 سال کی عمر میں پرائمری پاس کر سکول کو خیر باد کہا اور مذہبی علوم کی طرف رغبت فرمائی اور کوٹلہ حاجی شاہ کے جدید عالم باعمل قبلہ و کعبہ السید کرم حسین شاہ صاحب کے سامنے زانوئے تلمذ تہ کیا۔ 6 سال ان سے عربی، فارسی کا درس لیتے رہے چونکہ آپ نے طبیعت موزوں پائی تھی اس لیے شعراء کے کلام سے دلچسپی بڑھی۔ 1918ء میں آپ نے علامہ محمد اقبال اور اسد اللہ خان غالب کے مجموعہ کلام کی اوراق گردانی کی اور ان کے کلام کو دیکھ کر ان کے دل میں علامہ اقبال سے ملاقات کرنے کا اشتیاق ہوا۔ فروری 1926ء کے اواخر میں آپ کو لاہور جانے کا اتفاق ہوا اور وہاں علامہ مرحوم سے پہلی دفعہ شرفِ حضوری حاصل ہوا۔ جو عقیدت کا رنگ اختیار کر گیا۔ چونکہ خود انھیں (اویس) شاعری سے بھی دلچسپی تھی۔ اس لیے علامہ مرحوم جیسے عظیم شاعر کو استاد بنانا فخر سمجھا اور ان کے شرفِ حضوری شاگرد ہونے خود ایک عظیم شاعر ہیں۔ نامساعد حالات نے کوئی مجموعہ کلام شائع نہیں کروانے دیا کیونکہ ایسی نادر روزگار ہستیاں ہمیشہ آشوبِ روزگار میں مبتلا رہتی ہیں بس

یہی کیفیت یہاں بھی تھی۔ (۱)

سید فرا حسین اولیس کی مادری زبان سرائیکی تھی اور پیشہ کے اعتبار سے آپ حکیم تھے۔ عقیدے کے لحاظ سے شیعہ تھے اور اہل بیت کے ساتھ گہری وابستگی رکھتے تھے حضرت علیؑ کیساتھ عشق کی ایک وجہ ان کا ”باب العلم“ ہونا ہے اس لیے آپ (اولیس) عمر بھر علم و ادب کے ساتھ وابستہ رہے۔ شاعری کا بہت اعلیٰ ذوق رکھتے تھے اور آپ کے مطالعہ میں فارسی اور اردو کی کلاسیکی شاعری شامل تھی۔ آپ کا یہی ذوق و شوق تھا جس نے انھیں لاہور سے سیکڑوں میل دور بیٹھ کر بھی اقبال کے قریب کر دیا۔ اس تناظر میں وہ خود کہتے ہیں:

انسان کی زندگی کے چند لمحات اتنی خوش بختی کے حامل ہوتے ہیں کہ آنے والی پوری زندگی پہ چھا جاتے ہیں۔ 1926ء میرے لیے ایسا ہی خوش بختی کا حامل سال تھا۔ پھر اس پورے سال میں سے وہ لمحات میری زندگی کے سنہری لمحات تھے جب میں حکیم الامت علامہ محمد اقبال کے حضور موجود تھا۔ آج بھی جب مجھے اس ملاقات کا خیال آتا ہے تو مجھے احساس ہوتا ہے کہ میں ایک سنہری خواب دیکھ رہا ہوں اور علامہ مرحوم کی آواز میرے ذہن میں گونجنے لگتی ہے گو وہ ملاقات مختصر تھی لیکن وہ اتنی قیمتی تھی کہ اس نے میرے لیے علامہ کی محفل میں جگہ پیدا کر دی اور پھر ان ملاقاتوں کا ایک سلسلہ شروع ہوا جو تکلف کی فضا سے آہستہ آہستہ بے تکلفی میں تبدیل ہوتا گیا۔ ان کی ملاقات میری یادداشت میں بیسیوں اقوال درج کرتی ہے کئی واقعات ہیں جو ان ملاقاتوں سے رونما ہوئے جنہیں لکھنا خود علیحدہ ایک کتاب بنانے کے مترادف ہے۔ 14 اپریل 1938ء کو میں نے ان کی علالت کا سنا تو فوراً لاہور پہنچا، دہلی مسلم ہوٹل انارکلی میں رہائش پذیر ہوا۔ ان کے مکان کے بیسیوں چکر لگائے۔ علی بخش نے ہر بار یہی جواب دیا ملاقات بند ہے روزانہ اخبارات میں ان کی صحت کا جائزہ شائع ہوتا تھا۔ 21 اپریل کی صبح کو جب میں نے اخبار دیکھا تو علامہ مرحوم کے سفر آخرت کی خبر پڑھ کر از حد صدمہ ہوا۔ (۲)

سید فرا حسین اولیس سادہ اور درویش منش انسان تھے اہل بیت اور اولیاء کرام سے زبردست عقیدت کی بنا پر مزاج میں ٹھہراؤ غالب تھا۔ خوش خلقی، بول چال اور خطابت میں سحر انگیزی آپ کی شخصیت کے خوش نما پہلو تھے۔ (۳) فارسی، عربی اور اردو میں دسترس رکھنے کا یہ عالم تھا کہ ان تینوں زبانوں کی شاعری کو باسانی فنی اور فکری سطح پر جا کر جانچ لیتے تھے۔ غالب اور اقبال کو سب سے زیادہ پسند کرتے تھے۔ پسندیدگی کی یہی وجہ تھی کہ آپ نے اقبال اور غالب کا تقابلی جائزہ پورے علمی و فنی پس منظر میں کر ڈالا۔ اس سلسلے میں شیخ عبدالقادر کے حوالے سے ان کا بیان دیکھئے:

غالب اور اقبال میں بہت سی باتیں مشترک ہیں۔ اگر میں نتائج کا قائل ہوتا تو ضرور کہتا کہ مرزا اسد اللہ خاں غالب کو اردو فارسی شاعری سے جو عشق تھا اس نے ان کی روح کو عدم میں جا کر چین نہ لینے دیا اور مجبور کیا کہ وہ پھر کسی جسد خاکی میں جلوہ افروز ہو کر شاعری کے چمن زار کی آبیاری کرے۔ یعنی شیخ عبدالقادر صاحب کے خیال میں اقبال و غالب ایک روح کے دو جنم تھے۔ یہی نظریہ تھا جس نے مجھے موازنہ لکھنے پر اکسایا اور اردو کے عظیم شعراء کے اشعار کو Analyze کرنے میں میرے ذہن کا رفرما ہوا۔ (۴)

”موازنہ اقبال و غالب“ میں سید فدا حسین اولیس نے اقبال کا ایک بیان نقل کیا ہے جس سے فکری اور روحانی سطح پر اقبال کی غالب کے ساتھ وابستگی کا پتا چلتا ہے:

میں نے خود جناب حکیم الامت سے سنا تھا۔ وہ فرماتے تھے کہ جب بھی میں نے غالب جیسے چند شعر کہہ لیے  
میں شاعری ترک کر دوں گا کیونکہ یہ میری معراج ہوگی یہ ان کی قدر دانی تھی ورنہ اس عظیم شاعر کے مقابلے  
میں اقبال کا پیام عظیم تر ہے وہ (غالب) صرف شاعر تھے اور یہ فلسفی بھی تھے۔ (۵)

اس بیان کے بعد اولیس نے اپنی کتاب ”موازنہ اقبال و غالب مع تشریح“ کے آغاز میں بانگ درا میں شامل وہ نظم  
جو بعنوان ”مرزا غالب“ ہے کو بھی پیش کر دیا ہے۔ اس نظم میں غالب کو ان الفاظ میں خراج تحسین پیش کیا گیا ہے:  
لطفِ گویائی میں تری ہمسری ممکن نہیں ہونجیل کا نہ جب تک فکر کامل ہم نشین  
ہائے! اب کیا ہوگی ہندوستان کی سرزمین آہ! اے نظارہ آموز نگاہ کنتہ ہیں  
گیسوے اردو ابھی منت پذیر شانہ ہے

شع یہ سودائی دل سوزی پروانہ ہے (۶)

”موازنہ اقبال اور غالب“ میں اولیس نے 19 مختلف عنوانات سے اقبال اور غالب کے ان اشعار اور مضامین کو  
اپنے مطالعات کا حصہ بنایا ہے جو موضوعاتی سطح پر تقریباً ایک سے ہیں۔ اولیس نے اپنی اس کتاب میں اس تقابلی تنقید کو آگے  
بڑھایا ہے جو عرب اور یورپ کی ادبیات میں پہلے سے موجود تھی۔ دہلی خزاہی کا لغت میں حسان بن ثابت سے موازنہ تاریخ کا  
حصہ ہے۔ انگلستان میں ڈراماٹن اور رابرٹ براوننگ کی شاعریات کا موازنہ، ایران میں ظہوری اور نظیری کا موازنہ اور  
ہندوستان میں انیس و دہیر کا موازنہ قابل ذکر ہیں۔ اولیس نے ان عنوانات کے تحت غالب اور اقبال کا موازنہ پیش کیا ہے:  
مدح امیر کائنات:

درِ من بود غالب یا علی ابو طالب  
نیست بخل با طالب اسم اعظم از من پرس  
(غالب)

ہمیشہ درِ زباں ہے علی کا نام اقبال  
کہ پیاس روح کی بجھتی ہے اس گلینے سے  
(اقبال) 7

اولیس نے اس ذیل میں اقبال اور غالب کے پانچ پانچ اشعار بطور امثلہ تحریر کیے ہیں۔

مدح حضرت امام حسین علیہ السلام:

رشک آیدم بہ ابر کہ در حد وسع اوست  
بر خاک کربلا معلی گریستن !!!  
(غالب)

اے صبا اے پیکِ دور افتادگاں  
 اٹکِ ماہرِ خاکِ پاک اورساں  
 تارِ ما از زخمِ او لرزاں ہنوز !!!  
 تازہ از کبیرِ او ایماں ہنوز !!

(۸) (اقبال)

اس عنوان میں اولیس نے دو، دو مثالیں پیش کی ہیں:

شانِ رحمت:

پکڑے جاتے ہیں فرشتوں کے لکھے پرناحق  
 آدمی کوئی ہمارا دمِ تحریر بھی تھا  
 (غالب)  
 پرسشِ اعمال سے مقصد تھا رسوائی مری  
 ورنہ ظاہر تھا سبھی کچھ کیا ہوا کیونکر ہوا

(۹) (اقبال)

اولیس نے اس موضوع کی ذیل میں چار، چار مثالیں دی ہیں۔

زندانیہ شوخی:

یارب تو کجائی کہ بہ مازر نہ وہی  
 بیدادِ خدائی کہ بہ مازر نہ وہی  
 نے نے تو نہ غائبی ونے پیرحمی  
 بے مایہ چوں مائی کہ بہ مازر نہ وہی  
 (غالب)

ترے شیشے میں مے باقی نہیں ہے  
 بتا کیا تو مرا ساقی نہیں ہے  
 سمندر سے طے پیاسے کو شبنم  
 بجلی ہے یہ رزاقی نہیں ہے

(۱۰) (اقبال)

حکیم سید فرا حسین شاہ نے ”زندانیہ شوخی“ کے پس منظر میں غالب اور اقبال کے کلام سے چار چار مثالیں پیش کر کے مشرقی

شعری روایت کی ”رندانہ“ شاعری کو اجاگر کیا ہے۔

تصوف:

عربی، فارسی اور اردو شاعری میں ”تصوف“ کی ایک مستحکم روایت موجود ہے۔ غالب اور اقبال کی شعریات بڑی حد تک فلسفیانہ مزاج سے ہم آہنگ ہیں مگر اولیس نے ان دونوں شعراء کے ہاں متصوفیانہ موضوعات میں کئی اشتراک تلاش کر کے غالب اور اقبال کو اس روایت کے ساتھ ہم آہنگ کر دیا ہے۔

حسرت وصل از چہ روچوں بہ خیال سرخویشم

ابر اگر بالید بر لب جوئیست کشت ما!!!

(غالب)

دے کہ تاب تب لا یزال می طلبد

کر انجر کہ شود برق یا شرر گردد

(۱۱) (اقبال)

اس مضمون کے پس منظر میں اولیس نے مفصل تقابل کیا ہے اور دونوں شعراء کے ہاں بیس، بیس اشعار کو بطور امثلہ

پیش کیا ہے۔

طلب مولا\_خلوص:

اس موضوع کے پس منظر میں فداحسین اولیس اخلاص کی بات کرتے ہیں کہ ایسا عشق بنیادی اہمیت کا حامل ہوتا ہے جس کے پیچھے کوئی غرض، لالچ اور مفاد پوشیدہ نہ ہو۔ اہل عرفان کے نزدیک وہ عبادت شرک کے مترادف ہو جاتی ہے جو جنت کے شوق اور جہنم کے خوف سے کی جائے۔ جنت اور جہنم دونوں مخلوق ہیں اور مخلوق سے خوف ورجا وابستہ کرنا شرک ہے۔ اس مضمون کو مد نظر رکھ کر انھوں نے ”طلب مولا\_خلوص“ کا عنوان تجویز کیا ہے۔

در گرم روی سایہ و سرچشمہ بخویم

باما سخن طوبئی و کوثر نتواں گفت

(غالب)

جس کا عمل ہے بے عرض اس کی خبر کچھ اور ہے

حور و خیام سے گزر بادہ و جام سے گزر !!

(۱۲) (اقبال)

اس موضوع کی ذیل میں اولیس نے غالب اور اقبال کے کلام سے پانچ پانچ مثالیں دے کر ان کے شاعرانہ خلوص

کو اجاگر کیا ہے۔

ناقدری عالم:

انسان کی ناقدری اور بے توقیری، مشرقی شعریات کا نمایاں موضوع ہے۔ اولیس نے غالب اور اقبال کے ہاں

اس موضوع کے اشعار تلاش کر کے دونوں شعراء کے باہمی اشتراک کو ایک رخ بخشا ہے۔

عشوہ مرحمت چرخ محرقہ این عیار

یوسف از چاہ بر آرد کہ بہ بازار برد

(غالب)

رہ و رسم فرمانروایاں شناسم

خزاں بر سر بام و یوسف بچا ہے

(اقبال) (۱۳)

ناقدری عالم کے موضوع کے پس منظر میں غالب اور اقبال کے ہاں کئی اشعار مشترک نوعیت کے مل سکتے ہیں مگر فاضل مصنف نے صرف ۱۴ اشعار پر اکتفا کیا ہے۔

خودداری:

انا، خودداری اور غیرت فارسی اور اردو شاعری کے مقبول موضوعات ہیں۔ بطور خاص غالب اور اقبال کا شمار اس

تناظر میں نمایاں ترین ہے۔

اور بازار سے لے آئے اگر ٹوٹ گیا

ساغر جم سے مرا جامِ سفال اچھا ہے

(غالب)

اٹھا نہ شیشہ گرانِ فرنگ کے احساں

سفالِ ہند سے مینا و جام پیدا کر

(اقبال) (۱۴)

خودداری کی ذیل میں تین، تین، اشعار کی مثالیں پیش کی گئی ہیں۔

زبوں حالی اہل اسلام:

اسلام کی عظمت اور پھر اہل اسلام کی زبوں حالی اقبال کا مرغوب موضوع ہے۔ مگر کہیں کہیں غالب نے بھی اس

موضوع کو اپنے اشعار کا حصہ بنایا ہے۔

وفاداری بشرطِ استواری اصل ایماں ہے

مرے بت خانے میں تو گاڑو کعبہ میں برہمن کو

(غالب)

دیکھ مسجد میں شکستہ تسبیح ہنگامِ شیخ

بت کدے میں برہمن کی پختہ زناری بھی دیکھ

(اقبال) (۱۵)



اس ذیل میں غالب اور اقبال کی شاعری سے تین، تین مثالیں اصل کتاب میں شامل ہیں۔

**تعلیٰ:**

مشرقی شعریات میں شاعرانہ تعلیٰ کا بیان عام ملتا ہے۔ غالب اور اقبال بھی کسی سے پیچھے نہیں۔

میں چمن میں کیا گیا گویا دبستاں کھل گیا  
بلبلیں سن کر مرے نالے غزالحوں ہو گئیں  
(غالب)

اڑالی طوطیوں نے قمریوں نے عندلیبوں نے  
چمن والوں نے مل کر لوٹ لی طرز نغاں میری

(اقبال) (۱۶)

”تعلیٰ“ کے پس منظر میں غالب اور اقبال کے کلام سے چھ، چھ مثالیں لی گئی ہیں:

**زہدورندی:**

زہد اور رند کے درمیان چشمک اتنی ہی قدیم ہے جتنی مشرقی شاعری، زہد ریا کی اور رند بے باکی، سرکشی، سچائی اور انسان دوستی کی علامت ہے۔ تمام مشرقی شعراء نے زہد کو مشکوک نگاہوں سے اور رند کو مثالی کردار کی صورت میں دیکھا ہے۔ سید فدا حسین اویس نے غالب اور اقبال کے خوب صورت اشعار کا انتخاب کیا ہے:

غالب برا نہ مان جو واعظ برا کہے  
ایسا بھی کوئی ہے کہ سب اچھا کہیں جسے  
(غالب)

غور زہد نے سکھلا دیا ہے واعظ کو  
کہ بندگانِ خدا پر زباں دراز کرے

(اقبال) (۱۷)

زہدورندی کے پس منظر میں مصنف نے غالب اور اقبال کے ہاں دس، دس اشعار کا انتخاب کر کے غالب اور اقبال کی تفہیم کے لئے راستے تلاشے ہیں۔

**دام صیاد:**

قفس، صید، صیاد، چمن، فصل گل، خزاں، گلستاں، آشیاں، طاقت پر واز، نشین وغیرہ، فارسی اور اردو کی معروف لفظیات ہیں۔ غالب اور اقبال نے نہ صرف ان لفظیات کا استعمال تو اتر سے کیا ہے بلکہ ”دام صیاد“ کو بھی ایک موضوع کے طور پر بھی بیان کیا ہے۔

خزاں کیا فصل گل کہتے ہیں کس کو کوئی موسم ہو  
وہی ہم ہیں، قفس ہے اور ماتم بال و پر کا ہے  
(غالب)

خزاں میں بھی کب آسکتا تھا میں صیاد کی زد میں  
مری نماز تھی میرے نشین کی کم اور اتنی !!!

(اقبال) (۱۸)

”دام صیاد“ کے عنوان میں غالب اور اقبال کے کلام سے چار، چار اشعار بطور امثلہ دیے گئے ہیں۔

ستارہ شناسی:

راز دار تو د بدنام کن گردش چرخ  
ہم سپاس از تو دہم ہم شکوہ زاختر دارم  
(غالب)

ستارہ کیا مری تقدیر کی خبر دے گا  
وہ خود فراخی افلاک میں ہے خوار وزبوں

(اقبال) (۱۹)

اختر شماری، نجوم شناسی اور علم نجوم سے متعلق کئی مضامین مشرقی شاعری کا حصہ ہیں۔ غالب اور اقبال کے ہاں بھی  
نجوم سے متعلق کئی اشعار ملتے ہیں۔ اولیس نے اس پس منظر میں دونوں شعراء کے ہاں دو، دو اشعار کی مثالیں پیش کی ہیں۔  
تلخ حقائق:

زیست انسانی کی تلخیاں اور حالات و واقعات کی سنگینیاں اردو، فارسی شاعری میں جگہ جگہ دکھائی دیتی ہیں۔ فاضل  
مصنف نے اس تناظر میں غالب اور اقبال کے ہاں ۹ اشعار کی ایسی مثالیں پیش کی ہیں جن میں موضوعاتی اشتراک موجود  
ہے۔

کردیا ضعف نے عاجز غالب  
تنگ بیری ہے جوانی میری  
(غالب)

جوانی ہے تو لطف دید بھی ذوق تمنا بھی  
ہمارے گھر کی آبادی قیام مہماں تک ہے

(اقبال) (۲۰)

## بے ثباتی:

زندگی کی بے ثباتی فارسی اور اردو شاعری کا مرغوب موضوع ہے۔ ادیس نے غالب اور اقبال کے ہاں اس کی چار، چار مثالیں تلاشی کی ہیں۔

وہ بادۂ شبانہ کی سرمستیاں کہاں  
اٹھو کہ اب وہ لذتِ خواب سحر گئی  
(غالب)

کئی ہے رات تو ہنگامہ گستری میں تری  
سحر قریب ہے اللہ کا نام لے ساقی

(اقبال) (۲۱)

## عاشقانہ:

عاشقانہ مضامین مشرقی شعریات کے نمایاں پہلو ہیں۔ کلاسیکی شاعری سے لے کر جدید شاعری تک یہ مضامین تو اتر کے ساتھ بیان ہو رہے ہیں۔ غالب اور اقبال کے ہاں اس تحقیق کی جائے تو اس موضوع کے متعدد اشعار مل جائیں گے۔ مگر ادیس نے دونوں شعراء کے کلام سے صرف دو، دو اشعار کی مثالیں پیش کی ہیں۔

اعتبار عشق کی خانہ خرابی دیکھنا !!  
غیر نے کی آہ لیکن وہ خفا مجھ پر ہوا  
(غالب)

بھری بزم میں اپنے عاشق کو تاڑا  
تری چشم مستی میں ہشیار کیا تھی

(اقبال) (۲۲)

## متفرق:

اس عنوان کے تحت ادیس نے تقریباً 14 مثالیں دی ہیں۔ یہاں پر انھوں نے اسلوب بیانی اور فکری سطح پر غالب اور اقبال کے کلام سے اشتراکات ڈھونڈے ہیں۔

میں جو گستاخ ہوں آئین غزل خوانی میں  
یہ بھی تیرا ہی کرم ذوق فزا ہوتا ہے  
(غالب)

چپ رہ نہ سکا حضرت یزداں میں بھی اقبال  
کرتا کوئی اس بندہ گستاخ کا منہ بند  
(اقبال)

لب خشک و تشنگی مردگاں کا  
زیارت کدہ ہوں دل آرزوگاں کا  
(غالب)

زیارت گاہ اہل عزم و ہمت ہے لحد میری  
کہ خاکِ راہ کو میں نے بتایا راز الوندی

(اقبال) (۲۳)

یہ آخری دو اشعار ان مثالوں میں سے لے گئے ہیں جو اولیس نے بغیر تشریح کے درج کئے ہیں اور ان کا عنوان یہ لکھا ہے: چند اشعار بغیر تشریح کے لکھ رہا ہوں:

آخری کلام:

زیر نظر کتاب میں ”آخری کلام“ اختتامیہ عنوان ہے۔ اس عنوان کے تحت انھوں نے جو غالب اور اقبال کے اشعار درج کئے ہیں۔ ان کے بارے میں ان کا (اولیس) کہنا ہے کہ یہ وہ اشعار ہیں جو غالب اور اقبال نے اپنی اپنی زندگیوں کی آخری سانسوں میں کہے تھے۔ وہ غالب کے آخری لمحات کے بارے میں رقمطراز ہیں:

اپنی زندگی کے آخری لمحات کے چند سالوں کا مستعار لے کر مرزا صاحب مرحوم نے یہ شعر موزوں فرمایا۔  
احباب عیادت کے لئے حاضر ہوئے۔ آپ بستر پر آرام فرماتے۔ مزاج پرسی کرنے والوں نے مزاج پوچھا تو  
صحت مندانہ لہجے میں مرزا صاحب نے فرمایا:

دم واپسیں برسر راہ ہے  
عزیزو! اب اللہ ہی اللہ ہے

کچھ لمحات کے بعد آپ کی روح نے نفسِ عنصری سے پرواز کیا“ (۲۳)۔ انا اللہ وان علیہ راجعون

اقبال کے آخری لمحات کے بارے میں یوں لکھتے ہیں:

21 اپریل 1938ء کی آخری شب کے چند قیمتی لمحات میں شاعر حجاز نے صحت کے لہجے میں جو رباعی دہرائی  
وہ ”پیام مشرق“ میں درج ہے۔ ان کی زبان مبارک سے نکلنے والے یہ آخری الفاظ آج تک فلکِ گنبد بے  
در میں گونج رہے ہیں، فرماتے ہیں:

سرورِ رفتہ باز آید کہ ناید  
نسیے از حجاز آید کہ ناید !!  
سرآمد روزگارے ایں فقیرے  
دگر دانائے راز آید کہ ناید (۲۵)

حسن اتفاق دیکھئے کہ غالب اور اقبال نے اپنے اپنے آخری لمحات میں ایک ہی جیسے جذبات کا اظہار کیا ہے اس سے اس بیان کی تصدیق بھی ہو جاتی ہے۔ جو شیخ عبدالقادر نے اقبال کے کلام پر تبصرہ کرتے ہوئے کہا تھا کہ:

غالب اور اقبال میں بہت سی باتیں مشترک ہیں۔ اگر میں تنازع کا قائل ہوتا تو ضرور کہتا کہ مرزا اسد اللہ خان غالب کو اردو اور فارسی کی شاعری سے جو عشق تھا، اس نے ان کی روح کو عدم میں جا کر بھی چین نہ لینے دیا اور مجبور کیا کہ وہ پھر کسی جسدِ خاکی میں جلوہ افروز ہو کر شاعری کے چمن کی آبیاری کرے اور اس نے پنجاب کے ایک گوشہ میں جسے سیالکوٹ کہتے ہیں دوبارہ جنم لیا اور محمد اقبال نام پایا۔ (۲۶)

سید فدا حسین شاہ اویس علمی و ادبی مراکز سے بہت دور رہنے کے باوجود جس طرح اقبال اور کلام اقبال سے وابستہ رہے وہ ہر اعتبار سے قابلِ تحسین ہے۔ اور پھر ان کا ایسے علاقے میں رہ کر اردو فارسی شاعری کی کلاسیکی روایت کا شعور رکھنا جہاں کی اکثریت کی مادری زبان سرائیکی ہو، مستحسن پہلو ہے۔ یہ بات بھی توجہ طلب ہے کہ آج سے کئی دہائیوں قبل ”تھل“ سے لاہور کا سفر اس لئے بہت کٹھن تھا کہ ان دنوں ذرائع آمد و رفت نہ ہونے کے برابر تھے ایسے میں اویس کا وافر کے ساتھ لاہور آنا جانا اور حضرت اقبال کی محافل میں شرکت کرنا عقیدت کی اعلیٰ ترین مثال ہے۔ جس کی عملی صورت ”موازنہ اقبال و غالب“ ہے۔ اس مختصر کتاب میں انھوں نے عرق ریزی سے غالب اور اقبال کے فنی اور فکری اشتراکات تلاشے ہیں اور پھر اپنے علمی، فنی اور لسانی شعور سے ان کی تشریحات بھی پیش کی ہیں۔ یہ علمی کام اقبال شناسی کے تناظر میں اہمیت کا حامل ہے اور یہ میں اقبال شناسی کی مستحکم روایت کا پتا بھی دیتا ہے۔ یہی وہ روایت ہے جس کی بنا پر بعد میں ڈاکٹر مہر عبدالحق اور نسیم لید نے کلام اقبال کا اپنے اپنے طور پر منظوم ترجمہ کیا۔

## حوالہ جات

- ۱- پروفیسر فقیر شمیم اعجاز، مؤلف کے بارے میں، مشمولہ رائے، ”موازنہ اقبال وغالب مع تشریح“ از حکیم سید فردا حسین شاہ اولیس، (لیہ: لیہ کتاب گھر، ۱۹۸۰ء) ص ۱۳، ۱۴
- ۲- حکیم سید فردا حسین شاہ، اولیس، ”موازنہ اقبال وغالب مع تشریح“، ص ۶، ۷
- ۳- ہاشم شیر خان، ”علامہ اقبال اور ڈیرہ غازی خان“، (ملتان: نیکن بکس، ۲۰۰۱ء) ص ۱۳۱
- ۴- ”موازنہ اقبال وغالب مع تشریح“، ص ۸
- ۵- ایضاً ص ۸
- ۶- اقبال، علامہ محمد، ”کلیات اقبال اردو“ (لاہور: شیخ غلام علی اینڈ سنز پبلشرز ۱۹۷۷ء) ص ۲۶، ۲۷
- ۷- ”موازنہ اقبال وغالب مع تشریح“، ص ۹
- ۸- ایضاً، ص ۲۷
- ۹- ایضاً، ص ۳۱
- ۱۰- ایضاً، ص ۳۴
- ۱۱- ایضاً، ص ۴۸
- ۱۲- ایضاً، ص ۵۳
- ۱۳- ایضاً، ص ۵۴
- ۱۴- ایضاً، ص ۶۳
- ۱۵- ایضاً، ص ۶۵
- ۱۶- ایضاً، ص ۶۷
- ۱۷- ایضاً، ص ۷۰
- ۱۸- ایضاً، ص ۷۹
- ۱۹- ایضاً، ص ۸۱
- ۲۰- ایضاً، ص ۸۵
- ۲۱- ایضاً، ص ۹۰
- ۲۲- ایضاً، ص ۹۳
- ۲۳- ایضاً، ص ۹۹
- ۲۴- ایضاً، ص ۱۰۹
- ۲۵- ایضاً، ص ۱۰۹
- ۲۶- شیخ عبدالقادر، سر، دیباچہ ”بانگِ درا“، مشمولہ ”کلیات اقبال“

ڈاکٹر سید عامر سہیل / ملک عبدالعزیز گنچیرا

صدر شعبہ اردو، سرگودھا یونیورسٹی، سرگودھا  
استاد شعبہ اردو، جی سی یونیورسٹی، فیصل آباد

## جادوئی حقیقت نگاری کی تکنیک - تحقیقی و تنقیدی تناظر

**Dr Syed Amir Sohail**

Head, Department of Urdu, Sargodha University, Sargodha.

**Malik Abdul Aziz Ganjera**

Department of Urdu, GC University, Faisalabad.

### Magic Realism: A critical Study

Magic Realism is one of the modern techniques of narrative. This essay encompasses the background and basic elements of this narrative technique. First of all Franz Roh, the German critic, used this term for visual arts to capture the mystery of life behind the surface reality but it got fame in the sixth decade of 20th century when Colombian writer Gabriel Garcia Marquez used it in his great novel "One Hundred Years of Solitude". It is that mode of narration which amalgamates two different worlds, the real and fantastic, natural and supernatural on a plane. This essay defines and discusses the ins and outs of the Magic Realism and as well as its sources where it gets its material, through the opinions of well known critics of English and European literatures.

جادوئی حقیقت نگاری کے لیے انگریزی میں مچکل ریئلزم (Magical Realism) کی اصطلاح استعمال کی جاتی ہے۔ یہ بیانیہ کو پیش کرنے کا مخصوص انداز ہے۔ اس تکنیک نے بیسویں صدی کے ادب اور بصری فنون پر گہرے اثرات مرتب کئے۔ پہلی عالمی جنگ اور اس کے تباہ کن نتائج نے جہاں زندگی کے دیگر پہلوؤں کو متاثر کیا وہاں ادب بھی اس سے متاثر ہوئے بغیر نہ رہ سکا۔ اس دور میں جدیدیت نے زور پکڑا اور جدیدیت کی کوکھ سے ڈاڈ ازم، سرنیل ازم، کیوبزم، سمبولزم، اظہاریت، شعور کی رو، آزاد تلازمہ خیال، لغویت اور تجریدیت ایسی تحریکوں نے جنم لیا اور ادب کی تخلیق میں اظہار کے نئے

انداز پیدا ہوئے۔ جادوئی حقیقت نگاری کی تکنیک نے بیسویں صدی کے اوائل میں بصری فنون کے ذریعے شہرت حاصل کی اور جلد ہی ادب میں رواج پایا۔ دورِ حاضر کا افسانوی ادب اس تکنیک سے بھرپور استفادہ کر رہا ہے۔

جادوئی حقیقت نگاری کیا ہے؟ اس کے بنیادی عناصر کیا ہیں؟ اس پر مفصل بحث سے پہلے اس پس منظر کا احاطہ کرنا لازم ہے جس میں یہ جدید تکنیک پروان چڑھی۔ بیسویں صدی کے پہلے نصف میں دنیا میں غیر معمولی سیاسی تبدیلیاں رونما ہوئیں جس کے نتیجے میں دو عالمی جنگیں لڑیں گئیں۔ ان جنگوں کے بعد ہونے والی تہذیبی شکست و ریخت نے مغرب کے حساس ذہن کو متاثر کیا۔ جس کے نتیجے میں بے مقصدیت، فکری ابہام، فردیت، ماورائیت، انفرادیت، یاسیت، بے معنویت، فرد کی تنہائی اور عدم فکر و بے سمتی عام ہوئی۔ اس عہد کے ان مظاہر کا کھوج روش ندیم اور صلاح الدین درویش نے اپنی کتاب ”جدید ادبی تحریکوں کا زوال“ میں درج ذیل پہلوؤں سے کیا ہے۔ جس سے اس دور کی سیاسی اور سماجی صورت حال کا بخوبی اندازہ لگایا جاسکتا ہے۔ وہ لکھتے ہیں۔

- ۱۔ تیسری دنیا کے کم و بیش تمام ممالک نوآبادیاتی نظام کے چنگل میں بری طرح پھنسے ہوئے ہیں۔
- ۲۔ دو عالمی جنگوں کے باعث نوآبادیاتی معاشی نیٹ ورک کمزور پڑ چکا تھا اور سرمایہ دار ممالک کی نوآبادیاتی پالیسیوں کے خلاف احتجاج بلند ہونا شروع ہو گیا تھا۔
- ۳۔ یورپ میں سرمایہ داری نظام اپنے ارتقاء میں ایسے مرحلے میں داخل ہو گیا تھا جہاں جمہوریت کے باعث لوگ اپنے حقوق کے لیے بیدار ہو چکے تھے اور نوآبادیاتی نظام کے پٹ جانے کے بعد اس کے سیاسی، سماجی اور معاشی حقوق کی جنگ مزید تیز ہو گئی تھی۔
- ۴۔ آزادیوں کے بعد جدید نوآبادیاتی نظام کی تشکیل کیلئے تمام سرمایہ دار ممالک نے نئی سیاسی پالیسیوں اور مستقبل کی اس حوالے سے حکمت عملیوں کو طے کرنا شروع کر دیا تھا۔
- ۵۔ نوآبادیاتی دور میں یورپی سرمایہ داری اور نوآبادیاتی نظاموں کے نتیجے میں مرتب ہونے والی ظلم کی تاریخ کے متوازی ایک عالمی تحریک پنپ رہی تھی۔ یہ تحریک تاریخ کی اس جبریت کے خلاف نظریاتی سطح پر منظم جدوجہد میں مصروف تھی۔ یہ تحریک سوشلزم کی تھی۔ (۱)

درج بالا فکری صورت حال کی وقوع پذیری سے ڈاڈ ازم، سربیلزم اور میجک ریلزم ایسی تحریکوں نے ادب اور بصری فنون میں جڑیں پکڑنا شروع کیں۔ یہ تحریکیں بقول روش ندیم اور صلاح الدین درویش شعوری طور پر ادب میں جدیدیت کے نام سے اس لیے داخل کی گئیں کہ ایسی فکری صورت حال پیدا کی جائے کہ نوآبادیاتی آقاؤں کو اپنا کام کرنے میں فکری سطح پر روکا و نہ ہو۔ دونوں عالمی جنگوں میں جو ہوا سے المیہ سمجھتے ہوئے اس کے بارے سوچنا یا تصفیہ کرنا ترک کر دیا جائے۔ لوگ، ملک یا قومیں اپنے دکھوں اور المیوں کا علاج واقعیت یا حقیقت میں تلاش کرنے کی بجائے جادوئی دنیا یا ماورائے حقیقت دنیا میں تلاش کریں۔ سامراجی طاقتیں حقیقی صورت حال کو عوام کے سامنے لانے کی بجائے تشکیلی حقیقت یعنی (hyper-reality) سامنے لائے تاکہ اپنی کوتاہیوں اور کمزوریوں پر پردہ ڈالا جاسکے۔

اس حوالے سے ادب اور فنون کی دیگر شاخوں میں ایسی تکنیکوں کا استعمال عمل میں لایا گیا۔ جو انسانی ذہن کو حقیقت



تک رسائی سے دور رکھے۔ اس کے ردِ عمل میں افسانوی ادب لکھنے والوں نے اظہار کے نئے انداز اپنائے اور ایسی طرزیں ایجاد کرنے کی کوششیں کی جو حقیقت کے اظہار میں روکاؤٹ ڈالنے کی بجائے اس کا شعور بخشنے میں معاون ہوں۔ اظہار کے ان نئے بیانیوں میں سب سے اہم تکنیک جادوئی حقیقت نگاری ہے۔

مطلق العنان حکومتیں اظہار آزادی پر کڑے پہرے بٹھا دیتی ہیں۔ دانشور و اوریڈیب بات و اشکاف لفظوں میں بیان کرنے سے قاصر ہوتے ہیں۔ اس دور میں سچ کو بیان کرنا موت کو دعوت دینے کے مترادف ہوتا ہے۔ اس صورتِ حال میں لکھاری اظہار کے نئے سے نئے انداز تلاش کرتے ہیں۔ جادوئی حقیقت نگاری، ماورائے واقعیت اور شعور کی رو ایسی تکنیکیں اسی صورتِ حال کی عکاسی کے لیے اختیار کی گئی ہیں۔ جو حقیقت کا بلاواسطہ اظہار کی بجائے، بلاواسطہ ادراک فراہم کرتی ہیں۔ اشاروں کنایوں اور علامتوں میں اظہار اس دور کی مجبوری تھی جس سے اس عہد کے اوریڈیب گزر رہے تھے۔ سیدھا سادا اور براہِ راست اظہار ممکن نہ تھا۔ یہی وجہ ہے کہ اوریڈیبوں نے اظہار کے ایسے انداز تلاشے جو حقیقت کو براہِ راست منکشف نہیں کرتے۔ بلکہ قاری کو حقیقت کی بصیرت کا ادراک فراہم کرتے ہیں۔

ادب میں بیانیہ کی ان تکنیکوں میں سے ایک میجک ریٹلزم ہے، جو واشگاف انداز میں خیالات کا اظہار کرنے سے گریز کرتی ہے۔ بلکہ حقیقت کے بیان میں فتناز یہ عناصر شامل کر کے براہِ راست بیان کرنے کی بجائے، عام انداز سے ہٹ کر چیزوں کو بیان کرتی ہے۔ اس بات کا اظہار کنسائز آکسفورڈ ڈکشنری آف لٹری ٹرمز میں موجود میجک ریٹلزم کے حوالے سے ان الفاظ میں یوں ہوتا ہے۔

جدید فکشن کی ایسی قسم جس میں ناقابل یقین اور فٹنسٹک عناصر بیانیہ میں اس طرح شامل ہوتے ہیں کہ وہ واقعات کے حقیقی انداز میں بیان ہونے میں کوئی رکاوٹ نہیں ڈالتے۔ میجک ریٹلزم کی تکنیک نے بیسویں صدی کی بدلتی ہوئی سیاسی صورتِ حال کا احاطہ کرنے کے لیے فکشن میں کرداروں کو ماورائے حقیقت صفات، مثلاً ٹیلی پتھی، ہوا میں اڑنا اور ذہنی طاقت کا اطلاق وغیرہ، دی ہیں۔ (۲)

بیسویں صدی میں جہاں سیاسی صورتِ حال میں تیزی سے تبدیلیاں وقوع پذیر ہوئیں وہاں سرمایہ داری نے مشینوں کی ایجاد کے سہارے تیزی سے ترقی کی اور تہذیبی تبدیلیاں عالمی منظر نامے میں ابھرنا شروع ہوئیں۔ جدیدیت اور مابعد جدید صورتِ حال میں صارفیت نے زور پکڑا اور بنیادی حقیقتیں بے معنی ہو کر رہ گئیں۔ صارفیت نے شے کی داخلی معنویت کے بجائے اس کی ظاہری مبادلے کی قیمت (Sign Exchange Value) کو اہمیت دی۔ جب داخلی معنویت پر علامتی معنویت برتر ٹھہری تو سماج میں تشکیلی حقیقت (Hyper Reality) کو شعوری طور پر رواج دیا گیا تاکہ کثیر القومی کمپنیوں کی ایشیا کی فروخت کو یقینی بنایا جاسکے۔ حقیقت سے گریز اور مصنوعی حقیقت کا پرچار مغربی تہذیب و ثقافت میں ناگزیر ٹھہرا۔ جس نے ادب میں جادوئی حقیقت نگاری ایسی تکنیکوں کو رواج دیا۔ اشوالال کے بقول

یہ فلسفاتی حقیقت نگاری (مغرب کے خیال میں) مقامی ثقافتوں میں ایک زمانے سے روز کے یقین کی حیثیت رکھتی ہے اور اس کا اہم ہی اصل میں اس کے یقین کی طاقت ہے۔ اور نیٹل اہام، اور مردہ خاموشی، جیسی اصطلاحوں اور پروپیگنڈے کے تواتر سے مغرب نے جس حقیقت نگاری کا ڈھنڈورا پیٹا ہے۔۔۔ اصل

میں وہ بہت سی حقیقتوں سے گریز ہے۔ (۳)

اگر غور کریں تو یہ ابہام آمیز تکنیک لاطینی امریکہ کے نوآبادیاتی حقائق کی پیچیدگی کی نشان دہی کرتی ہے۔ لاطینی امریکہ طویل عرصے تک ہسپانوی نوآبادی رہا اور جب آزاد ہوا تو اس کے پاس آزاد سیاسی، معاشرتی اور سماجی تصورات نہ تھے اور نہ ہی سماج کو چلانے والے منظم ادارے۔ جس کے نتیجے میں مطلق العنان حکومتیں قائم ہوئیں۔ ان مطلق العنان حکومتوں نے اپنی کمزوریوں پر پردہ ڈالنے کے لیے جھوٹ کو بیچ بنا کر پیش کرنے میں کوئی کسر نہ اٹھا رکھی۔ اقتدار کو طول دینے کے لیے ہر طرح کا تشدد برقرار رکھا۔ ایسی صورت حال میں سچائی محض عبوری ہو کر رہ گئی۔ لاطینی امریکہ بالعموم اور کولمبیا بالخصوص خانہ جنگیوں کی زد میں رہا جس کے نتیجے میں آئے روز بم پھٹنے کی وارداتیں بے گناہ لوگوں کی ہلاکتوں کا باعث بنیں۔ ان دیکھے دہشت گردوں کی وارداتیں، فون پر موت کی گناہ دھمکیاں، پینے کے پانی میں زہر کی ملاوٹ سے پورے پورے خاندان کی ہلاکت اور دوران پرواز ٹکڑے ٹکڑے ہونے والے طیاروں نے ایسی صورت حال پیدا کی جس نے روزمرہ زندگی کو متواتر ہیجان کا شکار کر دیا اس ساری صورت حال کا جائزہ گبرائیل گارسیا مارکی نے ایک مضمون 'کولمبیا کا مستقبل' میں لیا ہے۔

ہماری حقیقت کا مشاہدہ کرنے والے ایک شخص نے کہا ہے کہ کولمبیا کا پورا معاشرہ نشے کی لت کا شکار ہے۔ یہ نشہ کوکین کا نہیں۔ یہ کولمبیا کا بہت بڑا مسئلہ نہیں بلکہ اس سے کہیں زیادہ مہلک چیز کا ہے۔ آسانی سے ہاتھ آنے والی دولت کا۔ ہماری تجارت اور صنعت، پیکاری کا نظام، ہماری سیاست، صحافت، کھیل، ہمارے تمام علوم و فنون، ریاست اور ہماری تمام تر سرکاری اور غیر سرکاری تنظیمیں چند مستثنیات کو چھوڑ کر غیر قانونی سازشوں کے جال میں گرفتار ہیں جس سے رہا ہونا ناممکن ہو گیا ہے۔ (۴)

لیکن اس سب کچھ کے باوجود کولمبیا جمہوریت کی ایک طویل روایت رکھتا ہے لیکن یہ بالائی طبقے کی جمہوریت ہے جو امریکہ کے چند حریف گروہوں کے درمیان مسابقت سے زیادہ کچھ نہیں۔ لبرل اور کنزرویٹو جو پوری انیسویں اور بیسویں صدی کی سیاست پر چھائے رہے ایک دوسرے سے مختلف اصولوں پر عمل پیرا تھے جس کا جائزہ 'تنہائی کے سوسال' میں بھی بیان ہوا ہے۔ 'مائیکل وڈ' تنہائی کے سوسال کے حوالے سے مضمون میں اس صورت حال کو یوں بیان کرتا ہے۔ اس کے الفاظ ملاحظہ ہوں لیکن کولمبیا کی جدید تاریخ کی سب سے تعجب خیز حقیقت کا، یعنی تشدد کی اس لہر کا جسے صرف 'دی وائیولینس' (La Violencia) کے نام سے یاد کیا جاتا ہے۔ 'تنہائی کے سوسال' میں کہیں ذکر نہیں، یہ لہر گوریلوں، غنڈوں، خود مدافعتی گروپوں، پولیس اور فوج کی پیدا کردہ تھی، اور اس میں تقریباً دو لاکھ افراد مارے گئے تھے (جو اس کا کم سے کم تخمینہ ہے)۔ ۱۹۶۲ء میں جب دعویٰ کیا گیا کہ اس کا خاتمہ ہو گیا ہے یا کم

ویش اس پر قابو پایا گیا ہے تب بھی ہر ماہ دو سو افراد اس کی بھینٹ چڑھتے رہے۔ (۵)

تشدد، دہشت گردی، منشیات فروشی اور اس کے نتیجے میں پیدا ہونی والی سماجی بے چینی، اضطراب، انفرادیت اور تنہائی کی اس لہر نے فلشن کے ایک سیلاب کو جنم دیا۔ اس صورت حال کی عکاسی کے لیے اس دور کے فلشن نگاروں میں جیک ریل ازم کی تکنیک سے کام لیا جس میں فرد کی بے بسی، بے سکتے اتفاقات، ریاستی جبر اور تشدد، خیالی باتوں اور عجائبات کی واضح حدود ختم کر دیں۔ اسلوب کی سرعت، نم دار بیانیہ، ولن کے کردار کی عدم موجودگی، پیچیدہ صورت حال، بے ڈھنگے پن اور ہولناکیوں

کے بیان کے لیے طنز کی زبان کے سوا ادیبوں کے پاس کوئی اور لغت نہیں تھی۔

لاٹینی امریکہ کی اس صورت حال سے ہٹ کر بھی دیکھیں تو جرمنی میں جب پہلی دفعہ اس تکنیک کا استعمال عمل میں لایا گیا تو اس وقت جرمنی میں بھی اس سے ملتی جلتی صورت حال موجود تھی جرمنی کی جمہوریہ ویمر ۱۹۱۹ء تا ۱۹۳۳ء میں پہلی عالمی جنگ کے بعد غیر یقینی صورت حال سے گزر رہی تھی۔ جرمنی اس جنگ میں بری طرح ہار گیا تھا اور ۱۹۱۸ء میں شاہ قیصر تخت سے دست بردار ہو کر ملک چھوڑ چکا تھا۔ ملک کمزور اور ابتر سیاسی صورت حال سے گزر رہا تھا۔ شاہ قیصر کی تخت سے دست برداری کے بعد ملک میں طاقت کا خلا پیدا ہو گیا اور اس خلا کو پر کرنے کے لیے چپ اور راست کے سیاسی گروہ آپس میں الجھ رہے تھے جس میں ایڈولف ہٹلر کی سیاسی جماعت (جو ۱۹۲۰ء میں منظر عام پر آئی تھی) بھی شامل تھی۔ یہ سیاسی تشدد کا عہد تھا (اسی دوران ۱۹۲۲ء میں تعمیر نو کے وزیر کا قتل بھی ہوا)۔ جرمنی جنگ کے بعد سخت ترین معاشی بحران سے گزرا اور جنگ نے اس کے معاشی ڈھانچے کو تباہ و برباد کر کے رکھ دیا۔ شدید ترین مہنگائی، علیحدگی پسند تحریکوں اور انقلابی سرگرمیوں کے باعث قومی پریشانی اور افسردگی نے غم لیا۔ پرانی دنیا کے خاتمے اور مستقبل کی غیر یقینی کے مابین کش مکش سے ایک نئی صورت حال نے جنم لیا۔ اس نئی صورت حال کا بیان اس سے قبل موجود ادبی سانچوں میں، اس عہد کے دانشوروں اور ادیبوں کے لیے ناممکن تھا، لہذا اس دور میں بیانیہ کی نئی تکنیکیں ایجاد کی گئیں، جن میں جادوئی حقیقت نگاری کی تکنیک بھی شامل تھی۔

جادوئی حقیقت نگاری کی اصطلاح کا آغاز جرمن نقاد فرانز رونے ۱۹۲۵ء میں کیا۔ فرانز رونے اس دور کے جرمن مصوروں کے خصائص اور رجحانات کا جائزہ لیتے ہوئے اس نے اس اصطلاح کو اس وقت استعمال کرنے کی ضرورت محسوس کی جب اس دور کے مصوروں کی تصویریں حقیقت پسندی اور ماورائے حقیقت عناصر کا مرکب تھیں۔ تصاویر دور از قیاس، عجیب و غریب اور خواب ایسی کیفیات کی حامل تھیں۔ مذکورہ تکنیک کے آغاز کا اظہار ہمیں میگگی این بورز (Maggie Ann Bowers) کی کتاب (Magical Realism) میں یوں موجود ہے۔

سب سے پہلے جادوئی حقیقت نگاری کی اصطلاح بیسویں صدی کی تیسری دہائی میں جرمنی کے جمہوریہ ویمر کے مصوروں کے لیے تشکیل دی گئی۔ جو سطحی حقیقت کے عقب میں زندگی کے اسرار و رموز کو گرفت میں لیتی

ہے۔ (۶)

جادوئی حقیقت نگاری کی تکنیک نے ادب میں عروج اس وقت پایا جب وسطی اور جنوبی امریکا کے لکھاریوں نے اسے فکشن میں استعمال کیا مثلاً گیبیریل گارشیما مارکیز نے ۱۹۶۷ء میں اس تکنیک کو تنہائی کے سوسال میں استعمال کر کے شہرت بخشی۔ اس طرح کا فکشن تحریر کرنے والوں میں لوئیس بورخیس، استور یاس، کارپین ٹیئر، کورتازار اور وارگاس لیوسا کے نام نمایاں ہیں۔ جادوئی حقیقت نگاری کے بارے میں سہیل احمد خان اپنی کتاب ادبی اصطلاحات میں تحریر کرتے ہیں۔

یہ بتانا مشکل ہے کہ اس اصطلاح کو وسطی امریکہ کے فکشن لکھنے والوں نے خود گھڑا یا مصوری کے حوالے سے ان تک پہنچی۔ کیوبا کے معروف ناول نگار ایجو کارینیٹیئر نے ایک بار کہا تھا: ”حقیقی زندگی میں عجیب و غریب واقعات کے بیان کے سوا لاطینی امریکا کی کہانی ہے ہی کیا“ لاطینی امریکا کے جدید فکشن کی خصوصیات کا تعین کرنے کے لئے جادوئی حقیقت کی اصطلاح ابتدا میں ایک امریکی نقاد نے استعمال کی۔۔۔ سیاسی آزادی

کے ساتھ نوبیافتہ ادبی خود مختاری اپنے جلو میں ناولوں کا یہ زبردست سیلاب اور زرخیز بہاؤ ساتھ لائی۔ (۱۷)

بطور ادبی اصطلاح اس کا آغاز لاطینی امریکہ سے ہوا۔ ادبا جن میں کارپین ٹیئر اور اوسلر پیٹری وغیرہ کے نام نمایاں ہیں، نے بارہا اپنے آبائی ملک اور یورپی ثقافتی مراکز برلن اور پینٹیم کے مابین سفر کیا اور اس عہد کے فنون کی تحریکوں سے استفادہ کیا۔ جب ۱۹۲۷ء میں فرانز رو کی کتاب 'Revista de Occidente' کے نام سے 'پینینی زبان میں فریڈ و ویلا' 'Frendo Vela' نے ترجمہ کر کے میڈریڈ سے شائع کی تو اس تکنیک کا چرچا یورپ کے دیگر ممالک میں ہونے لگا۔ اس کتاب سے استوریاس اور لیوس بورخیس نے خاصے اثرات قبول کیے اور اسی کتاب کی بدولت لیوس بورخیس نے دیگر لاطینی امریکی مصنفین میں جادوئی حقیقت نگاری کے استعمال کا رجحان پیدا کیا۔ خاص طور پر اس وقت جب ۱۹۳۵ء میں اس کی کتاب "Historia universal de la infamia" چھپ کر سامنے آئی تو لاطینی امریکی مصنفین کو جادوئی حقیقت نگاری کا پہلا نمونہ میسر آیا۔ کیوبا کے ایجو کا پین ٹیئر اور وینزویلا کے اوسلر پیٹری جب ۱۹۲۰ء اور ۱۹۳۰ء میں بیروس میں مقیم تھے تو انہوں نے یورپی ادبی تحریکوں سے شدید اثرات قبول کیے۔ کارپین ٹیئر کی کیوبا واپسی اور پھر بیٹی میں قیام کے دوران وہاں کی سیاسی صورت حال نے اس کو لاطینی امریکن جادوئی حقیقت نگاری کے تصور کو متعارف کروانے میں مدد دی جسے وہ تیسرا میر حقیقت نگار یعنی Marvellous Realism کا نام دیتا ہے۔ جس کی تصدیق اٹنیل فلورس کے بیان سے بھی ہوتی ہے (۸)۔

لیکن عالمی سطح پر یہ تکنیک ۱۹۵۰ء کے بعد متعارف ہوئی اور اس نے دیگر زبانوں کے ادب کو نہ صرف متاثر کیا بلکہ نئی دنیا کے حقائق کے اظہار کا وسیلہ بھی بنی جو یورپ کی اعلیٰ تہذیب کے مبنی بر عقل عناصر اور ابتدائی امریکہ کے مافوق العقل عناصر کے امتزاج سے متشکل ہوتے ہیں۔ عمیق مطالعے سے یہ بات واضح ہوتی ہے کہ امریکی نقاد سیمور مینٹن (Seymour Menton) کا شمار چند ایسے اشخاص میں ہوتا ہے جنہوں نے اس تکنیک کے ماضی سے پردہ اٹھایا ہے۔ اس کی کتاب (History Of Magic Realism) کا ضمیمہ اس اصطلاح کی زمانی ترتیب کا احاطہ کرتا ہے۔ جس میں مصنف نے اس کے آغاز کے بارے میں اپنے خیالات کا اظہار کیا ہے اور اس اصطلاح کے استعمال کی شروعات کے بارے میں دعویٰ کیا ہے کہ اس کا آغاز ۱۹۲۵ء ہی نہیں بلکہ ۱۹۲۲ء، ۱۹۲۳ء، ۱۹۲۴ء یا ۱۹۲۵ء میں سے کوئی بھی ہو سکتا ہے۔ اس کے اس خیال کی تصدیق جین پیئر ڈیوریکس (Jean Pierre Durix) جو بیس کی دہائی میں مینیم کے عجائب گھر کا ڈائریکٹر تھا، کے بیان سے بھی ہوتی ہے جس میں وہ جی ایف ہارلوب (G F Hartlaub) کا ذکر کرتا ہے۔ اس بیان سے ظاہر ہوتا ہے کہ جی ایف ہارلوب نے اس اصطلاح کو میکس بیکمن (Max Beckmann) کی مصوری کی نمائش کے حوالے سے ۱۹۲۳ء میں استعمال کیا تھا۔ تاہم بعد میں اس نے اس اصطلاح کو ترک کر دیا اور ۱۹۲۶ء کی نمائش میں اس نے "Neue Sachlichkeit" کی اصطلاح سے بدل دیا جسے انگریزی میں (New Objectivity) کا نام دیا جاتا ہے۔ ۱۹۲۶ء کی یہ نمائش اسی مصور کی مصوری سے متعلق تھی جس کے بارے میں فرانز رو جادوئی حقیقت نگاری کی اصطلاح استعمال کر چکا تھا۔ بعد ازاں فرانز رو نے بھی متعدد برس بعد اس اصطلاح کا استعمال ترک کر دیا۔ کیوں کہ اس کا خیال تھا کہ جی ایف ہارلوب کی اصطلاح "New Objectivity" فن کاروں کے حلقے میں زیادہ بااثر اور اہمیت کی حامل ہے۔ اس ساری بحث کا ذکر میگی این بورز کی کتاب "Magical Realism" میں موجود ہے۔ لیکن ایرل کینیڈی، لوئس پارکنسن زمورا، اور وینڈے بی فارس ایسے

نقادوں نے ۱۹۲۵ء کے سن پراکتفا کیا ہے۔

جادوئی حقیقت نگاری کو ۱۹۲۵ء میں فرانز روہ (Franz Roh) نے مابعد انظہاریت پر مبنی رویوں کی ذیل میں بصری فنون کے لیے اس وقت استعمال کیا جب فن کاروں نے روزمرہ حقیقت اور پراسرار داخلی رویوں کو جادو کی شکل میں مزوج کیا۔ فرانز روہ (Franz Roh) نے اپنی کتاب میں اس کی وضاحت کچھ یوں کی ہے جس کا مفہوم یہ بنتا ہے کہ ہمیں ایک نئے اسلوب کا انکشاف ہوا ہے جو موجود حقیقی دنیا کی بھرپور عکاسی کرتا ہے۔ حقیقت پسندی کا موجود نظریہ ان نئی اشیاء سے ابھی مانوس نہیں ہے۔ یہ مختلف تکنیکوں کو بروئے کار لا کر عام اشیاء کے گہرے حقیقی معانی بیان کرتا ہے جن کے پراسرار مفہوم سے پرانی، پرسکون اور محفوظ دنیا ہمیشہ سے ہراساں رہی ہے۔ یہ پیشکش کا وہ طریقہ ہے جو ہمیں وجدان کے ذریعے بیرونی دنیا کی حقیقی تصویر دکھاتا ہے۔

فرانز روہ کی وضاحت اپنی جگہ مگر مختلف لکھاریوں نے جادوئی حقیقت نگاری کو اپنے اپنے انداز میں متعین کرنے کی کوشش کی ہے۔ جس سے جادوئی حقیقت نگاری بہت حد تک واضح ہو جاتی ہے۔ اس حوالے سے جے۔ اے۔ کڈن کی تعریف جادوئی حقیقت نگاری کو سمجھنے میں مددگار ہوگی۔ جے۔ اے۔ کڈن کی تعریف سے جادوئی حقیقت نگاری کی درج ذیل نمایاں خصوصیات سامنے آتی ہیں (۹)۔

- ۱۔ تخیلاتی و حقیقی دنیا کا اشتراک
- ۲۔ وقت کی خود ساختہ تعبیر
- ۳۔ بھول بھلیوں سے بھرا ہوا پلاٹ
- ۴۔ خوابوں کا استعمال
- ۵۔ دیومالا اور جنوں پر یوں کی کہانیاں
- ۶۔ ماورائے حقیقت بیان
- ۷۔ پراسرار علوم
- ۸۔ تھیر آ میر عناصر
- ۹۔ غیر واضح عناصر کا استعمال

”جادوئی حقیقت نگاری اور مابعد نوآبادیاتی ناول“ (Magical Realism And Post Colonial Novel) کے مصنف کرسٹوفر وارنرس (Christopher Warnes) نے اس تکنیک کا یوں احاطہ کرنے کی کوشش کی ہے۔

یہ بیانیہ کا ایسا طریقہ کار ہے جس میں مافوق الفطرت عناصر کو فطری بنایا جاتا ہے، یا یوں کہنا چاہیے کہ اس میں

تخیلاتی اور حقیقی، فطری اور غیر فطری کو ایک ہی سطح پر پیش کیا جاتا ہے۔ (۱۰)

جرمی ہاتھورن نے اپنی کتاب 'Studying the Novel' میں اس تکنیک کو تانیٹی فلشن سے منسوب کیا ہے

اور بعض نقاد جو اس کے دوغلا پن کے دعوے دار ہیں ان سے اختلاف کیا ہے۔ اس حوالے سے ان کا اقتباس ملاحظہ ہو۔

یورپ میں یہ اصطلاح خاص طور پر خواتین ناول نگاروں اور تانیٹی ناولوں سے متعلق برتی جاتی ہے۔ عام طور پر

کہا جاتا ہے کہ اس میں دوغلا پن ہے جو شاید گمراہ کن ہے۔ یوں لگتا ہے جیسے جادوئی حقیقت نگاری خاص طور

پر حقیقت پسند پلاٹ اور سیننگ میں تخیلاتی عناصر کا برحل اور اچانک استعمال ہے۔ (۱۱)

مذکورہ تکنیک پر بحث کرنے سے پہلے یہ ذہن میں رہے کہ یہاں جادو کا مطلب وہ نہیں ہے جو عام معنوں میں لیا

جاتا ہے بلکہ جادو یا 'magic' سے مراد زندگی کے اسرار و رموز ہیں۔ جب میجک یا جادو کے ان عناصر کو فن پارے میں بیان کیے

تکنیک کے طور پر استعمال کیا جاتا ہے تو وہاں کہانی کار ان عناصر کو حقیقت سے منطبق کر دیتا ہے۔ جو منطقی یا استدلالی سائنسی

رویے کی حدود سے پرے وقوع پذیر ہونے والے غیر معمولی واقعات یا خاص طور پر روحانی اشیاء جنہیں مادی قوانین کے احاطے

میں نہیں لایا جاسکتا، کا مظہر قرار پاتے ہیں۔ اگر جادوئی حقیقت نگاری پر مبنی تخلیقات کا جائزہ لیں تو یہ بات سامنے آتی ہے کہ ایسی تخلیقات میں غیر متوقع طور پر چیزوں کا گم ہونا، معجزاتی صورت حال، غیر معمولی صلاحیتوں کے حامل کردار، عجیب و غریب اور حیرت انگیز ماحول جیسے عناصر کو قاری کے سامنے پیش کیا جاتا ہے۔ اس میں کسی میجک شو کے مداری کا وہ جادو نہیں ہوتا جو تماشا بیوں کو چند بندھے ٹکے اصولوں سے التماس میں ڈال کر داد وصول کرنے کے لیے کیا جاتا ہے۔ کرتب دیکھنے کے بعد تماشا بیوں کو یقین ہوتا ہے کہ جو انھوں نے دیکھا ہے وہ غیر فطری تھا اور اس کے پیش منظر ایسے حربے تھے جن پر عبور حاصل کر کے کوئی بھی ایسا کر کے دکھا سکتا ہے۔ جادو میں تو ایسا ہو سکتا ہے جب کہ جادوئی حقیقت نگاری کی تکنیک میں ایسا نہیں ہوتا۔ اس میں فن کار غیر فطری اشیا یا فوق الفطری صورت حال کو حقیقی ماحول میں اس طرح پیش کرتا ہے کہ قاری یقین کیے بغیر نہیں رہ سکتا۔ مذکورہ تکنیک میں قاری کو روز روشن کی طرح یقین ہوتا ہے کہ غیر معمولی یا فوق الفطری صورت حال حقیقتاً وقوع پذیر ہو چکی ہے۔

اسی طرح حقیقت نگاری کی اصطلاح کو اگر جادوئی عمل کے ساتھ ملا کر دیکھیں تو اس کے وہ مفاد ہم نہیں رہیں گے جو اٹھارہویں صدی کے نصف آخر کے بعد حقیقت نگاری سے منسلک کیے گئے۔ معروف ادبی نقاد آئن واٹ (Ian Watt) حقیقت پسندی پر بحث کرتے ہوئے کہتا ہے کہ جدید حقیقت پسندی کا آغاز اس وقت ہوا جب یہ باور کروایا گیا کہ فرد حقیقت کی دریافت اپنے حسی تجربے سے کر سکتا ہے۔ لیکن یہ بات کوئی نئی بات نہیں ہے اس کا علم ہمیں قدیم یونانی فلسفیوں لاک اور دیماقریطس کی تعلیمات سے بھی ہوتا ہے۔ اس حوالے سے آئن واٹ (Ian Watt) کے الفاظ ملاحظہ ہوں۔

یہ تسلیم کرتے ہوئے کہ وہ دنیا جس میں ہم زندہ ہیں، اور ہمارے حواس میں قابل اعتبار رابطہ ہے۔ حقیقت

پسندی یہ سمجھتی ہے کہ بیرونی دنیا حقیقی ہے اور ہمارے حواس ہمیں اس کی حقیقی خبر دیتے ہیں۔ (۱۲)

صحیح معنوں میں اگر غور کیا جائے تو حقیقت پسندی کے حوالے سے ارسطو کی بحث اولیت کی حامل ہے۔ ارسطو کے نقطہ نظر سے قدیم یونان میں یہ عقیدہ تھا کہ فن سے زندگی کی کائناتی حقیقتوں کے بارے میں پتا چلا یا جاسکتا ہے۔ اس مقصد کے تحت فن کے لیے لازم ہے کہ وہ قاری کے سامنے اشیا کو ایسے پیش کرے جیسے وہ موجود ہیں یا جیسے انھیں موجود ہونا چاہیے۔ فکشنی بیانیہ کی حقیقت کو جس طرح آج ہم لیتے ہیں اس کے لیے ارسطو نے ہی سب سے پہلے راہ ہموار کی تھی۔ اس کا دعویٰ تھا کہ حقیقی اشیا کے بارے قاری کے یقین لوگمان میں بدلنے سے غیر حقیقی اشیا جو ناممکن ہوں، کے بارے یقین دلانا کہیں بہتر ہے۔ اس ساری گفتگو سے قطع نظر حقیقت پسندی کا تعلق ناول کی اس روایت سے ہے جو مصنف سے تقاضا کرتی ہے کہ قاری کو ایسی فضا سے آشنا کروایا جائے جو اس پر حقیقت کا تاثر چھوڑے۔ انیسویں صدی کے آخر میں اور بیسویں صدی کے آغاز میں ناول نگاروں جیسا کہ ہنری جیمز (Henry James) نے مضامین تحریر کیے جس میں حقیقت اور ناول کے مابین تعلق کو زیر بحث لایا گیا ہے۔ ان مضامین میں ہنری جیمز کا یہ نقطہ نظر تھا کہ ناول کی موجودگی محض اس وجہ سے ممکن ہے کہ یہ حقیقی زندگی کی عکاسی کرتا ہے اس نے ناول نگاروں کو اپنے مضامین کے توسط سے مشورہ دیا کہ قاری کی دلچسپی اور ہمدردی حاصل کرنے کے لیے انھیں اپنے ناولوں میں حقیقی اور مسلمہ زندگی کی تخلیق کرنا چاہیے۔ کیتھرین بیلزی (Cathrine Bellsey) اس سارے منظر نامے کو کلاسیکی حقیقت پسندی "Classical Realism" سے موسوم کرتی ہے۔ بیسویں صدی کے بارے میں کیتھرین بیلزی کیا سوچتی ہے اس بارے میں میگی ایزن بورز کے الفاظ ملاحظہ ہوں:

(کیتھرین ہیلزی کا خیال ہے) کہ وہ طریقہ جس کے ذریعے بیانیہ تشکیل دیا جاتا ہے بیسویں صدی کی حقیقت نگاری کا کلیدی عنصر ہے۔ وہ وضاحت کرتی ہے کہ حقیقت نگاری اس لیے ٹھوس نہیں ہے کہ یہ دنیا کی آئینہ دار ہے بلکہ اس لیے کہ یہ شناسا ماحول سے تشکیل پذیر ہوتی ہے۔ (۱۳)

ادب کے حوالے سے حقیقت پسندی کا یہ رجحان جادوئی حقیقت نگاری کو سمجھنے میں مددگار ثابت ہوگا کیوں کہ جادوئی حقیقت نگاری کی تکنیک حقیقت کو پیش کرنے پر یقین رکھتی ہے یا جادوئی عناصر کو اس طرح پیش کرتی ہے کہ جیسے وہ حقیقت پر مبنی ہوں۔ جادوئی حقیقت نگاری کس طرح صورت پذیر ہوتی ہے؟ اس عمل کے ادراک کے لیے ہمیں بیانیہ کے اس انداز کو سمجھنے کی ضرورت ہے جس کے تحت وہ صورت پذیر ہوا ہے۔ تاکہ وہ جادوئی عناصر کو حقیقی تناظر میں فلشن کا حصہ بنا سکے اس سلسلے میں جادوئی حقیقت نگاری کی تکنیک حقیقت پسندی پر انحصار کرتی ہے، صرف اس صورت میں کہ جب وہ استدلالی و عقلی حدود سے تجاوز کرنے سے گریز کرے۔ زیر بحث تکنیک حقیقت نگاری کی ہی ایک شکل ہے، لیکن اس کے بیانیہ کا حقیقت نگاری سے جدا طریقہ ہے اس تکنیک میں کہانی بیان کرنے والا حقیقی اور جادوئی واقعات کو مسلمہ انداز میں حقیقت کے تانے بانے میں ایسے بنتا ہے کہ جادوئی اشیاء یا واقعات مادی حقیقت کا روپ دھار لیتے ہیں۔ خواہ اس سے پہلے قاری نے انھیں حقیقی انداز میں یوں صورت پذیر ہوتے دیکھا ہو یا نہ دیکھا ہو۔ جادوئی حقیقت نگاری کی تکنیک پر بحث کے حوالے سے بہت سے اہم ناموں میں ایک نام وینڈے بی فارس کا ہے۔ جس نے جادوئی حقیقت نگاری کے اس مظہر کو ثقافت سے جوڑنے کی کامیاب کوشش کی ہے۔ اگر ان کی کتاب کا مطالعہ کیا جائے تو پتا چلتا ہے کہ وینڈے بی فارس (wendy B Faris) نے جادوئی حقیقت نگاری کا فطری اور ثقافتی میدانوں میں کھوج لگانے کے لیے پانچ ناگزیر خصوصیات کا ذکر کیا ہے۔ جن کی وضاحت حقیقی دنیا کے قوانین کے تحت کرنا ناممکن ہے کیوں کہ اس کے خیال میں انھوں نے مغربی تجربے پر مبنی ڈسکورس سے جنم لیا ہے جو منطق، روزمرہ کے علم یا موصولہ ایمان پر مبنی ہے، جسے قبول تو کیا جاسکتا ہے لیکن اس کی وضاحت نہیں کی جاسکتی۔ زیر بحث تکنیک میں ایسے واقعات کو پیش کیا جاتا ہے جن کی حسی ادراک سے تصدیق کرنا ناممکن ہوتا ہے۔ کیوں کہ یہ مادی دنیا کے قوانین کو حقیقی انداز میں یوں توڑتی ہے کہ یہ سب عجیب اور غیر فطری محسوس نہیں ہوتا۔ اس حوالے سے وینڈے بی فارس (wendy B Faris) کے الفاظ ملاحظہ ہوں۔

میں اس طریقہ کار کی پانچ بنیادی خصوصیات تجویز کرتا ہوں۔ پہلی خصوصیت، جادوئی حقیقت نگاری جادو کے غیر تخفیف پذیر عنصر پر مشتمل ہوتی ہے، دوسری خصوصیت میں جادوئی حقیقت نگاری کے بیانات مظہر یا تاتی دنیا کی واضح موجودگی کی تفصیلات کے حامل ہوتے ہیں، تیسری، قاری دو متضاد واقعات کے مابین مفاہمت کی کوشش میں غیر یقینی شبہات کے تجربے سے گزرے؛ چوتھی، بیانیہ مختلف دنیاؤں کو باہم پیوست کرے؛ اور آخری، جادوئی حقیقت نگاری وقت، جگہ اور شناخت کے مروجہ تصورات کو پریشان کر کے رکھ دے۔ (۱۴)

جادو کے غیر تخفیف پذیر عنصر سے مراد کوئی ایسی شے جس کی ہم دنیا کے قوانین جو مغرب کے تجربی ڈسکورس پر مبنی ہیں، کے تحت وضاحت نہ کر سکیں۔ یہ تجربی ڈسکورس منطق، علم، اور تفہیم یافتہ عقائد سے تشکیل پذیر ہوا ہے۔ مظہر یا تاتی دنیا کی واضح تفصیل دراصل جادوئی حقیقت نگاری میں حقیقت کی موجودگی کا اظہار ہے۔ حقیقی دنیا کا بھرپور بیان، فلشنی دنیا تخلیق کرتا ہے جو اس دنیا سے مماثل ہے، جس میں ہم اپنی زندگیوں گزار رہے ہیں۔ ایک طرف حیاتی دنیا کی تفصیل بیانیہ میں جاری و

ساری رہ کر حقیقی روایات کی تجدید کر رہی ہوتی ہے تو دوسری طرف اس میں جادوئی واقعات کے بیان کے ذریعے، جادوئی حقیقت نگاری پر مبنی فکشن جادوئی تفصیلات کی شمولیت کی سازش بھی کر رہا ہوتا ہے۔ یہ جادوئی تفصیلات حقیقت نگاری کی بے غلی کا باعث بنتی ہیں۔ غیر تخفیف پذیر عنصر کی بطور غیر تخفیف پذیر عنصر درجہ بندی سے پہلے، قاری دو متضاد واقعات کی سمجھ بوجھ میں ہچکچاہٹ کا شکار ہو سکتا ہے۔ یہاں مرکزی سوال یقین کا ہے اور چونکہ یقین کی سطح مختلف ثقافتوں میں مختلف ہوتی ہے اس لیے کچھ ثقافتوں میں کچھ قارئین دوسروں کی نسبت کم ہچکچاہٹ کا شکار ہوتے ہیں جس کا انحصار بیانیہ کی روایت اور ایقان پر مبنی ہے۔ جادوئی حقیقت نگاری میں دو دنیاؤں کی ایک دوسرے سے مزوج ہوتی ہیں۔ بعض دفعہ ایسا محسوس ہوتا ہے کہ جیسے ہماری دنیا پر کسی تخیلاتی یا غیر فطری دنیا نے قبضہ جما لیا ہے۔ یا ہماری دنیا کسی اور دنیا میں داخل ہو گئی ہے۔ ثقافتی تاریخ کے اعتبار سے جادوئی حقیقت نگاری قدیم یا روایتی کو جدید سے اور دیسی کو بدیسی سے ملا دیتی ہے۔ الہیاتی طور پر متن میں جادوئی اور مادی دنیاؤں کو آپس میں ملاتی ہے، جب کہ صنفی طور پر یہ حقیقی اور فکشن کی امتزاج کرتی ہے۔ شاید جادوئی حقیقت نگاری کے بیانیہ کا خط دنیا کے محور کے مماثل ہے، کیوں کہ خیالات کے نظام میں یہ تصور کیا جاسکتا ہے کہ زیر زمین، برسر زمین یا آسمانی دنیا میں کہیں بھی فکشن کا کردار منتقل ہو سکتا ہے۔ جادوئی حقیقت نگاری دو دنیاؤں کے انقطاع پر موجود ہوتی ہے جیسے دو طرفہ آئینے میں مجازی نقطہ جود دونوں طرف شعاعوں کا انعکاس کرتا ہے۔ دو دنیاؤں کے انقطاع کو مذکورہ تکنیک پھیلا دیتی ہے تاکہ اس مقام پر کئی واقعات وقوع پذیر ہو سکیں۔ متضاد اور مختلف دنیاؤں کے امتزاج سے وقت، جگہ اور شناخت کا مسئلہ قاری کے لیے دقت کا باعث بنتا ہے۔ مثلاً گارشیا کے ناول میں چار سال، گیارہ ماہ اور دو دن بارش کا برسنا، بے خوابی کی طاعون، اور ایک کمرے کی موجودگی جس میں ہمیشہ مارچ کا مہینہ اور سوموار کا دن رہتا ہے، اس طرح کے واقعات کا بیان جگہ، وقت اور شناخت کے عمومی تصور کو تہس نہس کر دیتا ہے۔

وینڈے بی فارس (wendy B Fares) کے بیان کردہ بنیادی عناصر اس تکنیک کی حدود متعین کرنے میں کامیاب ہیں۔ لیکن کرسٹوفر وارنر (Christopher Warnes) اپنی کتاب (magic realism and post colonial novel) میں پہلی دو خصوصیات کو ہی اہم سمجھتا ہے۔ وہ اس بات کا اعتراف کرتا ہے کہ وینڈے بی فارس (wendy B Fares) نے واضح اور غیر مبہم تعریف کرنے کی قابل تحسین کوشش کی ہے۔ اس کے خیال میں کیمپڈ فرکساس (camayd Freixas) اور وینڈے بی فارس (wendy B Fares) نے جادوئی حقیقت نگاری کے حوالے سے دو مختلف رجحانات کو پیش کیا ہے۔ کیمپڈ فرکساس نے بشریاتی نقطہ نظر سے ثقافتی سطح پر جادوئی حقیقت نگاری کو مخصوص عقائد کے نظام میں دیکھنے کی کوشش کی ہے، جب کہ وینڈے بی فارس نے نظریہ علم کی روشنی میں مذکورہ تکنیک کا جائزہ لیا ہے۔ اگر دیکھیں تو ویانا سٹیٹ یونیورسٹی میں جاپانی سٹڈیز کے پروفیسر مہتھو سٹریچر اسے اس طرح بیان کرتا ہے کہ وہ وینڈے بی فارس کی بیان کردہ تعریف کی بعض خصوصیات کے قریب تر محسوس ہوتا ہے۔

جب مفصل ترین حقیقی پس منظر پر کوئی اتنی عجیب و غریب چیز قابض ہو جائے کہ جس پر یقین کرنا مشکل

ہو۔ (۱۵)

مذکورہ بالا تعریف سے عیاں ہوتا ہے کہ جادوئی حقیقت نگاری اشیا کی مکمل تفصیل، حقیقی پس منظر اور ناقابل یقین حد



تک عجیب اشیا کے امتزاج سے تشکیل پذیر ہوتی ہے۔ یہ تکنیک دو قطبی تضادات (polar opposites) جیسے موت اور زندگی، شہری اور دیہاتی، دیسی اور بدیسی، تخیل اور حقیقت یا قبل نوآبادیاتی ماضی اور مابعد صنعتی حال وغیرہ کو چیلنج کرتی ہے۔ جسے تخیل فلورس فینٹسی اور حقیقت کا امتزاج بتاتا ہے (an amalgamation of the real and fantasy) جس میں دو الگ الگ دنیاؤں کو اس طرح آپس میں ملا یا جاتا ہے کہ نہ ہی فطری یا مادی قوانین عمل پیرا ہوتے ہیں اور نہ ہی معروضی حقیقت اپنی اصل شکل میں موجود ہوتی ہے۔ یہ تکنیک فکشن میں حقیقت کا علم عطا کرنے کی بجائے حقیقت کی بصیرت سے روشناس کرواتی ہے۔ ظاہر ہے جب کھلم کھلا اور واضح انداز میں حقیقتوں کے بیان پر پابندی ہو تو اس طرح کا اظہار ہی حقیقت کے بیان میں استعمال کیا جاسکتا ہے۔ جس کی عکاسی بیسویں صدی کے آغاز میں جرمنی اور اسی صدی کے نصف آخر میں لاطینی امریکہ کی سیاسی، سماجی اور معاشی صورت حال سے ہوتی ہے، جہاں سے یہ تکنیک پروان چڑھی اور پھر پوری دنیا میں شہرت حاصل کی۔ اگر جائزہ لیں تو زیر بحث تکنیک تشکیلی حقیقت (Hyper Reality) کو توڑ کر قاری کو اصل حقیقت کی بصیرت سے ہم کنار کرتی ہے۔ کرسٹوفر وارنرس (Christopher Warnes) نے دراصل کیڈ فرکساس (Camayd Freixas) کے تجربے کی وسعت، فارس کی جادوئی حقیقت نگاری کی بین الاقوامی وسعت اور ساتھ ساتھ ثقافتی، ادبی، سیاسی، تاریخی اور مقامی روایات جو فکشن کے متن میں ہر صورت موجود رہتی ہیں، کو ملانے کی کوشش کی ہے۔

کیڈ فرکساس (Camayd Freixas) اس امر کی طرف توجہ دلاتا ہے کہ تو دوروف نے ۱۹۷۰ء میں فینٹسی کی ساخت کو متعارف کروایا جس نے جادوئی حقیقت نگاری کی رسمی تعریف کو متعین کرنے میں تحریک پیدا کی۔ زیر بحث تکنیک کی تعریف کی ابتدائی ساخت متعین کرنے کی اہم مساعی میں ارلیمر کیمپی (Irelemer Champi) نے جادوئی حقیقت نگاری کو کارپینٹیر کی معجزہ نما (یا تھیر آ میز) حقیقت پسندی (Marvelous Realism) کی اصطلاح سے بدلنے کی کوشش کی، تاہم ارلیمر کیمپی (Irelemer Champi) کی اس کوشش نے اس بات کو ممکن بنایا کہ ادبی طریقہ کار کے ان عوامل کو مدغم ہوتے ہوئے پیش کیا جاتا ہے۔ اس عمل میں فطرت، فطرت نما کا اور فوق الفطرت، فطرت کا روپ دھارتے دکھائی دیتے ہیں۔ ارلیمر کیمپی (Irelemer Champi) کی اس کوشش کو ایمارل کینیڈی (Amaryll Chanady) نے جاری کیا۔ اس نے اپنی کتاب (Magical Realism and fantastic: resolved verses unresolvd antinomy) جو ۱۹۸۵ء میں منظر عام پر آئی، میں جادوئی حقیقت نگاری کی تین حصوں پر مبنی درجہ بندی کی نشان دہی کی ہے۔ جس کا حوالہ کرسٹوفر وارنرس (Christopher Warnes) کی کتاب میں یوں موجود ہے۔

متن خیال کی سطح پر استوار فطری اور فوق الفطری کوڈز ظاہر کرے، ان کوڈز کے مابین تضاد کو سلجھائے اور مصنف کا عدم اظہار ان کوڈز کی ایک ہی جگہ موجودگی کو حقیقی رنگ دے (یعنی فطری قوانین سے ہم آہنگ کرے)۔ (۱۶)

جیسا کہ مذکورہ بالا کتاب کے عنوان سے ظاہر ہوتا ہے کینیڈی، فینٹسی پر مبنی ادب اور جادوئی حقیقت نگاری کے مابین فرق واضح کرتا ہے۔ اس حوالے سے اس کا نظریہ اس طریقہ کار کی رسمی حدود اور اس سے ملتی جلتی دیگر اصناف سے اس فرق کو واضح کرنے میں کارآمد ہے۔ اگر غور کریں تو گوٹھک ناول (Gothic Novel)، پراسرار اور پر خوف کہانیاں (Horror)

(Stories) فطری اور فوق الفطری کوڈز کا استعمال مربوط انداز میں کرتی ہیں لیکن ان کی پیش کش ایسی ہوتی ہے کہ ان کی ایک جگہ موجودگی بے چینی یا پریشانی کا سبب بن جاتی ہے۔ کیوں کہ اس طرح کے متون میں باہم تضادات کو سلجھایا نہیں گیا ہوتا۔ جب کہ زیر بحث تکنیک متون میں موجود تضادات کو سلجھاتی ہے، جو قاری کے لیے بے چینی یا پریشانی کا باعث نہیں بنتے۔

جادوئی حقیقت نگاری کے حوالے سے انگریزی ادب میں لوئس پارکسنن زمورا اور وینڈے بی فارس (Lois Pakinson Zamora and Wendy B Fares) کی ۱۹۹۵ء میں شائع ہونے والی کتاب میں پہلی دفعہ جادوئی حقیقت نگاری کو بین الاقوامی مظہر کے طور پر برتا گیا ہے۔ جس میں ایشیا، یورپ، شمالی اور جنوبی امریکہ، افریقہ اور آسٹریلیا کے متنوع تناظرات کو قریب تر لایا گیا ہے۔ اس کے بعد کئی ایک نقادوں نے اس تکنیک کے حوالے سے تحریر کیا گیا جن میں کیمڈ فرکساس (Camayd Freixas) برنڈا کوپر (Brenda Cooper) شینن شروڈر (Shannin Schroeder) مگی این بوورز (Maggie Ann Bowers) اور وینڈے بی فارس (Wendy B Fares) کے نام قابل ذکر ہیں۔ ان سب کے ہاں مواد کا انتخاب، طریقہ کار اور نتائج میں فرق ہے لیکن ۱۹۸۵ء میں چھپنے والی ایمارل کینیڈی (Chanady) کی جادوئی حقیقت نگاری کے بنیادی خصائص سے کسی نے بھی انحراف نہیں کیا ہے۔

ہاں البتہ کیمڈ فرکساس (Chamayd Freixas) کی کوشش ابتدائی ہیئت پسندوں کی کاوشوں سے مختلف ہے۔ کیوں کہ وہ جادوئی حقیقت نگاری کو انسان کی نسلیاتی تاریخ کے بیانیہ سے اخذ کرتا ہے۔ یہ بیانیہ دیو مالا، قصہ کہانیوں، سیاہ فام باشندوں (جو امریکہ کے دور دراز اور الگ تھلگ علاقوں میں مقیم ہیں)، کے عقیدوں کے اتحاد سے صورت پذیر ہوتا ہے۔ وہ ادبی اور ثقافتی تناظرات کا احاطہ کرتا ہے، جہاں سے یہ متن جنم لیتا ہے لیکن وہ ایسے طریقہ کار کو بیان نہیں کرتا جس کی بدولت جادوئی حقیقت نگاری بین الاقوامی مظہر کی صورت اختیار کر لیتی ہے۔ کرسٹوفر وارنس (Christopher Warnes) نے فارس (Faris) کی بین الاقوامی وسعت اور کیمڈ فرکساس (Chamayd Freixas) کے علاقائی اور ثقافتی عناصر (جو ہر متن میں موجود ہوتے ہیں) کا امتزاج پیش کیا ہے۔

جادوئی حقیقت نگاری کے بشریاتی مطالعے کے لیے شینلے ٹمبے کی ”جادو، سائنس، مذہب اور عقلیت کا امکان“ (Magic, science, Religion and scope of Rationality) ایک دلچسپ بحث لیے ہوئے ہے۔ مصنف کے خیال میں جادو، مذہب اور سائنس دنیا کو سمجھنے کے لیے انسان کی عقل پر مبنی کوششیں تھیں، اور اپنے موثر ہونے کی صلاحیت کی بدولت باری باری نمودار ہوئے۔ آغاز میں جب جادو اور مذہب کا دور تھا، تو انسان پر اسرار ذہنیت کا مالک تھا، وہ ہر کام میں کسی مافوق الفطرت قوت کی مداخلت کا منتظر رہتا تھا۔ لیکن جیسے جیسے اس نے ترقی کی اور آلات پیداوار کی دریافت نے اس کے طرز فکر و احساس پر اثر ڈالا تو اس کی سوچ منطقی اور استدلالی ہوتی چلی گئی۔ انسان ہر شے کو عقلی اور منطقی بنیادوں پر رکھنے کا عادی ہو گیا۔ انسان کے ابتدائی دور کی پر اسرار ذہنیت اور جدید دور کی عقلی ذہنیت میں بہت فرق ہے، کیوں کہ ابتدائی معاشرے کی بھید بھری فکر، فطرت اور فوق الفطرت میں فرق نہیں کرتی، جب کہ جدید معاشرے کی سوچ اس کے الٹ ہے، وہ ہر شے کو تجربے اور مشاہدے کی کسوٹی پر پرکھتی ہے۔ اس ابتدائی دور کی صورت حال کو لیوی بروئل (Levy Bruhl) نے "Law of participation" کا نام دیا ہے۔ اور وہ جدید عہد کی منطقی فکر کو "Law of causality" سے موسوم کرتا ہے۔ لیوی

برال (Levy Bruhl) کی اس تقسیم پر ایوان رچرڈ (Aven Ritchard) نے تنقید کرتے ہوئے یہ کہا کہ ابتدائی معاشرے کی پراسرار فکر اور جدید عہد کی منطقی و سائنسی فکر کو الگ الگ تصور کرنا درست نہیں ہے اس لیے کہ یہ دونوں رجحانات کسی بھی معاشرے میں بیک وقت موجود مختلف سطحوں پر موجود ہوتے ہیں۔ اور معاشرے کو کلیت میں دیکھا جائے تو ان دونوں کا ایک ساتھ موجود ہونا ضروری ہے۔ اس صورت حال کو کرسٹوفر وارنس اپنی کتاب میں بھی زیر بحث لایا ہے۔ اس کے الفاظ ملاحظہ ہوں

لیوی برال اس نتیجے پر پہنچا کہ یہ دونوں شعوری سطحیں، یکے بعد دیگرے صورت پذیر ہونے کی بجائے ایک

ہی وقت میں موجود ہوتی ہیں۔ جنہیں وہ ”شکرکت“ اور ”علت اور معلول“ سے موسوم کرتا ہے۔ (۱۷)

اب ”شکرکت“ (participation) اور ”علت و معلول“ (causality) کی خصوصیات دو متضاد، لازم و ملزوم اور ایک ہی وقت میں ایک ہی ساتھ اس دنیا کے معاشروں میں موجود ہوتی ہیں۔ اس کو عام لفظوں میں آسانی کی خاطر ”مذہب“ اور ”سائنس“ کا نام دیا جاسکتا ہے۔ اس کے خیال میں جادوئی حقیقت نگاری ایک ایسا مظہر ہے جو مذہب اور سائنس یا ”شکرکت“ اور ”علت و معلول“ کے امتزاج سے تشکیل پذیر ہوتی ہے جن کی ہر معاشرے میں موجودگی ناگزیر ہوتی ہے۔ اس دنیا میں ”شکرکت“ (participation) اور ”علت و معلول“ (Causality) متضاد رجحانات ہیں لیکن ان کا معاشرے کی تشکیل میں ساتھ ساتھ وقوع پذیر ہونا ضروری ہوتا ہے۔ سائنس فطرت پر یقین رکھتی ہے اور مذہب بعض معاملات میں فطرت پر یقین رکھنے کے باوجود فوق الفطرت پر اعتقاد رکھتا ہے۔ ٹمبے (Tambiah) نے ان تضادات کو گرفت میں لانے کے لیے توضیحی اور تجزیاتی زبان کا استعمال کیا ہے اور جادوئی حقیقت نگاری کی تعریف متعین کرنے کے لیے یا (either/or) کی تقسیم سے رجوع کیے بار دیکھے بغیر جو کوششیں ہوتی رہی ہیں ان سے گریز کا رویہ اختیار کیا ہے۔

کرسٹوفر وارنس (Christopher Warnes) نے ”الہیاتی“ (Ontological) اور ”اصول علم پر مبنی“ (Epistemological) جادوئی حقیقت نگاری کا ذکر کیا ہے۔ اول الذکر کا تعلق مذہب سے ہے جب کہ ثانی الذکر کا تعلق سائنس سے ہے جو چیزوں کے مروجہ تقدس کو پامال کرتی ہے، پرانے اعتقادات کو شک کی نظر سے دیکھتی ہے اور حقیقت کے نئے نئے پہلوؤں کو سامنے لاتی ہے، اس حوالے سے کرسٹوفر وارنس (Christopher Warnes) کے الفاظ ملاحظہ ہوں۔

مذہب پر مبنی جادوئی حقیقت نگاری میں الہیات جو میں اپنی آرا میں زیر بحث لاؤں گا، اجتماعی ہیں۔ یہ دنیا

میں ثقافتی وجود کو سمجھنے کے اطوار ہیں۔ دوسری، اصول علم پر مبنی (Epistemological) غیر مقدس جادوئی

حقیقت نگاری کی فطرت کا مکمل احاطہ نہیں کرتی۔ موخر الذکر کا تعلق صرف علم سے نہیں ہے، بلکہ علم سے کیا ہوا؟

اس سے بھی ہے۔ کیسے یہ (مذکورہ تکنیک) اپنے آپ اور اپنی اقدار کی ہو، ہو نقل کرتی ہے۔ کیسے یہ ظلم زدہ اور

مرامات کی بیہنگی میں استعمال ہوتی ہے۔ اور کیسے یہ حقیقت کا درجہ اختیار کر لیتی ہے۔ (۱۸)

بحث کو آگے بڑھانے سے پہلے 'Ontological' اور 'Epistemological Magical Realism'

Magical Realism کے مابین فرق واضح کرنا ضروری ہے تاکہ اسے آسانی سے سمجھا جاسکے۔ اول الذکر سے مراد ایسی

جادوئی حقیقت نگاری ہے جس میں جادوئی عناصر علم کے پہلو سے اخذ کیے جاتے ہیں نہ کہ ثقافتی عقائد سے۔ مثال کے طور پر

ابیتا وگوش کے ناول "The Calcutta Chromosome" میں کمپیوٹر ایک شخصیت کے طور پر موجود ہے۔ اب یہ تصور خالص علمی ہے جس کا ثقافتی عقائد کے ساتھ کوئی تعلق نہیں۔ اس طرح کی جادوئی حقیقت نگاری عمل پیرا ہونے کے لیے عقائد کی روایت کو خاطر میں نہیں لاتی۔ یہ ان ایشیا کے فلسفیانہ مطالعے جن کا تعلق علم سے ہے اور ان ایشیا کے مطالعے جن کا تعلق عقائد سے ہے کے مابین فرق سے تشکیل پذیر ہوئی ہے۔ "Ontological Magic Realism" کا تعلق "Ontology" سے ہے، جس کا مطلب عقائد سے متعلقہ ایشیا کا فلسفیانہ مطالعہ کرنا ہے۔ اس کا عام جادوئی حقیقت نگاری سے لطیف فرق یہ ہے کہ اس میں جادوئی عناصر ان ثقافتی عقائد سے اخذ کیے جاتے ہیں، جن میں وہ متن تشکیل پارہا ہوتا ہے۔

اڈل الذکر کو غیر مقدس یا سائنسی جب موخر الذکر کو مذہبی یا الہیاتی سے موسوم کیا جاسکتا ہے۔ غیر مقدس یعنی سائنسی (جو چیزوں کے مروجہ تقدس کو پامال کرتی ہے) اکثر اوقات اپنے آپ کو مخصوص ثقافتی، تاریخی اور ادبی ڈسکورس سے منسلک کر لیتی ہے۔ الہیاتی (یا مذہبی) اور سائنسی (یا غیر مقدس) کے مابین بڑا فرق یہ ہے کہ اول الذکر ڈسکورس کو بطور ڈسکورس لیتی ہے جب کہ ثانی الذکر ڈسکورس کو بطور ڈسکورس نہیں لیتی بلکہ ڈسکورس کو وجود میں تبدیل کر لیتی ہے۔ ایقان یا مذہب پر مبنی رجحانات حقیقت کے بارے، پہلے سے موجود تصورات کو زرخیز بنانے اور انھیں وسعت دینے کے لیے جادو کا استعمال عمل میں لاتے ہیں، بے مقصد (Discursive) جادوئی حقیقت نگاری دانستہ طور پر حقیقت کو غیر حقیقی بنا کر پیش کرتی ہے، تاکہ دونوں کی اصول علم پر مبنی (epistemological) حیثیت کو شک میں ڈالا جاسکے۔

غیر مقدس اور الہیاتی کے مابین فرق کو روٹن جیکب سن کے استعارے اور مجاز مرسل کے معنیاتی ماڈل میں رکھ کر بہتر بنایا جاسکتا ہے۔ اس ماڈل کے مطابق مجاز مرسل میں الفاظ کے معنی کا انحصار مشابہت کی بجائے قربت کی بنیاد پر ہوتا ہے۔ جب کہ استعارہ میں قربت کی بجائے مشابہت کو زیادہ اہمیت حاصل ہے۔ استعارہ میں ایک لفظ کی کیفیت دوسرے لفظ میں مشابہت کی بنیاد پر منتقل کردی جاتی ہے۔ جیکب سن کہتا ہے کہ الفاظ کے معنی کی دو حصوں میں تقسیم ابتدائی اہمیت اور افعال کے عمومی رویہ کی ہے۔ اس بارے میں وہ مصوری، لوک کہانیوں، ادب، خواب اور جادو کے مطالعہ سے مثالیں دیتا ہے۔ جیکب سن اس بات کی تصدیق کرتا ہے کہ اس کے عہد کی ذہانت، مجاز مرسل پر استعارے کی فوقیت کے حوالے سے تعصب کا شکار ہے۔

اس حوالے سے کرسٹوفر وارنس (Christopher Warnes) کہتا ہے کہ فوق الفطری (یا مذہبی) جادوئی حقیقت نگاری مجاز مرسل کے تحت کارفرما ہوتی ہے، جب کہ غیر مقدس (یا سائنسی)، استعارے کے تحت کارفرما ہوتی ہے۔ مزید برآں، حالیہ ادبی تنقید جیکب سن کی ”معلق۔ بے ترتیبی“ (contiguity disorder) کی علامات کو ظاہر کرتی ہے، یہ سائنسی پہلو، حقیقت کے بارے بے مقصد مخفی جادوئی حقیقت نگاری کے حوالے سے متعصب ہے۔ مذہب پر مبنی جادوئی حقیقت نگاری میں فوق الفطری واقعات مجاز مرسل کے ذریعے، حقیقت کے شعور کا متبادل طریقہ ہیں، جو عام طور پر غیر مغربی عقائد کے نظام مابین الاقوامی لفظ نظر سے اخذ کیا گیا ہے۔ اس کے برعکس سائنس پر مبنی جادوئی حقیقت نگاری میں ایسا واقعہ یا صورت حال جسے منطقی نہیں بنایا جاتا، وہ ایسے خیال یا گروہ کی جگہ موجود رہتا ہے، جو زبان کی حقیقت تشکیل کرنے یا تضادی فکر (Bineristic Thinking) کی گنجائش نہ ہونے کے بارے میں ہو سکتا ہے۔ ان دونوں رجحانات میں فوق الفطری واقعات ایک ہی طرح وقوع پذیر ہوں گے۔ اس کی وضاحت کے لیے استوریاس اور سلمان رشدی کے ناولوں کی مثال لی جاسکتی

ہے۔ ان دونوں ناولوں میں انسان جانوروں میں بدل جاتے ہیں۔ لیکن انسانوں کی جانوروں میں یہ تبدیلی دونوں ناولوں میں الگ الگ معنی کی حامل ہے۔ استوریاس کی کہانی کی پیش کش میں اس کے کردار انکار پسندی پر یقین کے حامل ٹھہرتے ہیں۔ جب کہ سلمان رشدی صلاح دین چچے کو بکری میں تبدیل کر کے اسے انسانی تذلیل کا استعارہ بنا لیتا ہے، کیوں کہ وہ اس ظلم کو دیکھنا چاہتا ہے جو نسلی زبانیں روا رکھتی ہیں۔ جب کہ استوریاس کے حوالے سے کایا کلپ (Metamorphosis) ثقافتی اختصاص کا ایک حصہ اور دنیا سے مربوط کرنے کا غیر مغربی انداز ہے، جس میں فطری اور غیر فطری کی درجہ بندی نہیں ہوتی۔ کایا کلپ یا تبدیلی بذات خود ایک استعارہ بن جاتی ہے۔ کہ کس طرح معانی ایک متن سے دوسرے متن میں سفر کرتے ہیں۔

کرستوفر وارنس کا خیال ہے کہ جادوئی حقیقت نگاری متن میں فوق الفطرت عناصر کا استعمال ڈسکورس کو اجنبی (Defamiliarisation) کے لیے کرتی ہے۔ اجنبی کے اس عمل کے دوران ماورائے متن اور استعاراتی پیرائے زیر استعمال لائے جاتے ہیں۔ اگر غور کیا جائے تو اجنبی کے اس عمل کا سراغ ہمیں روسی ہیئت پسندوں کے ہاں بھی ملتا ہے۔ روسی ہیئت پسندی کی تحریک سے تعلق رکھنے والے وکٹر شکلووسکی نے ۱۹۱۷ء میں 'آرٹ بطور تکنیک' کے نام سے مضمون تحریر کیا۔ اس مضمون میں اس نے اجنبی کے عمل پر زور دیا۔ وکٹر شکلووسکی کے خیال میں روزمرہ زندگی کے تجربات میں تازگی برقرار نہیں رہتی۔ تازگی کی عدم موجودگی کے باعث تجربات معمول کا حصہ بن جاتے ہیں۔ ادب کا بنیادی کام تجربے کی تازگی کی بازیافت کرنا ہے تاکہ قاری اس کی قرات سے لطف اندوز ہو سکے۔ وکٹر شکلووسکی کے الفاظ کا ذکر ڈاکٹر گوپی چند نارنگ نے اپنی کتاب میں یوں کیا ہے۔

آرٹ کا مقصد اشیاء کا جیسے وہ محسوس کی جاتی، احساس کرانا ہے، نہ کہ جیسی وہ جانی جاتی ہیں۔ آرٹ کی تکنیک یہ ہے کہ وہ اشیاء کو اجنبی دے، فارم میں اشکال پیدا کر دے تاکہ محسوس کرنے اور سمجھنے کے عمل میں قدرے دقت پیدا ہو، اور کچھ زیادہ وقت صرف ہو، کیوں کہ محسوس کرنے کا عمل فی نفسہ جمالیاتی کیفیت کا حامل ہے، اور اس کو دل دینا نہ صرف مناسب بلکہ انبہ ہے۔ آرٹ کسی شے کے آرٹ سے بھر پور ہونے کو محسوس کرنا ہے، شے بذات خود کوئی اہمیت نہیں ہے۔ (۱۹)

شکلووسکی نے اپنے اس مضمون میں واضح کیا کہ آرٹ حقیقت کا علم عطا نہیں کرتا بلکہ بصیرت سے آشنا کرتا ہے۔ حقیقت کے اس تصور کو جس کے ہم عادی ہوتے ہیں، فن اس کو درہم برہم کرتا ہے اور حقیقت کے ان پہلوؤں کو سامنے لاتا ہے، جس سے عموماً ہم واقف نہیں ہوتے۔ اگر ہم جادوئی حقیقت نگاری کو شکلووسکی کے نظریے کے تحت دیکھیں تو یہ تکنیک بھی اجنبی (Defamiliarisation) کے عمل میں بطور اوزار استعمال ہوتی ہے۔ وہ صورت حال جو عام سطح پر موجود ہوتی ہے اسے ہو بہو اسی طرح پیش کرنے سے گریز کرتی ہے۔ بلکہ حقیقت اور ماورائے حقیقت کے امتزاج سے ایسی دنیا تخلیق کرتی ہے جو قاری کے لیے اجنبی ہوتی ہے، یہ دنیا قاری کو حقیقت کا عکس نہیں دکھاتی بلکہ اس کی بصیرت سے نوازتی ہے۔ اس مقصد کے تحت جادوئی حقیقت نگاری کی تکنیک اجنبی کے عمل میں مددگار ثابت ہوتی ہے۔ روسی ہیئت پسندی سے تعلق رکھنے والے ادبا اس بات کے قائل تھے کہ جذبات، تصورات، تخیل اور موضوع کوئی بھی چیز اپنی ذات میں ادبیت کی حامل نہیں ہوتی۔ بلکہ ادبی پیرائے انہیں ادبیت سے نوازتے ہیں یہی وجہ تھی کہ روسی ہیئت پسند ایسے اصولوں اور ضابطوں کی تلاش میں تھے جن

سے سائنسی طور پر ثابت کیا جاسکے کہ ادبی بیروں سے جمالیاتی اثر کیسے پیدا ہوتا ہے۔ اس مقصد کے تحت وہ ایسی تکنیکوں کی تلاش میں تھے جن سے ادب میں ”ادبیت“ پیدا ہوتی ہے۔ ادبیت کی سائنسی توجیہ کے حصول کے لیے انھوں نے مختلف پہلوؤں پر غور کیا، مثلاً زبان و بیان، احسبیا نے کا عمل، کہانی اور پلاٹ میں فرق، آزاد اور پابند موٹھ، حادی محرک اور جمالیاتی تفاعل، ایسے پہلوؤں پر انھوں نے خصوصی زور دیا۔

جادوئی حقیقت نگاری کے بغور مطالعہ سے واضح ہوتا ہے کہ یہ تکنیک جادوئی اور حقیقی پہلو کے مابین کوئی واضح فیصلہ نہیں کرتی اور اس کی یہ خاصیت متضاد اور کثیر الجہتی تعبیروں کا باعث بنتی ہے۔ یہ اپنے آپ کو کئی تعبیروں کے لیے کھلا چھوڑ دیتی ہے جس کے سبب وہ جو تنوع کو ناپسند کرتے ہیں ان کے لیے تنقید کی راہیں بھی ہموار کرتی ہے۔ اس طرح اس کے متن کی تشریحوں کا زیادہ تر تعلق قارئین کے عقائد کے نظام سے منسلک ہو جاتا ہے۔

## حوالہ جات و حواشی

- ۱۔ روش ندیم، صلاح الدین درویش، ”جدید ادبی تحریکوں کا زوال“ (راول پنڈی، گندھارا بکس۔ ۲۰۰۲ء) ص ۷۴
- ۲۔ "Concise Oxford Dictionary of Literary Terms", 3rd Ed 2008, p194  
 ["...a kind of modern fiction in which fabulous and fantastical events are included in a narrative that otherwise maintains the reliable tone of objective realistic report....the fantastic attributes given to characters in such novels, levitation, flight, telepathy, telekinesis...are among the means that magic realism adopts in order to encompass the often phantasmagorical, political realities of 20th century]
- ۳۔ اشوالال، مقدمہ: ترجمہ، ”تہائی کے سوسال“ (لاہور، فکشن ہاؤس۔ ۲۰۱۱ء) ص ۱۰
- ۴۔ گبرائیل گارسیا مارکیز، ”کولمبیا کا مستقبل“ (مشمولہ) ’آج‘ کراچی مارچ ۲۰۱۱ء، ص ۵۳۸
- ۵۔ مائیکل وڈ، ”تہائی کے سوسال“ (مضمون) مشمولہ ’آج‘ کراچی مارچ ۲۰۱۱ء: ص ۵۶۴
- ۶۔ Maggie Ann Bowers, "Magical Realism" Routledge, Abingdon, 2004, p2  
 [The first of the term 'Magischer Realismus' or magic realism was coined in Germany in the 1920s in relation to the painting of the Weimar Republic that tried to capture the mystery of life behind the surface reality.]
- ۷۔ سہیل احمد خان، ”منتخب ادبی اصطلاحات“ (لاہور، شعبہ اردو، جی سی یونیورسٹی): ص ۱۲۸
- ۸۔ Flores, Angel "Magic Realism in Spanish American Fiction"  
 Hispania, 1955, p 187  
 [Jorge Luis Borges inspired and encourage other Latin American writers in the development of magical realism, particularly with his first magical realistic publication "historia universal de la infamia" in 1935 . between 1940 and 1950, magic realism in Latin America reached in peak, with prominent writers appearing mainly in Argentina]
- ۹۔ J.A Cuddon "Dictionary of literary terms and literary theory" penguin books  
 UK, 4th Ed, 1998, p 488  
 [Some of the characteristic feature of this kind of

fiction are the mingling and juxtaposition of the realistic and the fantastic or bizarre, skillful time shift, convoluted and even labyrinthine narrative and plot, miscellaneous use of dream, myths and fairy stories, expressionistic and even surrealistic description, arcane erudition, the element of surprise and abrupt shock, the horrific and the inexplicable.]

۱۰- Christopher Warns, "magical realism and post colonial novel", Pangrame macmillin, Eng, 2009, p3

[It is a mode of narration that naturalises or normalises the supernatural; that is to say, a mode in which real and fantastic, natural and supernatural, are coherently represented in a state of equivalence].

۱۱- Jeremy Hawthorn, "Studying the Novel", 5th Ed , Hodder Arnold London-2005.

[In Europe the term is particularly associated with certain recent female and feminist novels' blending' is perhaps misleading magic realism seems typically to involve the incursion of fantastic elements in an otherwise realistic Plot and Setting].

۱۲- Ian Watt, "Ian Watt on realism and the novel form, in Lillian first, realism, London, Longman, p92, 1992

[By accepting that there is a reliable link between our senses and the world in which we live, realism assumes that, the external world is real, and that our senses give us true report of it.]

۱۳- Maggie Ann Bowers, "magical realism" ,Routledge, London and New York, pp 21, 2004

[The way in which the narrative is constructed is the key element to the construction of twentieth century realism. She explains that realism is a plausible not because it reflects the world, but because it is constructed out of what is (discursively) familiar.]

۱۴- Wendy B Faris, "ordinary enchantments" magical realism and the remystification of narrative", Vanderbilt University press USA, 1st Ed, 2004, p 7



[I suggest five primary characteristics of the mode. first, the text contains an" irreducible element" of magic; second, the descriptions in magic realism detail a strong presence of the phenomenal world; third, the reader may experience some unsettling doubts in the efforts to reconcile two contradictory understanding of events; fourth, the narrative merges different realms; and, finally, magical realism disturbs received ideas about time, space and identity.]

۱۵۔ Mathew C Strecher, Magic Realism and the search for Identity in the fiction of Murakami Haruki" Journal of japans studies, vol25, p267, 1999.

[ What happens when a highly detailed realistic setting is invaded by some thing too string to believe.]

۱۶۔ Christopher Warns,"magical realism and post colonial novel",,p3

[The text must display coherently developed codes of the natural and supernatural, the antinomy between these codes must be resolved, and measure of authorial reticence must facilitate the co-existence and legitimacy of both codes.]

۱۷۔ Christopher Warnes,"Magical Realism and Post Colonial Novel", Eng P9

[ Levy Bruhl came to conceive of these two mentalities as co-existing rather than in a relationship of succession ,and named them " participation" and " causality]

۱۸۔ Christopher Warnes,"Magical Realism and Post Colonial Novel", Eng P9

[The ontological I will be discussing in my comments on fait-based magical realism, are collective. They are ways of understanding being-in-the-world. Second, epistemological does not quit capture the nature of irreverent magical realism because the concern of the latter is not only with knowledge itself, but also with what is done with that knowledge, how it replicates itself and the values that accompany it, how it is used in the perpetuation of privilege and oppression, how it takes on the status of truth.]

۱۹۔ گوپی چند نارنگ، ’ساختیات، پس ساختیات اور مشرقی شعریات‘، (لاہور، سنگ میل پبلی کیشنز۔ ۲۰۱۰ء) ص ۸۵

## مابعد الطبیعیات کے بنیادی مباحث

**Dr Fareeha Nighat**

Principal, Govt. College for Women, Kahuta, Rawalpindi

### Basic Discussions on Metaphysics

Metaphysics is one of the globally popular themes of literature. It is a philosophical term and has various shades of meanings. The article discusses the basic issues regarding literal and terminological meanings of metaphysics, definitions in various dictionaries, interpretations through authentic encyclopedias and eminent scholars. An effort has been made by the author to dilate upon fundamentals of metaphysical elements in the backdrop of scientific and philosophical manifestations, basic questions and contemporary perspective of God, individual and universe.

مابعد الطبیعیات کی لغوی اور اصطلاحی جہتوں پر غور کریں تو یہ لفظ اپنے اندر بے شمار معانی و مفہام لیے ہوئے ہے۔ مابعد الطبیعیات کی جامع تعریف قدرے مشکل ہے کیونکہ کسی بھی علم و فن کی واضح تعریف آسان نہیں ہوتی۔ لڈوگ وگٹسٹائن اس سلسلے میں کہتے ہیں: ”کسی بھی علم و فن کی تعریف کے بجائے اس علم کی اصطلاح کے استعمال (Use) پر غور کرنا چاہیے۔ کسی بھی لفظ کو عام زندگی میں جس طرح سے استعمال کیا جاتا ہے اس سے اس کے معنی متعین ہوتے ہیں اور اس کے مختلف استعمال سے اس کے معنی کی مختلف تہیں کھلتی ہیں“۔ (۱)

مابعد الطبیعیات عربی زبان کا لفظ ہے۔ اردو میں بھی یہ اپنے لغوی و اصطلاحی معانی میں اسی طرح مستعمل ہے جس طرح عربی زبان میں ہے۔ انگریزی میں مابعد الطبیعیات کے لیے Metaphysics کا لفظ استعمال ہوتا ہے۔ اردو، عربی، فارسی اور انگریزی کی مختلف لغات، انسائیکلو پیڈیا، مختلف دائرہ ہائے معارف اور مابعد الطبیعیات پر لکھی جانے والی دیگر کتب میں اس کی تعریف مختلف انداز میں کی گئی ہے جس کے باعث اس کے معنی میں بے انتہا وسعت پیدا ہوئی ہے اور بعض اوقات تو اس لفظ کی جامع تعریف تک رسائی قدرے دقیق مسئلہ بن جاتی ہے کیونکہ مختلف علوم و فنون، فلسفیانہ توجیہات اور مذہبی و سائنسی تعبیروں کے ادغام نے اس کے اصطلاحی مفہوم کو قدرے پیچیدہ بنا دیا ہے۔ اردو ادب میں بھی ”مابعد الطبیعیات“ کا لفظ اپنے

وسیع تر معنوں میں برتا جاتا ہے۔

’مابعد الطبیعیات‘ کے لغوی معنی پر غور کریں تو یہ لفظ دو الفاظ سے مل کر بنا ہے۔ ’مابعد‘ کے معنی ’بعد کی چیز‘ اور طبعیات کے معنی ’علم موجودات‘ کے ہیں یعنی اس لفظ کے لغوی معنی ’علم موجودات کے بعد کی چیز‘ کے ہیں۔ طبعیات کے علاوہ باقی تمام علم مابعد الطبیعیات کے زمرے میں آتا ہے۔ بالفاظ دیگر اسے ہم ’علم الہی‘ بھی کہہ سکتے ہیں۔ قاضی قیصر الاسلام ’مابعد الطبیعیات‘ کے لغوی معنی بیان کرتے ہوئے لکھتے ہیں: ’’مابعد الطبیعیات کے لغوی معنی ہیں طبعیات کے ماوراء یا مابعد کے۔ فلسفیانہ تخلیقات میں عموماً مابعد الطبیعیات کی اصطلاح کو وجودیات کے مفہوم میں استعمال کیا جاتا رہا ہے اور وجودیات سے مراد ہے ’ہستی‘ یا ’وجود‘ کا علم۔‘ (۲) اسی طرح انگریزی لفظ Metaphysics بھی دو الفاظ کے مجموعہ سے بنا ہے جس میں Meta کے معنی ہیں کسی حالت یا کیفیت کی تبدیلی کو ظاہر کرنا اور Physics کے معنی طبعیات کے ہیں۔ طبعیات سائنس کی وہ شاخ ہے جو مادے کی حرکت اور توانائی کے قوانین، خواص اور تعاملوں سے تعلق رکھتی ہے۔ طبعیات زیادہ تر اس کائنات کی چیزوں سے متعلق بحث کرتی ہے اور اس کا تعلق فطرت سے ہے۔ ’مابعد الطبیعیات‘ کو بعض اوقات فلسفہ کے مترادف کے طور پر استعمال کیا جاتا ہے، بعض اوقات اس سے مراد الہیات اور اخلاقیات بھی لی جاتی ہے۔ مختلف فلاسفہ، ماہرین اور مصنفین نے اس لفظ کی وضاحت اپنے اپنے انداز سے کی ہے اور اسے مختلف علوم کی مدد سے سمجھنے اور سمجھانے کی کوشش کی ہے جس سے مابعد الطبیعیات کے معانی کا دائرہ وسیع ہو گیا ہے۔ یونانی فلسفی ارسطو نے ’مابعد الطبیعیات‘ کے لفظ کو علم وجودیات (Ontology) کے طور پر استعمال کیا ہے۔

For Aristotle, Metaphysics was Ontology, the study of being as being, a science that attempted to set down the common characters of everything that existed.(۳)

### مابعد الطبیعیات کا ماخذ

مابعد الطبیعیات کی اصطلاح کا سب سے پہلے استعمال ۷۰ قبل مسیح میں روم میں ہوا جہاں رہوڈز کے عظیم فلاسفر اینڈروکس نے اس اصطلاح کو ارسطو کے کام کو مرتب کرتے ہوئے استعمال کیا۔ اگرچہ مابعد الطبیعیات کی اصطلاح (۴۸۰-۵۲۵) صدی عیسوی میں بوٹیوس (Boetius) میں بھی پہلے سے موجود تھی مگر اس اصطلاح کو باقاعدہ طور پر سب سے پہلے ارسطو نے ہی استعمال کیا۔ قاضی قیصر الاسلام کی رائے میں:

یہی وہ پہلا شخص ہے جس نے ارسطو کے فلسفہ اولیٰ کو ’مابعد الطبیعیات‘ کے نئے عنوان سے موسوم کیا۔ ارسطو کا فلسفہ اولیٰ دراصل ’اصولوں کا ایک سیٹ‘ ہے... یعنی ایسے اصول کہ جو طبعیات کے بعد یا اس سے ماوراء مسائل کا موضوع بنتے ہوں، لہذا اینڈروکس نے ان اصولوں کو جو طبعیات کے ’مابعد‘ (یونانی میں Ta Meta Ta Physika) آتے ہیں اور ارسطو کی تصانیف میں فلسفہ اولیٰ کے عنوان سے زیر بحث آتے ہیں، مابعد الطبیعیات کے نئے نام سے موسوم کیا۔ چنانچہ افکار کی یہ قطعی ترتیب جسے فلسفے کے ایک شعبے

کے طور پر زیر بحث لایا گیا ہے بعد میں اصطلاحاً... مابعد الطبیعیات کہلایا۔ (۴)

مابعد الطبیعیات میں ارسطو نے حقیقتِ مطلقہ کی ماہیت کا تجزیہ کیا ہے جس میں اس نے اپنے فطری الہیات کے نظریات کو بھی شامل کر لیا ہے۔ ڈاکٹر سید عطا الرحیم کے مطابق: ”ارسطو نے مابعد الطبیعیات (Metaphysics) کی اصطلاح وضع کی جس کے معنی ہیں طبعیات کے بعد آنے والے مضامین یعنی ایسے مضامین جو طبعیات کے بنیادی مسائل پر بحث کرتے ہیں۔“ (۵) مابعد الطبیعیات کی وضاحت ہم یوں بھی کر سکتے ہیں کہ اگر علم کو دو حصوں میں تقسیم کیا جائے تو ایک اس دنیا کا علم ہے جس میں دنیا کے تمام سائنسی علوم اور فنون آتے ہیں جیسے طبعیات، کیمیا، ارضیات، معاشیات، سیاسیات، نفسیات، عمرانیات، مصوری، موسیقی، سنگ تراشی، ادب وغیرہ۔ دوسرا علم وہ ہے جو کائنات میں مظاہر کے پیچھے چھپی ہوئی حقیقت کو دریافت کرتا ہے۔ ان مسائل میں حقیقتِ مطلق یعنی خدا، روح، حیات بعد موت، خیر و شر کے مسائل آتے ہیں، ان مسائل کو مابعد الطبیعیاتی مسائل کہتے ہیں۔ مابعد الطبیعیات فلسفے کی وہ شاخ بھی ہے جسے ہم ’فلسفہ خاص‘ کہتے ہیں اسے بعض اوقات ’نظری علم‘ بھی کہا جاتا ہے۔ مابعد الطبیعیات کو تین ذیلی شاخوں میں منقسم کیا جاتا ہے۔

- ۱- وجودیات ONTOLOGY : وجودیات حقیقت کے متعلق بحث کرتی ہے۔ حقیقت ایک ہے یا دو یا بہت زیادہ، حقیقی وجود کیا ہے؟ مادہ، ذہن یا کوئی اور شے، وجود میں وحدت ہے یا کثرت۔
- ۲- کونیت COSMOLOGY : یہ کائنات کے متعلق تحقیق کرتی ہے کہ وہ کیسے وجود میں آئی، کائنات کس طرح بنی؟ کائنات کی تشریح طبعی عوامل سے یا کسی دوسری شے (ذہن) سے کر سکتے ہیں۔
- ۳- علمیات EPISTEMOLOGY : اس کا تعلق حقیقت کے علم سے ہے۔ اسے حاصل کرنے کے لیے عقل یا وجدان سے کام لیا جاتا ہے۔

افلاطون اور ارسطو کے دور میں مابعد الطبیعیات، وجودیات کے معنی میں استعمال ہوتا رہا لیکن بعد کے ادوار میں مابعد الطبیعیات کی اصطلاح حقیقت کے فہم کی ہر کوشش کے لیے استعمال ہوتی آئی ہے یعنی یہ کہ دنیا کے ظاہری پہلو کے پس پشت کیا حقیقت ہے؟ مابعد الطبیعیات کے معانی کو جاننے اور اس کے مختلف ابعاد تک رسائی حاصل کرنے کی غرض سے مختلف لغات، انسائیکلو پیڈیا، مابعد الطبیعیات پر لکھی گئی کتب اور دائرہ ہائے معارف سے اخذ شدہ مختلف تعریفیں درج ذیل ہیں۔

مابعد الطبیعیات کی تعریفیں:

فیروز اللغات اردو جامع : وہ شے جو طبعیات یا موجودات سے مادہ ہو... وہ علم جو ہستی کو اس کی عینی شکل میں بیان کرنے کی سعی کرتا ہے... الہیات (Metaphysics)۔ (۶)

جامع علمی اردو لغت : مابعد الطبیعیات، فوق الفطرت الہیات۔ (۷)

فرہنگ اصطلاحات : مابعد الطبیعیات، علم ہستی، علم وجود (Metaphysics) وحدانیات، الہیات، علم الہی، علم اولی۔ (۸)

لغات سعیدی : مابعد الطبیعیہ، علم الہی جو علم طبعی کے بعد سمجھ میں آ سکتا ہے۔ (۹)

لغات کشوری: مابعد الطبیعیہ: وہ چیز جو سوائے طبیعت کے ہے یعنی علم الہی۔ (۱۰)  
 اسپرانٹو، اردو لغت: مابعد الطبیعیات، علم روح O-Metafazik۔ (۱۱)  
 قاموس الاصطلاحات: مابعد الطبیعیات، علم ہستی، علم وجود، وحدانیت، الہیات۔ (۱۲)  
 قاموس مترادفات: مابعد الطبیعیات: (۱) مافوق العادت، مافوق الفطرت (۲) الہیات۔ علم الہی۔ (۱۳)  
 قومی انگریزی اردو لغت: مابعد الطبیعیات (Metaphysics) الہیات: فلسفے کا وہ شعبہ جو بنیادی اصولوں بشمول  
 وجودیات (علم الوجود) کو نیات (علم کائنات)، علمیات (نظریہ علم) پر بحث کرتا ہے۔ فلسفہ خاص طور پر نہایت تخمینہ اور باطنی  
 قسم کا فلسفہ۔ (۱۴)

آکسفورڈ انگلش اردو ڈکشنری: (۱) حکمت، وجود (Metaphysics) اور علم کی بابت نظریاتی فلسفہ، مابعد الطبیعیات  
 الہیات (۲) ذہن کی بابت تفکر، عقلی مباحث (۳) بول چال: مجرد یا دقیق گفتگو، محض نظریہ۔ (۱۵)  
 قاموس انگریزی عربی: علم ماوراء الطبیعیہ، (Metaphysics) علم معرفتہ تھاق الاشیاء۔ (۱۶)  
 انگلش، فارسی ڈکشنری: دانش ماورای طبیعت (Metaphysics) علم معقولات، حکمت (heekmat)، فلسفہ نظری  
 انگلش (falsafeye-nazaree) نسبت بہستی و دانش [در اصطلاح نودہ]، سخن مجرد یا خیالی، فرض محض (Farze- mahz)۔ (۱۷)  
 قاموس سنسکرت، انگریزی۔ عربی: علم الکلام، علم مافوق الطبیعیہ، (Metaphysics)، علم المعقولات۔ (۱۸)  
 انگلش ان ٹوانگلش اینڈ اردو ڈکشنری: Ontology, psychology, Metaphysics, the science of  
 the mind.

علم تومی ذہنی، فلسفہ، انسان کی روح کا علم، علم طبعی موجودات۔ (۱۹)  
 فیروز سنز انگلش ٹوانگلش اینڈ اردو ڈکشنری: Metaphysics, philosophy of mind علم روح انسانی،  
 مابعد الطبیعیات، دقیق گفتگو، نظریاتی مباحث، مجرد مسائل پر گفتگو۔ (۲۰)  
 ڈکشنری آف انگلش لینگویجز: (۲۱) Metaphysics, transformation, metamorphosis.  
 ویسٹر نیورلڈ تھیسارس: Metaphysics, epistemology, ontology, cosmology,  
 mysticism, transcendentalism, religion. (۲۲)  
 روگلس II دی نیو تھیسارس:

Metaphysical also Metaphysics

1- Having no body, form or substance. (1) Immaterial.

2- Of, coming from, or relating to forces or beings that exist  
 outside the natural world. (2) Supernatural. (۲۳)

ورلڈ بک ڈکشنری:

The branch of philosophy that tries to explain reality and knowledge's  
 study of the real nature of things. Metaphysics includes epistemology

(the theory of knowledge), and cosmology (the study of the nature of reality), and cosmology (the theory of the origin of the universe and its laws). (۲۴)

مصطلحات علوم و فنون عربیہ :

مابعد الطبیعیات: عالم طبیعیات و مادیات سے ماوراء ماقبل الطبیعیات: الہ الحق جل مجدہ، جو مبدع و خلاق علت اولیٰ اور علت العلل ہے۔ اس کے معلولات کو ذاتی شرف اور علیت کے لحاظ سے حکمت طبعہ کے معلولات پر فضیلت و تقدم حاصل ہونا تو مسلم ہے لیکن وضع کے اعتبار سے بعدیت و ناخوبھی حاصل ہے کیونکہ محسوسات بہر حال ہم سے قریب تر ہیں۔ بناء بریں پہلے اعتبار سے اس کے معلولات ماقبل الطبیعیات کہلائیں گے اور دوسرے لحاظ سے ان کو مابعد الطبیعیات کہا جائے گا۔ (۲۵)

فیروز سنز اردو انسائیکلو پیڈیا :

مابعد الطبیعیات سے مراد وہ شے ہے جو طبیعیات یا موجودات سے ماوراء ہو۔ مابعد الطبیعیات کا رواقی مفہوم یہ ہے: وہ علم یا سائنس جو ہستی کو اس کی عینی شکل میں بیان کرنے کی سعی کرتی ہے۔ مابعد الطبیعیات ان اصولوں کو دریافت کرتی ہے جو کائنات کے بنیادی اصول (کلیات اولیٰ) ہوتے ہیں۔ (۲۶)

اردو جامع انسائیکلو پیڈیا:

مابعد الطبیعیات کا تعلق فطرت، مادے کی اصل اور تخیل سے ہے یعنی مادے اور تخیل کی ماہیت و نوعیت اور ماخذا و ران دونوں (مادے اور تخیل) کے باہمی ربط سے متعلق نظام فکر کا نام ہے۔ فکر، جسم (روح۔ بدن) زمان و مکاں، علت اور معلول، جبر و قدر، شخصیت اور خود کارانہ طرز دلائل جن سے اپنے آپ کو خدا کے تین اور روح کے لافانی (حیات بعد ممات) ہونے کا یقین دلایا جاسکے۔ بطور فلسفہ مابعد الطبیعیات کی بنیادیں افلاطون اور ارسطو نے رکھیں۔ سینٹ ٹامس اکیویناس بھی اس فلسفے کے بانیوں میں شمار کیے جاتے ہیں۔ انہوں نے ایک ایسا نظام فکر مرتب کیا جسے کیتھولک کلیسا بھی قبول کرتا ہے۔ اس موضوع کو ڈیکارٹ (Descartes) سپنوزا، لیبیز (Leibniz) ... برکلی، ہوم، لاک، کانت، ہیگل، شوپن ہار، کارل مارکس اور موجودہ دور میں برگساں، بریڈلے (Bradley)، کروچے (Croca) ٹیگرٹ اور وائٹ ہیڈ نے ترقی دینے میں اہم کردار ادا کیا۔ (۲۷)

کشاف تنقیدی اصطلاحات :

وہ تمام موضوعات و مسائل جو طبیعی علوم کے دائرہ بحث سے خارج، طبعی فکر و نظر کی حدود سے ماوراء اور مشاہدہ و تجربہ کے احاطے سے باہر ہیں، مابعد الطبیعیات کے دائرے میں آتے ہیں۔ مابعد الطبیعیات اس قسم کے سوالات سے بحث کرتی ہے۔ وجود کیا ہے؟ زندگی کی حقیقت کیا ہے؟ کیا کائنات کا کوئی مقصد ہے؟ کیا کائنات کا کوئی خالق ہے؟ انسان کہاں سے آتا ہے؟ کدھر جاتا ہے؟ کیا روح کا وجود ہے؟ روح کیا چیز ہے؟ کیا وہ بھی جسم کے ساتھ فنا ہو جاتی ہے یا جسم سے الگ زندہ رہ سکتی ہے؟ سیلٹس نے مابعد الطبیعیات کو Theory of reality قرار دیا ہے۔ (۲۸)

انسائیکلو پیڈیا برٹینیکا :

"Metaphysics is that part of philosophy which considers the nature and properties of thinking beings. Metaphysics is divided, according to the objects that it considers, into six principal parts, which are called, 1. Ontology 2. Cosmology 3. Anthropology 4. Psychology 5. Pneumatology and 6. Theodicy or meta physical theology". (۲۹)

امریکان انسائیکلو پیڈیا :

Metaphysics the division of philosophy which deals with first principles and the nature of reality. (۳۰)

چیمبرز انسائیکلو پیڈیا :

Metaphysics literally means 'after physics' and the word takes its origin from the circumstance that Andronicus, editor of Aristotle's treatises, seems to have called the collection of treatises which succeeded the physical treatises in his edition, Meta ta ouakia: that which succeeded the Physics. (۳۱)

کولنز انسائیکلو پیڈیا :

Metaphysics, branch of philosophy which deals with first principles and seeks to explain the nature of being (ontology). Epistemology (the study of the nature of knowledge) is a major part of most metaphysical systems. (۳۲)

گریٹ سویٹ انسائیکلو پیڈیا :

1. The philosophical 'Science' that deals with the supersensible principles of being...
2. The philosophical method opposite to dialectics and based on a quantitative understanding of development that rejects self development. (۳۳)

مابعد الطبیعیات فلاسفہ کی نظر میں :

مابعد الطبیعیات کی تعبیر و تفہیم مختلف فلاسفہ نے مختلف انداز میں کی ہے۔ ارسطو نے مابعد الطبیعیات کے علم کو خاصی

وسعت بخشی۔ جدید دور کے مغربی مفکرین میں امانوئل کانت، ڈیکارٹ اور بریڈلے نے اور وسط ایشیا کے مسلم مفکرین میں بوعلی سینا، فارابی، محمد بن موسیٰ الخوارزمی، ملا جلال الدین دوانی اور فخر الدین عراقی نے اور دور جدید میں علامہ اقبال اور دیگر کئی مفکرین نے مابعد الطبیعیات کو اپنی فکر کا موضوع بنایا۔ یہاں ہم ارسطو، اپی تورتھ، زینو، کرچین وولف، ولیم جیمز، جوزیا راس، تھامس گرین، بریڈلے، کانت، اے سی ایونگ، سینٹ تھامس اکیونیس، ویلم ارنسٹ ہاکنگ اور علامہ اقبال کے مابعد الطبیعیاتی افکار و نظریات کا اجمالی جائزہ لیتے ہیں۔

### ارسطو کی مابعد الطبیعیات :

ارسطو نے اپنے فلسفے کی بنیاد زندگی شناسی، منطق اور مابعد الطبیعیات پر رکھی۔ اس کے خیال میں مابعد الطبیعیات کا علم بہت جامع اور قیمتی ہے۔ اس کا موضوع اشیاء کے معبد اول کی تحقیق ہے یعنی وہ وجودِ مطلق جو سرمدی، غیر مادی اور غیر متحرک ہے جو عالم میں تمام حرکت اور صورت کی علتِ اولین ہے۔ ارسطو کے مطابق یہ وہ سائنس ہے جو ہستی Being کی بحیثیت ہستی اور اس کے متعلق صفات (Attributes) کی تحقیق کرتی ہے۔ (۳۴) ”ارسطو کی مابعد الطبیعیات“ "Metaphysics of Aristotle" ہی مابعد الطبیعیات کے موضوع پر لکھی جانے والی پہلی کتاب تصور کی جاتی ہے۔ ڈاکٹر و ہیلیم نیسل اس ضمن میں لکھتے ہیں:

مابعد الطبیعیات کی نسبت ہمارے پاس فقط وہی مجموعہ ہے جو (Metaphysics) کے نام سے موسوم ہے۔ معلوم ہوتا ہے کہ یہ مجموعہ ارسطو کی وفات کے بعد ہی مدون ہوا اور اس میں وہ تمام تحریریں یکجا کی گئیں جن کو وہ خود ”فلسفہ اولین“ کہتا تھا۔ اندرونیکوس کے مجموعے میں یہ حصہ طبعیات کے بعد رکھا گیا اسی سے اس کا نام ”مابعد الطبیعیات“ ہو گیا۔ (۳۵)

ارسطو کی مابعد الطبیعیات کی ابتدا اس کے نظریہ علل سے ہوئی۔ اس نے چار مختلف قسم کی علتیں بیان کی ہیں، مادی، صوری، فعلی اور غائی۔ موخر الذکر تینوں کی اصلیت ایک ہی ہے اور خاص حالات میں یہ تینوں ایک ہی میں ضم ہو جاتی ہیں۔ مثلاً روح اور بدن یا خدا اور عالم کے تعلق میں حقیقی فرق صوری اور مادی علت میں ہے اور یہ فرق ہر شے میں پایا جاتا ہے۔ ارسطو کے خیال میں مابعد الطبیعیات کے تحت درج ذیل تین سوالات آتے ہیں۔

۱۔ فرد کا تعلق کل سے ۲۔ صورت کا تعلق مادے سے ۳۔ متحرک کا تعلق محرک سے

### کرچین وولف کی مابعد الطبیعیات :

کرچین وولف کا تعلق جرمنی کے اس مکتبہ فکر سے تھا جس کا بانی لیبنز (Liebniz) تھا۔ اس فلسفی نے مابعد الطبیعیات کو جدید نقطہ نظر کے تحت فروغ دیا اور اسے چار مختلف شعبوں میں تقسیم کیا۔

۱۔ وجودیات یعنی وجود کا مطالعہ ۲۔ کونیات یعنی منظم کائنات کا مطالعہ  
۳۔ نفسیات روح کا عقلی مطالعہ ۴۔ عقلی الہیات فطری بلکہ الہیات منکشفہ الہیات تنزیلی

### بریڈلے کی مابعد الطبیعیات :

بریڈلے کا یہ قول مابعد الطبیعیات کی وضاحت میں بڑی اہمیت کا حامل ہے کہ: ”مابعد الطبیعیات ان عقائد کی بڑی



دلیلیں دریافت کرنے کا نام ہے جنہیں ہم فطرتاً مانتے چلے آئے ہیں۔“ (۳۶) ۱۸۹۷ء میں بریڈلے نے ’غیب و شہود‘ (Appearance and Reality) کے عنوان سے مابعد الطبیعیات کے موضوع پر ایک کتاب لکھی جس میں اس نے مابعد الطبیعیات کی تعریف ان الفاظ میں کی ہے: ”مابعد الطبیعیات وہ علم ہے جس کے تحت ان قباحتوں کی جستجو کرنا ہم انسانوں کا مقصود ٹھہرتا ہے جن کے باعث ہم خلقی یا جبلی طور پر ان مسائل پر ایمان لے آتے ہیں جنہیں عموماً مابعد الطبیعیاتی کہا جاتا ہے۔“ (۳۷)

### کانٹ کی مابعد الطبیعیات :

کانٹ کا موضوع فکر مابعد الطبیعیات تھا اس لیے وہ وجودیات، الہیات اور کونیات کے ساتھ ساتھ اخلاقیات اور جمالیات پر بھی مابعد الطبیعیاتی نقطہ نظر سے ہی بحث کرتا ہے۔ کانٹ کے خیال میں مابعد الطبیعیات سے مراد وجود، کائنات اور خدا کے بنیادی تصورات کا علم حاصل کرنا ہے:

For the great 18th century German philosopher Immanuel Kant, the , three fundamental notions of metaphysics were the self, the world and God, and to the study of each of those he assigned a division of the science, these divisions he called rational Psychology , Cosmology and Theology. (۳۸)

### اسے ایونگ کی مابعد الطبیعیات :

اسے ایونگ مابعد الطبیعیات کو فلسفے کی ایک اہم شاخ قرار دیتے ہوئے اسے ایک کامل اور مکمل نظام گردانتا ہے۔ وہ مابعد الطبیعیات کو حقیقت کی ماہیت جاننے کا علم بھی کہتا ہے جو مختلف سوالات سے بحث کرتی ہے۔ مابعد الطبیعیات: حقیقت کی ماہیت کا اس کے نہایت عام پہلوؤں کے لحاظ سے مطالعہ ہے۔ یہ اس طرح کے سوالات سے بحث کرتی ہے۔ مادے اور ذہن میں کیا تعلق ہے؟ ان میں سے اولیت کس کو حاصل ہے؟ کیا انسان آزاد اور خود مختار ہے؟ کیانس ایک جوہر ہے یا محض تجربات کا ایک سلسلہ؟ کیا کائنات لامتناہی ہے؟ کیا خدا کا وجود ہے؟ کس حد تک کائنات ایک وحدت اور کس حد تک کثرت ہے؟ کس حد تک وہ ایک عقلی نظام ہے؟ (۳۹)

### سینٹ تھامس اکیوینس کی مابعد الطبیعیات :

تیرہویں صدی کے فلسفی سینٹ تھامس اکیوینس کے خیال میں خدا کی شناخت کرنے کے علم کو مابعد الطبیعیات کہا جاتا ہے یعنی مابعد الطبیعیات کا منصب اولین خدا کی پہچان، شناخت اور اس ہستی مطلق کو جاننا ہے:

St. Thomas Aquinas declared that the cognition of God, through a causal study of finite sensible beings was the aim of metaphysics. (۴۰)

### ولیم جیمس کی مابعد الطبیعیات :

جیمس اپنے مابعد الطبیعیاتی فلسفے کے متعلق کہتا ہے کہ:

میرا یہ فلسفہ کائنات میں پائے جانے والے ایک ایسے نظم و ضبط کا ایک نمائندہ ہے جہاں بتدریج ایک غالب صورت نمودار آ جاتی ہے۔ تاہم یہ صورت نمودار لمحہ ایک عالم تکوین سے بھی گزرتی رہتی ہے۔ یہ فلسفہ الہیاتی ہے مگر یہ کچھ ضروری بھی نہیں کہ اس کا ہر رخ اس کا ہر پہلو الہیاتی ہی ہو۔ (۴۱)

### جوزیا رائس کی مابعد الطبیعیات :

جوزیا رائس مشہور امریکی فلسفی ہے۔ رائس نے جو بنیادی تصوراتی دعویٰ پیش کیا ہے اس نظریے کے تحت: ایک حقیقی خارجی عالم کے علاوہ ایک مثالی صداقت یعنی ایک نفسی عالم بھی اپنا وجود رکھتا ہے... وہ ایک شے جسے 'مطلق' کہا جاتا ہے وہ نہ صرف یہ کہ ایک 'محیط کل' ہے بلکہ یہ ایک ایسا روحیتی وجود بھی ہے جو غالب رہتا ہے۔ (۴۲)

### ولیم ارنسٹ ہاکنگ کی مابعد الطبیعیات :

ولیم ارنسٹ ہاکنگ مابعد الطبیعیات کو فلسفے کی ایک اہم شاخ گردانتے ہیں اور اسے 'نظری فلسفہ' کے نام سے موسوم کرتے ہیں اور اس کا موضوع حقیقت سے متعلق عقائد پر بحث کرنا بتاتے ہیں۔ 'نظری فلسفہ: مابعد الطبیعیات جس کا موضوع بحث عقائد متعلق حقیقت ہیں'۔ (۴۳)

### اقبال کی مابعد الطبیعیات :

اقبال کے افکار میں بھی بہت سے مابعد الطبیعیاتی تصورات ملتے ہیں مثلاً کونیاتی تصورات، تصور خدا، مسئلہ وحدت، مسئلہ خودی یا ذات، مسئلہ زماں و مکاں، مسئلہ جبر و قدر اور حیات بعد الموت۔ اقبال کے خیال میں مادے سے بالاتر بھی ایک حقیقت ہے جسے شعور یا روح کہا جاتا ہے۔ اقبال خدا اور کائنات کو ایک دوسرے سے الگ نہیں سمجھتے بلکہ دونوں کو ایک دوسرے کا عین قرار دیتے ہیں۔ اقبال زمانے کو ساکن اور مجرد نہیں بلکہ متحرک Dynamic قرار دیتے ہیں اُن کے خیال میں کائنات کے مسلسل ارتقائی عمل کی محرک کوئی نہ کوئی موثر و باشعور ہستی ہی ہو سکتی ہے جو انسان اور عالم فطرت سے جدا اور بالاتر وجود حقیقت مطلقہ رکھتی ہے اور یہ ذات عالم موجودات اور انسان سے بلند و برتر وجود کی حامل ہے۔ اس کائنات میں اقبال اس خودی کو ایک حقیقت قرار دیتے ہیں جو تجربات کا مرکزی نقطہ ہے اور عالم میں ایک 'حقیقت واحدہ' ہے۔ اس الٰہی حقیقت کا مشاہدہ انسان اپنے ہی وجود میں ڈوب کر کر سکتا ہے اور یہ حقیقت مطلق اپنے اسماء و صفات میں متعین ہو کر اس عالم مشہود میں ظہور کرتی ہے جو خلق و مجاز سے ماوراء ہے۔

### مابعد الطبیعیاتی شعراء (Metaphysical Poets) :

۱۷ ویں صدی عیسوی کے انگریز شعرا کا ایک گروہ، جن کے سرخیل جان ڈن (John Donne) تھے اور ان کے بعد آنے والوں میں جارج ہربرٹ، ہنری وان (Vaughan) مارویل اینڈریو (Marvell Andrew) اور ابراہام کاؤلی (Cowley) نمایاں ہیں۔ یہ شعراء اپنی مذہبی اور غیر مذہبی شاعری میں مقامی لوک لہجوں اور محروں کا آزادانہ استعمال کرتے

تھے۔ ۲۰ ویں صدی عیسوی میں ان شعراء کو زبردست شہرت ٹی ایس ایلٹ کے تحسینی و تنقیدی مضامین کی بنا پر ملی، ایلٹ نے ان شعراء کے فکر اور احساس کی ہم آہنگی کو خاص طور پر سراہا ہے۔ پاکستانی شعراء میں شاہ حسین، شاہ عبداللطیف بھٹائی اور رحمان بابا مابعد الطبیعیاتی شاعری میں اعلیٰ مقام رکھتے ہیں۔ ان کے ہاں فکر اور احساس کی ہم آہنگی جس سطح پر قائم ہوتی ہے وہ دنیا بھر میں یگانہ ہے۔ بھارتی شعراء میں یہ طرز احساس بھرتی ہری، میر ابائی، اور بھگت کبیر سے یادگار ہے جب کہ بنگلہ شعراء میں لالہ شاہ اپنی انہی خصوصیتوں کی بناء پر ممتاز ہیں۔

### مابعد الطبیعیاتی اخلاقیات (Metaphysical Ethics)

وہ فلسفیانہ نقطہ نظر جو اخلاقیات کو مابعد الطبیعیات ہی کی ایک شاخ گردانتا ہے۔ اس نقطہ نظر کے مطابق تمام اخلاقی اصول اور کلیے مابعد الطبیعیاتی اصول اور کلیات سے اخذ کیے جاتے ہیں اور اخلاقی رجحانات کو بہر صورت مابعد الطبیعیاتی رجحانات کے حوالے سے بیان کیا جاتا ہے۔

مابعد الطبیعیات کے ان نمایاں خدو خال کی مدد سے جو مابعد الطبیعیات کی تعبیر و تفہیم میں اہم کردار ادا کرتے ہیں، ان سوالات تک پہنچتے ہیں جو ہمیشہ سے مابعد الطبیعیات کا موضوع بنے رہے ہیں۔ مابعد الطبیعیات کا موضوع بہت وسیع ہے اس کے تحت جو سوالات اٹھائے جاتے ہیں ان کا دائرہ کار بھی وسیع ہے۔ بیشتر مفکرین، محققین اور فلاسفہ نے اس موضوع سے متعلقہ جو سوال اٹھائے یہاں ہم ان کا اجمالی جائزہ پیش کرتے ہیں۔ قاضی عبدالقادر مابعد الطبیعیاتی سوالات کے متعلق اپنی رائے کا اظہار یوں کرتے ہیں:

عصر جدید میں مابعد الطبیعیات میں فنی طور پر دو قسم کے سوال اٹھائے جاتے ہیں۔ اول کہ حقیقت کیا ہے؟ اور دوم ہونے سے کیا مراد ہے؟ پہلا سوال جب اٹھتا ہے تو اس کا جواب روحانیت اور مادیت کے دائرے میں ملتا ہے اور بتایا جاتا ہے کہ حقیقت اپنی کہنے میں یاروحانی ہے یا مادی اور دوسرا سوال یہ جاننا چاہتا ہے کہ وجود کن حقائق پر مشتمل ہوتا ہے۔ (۴۴)

### مابعد الطبیعیات کے اہم سوالات یہ ہیں:

- ۱- وجود کیا ہے، زندگی کی حقیقت کیا ہے، انسان کہاں سے آتا ہے، کدھر جاتا ہے، کائنات میں انسان کا کیا مقام ہے، انسان مجبور ہے یا مختار؟
- ۲- کائنات کیا ہے اس کا کوئی مفہوم اور مقصد ہے یا نہیں؟ کیا کائنات کا کوئی خالق ہے؟ کائنات ازل سے موجود ہے یا کسی نے اسے تخلیق کیا ہے؟ یہ حادث ہے یا قدیم، کائنات کا کوئی انجام ہے یا یہ لافانی ہے اور بدستگ باقی رہے گی؟ کیا دنیائے حقیقت کسی حسن ترتیب و ترکیب کے نظام کے تحت مربوط ہے یا اس کے علاوہ کوئی اور دنیا بھی ہے جسے مابعد الطبیعیات کہا جاسکے؟ کیا یہ دوسری دنیا اس دنیا کے معاملات پر بھی اثر انداز ہوتی ہے؟
- ۳- کیا کوئی ماورائے کائنات ہستی ہے یا نہیں؟ خدا ہے کہ نہیں ہے؟ اگر خدا ہے تو کیا وہ کائنات کے اندر جاری و ساری ہے یا اس سے ماوراء ہے؟ کیا حقیقت مطلق ایک ہے یا ایک سے زیادہ خدا اس کائنات کو چلا رہے ہیں؟ حقیقت کے مختلف اجزاء، شئون یا عناصر کا آپس میں تعلق کیا ہے؟ کیا کوئی چیز یا ہستی ایسی ہے جسے الوہیت سے منسوب کیا جاسکے؟

- ۴- کیا فطرت کے لمحہ بہ لمحہ تغیر پذیر رہنے کے عمل کی تہہ میں کوئی ایسی چیز بھی ہے جو مستقل قائم بالذات اور غیر تغیر پذیر ہو؟
- ۵- روح کیا ہے؟ کیا روح کا کوئی وجود ہے؟ اگر ہے تو اس کا جسم سے کیا رشتہ ہے؟ کیا روح بھی جسم کے ساتھ فنا ہو جاتی ہے یا جسم سے الگ زندہ رہتی ہے؟
- ۶- وقت کیا ہے؟ مکاں کیا ہے؟ وقت اور مکاں کا رشتہ کیا ہے؟ وقت خط مستقیم میں گردش کر رہا ہے یا دائرے میں؟

### مابعد الطبیعیات کے مباحث سے اخذ شدہ نتائج

- مابعد الطبیعیات کے معانی و مفاہیم تک پہنچنے اور اسکے متعلقہ مباحث کا بغور مطالعہ کرنے کے بعد ہم کہہ سکتے ہیں کہ
- مابعد الطبیعیات
- کائنات، انسان اور خدا کے مابین تعلق کو بیان کرتی ہے۔
  - موجودات اور طبعیات سے ماورائے ہے۔
  - حقیقت اور مظہر میں فرق کی وضاحت کرتے ہوئے حقیقت مطلق کا کھوج لگاتی ہے۔
  - علم ہستی، علم وجود، علم وحدانیت، علم الہیات، علم معرفت اور علم اولیٰ کو بھی کہتے ہیں۔
  - علم ارواح سے متعلق بھی ہے۔
  - علم معقولات اور علم الکلام بھی ہے۔
  - سخن مجرد یا خیالی بھی ہے، اس کا وجود تصوراتی ہے۔
  - اسے فلسفہ نظری اور فرض محض بھی کہتے ہیں یہ فلسفہ کی وہ شاخ ہے جو وجودیات، کونیات اور علمیات پر بحث کرتی ہے۔
  - مذہبی اعتقادات کو ظاہر کرتی ہے اور مادی دنیا سے آگے کا مطالعہ ہے۔
  - دیوی، دیوتاؤں، جنوں، پریوں کی زندگی اور ان کی لافانیت کو بھی ظاہر کرتی ہے۔
  - علم اخلاقیات بھی بعض اوقات اس زمرے میں شامل ہو جاتا ہے۔
  - اس میں وہ تمام موضوعات و مسائل جو طبعی علوم کے دائرہ بحث سے خارج ہوں اور طبعی فکر و نظر سے ماورا اور مشاہدہ و تجربے کے احاطے سے باہر ہوں، شامل ہیں۔
  - ادب میں یہ اساطیری علم، دیومالائی کہانیاں، انسانی توہمات اور مافوق الفطرت واقعات پر مبنی قصے ہیں جو حقیقت کے برعکس ہیں۔
- مختصراً ہم کہہ سکتے ہیں کہ مابعد الطبیعیات مافوق الفطرت، الہیات اور فلسفہ کے مرکبات کا مجموعہ ہے اور اگر ہم عالم فطرت یا عالم ظہور سے آگے نہیں جاتے تو اس کا مطلب یہی ہے کہ ہم ابھی طبعیات کے دائرے میں ہی گھوم رہے ہیں جبکہ مابعد الطبیعیات کا مقام فطرت سے آگے اور اس سے ماوراء ہے۔

## حوالہ جات

- ۱- لڈوگ وگلکشتائن، بحوالہ عطا الرحیم، سید، ڈاکٹر، فلسفہ کیا ہے، مشمولہ: فلسفہ کیا ہے، وحید عشرت، ڈاکٹر، سنگ میل پبلی کیشنز، لاہور، ۱۹۸۷ء، ص ۲۵
- ۲- قاضی قیصر الاسلام، فلسفہ کی تعریف، مشمولہ: فلسفہ کیا ہے، وحید عشرت، ڈاکٹر، ص ۲۵۹
- ۳- Collier's Encyclopaedia, Macmillan educational company London, 1989, Vol;16, P.21
- ۴- قاضی قیصر الاسلام، تاریخ فلسفہ مغرب، نیشنل بک فاؤنڈیشن، اسلام آباد، ۲۰۰۲ء، ص ۱۲۵
- ۵- عطا الرحیم، سید، ڈاکٹر، فلسفہ کیا ہے، مشمولہ: فلسفہ کیا ہے، وحید عشرت، ڈاکٹر، ص ۲۲
- ۶- فیروز اللغات اردو جامع، مولفہ الحاج مولوی فیروز الدین مرحوم، فیروز سنز لمیٹڈ، لاہور، ۲۰۰۵ء، ص ۱۲۳۸
- ۷- جامع علمی اردو لغت، مولفہ وارث سرہندی، علمی کتاب خانہ، لاہور، ۱۹۷۹ء، ص ۱۳۱۸
- ۸- فرہنگ اصطلاحات، محمد اکرام چغتائی، اردو سائنس بورڈ، لاہور، ۱۹۸۵ء، ص ۱۱۱
- ۹- لغات سعیدی، مولفہ حاجی محمد ذکی، ایچ ایم سعید کمپنی، کراچی، ۱۹۵۷ء، ص ۶۷۵
- ۱۰- لغات کشوری، مولفہ مولوی سید تصدق حسین رضوی، سنگ میل پبلی کیشنز، لاہور، ۱۹۸۶ء، ص ۲۲۰
- ۱۱- اسپرانتو اردو لغت (Esperanto urdu)، مولفہ سعید احمد فارانی، مقتدرہ قومی زبان، اسلام آباد، ۱۹۸۶ء، ص ۲۸۳
- ۱۲- قاموس الاصطلاحات، مولفہ شیخ منہاج الدین، پروفیسر، اردو اکیڈمی، لاہور، ۱۹۶۵ء، ص ۲۷۰
- ۱۳- قاموس مترادفات، مولفہ وارث سرہندی، اردو سائنس بورڈ، لاہور، ۲۰۰۱ء، ص ۹۵۳
- ۱۴- قومی انگریزی اردو لغت، جمیل جامی، ڈاکٹر، مقتدرہ قومی زبان، پاکستان، اسلام آباد، ۱۹۹۴ء، ص ۱۲۲
- ۱۵- جدید جامع لغت The Oxford English Urdu Dictionary، شان الحق حق، آکسفورڈ یونیورسٹی پریس، ۲۰۰۳ء، ص ۱۰۰۵
- ۱۶- المنار، قاموس انگریزی عربی، مولفہ حسن سعید الکبری، مکتبہ لبنان، بیروت، ۱۹۷۷ء، ص ۴۰۲
- ۱۷- The Larger English Persian Dictionary, S.Haim, Librairie Imperimerie Beroukhim, Tehran, 1943, P. 170,171
- ۱۸- Steingass, A Learners English Arabic Dictionary, F Steingass, Librairie Du Liban, Riad Soth Square Beirut, Lebanon, P. 241
- ۱۹- Useful Practical Dictionary, English into English & Urdu, Moazzam Printers Lahore, P.232
- ۲۰- English to English and Urdu Dictionary, Ferozsons Ltd, Lahore, P.528
- ۲۱- A Dictionary of the English Language, Samuel Johnson, Times Book London, 1979

- Websters New World Thesaurus, Charlton Laird, Websters, - ۲۲  
New World New York, 1971
- Roget's II, The New Thesaurus, Dictionary Houghton Mifflin - ۲۳  
Company Boston, 1980, P.600
- The World Book Dictionary, Barnhart, Barnhart Field - ۲۴  
Enterprises, Educational Corporation, Chicago, 1976, Vol;II, P.1305
- مصطلحات علوم و فنون عربیہ، مولفہ محی الدین غازی الجمیری، انجمن ترقی اردو، پاکستان، کراچی، ۱۹۷۸ء، ص ۲۳۲ - ۲۵
- فیروز سنز اردو انسائیکلو پیڈیا، مولفہ سعید لخت، فیروز سنز لمیٹڈ، لاہور، ۲۰۰۵ء، ص ۱۲۴۹ - ۲۶
- اردو جامع انسائیکلو پیڈیا، مولفہ مولانا حامد علی خان، غلام علی پرنٹرز، لاہور، ۱۹۸۸ء، ص ۱۳۶۹ - ۲۷
- کشاف تنقیدی اصطلاحات، مولفہ ابوالاعجاز حفیظ صدیقی، مقتدرہ قومی زبان، اسلام آباد، ۱۹۸۵ء، ص ۱۵۹، ۱۶۰ - ۲۸
- Encyclopaedia Britannica, Edinburgh Nicolfon Street, - ۲۹  
London Vol;3, P.174
- Encyclopaedia Americana , Americana Corporation. - ۳۰  
New York, 1929, Vol;8, P.707
- Chambers Encyclopaedia, George Newnes Limited, - ۳۱  
London, 1955, Vol;9, P.331
- Collins Concise Encyclopaedia, Mallory, Collins Sons and - ۳۲  
Company Ltd, London, 1977, P.373
- Great Soviet Encyclopaedia, Macmillan, inc, New York, - ۳۳  
Callier Macmillan Publishers, 1974, Vol;16, P.188
- ارسطو، بحوالہ غلام صادق، خواجہ، فلسفہ جدید کے خدو خال، نگارشات، لاہور، ۱۹۸۶ء، ص ۳۱، ۳۰ - ۳۴
- ویلیئم ٹیسل، ڈاکٹر، مختصر تاریخ فلسفہ یونان، مترجم خلیفہ عبدالکلیم، تخلیقات، لاہور، ۲۰۰۵ء، ص ۱۱۸ - ۳۵
- بریڈلے، بحوالہ عطا الرحیم، سید، ڈاکٹر، فلسفہ کیا ہے؟، مشمولہ: فلسفہ کیا ہے؟، وحید عشرت، ڈاکٹر، ص ۲۳ - ۳۶
- بریڈلے، بحوالہ قیصر الاسلام، قاضی، تاریخ فلسفہ مغرب، ص ۵۷۲ - ۳۷
- Kant by Collins Encyclopaedia, William D Halsay, Macmillian - ۳۸  
Educational Compay, New York, 1989, Vol;16, P.31
- اے سی ایونگ، فلسفہ کیا ہے؟، مترجم میر ولی الدین، مشمولہ: فلسفہ کیا ہے؟، وحید عشرت، ڈاکٹر، ص ۷۷ - ۳۹
- Funk & Wagnalls, New Encyclopedia vol 17, Tarino to - ۴۰  
Menadnock, Editor in Chief Roberts Phillips Funk & Wagnalls  
Inc- USA 1876, p229
- ولیم جیمس، بحوالہ قاضی قیصر الاسلام، تاریخ فلسفہ مغرب، پبلسنل بک فاؤنڈیشن، اسلام آباد، ۲۰۰۲ء، ص ۵۳۳ - ۴۱
- جوزیہ رائس، بحوالہ قاضی قیصر الاسلام، تاریخ فلسفہ مغرب، ص ۷۷ - ۴۲

- ۴۳۔ ولیم ارنسٹ ہانگ، ٹائپس آف فلاسفی، انواع فلسفہ، مترجم: ظفر حسین خان، انجمن ترقی اردو (ہند) علی گڑھ، ۱۹۶۲ء، ص ۳۴
- ۴۴۔ قاضی عبدالقادر، ڈاکٹر، تعلیم اور فلسفہ تعلیم، کفایت اکیڈمی، کراچی، ۱۹۸۳ء، ص ۴۹

### کتابیات

- ۱۔ اسپرانتو اردو لغت (Esperantourdu)، مولفہ سعید احمد فارانی، مقتدرہ قومی زبان، اسلام آباد، ۱۹۸۶ء
- ۲۔ المنار، قاموس انگریزی عربی، مولفہ حسن سعید اکبری، مکتبہ لبنان، بیروت، ۱۹۷۷ء
- ۳۔ اردو جامع انسائیکلو پیڈیا، مولفہ مولانا حامد علی خان، غلام علی پرنٹرز، لاہور، ۱۹۸۸ء
- ۴۔ جامع علمی اردو لغت، مولفہ وارث سرہندی، علمی کتاب خانہ، لاہور، ۱۹۷۹ء
- ۵۔ جدید جامع لغت The Oxford English Urdu Dictionary، شان الحق حققی، آکسفورڈ یونیورسٹی پریس، ۲۰۰۳ء
- ۶۔ خلیفہ عبدالکلیم، مترجم، مختصر تاریخ فلسفہ یونان، تخلیقات، لاہور، ۲۰۰۵ء
- ۷۔ ظفر حسین خان، مترجم: انواع فلسفہ، انجمن ترقی اردو (ہند) علی گڑھ، ۱۹۶۲ء
- ۸۔ فیروز سنز اردو انسائیکلو پیڈیا، مولفہ سعید لخت، فیروز سنز لمیٹڈ، لاہور، ۲۰۰۵ء
- ۹۔ فیروز اللغات اردو جامع، مولفہ الحاج مولوی فیروز الدین مرحوم، فیروز سنز لمیٹڈ، لاہور، ۲۰۰۵ء
- ۱۰۔ فرہنگ اصطلاحات، محمد اکرام چغتائی، اردو سائنس بورڈ، لاہور، ۱۹۸۵ء
- ۱۱۔ قاموس الاصطلاحات، مولفہ شیخ منہاج الدین، پروفیسر، اردو اکیڈمی، لاہور، ۱۹۶۵ء
- ۱۲۔ قاموس مترادفات، مولفہ وارث سرہندی، اردو سائنس بورڈ، لاہور، ۲۰۰۱ء
- ۱۳۔ قومی انگریزی اردو لغت، جمیل جاہلی، ڈاکٹر، مقتدرہ قومی زبان، پاکستان، اسلام آباد، ۱۹۹۳ء
- ۱۴۔ قاضی عبدالقادر، ڈاکٹر، تعلیم اور فلسفہ تعلیم، کفایت اکیڈمی، کراچی، ۱۹۸۳ء
- ۱۵۔ قاضی قیصر الاسلام، تاریخ فلسفہ مغرب، پینٹل بک فاؤنڈیشن، اسلام آباد، ۲۰۰۲ء
- ۱۶۔ کشاف تنقیدی اصطلاحات، مولفہ ابوالاعجاز حفیظ صدیقی، مقتدرہ قومی زبان، اسلام آباد، ۱۹۸۵ء
- ۱۷۔ غلام صادق، خواجہ، فلسفہ جدید کے خدو خال، نگارشات، لاہور، ۱۹۸۶ء
- ۱۸۔ لغات سعیدی، مولفہ حاجی محمد ذکی، ایچ ایم سعید کمپنی، کراچی، ۱۹۵۷ء
- ۱۹۔ لغات کشوری، مولفہ مولوی سید تصدق حسین رضوی، سنگ میل پبلی کیشنز، لاہور، ۱۹۸۶ء
- ۲۰۔ مصطلحات علوم و فنون عربیہ، مولفہ محی الدین غازی، انجمن ترقی اردو، پاکستان، کراچی، ۱۹۷۸ء
- ۲۱۔ وحید عشرت، ڈاکٹر، فلسفہ کیا ہے، سنگ میل پبلی کیشنز، لاہور، ۱۹۸۷ء

## انگریزی کتب

- A Dictionary of the English Language, Samuel Johnson, Times Book London, 1979 -۱
- Collier's Encyclopaedia, Macmillan educational company London, 1989, Vol;16, -۲
- Chambers Encyclopaedia, George Newnes Limited, London, 1955, Vol;9, -۳
- Collins Concise Encyclopaedia, Mallory, Collins Sons and Company Ltd, London, 1977, -۴
- Encyclopaedia Britannica, Edinburgh Nicolfon Street, London Vol;3, -۵
- Encyclopaedia Americana , Americana Corporation, New Yark, 1929, Vol, 8. -۶
- English to English and Urdu Dictionary, Ferozsons Ltd, Lahore. -۷
- Funk & Wagnalls, New Encyclopedia vol 17, Tarino to Menadnock, Editor in Chief Roberts Phillips Funk & Wagnalls Inc- USA 1876 -۸
- Great Soviet Encyclopaedia, Macmillan, inc, New York, Callier Macmillan Publishers, 1974, Vol;16 -۹
- Kant by Collins Encyclopaedia, William D Halsay, Macmillian Educational Compay, New York, 1989, Vol;16, -۱۰
- The Larger English Persian Dictionary, S.Haim, Librairie Imperimerie Beroukhim, Tehran, 1943, -۱۱



- Roget's II, The New Thesaurus, Dictionary Houghton Mifflin Company Boston, 1980, -١٢
- Steingass, A Learners English Arabic Dictionary, F Steingass, Librairie Du Liban, Riad Soth Square Beirut, Lebanon, -١٣
- Useful Practical Dictionary, English into English & Urdu, Moazzam Printers Lahore, -١٤
- Websters New World Thesaurus, Charlton Laird, Websters, New World New York, 1971 -١٥
- The World Book Dictionary, Barnhart, Barnhart Field Enterprises, Educational Corporation, Chicago, 1976, Vol;II, -١٦



Magic Realism: A critical Study

Dr Syed Amir Sohail / Malik Abdul Aziz Ganjera 207

Basic Discussions on Metaphysics

Dr Fareeha Nighat 226

|                                                                                |                                   |     |
|--------------------------------------------------------------------------------|-----------------------------------|-----|
| Mystic Dimensions of Urdu Short Story                                          | Dr. Najiba Arif                   | 100 |
| Tradition of Freedom of Thought in Urdu Fiction written on Dacca Fall          | Zeenat Afshan                     | 112 |
| ○                                                                              |                                   |     |
| Epistemological Discourse of Urdu Poetry                                       | Meraj Ra'na                       | 121 |
| The concept of Man in Josh's Works                                             | Dr. Tariq Hashmi                  | 138 |
| Textual Criticism on Two Books of Munir Niazi                                  | Dr. Sumera Ejaz                   | 145 |
| Thematic Study of Post-partition Urdu Ghazal                                   | Dr. Naeem Mazhar / Arshad Mehmood | 160 |
| ○                                                                              |                                   |     |
| Multiculturalism, Globalization and Siraiekey People                           | Dr. Muhammad Yousuf Khushk        | 168 |
| Freedom and Writers: In the Context of Global Movements and Revolutions        | Asif Ali Chathha                  | 174 |
| ○                                                                              |                                   |     |
| Matter, Soul and the Satan in Iqbal's view (with reference to Iqbal's letters) | Dr. Muhammad Sufyan Safi          | 186 |
| Syed Fida Hussain Awais: An Unknown Scholar of Iqbal Studies                   | Dr Muzammil Hussain               | 195 |

## CONTENTS

|                                                                |    |
|----------------------------------------------------------------|----|
| Editorial                                                      | 7  |
| ○                                                              |    |
| Letters of Renowned Writers Addressed to Dr Ghulam Jilani Barq |    |
| Dr. Arshad Mehmood Nashad                                      | 9  |
| ○                                                              |    |
| <i>Qwaed-i-Urdu</i> by Moulvi Abdul Haq                        |    |
| Dr. Ghulam Abbas Gondal / Dr Shafique Ahmed                    | 19 |
| Linguistic Map of Pakistan                                     |    |
| Dr. Nasir Rana                                                 | 46 |
| Urdu Imla: Some Important Notes                                |    |
| Dr. Fouzia Aslam / Sajid Abbas                                 | 60 |
| Dialect and Language: Differences and Scope                    |    |
| Sajid Javed                                                    | 70 |
| ○                                                              |    |
| Today's corporate culture and Manto's creative world           |    |
| Dr. Qazi Abid                                                  | 81 |
| A Rebel Princess: Abida Sultan - A Critical Study              |    |
| Dr. Shagufta Hussain                                           | 90 |

**"Daryaft" [ISSN: 1814-2885]**

Research Journal of Urdu Language &amp; Literature

Published by: National University of Modern Languages, Islamabad

Department of Urdu Language &amp; Literature

**Subscription/ Order Form**

Name: \_\_\_\_\_

Mailing Address: \_\_\_\_\_

City Code: \_\_\_\_\_ Country: \_\_\_\_\_

Tel: \_\_\_\_\_ Fax: \_\_\_\_\_

Email: \_\_\_\_\_

Please send me \_\_\_\_\_ copy/copies of The "Daryaft" [ISSN: 1814-2885].

I enclose a Bank Draft/Cheque no: \_\_\_\_\_ for

Pkr/US\$ \_\_\_\_\_ In Account of Rector NUML.

Signature: \_\_\_\_\_ Dated: \_\_\_\_\_

**Note:**

Price Per Issue in Pakistan: Pkr 400(Including Postal Charges)

Price Per Issue other countries: US\$ 20(Including Postal Charges)

Department of Urdu, NUML, H-9/4, Islamabad, Pakistan

Phone: +92519257646-50 Ext: 224/312

# DARYAFT

ISSUE-12

Jan,2013

[ISSN#1814-2885]

**"Daryaft" is a HEC Recognized Journal**

*It is included in following International Databases:*

**1.Ulrich's database**

**2.MLA database(Directory of Periodicals & MLA Bibliography)**

*Also available from MLA's major distributors:EBSCO,Proquest,CSA.etc*

---

Indexing Project coordinators:

**Dr Rubina Shehnaz, Dr. Abid Sial :Editors**

**Zafar Ahmed:MLA's Feild Bibliogragher and Indexer/**

*Department of Urdu,NUML,Islamabad*

**ADVISORY BOARD:**

**Dr. Abul kalam Qasmi**

Department of Urdu, Aligarh Muslim University, Aligarh, India

**Dr. Rasheed Amjad**

Dean, Department of Urdu, International Islamic University, Islamabad

**Dr. Muhammad Faqar ul haq Noori**

Head, Department of Urdu, Punjab University, Lahore

**Dr. Baig Ehsas**

Head, Department of Urdu, Haiderabad Univesity, India

**Dr. Sagheer Ifraheem**

Department of Urdu, Aligarh Muslim University, Aligarh, India

**So Yamane Yasir**

Department of Area Studies, Osaka University, Osaka, Japan

**Dr. Muhammad kumarsi**

Head, Department of urdu, Tehran University, Tehran, Iran

**Dr. Ali Bayat**

Department of urdu, Tehran University, Tehran, Iran

**Dr. Fauzia Aslam**

National University of Modern Languages, Islamabad

**FOR CONTACT:**

Department of Urdu,

National University of Modern Languages,

H/9, Islamabad

Telephone: 051-9257646/50,224,312

E-mail: numl\_urdu@yahoo.com

Web: <http://www.numl.edu.pk/daryaft.aspx>

# **DARYAFT**

*ISSUE-12*

Jan,2013

[ISSN#1814-2885]

*PATRON IN CHIEF*

**Maj. Gen.(R) Masood Hasan [Rector]**

*PATRON*

**Brig. Azam Jamal [Director General]**

*ADVISOR*

**Iftikhar Arif**

*EDITORS*

**Dr. Rubina Shanaz**

**Dr. Abid Sial**

*ASSOCIATE EDITORS*

**Dr. Naeem Mazhar**

**Zafar Ahmed**

**Rakhshanda Murad**



**NATIONAL UNIVERSITY OF MODERN LANGUAGES,  
ISLAMABAD**